

സീറോ മലബാർ സഭയുടെ കുർബാനക്രമം

(ജനങ്ങളുടെ ഉപയോഗത്തിന്)



മതബോധനകേന്ദ്രം

പാസ്റ്ററൽ സെന്റർ, പാലക്കാട്

ആശംസ

വിശ്വാസത്തിന്റെ ഈ രഹസ്യത്തിൽ വിശ്വാസികൾ ഭാഗഭാക്കുകളാകുമ്പോൾ അപരിചിതരെപ്പോലെയോ നിശബ്ദരായ പ്രേക്ഷകരെപ്പോലെയോ ആവരുതെന്നാണ് തിരുസഭാ മാതാവിന്റെ അഭിലാഷം. മറിച്ച് തിരുക്കർമ്മങ്ങളുടേയും പ്രാർത്ഥനകളുടേയും അർത്ഥം ഗ്രഹിച്ച് തങ്ങൾ ചെയ്യുന്നതെന്താണെന്നുള്ള ബോധത്തോടും ഭക്തിയോടും സഹകരണത്തോടും കൂടിവേണം അവർ ഇതിൽ പങ്കെടുക്കാൻ. അവർ ദൈവവചനത്താൽ പ്രബോധിതരും വിശുദ്ധ കുർബാനവഴി നവോന്മേഷവാന്മാരും ആകണം. പുരോഹിതൻവഴിയെന്നുമാത്രമല്ല അദ്ദേഹത്തോടുകൂടെ വിശുദ്ധ ബലിവസ്തു അർപ്പിക്കുന്നതോടൊപ്പം സ്വയം സമർപ്പിക്കാനും അവർ പഠിച്ചിരിക്കേണ്ടതാണ്”

(ആരാധനക്രമം)

വിശുദ്ധ കുർബാനയിൽ ബോധപൂർവ്വവും സജീവവും ഫലപ്രദവുമായി പങ്കെടുക്കാൻ ജനങ്ങളുടെ ഉപയോഗത്തിനായി ക്രമീകരിച്ചിരിക്കുന്ന ഈ കുർബാനപുസ്തകം സഹായകരമാകട്ടെ എന്ന് ആശംസിക്കുന്നു.

മാർ ജേക്കബ് മനത്തോടത്ത്
പാലക്കാട് രൂപതയുടെ മെത്രാൻ

ഉള്ളടക്കം

കുർബാനക്രമം

- 1. ആമുഖശുശ്രൂഷ 11
- 2. വചനശുശ്രൂഷ 21
- 3. ഒരുക്കശുശ്രൂഷ 29
- 4. അനാഫൊറ (കൃതജ്ഞതാ സ്തോത്ര .
പ്രാർത്ഥന) 39
- 5. അനുരഞ്ജന ശുശ്രൂഷ 55
- 6. വിഭജന ശുശ്രൂഷ 59
- 7. ദൈവൈക്യ ശുശ്രൂഷ 63
- 8. സമാപനശുശ്രൂഷ 67
- 9. വൈദികർക്കുവേണ്ടിയുള്ള പ്രാർത്ഥന . 79

കാലവ്യത്യാസമനുസരിച്ച് മാറിവരുന്ന പ്രാർത്ഥനകൾ (പ്രോപ്രിയ)

- 1. മംഗലവാർത്തക്കാലം 80
- 2. പിറവിക്കാലം 90
- 3. ദനഹാക്കാലം 100
- 4. നോമ്പുകാലം 111
- 5. ഉയിർപ്പുകാലം 121
- 6. ശ്ലീഹാക്കാലം 132
- 7. കൈത്താക്കാലം 143
- 8. ഏലിയാ-സ്തീവാ - മൂശക്കാലങ്ങൾ 153
- 9. പള്ളിക്കുദാശക്കാലം 164

10. സ്വർഗ്ഗാരോഹണത്തിരുനാൾ	174
11. രൂപാന്തരീകരണത്തിരുനാൾ	186
12. വിശുദ്ധ കുരിശിന്റെ പുകഴ്ചയുടെ തിരുനാൾ	197
13. പരി. കന്യകാമാതാവിന്റെ സ്വർഗ്ഗാരോപണം	208
14. പരി. കന്യകാമറിയത്തിന്റെ തിരുനാൾ	218
15. വി. യൗസേപ്പിതാവിന്റെ തിരുനാൾ	228
16. വി. സ്നാപകയോഹന്നാൻ	238
17. ശ്ലീഹന്മാരുടെ തിരുനാൾ	247
18. ദുക്റാന തിരുനാൾ	258
19. വി. പത്രോസ്/പൗലോസ് ശ്ലീഹന്മാർ ..	269
20. വിശുദ്ധരുടെ തിരുനാൾ	279
21. ദേവാലയ മദ്ധ്യസ്ഥന്റെ (മദ്ധ്യസ്ഥയുടെ) തിരുനാൾ	290
22. വി. അൽഫോൻസ	302
23. സകല മരിച്ചവരുടെയും ഓർമ്മ	312
24. മൂന്നുനോമ്പ്	323

അനുബന്ധം 1

അനുബന്ധം 2

മരിച്ചവർക്കുവേണ്ടിയുള്ള ചെറിയ ഒപ്പീസ്

നിത്യസഹായമാതാവിന്റെ നവനാൾ

പരിശുദ്ധ കുർബാനയുടെ ആശീർവാദം

334
350
366
371
380

1. ദൈവാലയഘടന

മാമ്മോദീസായിൽ ആരംഭിക്കുന്ന ക്രിസ്തീയ ജീവിതം ബലിപീഠത്തിലൂടെ വളർന്ന് വിശുദ്ധ പദവിയിൽ എത്തിച്ചേരുന്നു. ഈ പ്രതീകാത്മകത നമ്മുടെ ദൈവാലയഘടനയിൽ സ്പഷ്ടമാണ്.

1.1 മദ്ബഹ : ദൈവാലയത്തിലെ ഏറ്റവും പ്രധാനപ്പെട്ട സ്ഥലം. “അതിവിശുദ്ധസ്ഥലം”, സ്വർഗ്ഗത്തിന്റെ പ്രതീകം. അതിന്റെ കേന്ദ്രഭാഗത്തായി കിഴക്കേ ഭിത്തിയോടുചേർന്ന് ബലിപീഠം (ത്രോണോസ്) സ്ഥിതിചെയ്യുന്നു.

1.2 ബലിപീഠം : ദൈവത്തിന്റെ സിംഹാസനം, ഈശോയുടെ കബറിടം, ഉന്മിതനായ മിശിഹായുടെ പ്രതിരൂപം. തിരുശ്ശരീര രക്തങ്ങൾ വിളമ്പുന്ന സ്വർഗ്ഗീയ വിരുന്നുമേശ. ബലിപീഠത്തിൽ ത്രിത്വൈകദൈവത്തിന്റെ സാന്നിധ്യമാണുള്ളത്. അതുകൊണ്ടാണ് ബലിയർപ്പിക്കുമ്പോൾ വൈദികൻ അതിന്റെ മദ്ധ്യഭാഗത്തും ഇരുവശങ്ങളിലും ചുംബിക്കുന്നത്.

1.3 സുവിശേഷപുസ്തകം (വലത്തുവശത്ത്) : സ്വർഗ്ഗത്തിലേയ്ക്കെഴുതുന്നതിനുള്ള പിതാവിന്റെ വലത്തു ഭാഗത്ത് ഉപവിഷ്ടനായിരിക്കുന്ന ഈശോ.

1.4 മാർത്തോമ്മാസ്തീവ (ഇടത്തുവശത്ത്) : ഉന്മിതനായ ഈശോ - റൂഹായ്ക്കുദിശായുടെ പ്രതിരൂപം. മൈലാപ്പുരിലുള്ള മാർത്തോമ്മാസ്തീഹായുടെ കബറിടത്തിൽ നിന്നു ലഭിച്ച സ്തീവ. എ.ഡി. 7-ാം നൂറ്റാണ്ടിലുള്ളതാണിത്. ക്രൂശിതരൂപമില്ലാത്ത സ്തീവ ഉന്മിതനായ മിശിഹായെ സൂചിപ്പിക്കുന്നു. സ്തീവമേൽ പറന്നിറങ്ങുന്ന പ്രാവ് (തീനാളം) പരിശുദ്ധാത്മാവിന്റെ പ്രതീകമാണ്. ഇലകൾ സൂഷ്ടിജാലങ്ങളെയും അവയുടെ സ്രഷ്ടാവും പിതാവുമായ ദൈവത്തെപ്പോലെയും പ്രതിനിധാനം ചെയ്യുന്നു. മലമേലുയർത്തപ്പെട്ട സ്തീവ സഭയുടെ പ്രതീകമാണ്. പഴയ നിയമത്തെയും പുതിയ നിയമത്തെയും ബന്ധിപ്പിക്കുന്ന മാർ സ്തീവ പരിശുദ്ധത്രിത്വ ദൈവശാസ്ത്രവും ഉൾക്കൊള്ളുന്നതാണ്.

1.5 മാമ്മോദീസാത്തൊട്ടി : ഈശോ മാമ്മോദീസാ സ്വീകരിച്ച യോർദ്ദാന്റെ പ്രതീകം. നമ്മൾ സഭയിൽ ആദ്ധ്യാത്മികമായി ജനിക്കുന്നത് ഇവിടെവെച്ചാണ്.

1.6 സക്രാരി : പ. കുർബാന സൂക്ഷിക്കുന്ന വിശുദ്ധ സ്ഥലം.

1.7 ബെസ്സഹ്ദേ (മർത്തീരിയോൺ) : വിശുദ്ധരുടെ തിരുശേഷിപ്പുകൾ സൂക്ഷിക്കുന്ന സ്ഥലം.

1.8 ബെസ്ഹസ്തകൾ (നികേഷപാലയങ്ങൾ) : പീലാസയും കാസായും ഒരുക്കുന്നതിനുള്ള സ്ഥലം

1.9 ബേമ്മ : ദൈവവചനശുശ്രൂഷയ്ക്കായി പ്രത്യേകം സജ്ജീ

കരിച്ചിരിക്കുന്ന സ്ഥലം. ഇതിലെ പീഠത്തിന്റെ നടുവിൽ മാർത്തോമ്മാസ്തീവായും ഇരുവശങ്ങളിലും പഴയ നിയമത്തിന്റെയും പുതിയ നിയമത്തിന്റെയും പ്രതീകങ്ങളായ തിരികളും ഭൗമിക ജറൂസലേമിന്റെ പ്രതീകം.

1.10 മദ്ബഹായുടെ മൂന്നു പടികൾ : ഗാഗുൽത്തായുടെ പടികൾ, സ്വർഗ്ഗത്തിലേക്കുള്ള ഗോവണി (ഉല്പ 28:12)

1.11 പഴയനിയമവായനയ്ക്കുള്ള പീഠം : നിയമഗ്രന്ഥവും പ്രവാചകഗ്രന്ഥവും ഇവിടെനിന്നു വായിക്കുന്നു (കാർമ്മികന്റെ ഇടതുവശം).

1.12 ലേഖനവായനയ്ക്കുള്ള പീഠം: (കാർമ്മികന്റെ വലതുവശം).

1.13 കെസ്ത്രോമ : ഹൈക്കലയിൽ നിന്നും ഒരുപടി ഉയർന്ന് ഗായകസംഘത്തിനുള്ള സ്ഥലം. സ്വർഗ്ഗത്തിൽ ദൈവത്തെ നിരന്തരം പാടി സ്തുതിക്കുന്ന ക്രോവേന്മാരുടെയും സ്രാപ്പേന്മാരുടെയും മുഖ്യദൂതന്മാരുടെയും പ്രതീകമാണ് ഗായകസംഘം

1.14 ഹൈക്കല : ആരാധനസമൂഹം നിൽക്കുന്ന സ്ഥലം, ഭൂമിയുടെ പ്രതീകം.

1.15 കെടാവിളക്ക്: ദൈവസാന്നിധ്യം സദാ അനുസ്മരിപ്പിക്കുന്നു.

1.16 സങ്കീർത്തി : വൈദികർക്കും ശുശ്രൂഷികൾക്കും തിരുവസ്ത്രങ്ങൾ അണിയുവാനുള്ള സ്ഥലം

2. തിരുവസ്ത്രങ്ങൾ

മാർത്തോമ്മാ നസ്രാണികളായ നാം പരിശുദ്ധ കുർബാനയർപ്പിക്കുന്നത് ആരാധനാക്രമത്തിനനുഗണമായി സംവിധാനം ചെയ്ത ദൈവാലയത്തിലാണ്. കുർബാനയർപ്പണത്തിന് പുരോഹിതനും ശുശ്രൂഷികളും പ്രത്യേക തിരുവസ്ത്രങ്ങൾ ധരിക്കുന്നു. ദൈവാരാധനയ്ക്കായി പുരോഹിതനും ശുശ്രൂഷികളും ധരിക്കുന്ന തിരുവസ്ത്രങ്ങളും അവയുടെ പ്രതീകാത്മകതയും

2.1 കൊത്തീന : പുരോഹിതനും ശുശ്രൂഷികളും ധരിക്കുന്ന നീണ്ട അങ്കി. മിശിഹായുടെ പുറംകുപ്പായത്തിന് (യോഹ 19:23:24) സുറിയാനിയിലുള്ള വാക്കാണ് കൊത്തീന. കൊത്തീന ധരിക്കുന്ന വ്യക്തി മിശിഹായെ ധരിക്കുന്നു. നിഷ്ക്കളങ്കജീവിതത്തിന്റെയും ആത്മീയസന്തോഷത്തിന്റെയും പ്രതീകം.

2.2 സൂനാറ : കൊത്തീനായ്ക്കു മീതെ ധരിക്കുന്ന അരക്കെട്ടിനുള്ള സുറിയാനിപദം. സേവനസന്നദ്ധതയുടെയും (യോഹ 13:14) അതീവജാഗ്രതയുടെയും (ലൂക്ക 12:35:36) പ്രതീകം.

2.3 ഉഗാറാ : പുരോഹിതൻ കഴുത്തിൽ ധരിക്കുന്ന വസ്ത്രം. ശുശ്രൂഷാ പുരോഹിത്യത്തിന്റെ പ്രതീകം. ദൈവമഹത്വത്തിനായുള്ള പ്രവർത്തനങ്ങളാൽ തന്നെത്തന്നെ ധന്യനാക്കുവാനുള്ള ആഹ്വാനമാണ് ഇതു നൽകുന്നത്.

2.4 സന്ദേശം : കൊത്തീനയുടെ കൈയഗ്രങ്ങൾ ഒതുങ്ങിയിരിക്കുന്നതിനും തിരുവസ്ത്രങ്ങളെല്ലാം അണിഞ്ഞുകഴിയുമ്പോൾ ചിതമായി കാണപ്പെടുന്നതിനും വേണ്ടിയുള്ള വസ്ത്രം.

2.5 പൈന : പുരോഹിതൻ ഏറ്റവും പുറമേ അണിയുന്ന തിരുവസ്ത്രമാണ് പൈന അഥവാ കാപ്പ. നീതിയുടെ വസ്ത്രമാണ് പൈന. പുരോഹിതൻ എല്ലാ ഗുണഗണങ്ങളുടെയും നികേതനമാണെന്ന് വിളിച്ചറിയിക്കുന്ന വസ്ത്രമാണിത്. പുരോഹിതന്റെ ഇടയധർമ്മത്തെയും ഇതു സൂചിപ്പിക്കുന്നു.

3. തിരുവസ്ത്രങ്ങൾ

ദൈവാരാധനയ്ക്കായി ഉപയോഗിക്കുന്ന തിരുവസ്ത്രങ്ങളും അവയുടെ പ്രതീകാത്മകതയും അർത്ഥവും.

3.1 കാസ, പീലാസ : മിശിഹായുടെ തിരുശ്ശരീരരക്തങ്ങൾ പരിക്കർമ്മം ചെയ്യുവാൻ ഉപയോഗിക്കുന്ന തിരുപ്പാത്രങ്ങൾ. കാസയിലെ വെള്ളം കലർത്തപ്പെട്ട വീഞ്ഞും പീലാസയിലെ അപ്പവും പരിശുദ്ധ കുർബാനയിൽ റൂഹാക്ഷണപ്രാർത്ഥനയോടെ മിശിഹായുടെ തിരുശ്ശരീരരക്തങ്ങളായി പൂർത്തീകരിക്കപ്പെടുന്നു.

3.2 ശോശപ്പ : കാസയും പീലാസയും മൂടുന്ന കാപ്പയുടെതന്നെ തുണികൊണ്ട് സമചതുരാകൃതിയിൽ നിർമ്മിച്ച തിരുവസ്ത്രം. നമ്മുടെ കർത്താവീശോമിശിഹായുടെ കബറിടത്തിന്റെ മൂടിയെയും അവിടുത്തെ തിരുശ്ശരീരം പൊതിഞ്ഞ കച്ചയെയും ശിരോവസ്ത്രത്തെയും സൂചിപ്പിക്കുന്നു.

3.3 മ്കബലാന : കാസ മൂടിവയ്ക്കുന്നതിന് ഉപയോഗിക്കുന്നു.

3.4 സങ്കീർണ്ണം : തിരുപ്പാത്രങ്ങൾ ശുചിയാക്കുന്നതിന് ഉപയോഗിക്കുന്നു.

3.5 ധൂപക്കുറ്റി : ധൂപാർപ്പണത്തിനുപയോഗിക്കുന്നു. ധൂപാർപ്പണം പാപമോചനത്തിന്റെയും ദൈവത്തിനുള്ള സമ്പൂർണ്ണ സമർപ്പണത്തിന്റെയും പരമാരാധനയുടെയും ദൈവത്തിന്റെ പക്കലേയ്ക്കുയരുന്ന നിരന്തരമായ സ്തുതിയുടെയും കൃതജ്ഞതയുടെയും പ്രതീകമാണ്. ആഘോഷമായ കുർബാനയിലും റാസയിലും അവിഭാജ്യഘടകമാണ്.

4. വായനയ്ക്കുള്ള പുസ്തകങ്ങൾ

4.1 : ഏവൻഗേലിയോൻ സുവിശേഷഭാഗങ്ങൾ മാത്രം അടങ്ങിയ പുസ്തകം. ബലിപീഠത്തിന്റെ വലതുവശത്ത് പ്രതിഷ്ഠിച്ചിരിക്കുന്നു. സിംഹാസനത്തിന്റെ വലതുവശത്ത് ഉപവിഷ്ണുനായിരിക്കുന്ന ഈശോയുടെ പ്രതീകമാണിത്. വായനാവസരങ്ങളിൽ മാത്രം പ്രദക്ഷിണമായി ബേമ്മയിലേക്കു കൊണ്ടുവന്ന് വായിക്കുന്നു. മനുഷ്യാവതാരം ചെയ്ത ഈശോ, സ്വർഗ്ഗത്തിൽ

നിന്നും ഭൂമിയിലേക്ക് വരുന്നതിന്റെ പ്രതീകമാണിത്. വായനയ്ക്കുശേഷം ബലിപീഠത്തിൽ പ്രതിഷ്ഠിക്കുന്നു.

4.2 ഏകർത്ത : ലേഖനഭാഗങ്ങൾ മാത്രം അടങ്ങിയ പുസ്തകം. ഇത് ലേഖനം വായിക്കാനുള്ള പീഠത്തിൽ വച്ചിരിക്കണം.

4.3 കെറിയാന : പഴയനിയമവായനകൾ മാത്രം അടങ്ങിയ പുസ്തകം. ഇത് പഴയനിയമവായനയ്ക്കുള്ള പീഠത്തിൽ വച്ചിരിക്കണം.

4.4 തക്സാ : പരിശുദ്ധകുർബാനയുടെ സമ്പൂർണ്ണരൂപത്തിലുള്ള (റാസ) പുസ്തകം. കുർബാനയിലെ എല്ലാപ്രാർത്ഥനകളും ഗീതങ്ങളും കർമ്മവിധികളും ഇതിലുണ്ട്. തക്സയുടെ സമ്പൂർണ്ണരൂപം ചെറിയ പുസ്തകരൂപത്തിലാക്കി ആരാധനാസമൂഹം ഉപയോഗിക്കുന്നു.

5. ആചാരാനുഷ്ഠാനങ്ങൾ

പരിശുദ്ധ കുർബാനയുടെ സമയത്ത് ഇരിക്കുകയും മുട്ടുകുത്തുകയും ശിരസ്സു നമിക്കുകയും ആശീർവാദം സ്വീകരിക്കുകയും ചെയ്യേണ്ട സമയങ്ങൾ.

5.1 ഇരിക്കുക : പഴയനിയമവായന, ലേഖനവായന, ദൈവവചനവ്യാഖ്യാനം. കാരോസുസയ്ക്ക്ശേഷം (വിശ്വാസപ്രമാണം ഒഴികെ) കൃതജ്ഞതാസ്തോത്ര പ്രാർത്ഥനയുടെ തുടക്കം വരെ (ഐച്ഛികം).

5.2 മുട്ടുകുത്തുക : അനുരഞ്ജനശുശ്രൂഷ.

5.3 നിലക്കുക : ഇരിക്കുവാനും മുട്ടുകുത്തുവാനും മുകളിൽ നിർദ്ദേശിച്ചിരിക്കുന്ന അവസരങ്ങളൊഴികെ മറ്റു സമയങ്ങളിൽ ഉത്ഥാനത്തിന്റെ പ്രത്യോഗ്യയോടെ ആരാധനാസമൂഹം സന്തോഷസൂചകമായി നിന്നുകൊണ്ട് പരിശുദ്ധ കുർബാനയർപ്പിക്കുന്നു.

5.4 ശിരസ്സ് നമിക്കുക : ഉത്ഥാനഗീതം, കൈവയ്പു പ്രാർത്ഥന, അന്തിമഭോജനാനുസ്മരണത്തിനുശേഷം, റൂഹാക്ഷണ പ്രാർത്ഥന.

5.5 സ്വയം ആശീർവദിക്കുക : കാർമ്മികൻ സ്ത്രീവായുടെ അടയാളത്താൽ സമൂഹത്തെ ആശീർവദിക്കുമ്പോഴെല്ലാം ആരാധനാസമൂഹം അതേ അടയാളം തങ്ങളുടെമേൽ വരച്ചുകൊണ്ട് സ്വയം വിശുദ്ധീകരിക്കുന്നു. സുവിശേഷഗ്രന്ഥംകൊണ്ട് ആശീർവദിക്കുമ്പോൾ, ശുശ്രൂഷിയെ വായനയുടെ അവസരത്തിൽ, ആശീർവദിക്കുമ്പോൾ, സമാധാനാശംസകൾ, നമ്മെ ജീവിപ്പിക്കുന്ന..., സമാപനാശീർവാദം.

5.6 ആമ്മേൻ : വെളി. 3:14;, സങ്കീ. 106:48;,1 കോറി. 14:16;, 2 കോറി. 1:20;1, രാജാ. 1:36; നെഹ. 8:6.

“അപ്രകാരം തന്നെ ആയിരിക്കട്ടെ” എന്നാണ് ‘ആമ്മേൻ’ എന്ന ഹീബ്രുപദത്തിന്റെ അർത്ഥം. ദൈവരാധനയുടെ ഹ്രസ്വ രൂപമാണിത്. വിശ്വാസത്തിന്റെയും സ്തുതിയുടെയും കൃതജ്ഞ തയുടെയും പ്രകരണമാണിത്. കാർമ്മികന്റെ പ്രാർത്ഥനയെ അംഗീകരിക്കുകയും സ്ഥിരീകരിക്കുകയും ചെയ്യുന്ന വാക്കാണ് ആമ്മേൻ. ബോധപൂർവ്വകവും സജീവവുമായ ഭാഗഭാഗിത്വത്തെ യാണിത് സൂചിപ്പിക്കുക. “നിങ്ങളുച്ചരിച്ച ആമ്മേൻ നിങ്ങളുടെ ഒപ്പുവയ്ക്കലും അംഗീകാരവും സമ്മതവുമാണ്”- വി. ആഗസ്തിനോസ്. പ്രാർത്ഥനയിലും ജീവിതത്തിലും എപ്പോഴും ഈശോയ്ക്ക് ആമ്മേൻ പറയുവാൻ നമുക്കു സാധിക്കണം.

5.7 നമുക്കു പ്രാർത്ഥിക്കാം സമാധാനം നമ്മോടുകൂടെ:

(എഫേ 2:14.) കാർമ്മികൻ ചൊല്ലുവാൻ പോകുന്ന പ്രാർത്ഥനയ്ക്ക് ആമുഖമായി ശുശ്രൂഷി നല്കുന്ന അറിയിപ്പാണിത്. സമൂഹത്തിനുവേണ്ടിയുള്ള കാർമ്മികന്റെ ഔദ്യോഗികപ്രാർത്ഥനയാണ് തുടർന്നുവരുന്നതെന്നും നാമെല്ലാവരും അതിൽ ബോധപൂർവ്വം സംബന്ധിക്കണമെന്നും ആഹ്വാനം ചെയ്യുകയും അനുസ്മരിപ്പിക്കുകയുമാണ് ഈ മുന്നറിയിപ്പിന്റെ ലക്ഷ്യം. നമ്മുടെ ഹൃദയത്തിൽ മിശിഹായുടെ സമാധാനവും അവിടുത്തെ ചൈതന്യവും ഉണ്ടായിരിക്കേണ്ടത് ബലിയർപ്പണത്തിന്റെ പൂർത്തീകരണത്തിന് ആവശ്യമാണ്. ഉത്ഥിതനായ മിശിഹായുടെ സഹായത്താൽ യഥാർത്ഥമായ സമാധാനത്തിലേയ്ക്ക് നാം നയിക്കപ്പെടുമെന്നും ശുശ്രൂഷി ആശംസിക്കുന്നു.

കുർബാനയുടെ ഭാഗങ്ങളും പ്രതീകാത്മകതയും
 ഈശോമിശിഹായിൽ കേന്ദ്രീകൃതമായ രക്ഷാകരചരിത്രം മുഴുവൻ പുനരവതരിപ്പിക്കുന്നതാണ് പരിശുദ്ധ കുർബാന.

ആമുഖശുശ്രൂഷ	: മനുഷ്യാവതാരം, പഴയനിയമ പ്രതീക്ഷകൾ ഈശോമിശിഹായുടെ ഹെബ്രുജീവിതം
വചനശുശ്രൂഷ	: പരസ്യജീവിതം
ഒരുകുശുശ്രൂഷ	: പീഡാനുഭവം
അനാഫൊറ	: മരണം, ഉത്ഥാനം
റൂഹാക്ഷണം	: പരിശുദ്ധാത്മാവിന്റെ ആഗമനം
അനുരഞ്ജനശുശ്രൂഷ	: പാപമോചനത്തിനുള്ള ക്ഷണം
ദൈവൈക്യശുശ്രൂഷ	: സുവിശേഷത്തിൽ വിശ്വസിച്ച രക്ഷപ്രാപിച്ച സഭാതനയർ
സമാപനശുശ്രൂഷ	: സ്വർഗ്ഗാരോഹണം രണ്ടാമത്തെ ആഗമനത്തിലുള്ള പ്രതീക്ഷ

സീനോ മലബാർ സഭയുടെ കുർബാന

ആമുഖശുശ്രൂഷ

കാർമ്മികൻ കൈകൾ കഴുകി തിരുവസ്ത്രങ്ങൾ അണിഞ്ഞ്, ശുശ്രൂഷികൾ, സഹായികൾ എന്നിവരോടുകൂടെപ്രദക്ഷിണമായി മദ്ബഹയിലേക്ക് പോകുന്നു. സുവിശേഷം ബലിപീഠത്തിൽ വലതുവശത്തുവെച്ചശേഷം ബലിപീഠത്തെ വണങ്ങി വചനവേദിയിലേക്ക് പോകുന്നു. ഈ സമയം സമൂഹം ഗായകസംഘത്തോടു ചേർന്ന് പ്രവേശനഗാനം ആലപിക്കുന്നു.

കുരിശടയാളം

കാർമ്മി : പിതാവിന്റെയും † പുത്രന്റെയും † പരിശുദ്ധാത്മാവിന്റെയും നാമത്തിൽ

സമൂ : ആമ്മേൻ.

മിശിഹായുടെ കല്പന

(യോഹ. 13:34-45; മത്താ. 5:24. 18:20; ലൂക്കാ. 22:19)

(വി. കുർബാനയോടു ബന്ധപ്പെടുത്തി കർത്താവു നൽകിയിട്ടുള്ള കല്പനകൾ അനുസ്മരിച്ചുകൊണ്ട് സമൂഹത്തെ ആദ്ധ്യാത്മികമായി ഒരുക്കുന്നു.)

കാർമ്മി : അന്നാപ്പെസഹാത്തിരുനാളിൽ
കർത്താവരുളിയ കല്പനപോൽ
തിരുനാമത്തിൽച്ചേർന്നീടാം
ഒരുമയൊടീ ബലിയർപ്പിക്കാം

സമൂ. : അനുരഞ്ജിതരായ്ത്തീർന്നീടാം
നവമൊരു പീഠമൊരുക്കീടാം
ഗുരുവിൻ സ്നേഹമൊടീയാഗം
തിരുമുന്യാകെയണച്ചീടാം.

(അല്ലെങ്കിൽ)

കാർമ്മി : നമുക്കു ലഭിച്ച കല്പനയനുസരിച്ച് ഈ കുർബാന ആരംഭിക്കാം.

സമൂ : മിശിഹായുടെ കല്പനയനുസരിച്ചാണല്ലോ നാം ഇത് അർപ്പിക്കുന്നത്.

മാലാഖമാരുടെ കീർത്തനം

(ഈശോയുടെ ജനനം അറിയിച്ചുകൊണ്ട് മാലാഖമാർ ആലപിച്ച ഈ ഗീതം വഴി അവിടുത്തെ തിരുപ്പിറവിയും അതോടുബന്ധപ്പെട്ട ചരിത്രസംഭവങ്ങളും നാം അനുസ്മരിക്കുന്നു.)

കാർമ്മി : അത്യുന്നതമാം സ്വർലോകത്തിൽ
സർവ്വേശനു സ്തുതിഗീതം (3)

സമു : ഭൂമിയിലെങ്ങും മർത്യനു ശാന്തി
പ്രത്യാശയുമെന്നേക്കും (3)
(അല്ലെങ്കിൽ)

കാർമ്മി : അത്യുന്നതങ്ങളിൽ ദൈവത്തിനു സ്തുതി.

സമു : ആമ്മേൻ

കാർമ്മി : ഭൂമിയിൽ മനുഷ്യർക്കു സമാധാനവും
പ്രത്യാശയും എപ്പോഴും എന്നേയ്ക്കും

സമു: ആമ്മേൻ.

സ്വർഗ്ഗസ്ഥനായ ഞങ്ങളുടെ പിതാവേ

(കർത്താവ് തന്റെ ശിഷ്യരെ പഠിപ്പിച്ച വിശിഷ്ടമായ പ്രാർത്ഥന. മാനവരക്ഷക്കുള്ള ദൈവത്തിന്റെ നിർണ്ണായകമായ വിളിക്ക് മനുഷ്യൻ നൽകുന്ന പ്രത്യുത്തരമാണ് ഇതിന്റെ ഉള്ളടക്കം)

കാർമ്മി : സ്വർഗ്ഗസ്ഥിതനാം താതാ നിൻ
നാമം പൂജിതമാകണമേ
നിൻ രാജ്യം വന്നീടണമേ
പരിശുദ്ധൻ നീ പരിശുദ്ധൻ

സമു : സ്വർഗ്ഗസ്ഥിതനാം താതാ നിൻ
സ്തുതിതൻ നിസ്തുല മഹിമാവാൽ
ഭൂസ്വർഗ്ഗങ്ങൾ നിറഞ്ഞു സദാ
പാവനമായി വിളങ്ങുന്നു

വാനവമാനവ വൃന്ദങ്ങൾ
ഉദ്ഘോഷിപ്പൂ സാമോദം
പരിശുദ്ധൻ നീ എന്നെന്നും
പരിശുദ്ധൻ നീ പരിശുദ്ധൻ
സ്വർഗ്ഗസ്ഥിതനാം താതാ നിൻ
നാമം പൂജിതമാകണമേ

നിൻ രാജ്യം വന്നീടണമേ
 നിൻ ഹിതമിവിടെ ഭവിക്കണമേ
 സ്വർഗ്ഗത്തെന്നതുപോലുലകിൽ
 നിൻ ചിത്തം നിറവേറണമേ
 ആവശ്യകമാമാഹാരം
 ഞങ്ങൾക്കിന്നരുളീടണമേ.

ഞങ്ങൾ കടങ്ങൾ പൊറുത്തതുപോൽ
 ഞങ്ങൾക്കുള്ള കടം സകലം
 പാപത്തിൻ കടബാധ്യതയും
 അങ്ങു കനിഞ്ഞു പൊറുക്കണമേ
 ഞങ്ങൾ പരീക്ഷയിലൊരുനാളും
 ഉൾപ്പെടുവാനിടയാകരുതേ
 ദുഷ്ടദാരുപിയിൽ നിന്നെന്നും
 ഞങ്ങളെ രക്ഷിച്ചരുളണമേ

എന്തെന്നാലെന്നാളേയ്ക്കും
 രാജ്യം ശക്തി മഹത്വങ്ങൾ
 താവകമല്ലോ കർത്താവേ
 ആമ്മേനാമ്മേനെന്നേയ്ക്കും

കാർമ്മി : താതനുമതുപോലാത്മജനും
 റൂഹായ്ക്കും സ്തുതി എന്നേക്കും
 ആദിമുതൽക്കെന്നതു പോലെ
 ആമ്മേനാമ്മേനനവരതം

സമു : സ്വർഗ്ഗസ്ഥിതനാം താതാ നിൻ
 നാമം പുജിതമാകണമേ
 നിൻ രാജ്യം വന്നീടണമേ
 പരിശുദ്ധൻ നീ പരിശുദ്ധൻ
 സ്വർഗ്ഗസ്ഥിതനാം താതാ നിൻ
 സ്തുതിതൻ നിസ്തുല മഹിമാവാൽ
 ഭൂസ്വർഗ്ഗങ്ങൾ നിറഞ്ഞു സദാ
 പാവനമായി വിളങ്ങുന്നു
 വാനവമാനവ വൃന്ദങ്ങൾ
 ഉദ്ഘോഷിപ്പൂ സാമോദം
 പരിശുദ്ധൻ നീ എന്നെന്നും
 പരിശുദ്ധൻ നീ പരിശുദ്ധൻ

ശൃശ്രൂ : നമുക്കു പ്രാർത്ഥിക്കാം, സമാധാനം നമ്മോടു കൂടെ.

(അല്ലെങ്കിൽ)

കാർമ്മി : സ്വർഗ്ഗസ്ഥനായ ഞങ്ങളുടെ പിതാവേ, (സമൂഹവും ചേർന്ന്) അങ്ങയുടെ നാമം പൂജിതമാകണമേ/അങ്ങയുടെ രാജ്യം വരണമേ/ അങ്ങയുടെ തിരുമനസ്സു സ്വർഗ്ഗത്തിലെപ്പോലെ ഭൂമിയിലുമാകണമേ./ഞങ്ങൾക്ക് ആവശ്യമായ ആഹാരം/ഇന്നു ഞങ്ങൾക്കു തരണമേ./ഞങ്ങളുടെ കടക്കാരോടു ഞങ്ങൾ ക്ഷമിച്ചിരിക്കുന്നതു പോലെ/ഞങ്ങളുടെ കടങ്ങളും പാപങ്ങളും ഞങ്ങളോടും ക്ഷമിക്കണമേ./ഞങ്ങളെ പ്രലോഭനത്തിൽ ഉൾപ്പെടുത്തരുതേ/ദുഷ്ടദാരുപിയിൽ നിന്നും ഞങ്ങളെ രക്ഷിക്കണമേ./എന്തുകൊണ്ടെന്നാൽ, രാജ്യവും ശക്തിയും മഹത്വവും/എന്നേയ്ക്കും അങ്ങയുടേതാകുന്നു. ആമ്മേൻ.

സ്വർഗ്ഗസ്ഥനായ ഞങ്ങളുടെ പിതാവേ,/ അങ്ങയുടെ മഹത്വത്താൽ/സ്വർഗ്ഗവും ഭൂമിയും നിറഞ്ഞിരിക്കുന്നു/ മാലാഖമാരും മനുഷ്യരും അങ്ങു പരിശുദ്ധൻ, പരിശുദ്ധൻ, പരിശുദ്ധൻ എന്ന് ഉദ്ഘോഷിക്കുന്നു.

ശൃശ്രൂ : നമുക്കു പ്രാർത്ഥിക്കാം, സമാധാനം നമ്മോടു കൂടെ.

പ്രാരംഭ പ്രാർത്ഥന

(ഞായറാഴ്ചകളിലും സാധാരണ തിരുന്നാളുകളിലും അതുകാലത്തിന്റെ)

കാർമ്മി : ഞങ്ങളുടെ കർത്താവായ ദൈവമേ, മനുഷ്യവംശത്തിന്റെ നവീകരണത്തിനും രക്ഷയ്ക്കും വേണ്ടി അങ്ങയുടെ പ്രിയപുത്രൻ കാരൂണ്യപൂർവ്വം നൽകിയ ദിവ്യരഹസ്യങ്ങളുടെ പരികർമ്മത്തിനു ബലഹീനരായ ഞങ്ങളെ ശക്തരാക്കണമേ. സകലത്തിന്റെയും നാഥാ, എന്നേയ്ക്കും.

സമു : ആമ്മേൻ.

(കർത്താവിന്റെ തിരുനാളുകളിലും മറ്റു പ്രധാനതിരുനാളുകളിലും)

കാർമ്മി : ഞങ്ങളുടെ കർത്താവായ ദൈവമേ, അങ്ങയുടെ തിരുനാമത്തിൽ ഉറച്ചുവിശ്വസിക്കുകയും ആ വിശ്വാസം പരമാർത്ഥതയോടെ ഏറ്റുപറയുകയും ചെയ്യുന്നവരെ അങ്ങു ശക്തരാക്കണമേ. ആത്മശരീരങ്ങളെ പവിത്രീകരിക്കുന്ന ഈ പരിഹാരരഹസ്യങ്ങൾ അവർ വിശുദ്ധിയോടെ പരികർമ്മം ചെയ്യട്ടെ. നിർമ്മലഹൃദയത്തോടും വിശുദ്ധ വിചാരങ്ങളോടും കൂടെ അവർ അങ്ങേക്കു പുരോഹിത ശുശ്രൂഷ ചെയ്യുകയും അങ്ങു കനിഞ്ഞു നൽകിയ രക്ഷയെപ്രതി നിരന്തരം അങ്ങയെ സ്തുതിക്കുകയും ചെയ്യട്ടെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേയ്ക്കും.

സമു : ആമ്മേൻ.

(സാധാരണ ദിവസങ്ങളിൽ)

കാർമ്മി : ഞങ്ങളുടെ കർത്താവായ ദൈവമേ, അങ്ങയുടെ മഹനീയത്രിത്വത്തിന്റെ സംപൂജ്യമായ നാമത്തിനു സ്വർഗ്ഗത്തിലും ഭൂമിയിലും എപ്പോഴും സ്തുതിയും ബഹുമാനവും കൃതജ്ഞതയും ആരാധനയും ഉണ്ടായിരിക്കട്ടെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേയ്ക്കും.

സമു: ആമ്മേൻ.

സങ്കീർത്തനങ്ങൾ (മർമ്മീസ)

(അതതു കാലത്തിന്റേത്)

(സങ്കീർത്തനം 144)

(മിശിഹായിൽ പൂർത്തിയായ രക്ഷാകരപദ്ധതിയുടെ പഴയ നിയമ പശ്ചാത്തലമാണ് സങ്കീർത്തനങ്ങളുടെ ഉള്ളടക്കം. ഈശോയുടെ പ്രാർത്ഥനാപ്പുസ്തകമായിരുന്നു സങ്കീർത്തനങ്ങൾ)

കാർമ്മി : കർത്താവേ, മമ രാജാവേ,
പാടും നിൻപുകളെന്നും ഞാൻ
സകലേശാ, നിൻ തിരുനാമം
വാഴ്ത്തീടും ഞാനനവരതം

സമു : കർത്താവേ, നിൻ സ്തുതി പാടും
 അനുദിനമങ്ങയെ വാഴ്ത്തും ഞാൻ
 നാഥൻ മഹിമ നിറഞ്ഞവനും
 പാരം സ്തുത്യനുമെന്നെന്നും
 അനവദ്യൻ മമ നാഥാ നിൻ
 മഹിമയ്ക്കുള്ളവില്ലറിവു ഞാൻ
 തലമുറ തലമുറയോടെന്നും
 തവ കർമ്മങ്ങൾ വിവരിക്കും
 നാഥാ നിൻ കരവിരുതെന്നും
 നരകുലമഖിലം ഘോഷിക്കും
 മഹനീയം നിൻ കീർത്തി സദാ
 മഹിയിൽ വർണ്ണിച്ചീടും ഞാൻ
(സങ്കീർത്തനം 145)

കാർമ്മി : എന്നാത്താവേ, പാടുക നീ
 കർത്താവിൻ സ്തുതിഗീതങ്ങൾ
 ജീവിതകാലം മുഴുവൻ ഞാൻ
 നാഥനു ഗീതികൾ പാടീടും

സമു : ഞാനീ മന്നിൽക്കഴിവോളം
 ദൈവസ്തുതികൾ പാടീടും
 അരചനിലോ നരനൊരുവനിലോ
 ശരണം തേടാൻ തുനിയരുതേ
 അവനൊരു നാളും കഴിവില്ലീ-
 യവനിയിൽ രക്ഷ നിനക്കേകാൻ
 ആത്മാവൊരുനാൾ വെടിയുമ്പോൾ
 മണ്ണോടവനും ചേരുന്നൂ
 ആ ദിനമവനുടെ ചിന്തകളും
 ശൂന്യതതന്നിലമർന്നീടും
 യാക്കോബിൻ പ്രിയ ദൈവത്തിൻ
 തുണയുള്ളവനോ സൗഭാഗ്യം

(സങ്കീർത്തനം 146)

കാർമ്മി : നല്ലതുമുചിതവുമല്ലോ നാം
പാടുക ദൈവസ്തുതിഗീതം
വാഴ്ത്താമവനുടെ തിരുനാമം
ദൈവം നിത്യൻ സ്തുത്യർഹൻ

സമു : ചിതറിയൊരിസ്രേൽ ജനതതിയെ
നാഥൻ വീണ്ടും ചേർക്കുന്നു
പണിയുന്നോർശ്ശേം നഗരിയവൻ
കരുണാവാരിധിയവനല്ലോ
പൊട്ടിനുറുങ്ങിയ മനസ്സുകളിൽ
ദൈവം സൗഖ്യം പകരുന്നു
ആകുലമാകെയകറ്റിയവൻ
ശാന്തി ജനത്തിന് നൽകുന്നു.
താരകനിരകളെയെണ്ണിയവൻ
വിണ്ണിൽനിയമിച്ചാക്കുന്നു.
നാമമവയ്ക്കവനേകുന്നു
പാതയവയ്ക്കുതുറക്കുന്നു.

(സങ്കീർത്തനം 34)

കാർമ്മി : ജനരാശികളുടെ മദ്ധ്യേ ഞാൻ
നിൻ സ്തുതിഗീതം പാടീടും
വളരെ ജനത്തിൻ മുൻപിൽ ഞാൻ
നിൻ സ്തുതി പാടി വണങ്ങീടും

സമു : താതനുമതുപോൽ ആത്മജനും
റുഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ
ആമ്മേനാമ്മേനനവരതം

ശുശ്രൂ : ഹല്ലേലൂയ്യ, ഹല്ലേലൂയ്യ, ഹല്ലേലൂയ്യ.

(സങ്കീർത്തനം 15)

(പകരം ചൊല്ലാവുന്നത്)

കാർമ്മി : കർത്താവേ, നിന്റെ കൂടാരത്തിൽ ആരു
വസിക്കും നിന്റെ വിശുദ്ധഗിരിയിൽ ആരു വിശ്രമിക്കും.

സമൂ : പരിശുദ്ധമായ ചിന്തകളോടെ നിന്റെ ബലി പീഠത്തിനു മുമ്പാകെ നില്ക്കുവാൻ കർത്താവേ, ഞങ്ങളെ സഹായിക്കണമേ.

കർത്താവേ, നിന്റെ കൂടാരത്തിൽ ആരു വസിക്കും? നിന്റെ വിശുദ്ധഗിരിയിൽ ആരു വിശ്രമിക്കും?

കറകൂടാതെ ജീവിക്കുന്നവനും നീതി പ്രവർത്തിക്കുന്നവനും ഹൃദയത്തിൽ സത്യമുള്ളവനും നാവു കൊണ്ട് വഞ്ചിക്കാത്തവനും.

സഹോദരനോടു തിന്മ ചെയ്യാത്തവനും അയൽക്കാരനെതിരായ പ്രേരണയ്ക്കു വഴങ്ങാത്തവനും.

ദുഷ്ടനോടു കൂട്ടുചേരാത്തവനും ദൈവഭക്തനെ മാനിക്കുന്നവനും. സത്യപ്രതിജ്ഞ ലംഘിക്കാത്തവനും അന്യായപ്പലിശ വാങ്ങാത്തവനും

നിർദ്ദോഷിക്കെതിരായി കൈക്കൂലിവാങ്ങാത്തവനും. ഇങ്ങനെ ജീവിക്കുന്നവൻ നീതിമാനാകുന്നു. അവൻ ഒരിക്കലും ഇളകുകയില്ല.

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി.

സമൂ : ആദിമുതൽ എന്നേക്കും ആമ്മേൻ.

കാർമ്മി : പരിശുദ്ധമായ ചിന്തകളോടെ നിന്റെ ബലി പീഠത്തിനു മുമ്പാകെ നില്ക്കുവാൻ കർത്താവേ, ഞങ്ങളെ സഹായിക്കണമേ.

ധൂപാശീർവ്വാദം

(സങ്കീ. 14:1-2; വെളി. 5:8; 8:3-4)

(ശുശ്രൂഷികൾ ധൂപകലശവും കുന്തുരൂക്കവും കൊണ്ടുവരുന്നു. കാർമ്മികൻ ധൂപകലശത്തിൽ കുന്തുരൂക്കമിട്ട് താഴെ വരുന്ന പ്രാർത്ഥന താഴ്ന്നസ്വരത്തിൽ ചൊല്ലിക്കൊണ്ട് ആശീർവദിക്കുന്നു.)

കാർമ്മി : പിതാവും പുത്രനും പരിശുദ്ധാത്മാവുമായ സർവ്വേശ്വരാ, അങ്ങയുടെ ബഹുമാനത്തിനായി ഞങ്ങൾ സമർപ്പിക്കുന്ന ഈ ധൂപം അങ്ങയുടെ മഹനീയ ത്രിത്വത്തിന്റെ നാമത്തിൽ ✠ ആശീർവ്വദിക്കപ്പെടട്ടെ. ഇത്

അങ്ങയുടെ പ്രസാദത്തിനും അങ്ങയുടെ അജഗണത്തിന്റെ പാപങ്ങളുടെ മോചനത്തിനും കാരണമാകട്ടെ, എന്നേയ്ക്കും.

ശുശ്രൂ : ആമ്മേൻ.

ശുശ്രൂ : സമാധാനം നമ്മോടുകൂടെ.

ഉത്ഥാനഗീതത്തിന് ഒരുകാഴ്ച

(ഞായറാഴ്ചകളിലും തിരുനാളുകളിലും)

കാർമ്മി : ഞങ്ങളുടെ കർത്താവായ ദൈവമേ, അങ്ങയുടെ സ്നേഹത്തിന്റെ പരിമളം ഞങ്ങളിൽ വീശുകയും അങ്ങയുടെ സത്യത്തിന്റെ ജ്ഞാനം ഞങ്ങളുടെ ആത്മാക്കളെ പ്രകാശിപ്പിക്കുകയും ചെയ്യുമ്പോൾ സ്വർഗ്ഗത്തിൽ നിന്നു പ്രത്യക്ഷനാകുന്ന അങ്ങയുടെ തിരുക്കുമാരനെ സ്വീകരിക്കുവാൻ ഞങ്ങൾക്ക് ഇടയാകട്ടെ. സകല സൗഭാഗ്യങ്ങളും നന്മകളും നിറഞ്ഞ് മുടിച്ചുടി നിൽക്കുന്ന സഭയിൽ നിരന്തരം അങ്ങയെ സ്തുതിക്കുവാനും മഹത്വപ്പെടുത്തുവാനും ഞങ്ങൾ യോഗ്യരാകട്ടെ. എന്തുകൊണ്ടെന്നാൽ, അങ്ങ് എല്ലാറ്റിന്റെയും സ്രഷ്ടാവായവാനും സകലത്തിന്റെയും നാഥാ, എന്നേയ്ക്കും.

സമു : ആമ്മേൻ.

(ഓർമ്മത്തിരുനാളുകളിലും സാധാരണ ദിവസങ്ങളിലും)

കാർമ്മി : ഞങ്ങളുടെ കർത്താവായ ദൈവമേ, അങ്ങു നൽകിയിട്ടുള്ളതും എന്നാൽ കൃതജ്ഞത പ്രകാശിപ്പിക്കുവാൻ ഞങ്ങൾക്കു കഴിയാത്തതുമായ എല്ലാ സഹായങ്ങൾക്കും അനുഗ്രഹങ്ങൾക്കുമായി സകല സൗഭാഗ്യങ്ങളും നന്മകളും നിറഞ്ഞ് മുടിച്ചുടി നിൽക്കുന്ന സഭയിൽ ഞങ്ങൾ അങ്ങയെ നിരന്തരം സ്തുതിക്കുകയും മഹത്വപ്പെടുത്തുകയും ചെയ്യട്ടെ. അങ്ങു സകലത്തിന്റെയും നാഥനും സ്രഷ്ടാവുമാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേയ്ക്കും.

സമു : ആമ്മേൻ.

ഉത്ഥാനഗീതം

(1 കോറി. 15:58; റോമ. 8:11; എഫേ. 2:1-6; കൊളോ. 2:13; ഫിലി 2:10-11; യോഹ. 20:25-28)

(പിതാവായ ദൈവം ലോകത്തിലേയ്ക്കയച്ച പുത്രനായ മിശിഹായുടെ പ്രത്യക്ഷീകരണം, പരിശുദ്ധത്രിത്വത്തിന്റെ വെളിപാട് എന്നിവ അനുസ്മരിക്കുന്നു. ഈശോ തന്റെ ഉത്ഥാനത്തിലൂടെ പാപത്തിന്റെയും മരണത്തിന്റെയും മേൽ വിജയം വരിച്ച് സകലത്തിന്റെയും നാഥനായി വിരാജിക്കുന്നു. മാമ്മോദീസവഴി നാമും പാപത്തിനും ലോകത്തിനും മരിച്ച് കർത്താവിന്റെ ജീവനിൽ പങ്കുപറ്റി ഉയിർത്തിരിക്കുന്നു (റോമ. 6:2-6). മിശിഹായുടെ ഉത്ഥാനം നമ്മുടെ ഉയിർപ്പിന്റെ അച്ചാരമായി വിശ്വസിച്ചേറ്റു പറഞ്ഞുകൊണ്ട് അവിടുത്തെ രണ്ടാമത്തെ ആഗമനത്തിൽ നാമും അവിടുത്തോടൊപ്പം ഉയിർപ്പിക്കപ്പെടുമെന്ന പ്രത്യാശയോടെ നമുക്കു പ്രാർത്ഥിക്കുകയും ജീവിക്കുകയും ചെയ്യാം).

സമു : സർവ്വാധിപനാം കർത്താവേ
നിന്നെ വണങ്ങി നമിക്കുന്നു
ഈശോ നാഥാ, വിനയമൊടെ
നിന്നെ നമിച്ചു പുകഴ്ത്തുന്നു.
മർത്യനു നിത്യ മഹോന്നതമാ-
മുത്ഥാനം നീയരുളുന്നു.
അക്ഷയമവനുടെയാത്മാവി-
ന്നുത്തമരക്ഷയുമേകുന്നു.

(അല്ലെങ്കിൽ)

സമു : സകലത്തിന്റെയും നാഥാ, നിന്നെ ഞങ്ങൾ സ്തുതിക്കുന്നു. ഈശോമിശിഹായേ, നിന്നെ ഞങ്ങൾ പുകഴ്ത്തുന്നു. എന്തുകൊണ്ടെന്നാൽ നീ ഞങ്ങളുടെ ശരീരങ്ങളെ ഉയിർപ്പിക്കുന്നവനും ആത്മാക്കളെ രക്ഷിക്കുന്നവനുമായാകുന്നു.

ശുശ്രൂ : നമുക്കു പ്രാർത്ഥിക്കാം, സമാധാനം നമ്മോടുകൂടെ.

കാർമ്മി : എന്റെ കർത്താവേ, നീ സത്യമായും ഞങ്ങളുടെ ശരീരങ്ങളെ ഉയിർപ്പിക്കുന്നവനും ആത്മാക്കളെ രക്ഷിക്കുന്നവനും ജീവനെ നിത്യം പരിപാലി

ക്കുന്നവനുകൊണ്ടും. ഞങ്ങൾ എപ്പോഴും നിനക്കു സ്തുതിയും കൃതജ്ഞതയും ആരാധനയും സമർപ്പിക്കുവാൻ കടപ്പെട്ടവരാകുന്നു. സകലത്തിന്റെയും നാഥാ, എന്നേയ്ക്കും.

സമു : ആമ്മേൻ.

വചനശുശ്രൂഷ

മിശിഹായുടെ പരസ്യജീവിതം ആചരിക്കുന്നു. ദൈവികനിയമങ്ങളും ദൈവഹിതവും ജീവിതയാഥാർത്ഥ്യങ്ങളാകുമ്പോൾ സത്യവും നീതിയും, വിശുദ്ധിയും വിശ്വാസവും സ്നേഹവും ദയയും വിശ്വാസികളുടെ മുഖമുദ്രയാകും. ഇതിന് വചനശക്തി സഹായിക്കും

ത്രൈശുല കീർത്തനം

(ദൈവത്തിന്റെ പരമപരിശുദ്ധിയുടെ മുമ്പിൽ വിശുദ്ധീകരണത്തിനായി നിൽക്കുന്ന ആരാധനാസമൂഹം മാലാഖമാരോടു ചേർന്ന് ദൈവത്തെ സ്തുതിക്കുന്നു).

ശുശ്രൂ : ശബ്ദമുയർത്തിപ്പാടിടുവിൻ
സർവ്വരുമൊന്നായ് പാടിടുവിൻ
എന്നെന്നും ജീവിക്കും
സർവ്വേശ്വരനെ വാഴ്ത്തിടുവിൻ

സമു : പരിപാവനനാം സർവ്വേശ്വരാ,
പരിപാവനനാം ബലവാനേ,
പരിപാവനനാം അമർത്യനേ,
നിൻ കൃപ ഞങ്ങൾക്കേകണമേ.

(അല്ലെങ്കിൽ)

ശുശ്രൂ : സഹോദരരേ, നിങ്ങൾ സ്വരമുയർത്തി ജീവിക്കുന്ന ദൈവത്തെ പ്രകീർത്തിക്കുവിൻ.

സമു : പരിശുദ്ധനായ ദൈവമേ,
പരിശുദ്ധനായ ബലവാനേ,
പരിശുദ്ധനായ അമർത്യനേ,
ഞങ്ങളുടെമേൽ കൃപയുണ്ടാകണമേ.

ശുശ്രൂ : നമുക്കു പ്രാർത്ഥിക്കാം, സമാധാനം നമ്മോടുകൂടെ.

കാർമ്മി : വിശുദ്ധരിൽ സംപ്രീതനായി വസിക്കുന്ന പരിശുദ്ധനും സ്തുത്യർഹനും ബലവാനും അമർത്യനുമായ കർത്താവേ, അങ്ങയുടെ സ്വഭാവത്തിനൊത്തവിധം എപ്പോഴും ഞങ്ങളെ കടാക്ഷിക്കുകയും അനുഗ്രഹിക്കുകയും ഞങ്ങളോടു കരുണകാണിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേയ്ക്കും.

സമു : ആമ്മേൻ.

പഴയനിയമ വായന

ശുശ്രൂ : സഹോദരരേ, നിങ്ങൾ ഇരുന്നൂ ശ്രദ്ധയോടെ കേൾക്കുവിൻ.

(എല്ലാവരും ഇരിക്കുന്നു).

..... പുസ്തകത്തിൽ നിന്നുള്ളവായന.

(കാർമ്മികനു നേരെ തിരിഞ്ഞ്, തലകുനിച്ചു് ആശീർവാദം യാചിക്കുന്നു).

ശുശ്രൂ : ഗുരോ ആശീർവ്വദിക്കണമേ.

(താഴെ വരുന്ന പ്രാർത്ഥനചൊല്ലിക്കൊണ്ട് ആശീർവ്വദിക്കുന്നു).

കാർമ്മി : തന്റെ പ്രബോധനത്താൽ നമ്മെ ജ്ഞാനികളാക്കുന്ന സകലത്തിന്റെയും നാഥനായ ദൈവം വാഴ്ത്തപ്പെട്ടവനാകട്ടെ. അവിടുത്തെ കൃപ നിന്നിലും **✠** നിന്നെ കേൾക്കുന്നവരിലും നിരന്തരം വർഷിക്കപ്പെടട്ടെ.

(അല്ലെങ്കിൽ)

കാർമ്മി : ദൈവം നിന്നെ **✠** അനുഗ്രഹിക്കട്ടെ (വായനക്കാരൻ ജനങ്ങൾക്കുനേരെ തിരിഞ്ഞുനിന്നു വായിക്കുന്നു).

(വായനകഴിയുമ്പോൾ)

സമു : ദൈവമായ കർത്താവിനു സ്തുതി.

സ്തുതിഗീതം (ശുറായ)

(ലേഖനം വായിക്കുന്നതിനുമുമ്പ് പഴയനിയമത്തിലെ വായനയ്ക്കുശേഷം പാടുന്ന ഗീതം. ദൈവമഹത്വത്തെ വാഴ്ത്തിപ്പാടുന്ന സങ്കീർത്തന വാക്യങ്ങളാണിതിന്റെ ഉള്ളടക്കം (സങ്കീ. 19:1-2). അതാതുകാലത്തിന്റേത്.)

കാർമ്മി : അംബരമനവരതം
 ദൈവമഹത്വത്തെ
 വാഴ്ത്തിപ്പാടുന്നു.
 ദിവ്യാത്മാവിൻ ഗീതികളാൽ
 ഹല്ലേലൂയ്യ ഗീതികളാൽ
 ധന്യൻ തോമ്മാശ്ലീഹാ തൻ
 (കർത്താവിൻ തിരുജനനത്തിൻ,
 കർത്താവിന്നുത്മാനത്തിൻ,
 അമലോത്ഭവയാം മാതാവിൻ)

നിർമ്മലമാകുമനുസ്മരണം
 കൊണ്ടാടാം ഇന്നീ വേദികയിൽ.

ശുശ്രൂ : തൻ കരവിരുതല്ലോ വാനവിതാനങ്ങൾ
 ഉദ്ഘോഷിക്കുന്നു

സമു : ദിവ്യാത്മാവിൻ ഗീതികളാൽ
 ഹല്ലേലൂയ്യ ഗീതികളാൽ
 ധന്യൻ തോമ്മാശ്ലീഹാതൻ
 നിർമ്മലമാകുമനുസ്മരണം
 കൊണ്ടാടാം ഇന്നീ വേദികയിൽ.

ശുശ്രൂ : പകലുകൾ പകലുകളോ-
 ടവിരതമവിടുത്തെ
 പുകളുരചെയുന്നു (സങ്കീ. 19:2)

സമു : ദിവ്യാത്മാവിൻ ഗീതികളാൽ...

കാർമ്മി : നിത്യപിതാവിനും
 സുതനും റൂഹായ്ക്കും
 സ്തുതിയുണ്ടാകട്ടെ.

സമു : ദിവ്യാത്മാവിൻ ഗീതികളാൽ...

ശുശ്രൂ : ആദിയിലെപ്പോലെ
 ഇപ്പോഴുമെപ്പോഴും
 എന്നേയ്ക്കും ആമ്മേൻ.

സമു : ദിവ്യാത്മാവിൻ ഗീതികളാൽ...

ശുശ്രൂ : ഹല്ലേലുയ്യ ഹല്ലേലുയ്യ ഹല്ലേലുയ്യ, നമുക്കു പ്രാർത്ഥിക്കാം, സമാധാനം നമ്മോടുകൂടെ.

കാർമ്മി : ഞങ്ങളുടെ കർത്താവായ ദൈവമേ, അങ്ങയുടെ ജീവദായകവും ദൈവികവുമായ കല്പനകളുടെ മധുരസ്വരം ശ്രവിക്കുന്നതിനും ഗ്രഹിക്കുന്നതിനും ഞങ്ങളുടെ ബുദ്ധിയെ പ്രകാശിപ്പിക്കണമേ. അതുവഴി ആത്മശരീരങ്ങൾക്കുപകരിക്കുന്ന സ്നേഹവും ശരണവും രക്ഷയും ഞങ്ങളിൽ ഫലമണിയുന്നതിനും നിരന്തരം ഞങ്ങൾ അങ്ങയെ സ്തുതിക്കുന്നതിനും അങ്ങയുടെ കാരുണ്യത്താലും അനുഗ്രഹത്താലും ഞങ്ങളെ സഹായിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേയ്ക്കും.

സമു : ആമ്മേൻ.

(അല്ലെങ്കിൽ)

കാർമ്മി : സർവ്വജ്ഞനായ ഭരണകർത്താവും തന്റെ ഭവനത്തിൽ വസിക്കുന്നവരുടെ വിസ്തൃതനീയനായ പരിപാലകനും സകല നന്മകളുടെയും സൗഭാഗ്യങ്ങളുടെയും ഉറവിടവുമായ ദൈവമേ, അങ്ങയോട് ഞങ്ങൾ അപേക്ഷിക്കുന്നു. അങ്ങയുടെ സ്വഭാവത്തിനൊത്തവിധം എപ്പോഴും ഞങ്ങളെ കടാക്ഷിക്കുകയും അനുഗ്രഹിക്കുകയും ഞങ്ങളോടുകരുണകാണിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേയ്ക്കും.

സമു : ആമ്മേൻ.

ലേഖനവായന

(ശുശ്രൂഷി ലേഖനഗ്രന്ഥമെടുത്ത് ജനങ്ങൾക്കുനേരെ തിരിഞ്ഞു നിന്നുകൊണ്ട് പറയുന്നു).

ശുശ്രൂ : സഹോദരരേ, ശ്ലീഹ എഴുതിയ ലേഖനം

(കാർമ്മികനു നേരെ തിരിഞ്ഞ്, തലകുനിച്ചു ആശീർവാദം യാചിക്കുന്നു)

ശുശ്രൂ : ഗുരോ, ആശീർവ്വദിക്കണമേ.

കാർമ്മി : മിശിഹാ തന്റെ വിശുദ്ധമായ പ്രബോധനത്താൽ നിന്നെ ജ്ഞാനിയാക്കട്ടെ; നിന്റെ അധരങ്ങളിൽനിന്നു പുറപ്പെടുന്ന പ്രബോധക വചനം ശ്രവിക്കുന്ന ഏവർക്കും അവിടുന്നു തന്റെ കൃപാതിരേകത്താൽ നിന്നെ നിർമ്മലദർപ്പണമാക്കുകയും † ചെയ്യട്ടെ.

(അല്ലെങ്കിൽ)

കാർമ്മി : മിശിഹാ നിന്നെ † അനുഗ്രഹിക്കട്ടെ

(വായനകഴിയുമ്പോൾ)

സമു : നമ്മുടെ കർത്താവായ മിശിഹായ്ക്കു സ്തുതി

ധൂപാർപ്പണം

(മത്താ. 26:6-13; മാർക്കോ. 14:3-9)

കാർമ്മി : എന്റെ കർത്താവേ, പാപിനിയായ മറിയം നിന്റെ ശിരസ്സിൽ സുഗന്ധ തൈലം പൂശിയപ്പോൾ നിന്നിൽനിന്നു പ്രസരിച്ച ഹൃദ്യമായ പരിമളം ഈ ധൂപത്തോടുകൂടെ † കലരുമാറാകട്ടെ. നിന്റെ ബഹുമാനത്തിനും ഞങ്ങളുടെ കടങ്ങളുടെയും പാപങ്ങളുടെയും മോചനത്തിനുമായി ഈ ധൂപം ഞങ്ങൾ സമർപ്പിക്കുന്നു. സകലത്തിന്റെയും നാഥാ, എന്നേയ്ക്കും.

ശുശ്രൂ : ആമ്മേൻ

ഹല്ലേലൂയ്യ ഗീതം (സുമാറ)

(എല്ലാവരും എഴുന്നേൽക്കുന്നു) (വെളി. 19:1-10; സങ്കീ. 45:1-2) (സ്വർഗ്ഗത്തിൽനിന്നും ഭൂമിയിലേക്ക് ഇറങ്ങിവന്ന മിശിഹായേ ആരാധനാസമൂഹം സ്വീകരിക്കുന്നതിന്റെ സന്തോഷപ്രകടനമാണ് ഈ ഗീതം. അതാതുകാലത്തിന്റെ സുമാറ പാടുന്നു.)

സമു : ഹല്ലേലൂയ്യ പാടീടുന്നേൻ

ഹല്ലേലൂയ്യ, ഹല്ലേലൂയ്യ.

നല്ലൊരാശയമെൻ മനതാരിൽ
വന്നു നിറഞ്ഞു തുള്ളുമ്പിടുന്നു.

രാജാവിൻ തിരുമുഖിൽ കീർത്തന
മധുവായ് ഞാനതൊഴുകീടട്ടെ.

ഏറ്റമനുഗ്രഹപൂരിതനാം കവി
തൻ തൂലികപോലെൻ നാവിപ്പോൾ
താതനുമതുപോൽ സുതനും
പരിശുദ്ധാത്മാവിനും സ്തുതിയുയരട്ടെ.
ആദിമുതൽക്കേയിനും നിത്യവു-
മായി ഭവിച്ചീടട്ടെ, ആമ്മേൻ.
ഹല്ലേലുയ്യ പാടീടുനേൻ
ഹല്ലേലുയ്യ, ഹല്ലേലുയ്യ.

സുവിശേഷവായനയ്ക്ക് ഒരുക്കം

(ഹല്ലേലുയ്യാഗീതത്തിന്റെ സമയത്തു വൈദികൻ താഴ്ന്നസ്വരത്തിൽ താഴെ വരുന്ന പ്രാർത്ഥനചൊല്ലി വിശുദ്ധഗ്രന്ഥം എടുത്ത് ഉയർത്തിപ്പിടിക്കുന്നു. കാർമ്മികൻ സുവിശേഷം (ഏവൻഗേലിയോൻ) വായിക്കുമ്പോൾ കത്തിച്ച തിരികളുമായി രണ്ടു ശുശ്രൂഷികൾ ഇരുവശത്തും നിൽക്കുന്നു. സഹായി മുഖിൽ നിന്ന് ധൂപാർച്ചന നടത്തുന്നു).

കാർമ്മി : പിതാവിന്റെ മഹത്വത്തിന്റെ തേജസ്സും അവിടുത്തെ പ്രതിരൂപവുമായ മിശിഹായേ, മനുഷ്യശരീരത്തോടെ പ്രത്യക്ഷപ്പെടുകയും ഞങ്ങളുടെ ഇരുളടഞ്ഞ ബുദ്ധിയെ സുവിശേഷത്തിന്റെ വെളിച്ചത്താൽ പ്രകാശിപ്പിക്കുകയും ചെയ്ത നിനക്കു ഞങ്ങൾ എപ്പോഴും ആരാധനയും സ്തുതിയും കൃതജ്ഞതയും സമർപ്പിക്കുന്നു. സകലത്തിന്റെയും നാഥാ, എന്നേയ്ക്കും ആമ്മേൻ.

കാർമ്മി : ലോകത്തിന്റെ പ്രകാശവും സകലത്തിന്റെയും ജീവനുമായ മിശിഹായേ, നിന്നെ ഞങ്ങളുടെ പക്കലേയ്ക്കയച്ച അനന്തകാരുണ്യത്തിന് എന്നേയ്ക്കും സ്തുതി, ആമ്മേൻ.

(കാർമ്മികൻ സുവിശേഷഗ്രന്ഥമെടുത്ത് നെറ്റിവരെ ഉയർത്തിപ്പിടിച്ച് പ്രദക്ഷിണമായി വചനവേദിയിലേക്ക് പോകുന്നു).

ശുശ്രൂ : നമുക്കു ശ്രദ്ധാപൂർവ്വം നിന്ന് പരിശുദ്ധ സുവിശേഷം ശ്രവിക്കാം.

സുവിശേഷ വായന

(സുവിശേഷഗ്രന്ഥംകൊണ്ട് കാർമ്മികൻ സമൂഹത്തെ ആശീർവ്വദിക്കുന്നു)

കാർമ്മി : സമാധാനം ✠ നിങ്ങളോടുകൂടെ.

(സമൂഹം കുരിശടയാളം വരച്ച് ആശീർവ്വാദം സ്വീകരിക്കുന്നു)

സമൂ. : അങ്ങയോടും അങ്ങയുടെ ആത്മാവോടും കൂടെ.

കാർമ്മി : വിശുദ്ധ അറിയിച്ച നമ്മുടെ കർത്താവീശോമിശിഹായുടെ പരിശുദ്ധ സുവിശേഷം

സമൂ. : നമ്മുടെ കർത്താവായ മിശിഹായ്ക്കു സ്തുതി.

(സുവിശേഷവായന തീരുമ്പോൾ)

സമൂ. : നമ്മുടെ കർത്താവായ മിശിഹായ്ക്കു സ്തുതി.

ദൈവവചനവ്യാഖ്യാനം

(ആരാധനക്രമവത്സരത്തിലൂടെ പുനരവതരിപ്പിക്കപ്പെടുന്ന മിശിഹായുടെ രക്ഷാകര രഹസ്യത്തെ പഴയനിയമ, പുതിയനിയമവായനകളുടെ വെളിച്ചത്തിൽ വിശദീകരിക്കുന്നതാണ് വ്യാഖ്യാനം. ഇതുവഴി ദൈവജനം ദൈവിക സന്ദേശം സ്വീകരിക്കുന്നു.)

പ്രഘോഷണപ്രാർത്ഥനകൾ (കാരോസുസ)

(അതതു കാലത്തിന്റേത്)

(പ്രഘോഷണമെന്നാണ് കാരോസുസായുടെ അർത്ഥം. വിശ്വാസപ്രഘോഷണവും ജീവിതസാക്ഷ്യവും ക്രിസ്തീയതയുടെ ഏറ്റുപറച്ചിലുമാണത്. സ്വയം വെളിപ്പെടുത്തിയ ദൈവത്തെ ഏറ്റുപറയുകയും അവിടുന്ന് ലോകത്തിൽ അറിയപ്പെടുന്നതിനും അവിടുത്തെ തിരുമനസ്സ് പ്രാവർത്തികമാക്കുന്നതിനുമായി പ്രാർത്ഥിക്കുകയും ചെയ്യുന്നു. ഈ സമയത്ത് വൈദികൻ അപ്പവും വീഞ്ഞും ഒരുക്കുന്നു.)

ശുശ്രൂ. : നമുക്കെല്ലാവർക്കും സന്തോഷത്തോടും ഉത്സാഹത്തോടും കൂടെ (സാധാരണ ദിവസങ്ങളിൽ- അനുതാപത്തോടും ശ്രദ്ധയോടും കൂടെ) നിന്ന്, കർത്താവേ, ഞങ്ങളുടെമേൽ കൃപയുണ്ടാകണമേ എന്നു പ്രാർത്ഥിക്കാം.

സമൂ. : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : കാരൂണ്യവാനായ പിതാവേ, ആശ്വാസദായകനായ ദൈവമേ, അങ്ങയോടു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടേമേൽ.....

ശുശ്രൂ : ഞങ്ങളുടെ രക്ഷകനും പരിപാലകനും സകലത്തിന്റെയും ദാതാവുമായ അങ്ങയോടു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടേമേൽ.....

ശുശ്രൂ : സമസ്തലോകത്തിന്റെയും സകലസഭകളുടെയും സമാധാനത്തിനും ഐക്യത്തിനും നില നില്പിനും വേണ്ടി അങ്ങയോടു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടേമേൽ.....

ശുശ്രൂ : ഞങ്ങളുടെ രാജ്യത്തിനും മറ്റൊരാൾ രാജ്യങ്ങൾക്കും അവയിൽ വസിക്കുന്ന വിശ്വാസികൾക്കും വേണ്ടി, അങ്ങയോടു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടേമേൽ...

ശുശ്രൂ : അനുകൂലമായ കാലാവസ്ഥയ്ക്കും സമൃദ്ധമായ വിളവുകൾക്കും സുഭിക്ഷമായ വത്സരത്തിനും ലോകം മുഴുവന്റെയും ഐശ്വര്യത്തിനും വേണ്ടി അങ്ങയോടു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടേമേൽ...

ശുശ്രൂ : മിശിഹായുടെ സഭമുഴുവന്റെയും തലവനായ ഞങ്ങളുടെ പരിശുദ്ധ പിതാവ് മാർ (പേര്) പാപ്പായുടെയും ഞങ്ങളുടെ സഭയുടെ തലവനും പിതാവുമായ മാർ (പേര്)..... മെത്രാപ്പോലീത്തയുടെയും, ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തയുടെയും ഞങ്ങളുടെ രൂപതാധ്യക്ഷനും പിതാവുമായ മാർ (പേര്) മെത്രാന്റെയും അവരുടെ സഹശുശ്രൂഷികളുടെയും

ക്ഷേമത്തിനുവേണ്ടി അങ്ങയോടു ഞങ്ങൾ പ്രാർത്ഥിക്കുന്നു.

സമൂഹം : കർത്താവേ, ഞങ്ങളുടെമേൽ

ശുശ്രൂഷ : നമുക്കെല്ലാവർക്കും നമ്മെയും നാം ഓരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമൂഹം : ഞങ്ങളുടെ ദൈവമായ കർത്താവേ, അങ്ങയ്ക്കു ഞങ്ങൾ സമർപ്പിക്കുന്നു.

ഒരുക്ക ശുശ്രൂഷ

പീഡാനുഭവവും കുരിശുമരണവും സംസ്കാരവും ആചരിക്കപ്പെടുന്നു. നമ്മുടെ രക്ഷയ്ക്കുവേണ്ടി തന്നെത്തന്നെ ശൂന്യമാക്കിയ മിശിഹായെപ്പോലെ നമുക്കും വിശുദ്ധിയിലേക്ക് വളരാം. കാർമ്മികൻ ഉപപീഠത്തിങ്കലേക്ക് പോയി അപ്പവും വീഞ്ഞും ഒരുക്കുന്നു. താഴെകാണുന്ന പ്രാർത്ഥന ചൊല്ലി ധൃപം ആശീർവദിക്കുന്നു.

കാർമ്മി : കർത്താവായ ദൈവമേ, പരിമളസന്ധ്യങ്ങളുടെയും സുഗന്ധദ്രവ്യങ്ങളുടെയും നാഥാ, വാഗ്ദാനപേടകത്തിന്റെ താത്കാലിക കൂടാരത്തിൽ ശ്രേഷ്ഠപുരോഹിതനായ അഹറോന്റെ കാസയെ എന്നതുപോലെ ഈ കാസയെയും അങ്ങു സുഗന്ധപൂരിതമാക്കണമേ. പിതാവിന്റെയും പുത്രന്റെയും **✠** പരിശുദ്ധാത്മാവിന്റെയും നാമത്തിൽ, ആമ്മേൻ.

(താഴെകാണുന്ന പ്രാർത്ഥനചൊല്ലിക്കൊണ്ട് കാസയിൽ കുരിശാകൃതിയിൽ വീഞ്ഞ് ഒഴിക്കുന്നു)

കാർമ്മി : നമ്മുടെ കർത്താവീശോമിശിഹായുടെ കാസയിൽ അവിടുത്തെ അമൂല്യമായ രക്തം ഒഴിക്കപ്പെടുന്നു. പിതാവിന്റെയും പുത്രന്റെയും **✠** പരിശുദ്ധാത്മാവിന്റെയും നാമത്തിൽ, ആമ്മേൻ.

(താഴെകാണുന്ന പ്രാർത്ഥനചൊല്ലിക്കൊണ്ട് കുരിശാകൃതിയിൽ അൽപം വെള്ളം കാസയിൽ ഒഴിക്കുന്നു)

കാർമ്മി : പടയാളികളിൽ ഒരുവൻ വന്നു നമ്മുടെ കർത്താവിന്റെ തിരുവിലാവിൽ കുന്തംകൊണ്ടു കുത്തി. ഉടനെ രക്തവും വെള്ളവും പുറപ്പെട്ടു. അതുകണ്ട ആൾ

തന്നെ സാക്ഷ്യപ്പെടുത്തിയിരിക്കുന്നു. അവന്റെ സാക്ഷ്യം സത്യവുമാകുന്നു. പിതാവിന്റെയും പുത്രന്റെയും † പരിശുദ്ധാത്മാവിന്റെയും നാമത്തിൽ ആമ്മേൻ.

(താഴെക്കാണുന്ന പ്രാർത്ഥനചൊല്ലിക്കൊണ്ട് കാസയിൽ വീണ്ടും കുരിശാകൃതിയിൽ വീഞ്ഞ് ഒഴിക്കുന്നു)

കാർമ്മി: വീഞ്ഞു വെള്ളത്തോടും വെള്ളം വീഞ്ഞിനോടും കലർത്തപ്പെടുന്നു. പിതാവിന്റെയും പുത്രന്റെയും † പരിശുദ്ധാത്മാവിന്റെയും നാമത്തിൽ, ആമ്മേൻ.

(അനന്തരം ഇടതുവശത്തെ ഉപപീഠത്തിങ്കൽച്ചെന്നു താഴെ വരുന്ന പ്രാർത്ഥന ചൊല്ലിക്കൊണ്ടു ക്രമപ്രകാരം പീലാസ ധൂപിക്കുന്നു)

കാർമ്മി: കർത്താവായ ദൈവമേ, വാഗ്ദാനപേടകത്തിന്റെ താത്കാലിക കൂടാരത്തിൽ ശ്രേഷ്ഠപുരോഹിതനായ അഹറോന്റെ പീലാസയെ എന്നതുപോലെ ഈ പീലാസയെയും സുഗന്ധപുരിതമാക്കണമേ. പിതാവിന്റെയും പുത്രന്റെയും † പരിശുദ്ധാത്മാവിന്റെയും നാമത്തിൽ, ആമ്മേൻ.

(താഴെക്കാണുന്ന പ്രാർത്ഥന ചൊല്ലിക്കൊണ്ട് അപ്പം എടുത്ത് പീലാസയിൽ വയ്ക്കുന്നു)

കാർമ്മി: നമ്മുടെ കർത്താവീശോമിശിഹായുടെ തിരുശ്ശരീരം കൊണ്ട് ഈ പീലാസ റുശ്മ ചെയ്യപ്പെടുന്നു. പിതാവിന്റെയും പുത്രന്റെയും † പരിശുദ്ധാത്മാവിന്റെയും നാമത്തിൽ, ആമ്മേൻ.

(കാരോസുസ കഴിഞ്ഞ് കാർമ്മികൻ കൈകൾ വിരിച്ചു പിടിച്ച് ചൊല്ലുന്നു)

കാർമ്മി: കർത്താവേ, ബലവാനായ ദൈവമേ, അങ്ങയോടു ഞങ്ങൾ വിനയപൂർവ്വം പ്രാർത്ഥിക്കുന്നു. അങ്ങയുടെ കൃപാവരം ഞങ്ങളിൽ നിറയ്ക്കണമേ. അങ്ങയുടെ ദാനങ്ങൾ ഞങ്ങളുടെ കരങ്ങൾവഴി വർഷിക്കണമേ. അങ്ങയുടെ കൃപയും അനുഗ്രഹവും അങ്ങു കാരുണ്യാതിരേകത്താൽ തിരഞ്ഞെടുത്ത അങ്ങയുടെ അജഗണമായ ജനം മുഴുവന്റെയും കടങ്ങളുടെ പൊറുതിക്കും പാപങ്ങളുടെ മോചന

ത്തിനും കാരണമാകട്ടെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേയ്ക്കും. **സമു : ആമ്മേൻ.**

കൈകഴുകൽ കർമ്മം

(മത്താ. 15:18-20; മാർക്കോ. 7:20-23)

(ആരാധനാസമൂഹത്തിന്റെയും തന്റെതന്നെയും പാപമാലിന്യങ്ങൾ കഴുകിക്കളയണമെന്ന പ്രാർത്ഥനയോടെ ഹൃദയവിശുദ്ധീകരണത്തിന്റെ പ്രതീകമായി കാർമ്മികൻ കൈകൾ കഴുകുന്നു)

കാർമ്മി : സകലത്തിന്റെയും നാഥനായ ദൈവം തന്റെ കൃപാസമുദ്രത്തിൽ നമ്മുടെ കടങ്ങളുടെയും പാപങ്ങളുടെയും കറ കഴുകിക്കളയട്ടെ.

(കൈകൾ തുടയ്ക്കുമ്പോൾ ചൊല്ലുന്നു)

കർത്താവു തന്റെ കൃപയാലും അനുഗ്രഹത്താലും നമ്മുടെ പാപങ്ങളുടെ മാലിന്യം തുടച്ചു നീക്കുകയും ചെയ്യട്ടെ.

മദ്ബഹാപ്രവേശനം

(അനന്തരം ബലിപീഠത്തിലേയ്ക്കു തിരിഞ്ഞ് നന്നായി കുനിഞ്ഞു നിന്നുകൊണ്ട് ചൊല്ലുന്നു)

കാർമ്മി : കർത്താവായ ദൈവമേ, കഴുകി ശുദ്ധമാക്കപ്പെട്ട ഹൃദയത്തോടും വെടിപ്പാക്കപ്പെട്ട മനസ്സാക്ഷിയോടുംകൂടെ, അതിവിശുദ്ധ സ്ഥലത്തു പ്രവേശിച്ച്, ഭക്തിയോടും ശ്രദ്ധയോടും വിശുദ്ധിയോടും കൂടെ അങ്ങയുടെ ബലിപീഠത്തിനു മുമ്പാകെ നിൽക്കുവാൻ ഞങ്ങളെ അനുഗ്രഹിക്കണമേ. ആദ്ധ്യാത്മികവും മാനുഷികവുമായ ബലികൾ യഥാർത്ഥവിശ്വാസത്തോടെ അങ്ങയ്ക്കർപ്പിക്കുവാൻ ഞങ്ങളെ യോഗ്യരാക്കുകയും ചെയ്യണമേ.

ദിവ്യരഹസ്യഗീതം (ഓനീസാദ്ദാസേ)

(കാർമ്മികൻ ഒരുക്കിയ ബലിവസ്തുക്കൾ ബലിപീഠത്തിൽ കൊണ്ടുവന്നു പ്രതിഷ്ഠിക്കുന്നു. മിശിഹായുടെ കാൽവരിയിലേക്കുള്ള പീഡാനുഭവയാത്ര, കുരിശുമരണം, കബറടക്കം എന്നിവയെ ഇതു സൂചിപ്പിക്കുന്നു. ഈ സമയത്ത് അതാതു കാലത്തിന്റെ ദിവ്യരഹസ്യഗീതം പാടുന്നു)

ശായ : കർത്താവിൽ ഞാൻ ദൃഢമായി ശരണപ്പെട്ടു.

സമു : മിശിഹാ കർത്താവിൻ
തിരുമെയ് നിണവുമിതാ
പാവനബലിപീഠേ
സ്നേഹഭയങ്ങളോടണയുക നാ-
മഖിലരുമൊന്നായ് സന്നിധിയിൽ
വാനവനിരയൊടു ചേർന്നേവം
പാടാം ദൈവം പരിശുദ്ധൻ
പരിശുദ്ധൻ, നിത്യം പരിശുദ്ധൻ

ശായ : ദരിദ്രർ ഭക്ഷിച്ചു തൃപ്തരാകും.

സമു : മിശിഹാ കർത്താവിൻ

ശുശ്രൂ : നമുക്കു പ്രാർത്ഥിക്കാം, സമാധാനം നമ്മോടുകൂടെ.

(താഴ്ന്ന സ്വരത്തിൽ)

കാർമ്മി : അങ്ങയുടെ ആരാധ്യമായ ത്രിത്വത്തെ എപ്പോഴും എന്നേയ്ക്കും ഞങ്ങൾ സ്തുതിക്കും.

ശുശ്രൂ : ആമ്മേൻ.

കാർമ്മി : നമ്മുടെ രക്ഷയ്ക്കുവേണ്ടി തന്നെത്തന്നെ ബലിയർപ്പിക്കുകയും തന്റെ പീഡാനുഭവത്തിന്റെയും മരണത്തിന്റെയും സംസ്കാരത്തിന്റെയും ഉത്ഥാനത്തിന്റെയും ഓർമ്മയാചരിക്കുവാൻ കല്പിക്കുകയും ചെയ്ത മിശിഹാ തന്റെ കൃപയാലും അനുഗ്രഹത്താലും ഈ കുർബാന നമ്മുടെ കരങ്ങളിൽനിന്ന് സ്വീകരിക്കുമാറാകട്ടെ, ആമ്മേൻ.

കാർമ്മി : ഞങ്ങളുടെ കർത്താവായ ദൈവമേ, അങ്ങയുടെ കല്പനയനുസരിച്ച് മിശിഹായുടെ സ്വർഗ്ഗത്തിൽ നിന്നുള്ള മഹത്വപൂർണ്ണമായ രണ്ടാമത്തെ ആഗമനംവരെ അവിടുത്തെ വിശുദ്ധപീഠത്തിന്മേൽ സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങൾ സജ്ജീകരിക്കപ്പെടുന്നു. അവിടുത്തേയ്ക്കു സ്തുതിയും ബഹു

മാനവും കൃതജ്ഞതയും ആരാധനയും ഉണ്ടായിരിക്കട്ടെ. ഇപ്പോഴും എപ്പോഴും എന്നേയ്ക്കും.

ശുശ്രൂ : ആമ്മേൻ.

അനുസ്മരണഗീതം

(ആരാധനാസമൂഹം പരിശുദ്ധത്രിത്വത്തിന് സ്തുതിയർപ്പിക്കുന്നു. ദൈവമാതാവായ കന്യാകാമറിയത്തെയും മാർത്തോമ്മാശ്ലീഹയെയും ശ്ലീഹന്മാരെയും രക്തസാക്ഷികളെയും സകലവിശുദ്ധരെയും സകലമരിച്ചവരെയും അനുസ്മരിക്കുകയും ആദരിക്കുകയും ചെയ്യുന്നു).

കാർമ്മി : താതനുമതുപോലാത്മജനും ദിവ്യ-
റൂഹായ്ക്കും സ്തുതിയെന്നും.
ദൈവാംബികയാകും, കന്യാമറിയത്തെ
സാദരമോർത്തീടാം, പാവനമീബലിയിൽ.

സമു : ആദിയിലെപ്പോൽ എന്നെന്നേയ്ക്കും
ആമ്മേനാമ്മേൻ.
സുതനുടെ പ്രേഷിതരേ, ഏകജസ്നേഹിതരേ,
ശാന്തിലഭിച്ചിടുവാൻ, നിങ്ങൾ പ്രാർത്ഥിപ്പിൻ.

കാർമ്മി : സർവ്വരുമൊന്നായ് പാടീടട്ടെ
ആമ്മേനാമ്മേൻ
മാർത്തോമ്മായെയും, നിന്നസാക്ഷികളെയും
സൽക്കർമ്മികളെയും,
ബലിയിതിലോർത്തീടാം.

സമു : നമ്മുടെകൂടെ ബലവാനാം
കർത്താവെന്നെന്നേയ്ക്കും
രാജാവാം ദൈവം, നമ്മോടൊത്തെന്നും
യാക്കോബിൻ ദൈവം,
നമ്മുടെ തുണയെന്നും.

കാർമ്മി : ചെറിയവരെല്ലാം വലിയവരൊപ്പം
കാത്തുവസിക്കുന്നു.
മൃതരെല്ലാരും നിൻ, മഹിതോത്ഥാനത്തിൽ
ശരണം തേടുന്നു, ഉത്ഥിതരായിടുവാൻ.

സമു : തിരുസ്സന്നിധിയിൽ ഹൃദയഗതങ്ങൾ

ചൊരിയുവിനെനേയ്ക്കും.
 നോമ്പും പ്രാർത്ഥനയും,
 പശ്ചാത്താപവുമായ്
 ത്രിത്വത്തെ മോദാൽ, നിത്യം വാഴ്ത്തീടാം.
 (അല്ലെങ്കിൽ)

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി. ദൈവമാതാവായ കന്യകാമറിയത്തിന്റെ സ്മരണ വിശുദ്ധബലിപീഠത്തിങ്കൽ ഉണ്ടാകട്ടെ.

സമു : ആദിമുതൽ എന്നേയ്ക്കും ആമ്മേൻ. ദൈവപുത്രന്റെ ശ്ലീഹന്മാരേ, ഏകജാതന്റെ സ്നേഹിതരേ, ലോകത്തിൽ സമാധാനമുണ്ടാകുവാൻ വേണ്ടി പ്രാർത്ഥിക്കുവിൻ.

കാർമ്മി : ദൈവജനമെല്ലാം ആമ്മേൻ, ആമ്മേൻ എന്ന് ഉദ്ഘോഷിക്കട്ടെ. വിജയംവരിച്ച നീതിമാന്മാരുടെയും മകുടം ചൂടിയ രക്തസാക്ഷികളുടെയും സ്മരണയോടുകൂടെ നമ്മുടെ പിതാവായ മാർത്തോമ്മാശ്ലീഹയുടെ ഓർമ്മ വിശുദ്ധ ബലിപീഠത്തിങ്കൽ ഉണ്ടാകട്ടെ.

സമു : ബലവാനായ കർത്താവു നമ്മോടുകൂടെ നമ്മുടെ രാജാവു നമ്മോടുകൂടെ നമ്മുടെ ദൈവം നമ്മോടുകൂടെ യാക്കോബിന്റെ ദൈവം നമ്മുടെ സഹായിയും.

കാർമ്മി : ചെറിയവരും വലിയവരും നിന്റെ സ്തുത്യർഹമായ ഉത്ഥാനം വഴി നീ മഹത്വത്തോടെ ഉയിർപ്പിക്കുമെന്ന പ്രതീക്ഷയിൽ മരിച്ചവരെല്ലാവരും നിദ്ര ചെയ്യുന്നു.

സമു : അവിടുത്തെ സന്നിധിയിൽ നിങ്ങളുടെ ഹൃദയങ്ങൾ തുറക്കുവിൻ ഉപവാസവും പ്രാർത്ഥനയും അനുതാപവുംവഴി മിശിഹായെയും അവിടുത്തെ പിതാവിനെയും പരിശുദ്ധാത്മാവിനെയും നമുക്കു പ്രസാദിപ്പിക്കാം.

വിശ്വാസപ്രഖ്യാപനം

(വിശ്വാസപ്രഖ്യാപനത്തിൽ ഏകപിതാവ്, ഏകപുത്രൻ, ഏകപരിശുദ്ധാത്മാവ്, ഒരു സഭ, ഒരു മാമ്മോദീസ, നിത്യായുസ്സ് എന്ന ഏകലക്ഷ്യം, രക്ഷകനായ മിശിഹായുടെ മനുഷ്യാവതാരം, ഐഹികജീവിതം, ഉത്ഥാനം, പരിശുദ്ധത്രിത്വത്തിലുള്ള വിശ്വാസം, ഉത്ഥാനത്തിലുള്ള പ്രത്യാശ തുടങ്ങി സഭയുടെ വിശ്വാസത്തിനാധാരമായ പ്രധാന രഹസ്യങ്ങളെല്ലാം അടങ്ങിയിട്ടുണ്ട്. സഭയുടെ വിശ്വാസം ഏറ്റുപറഞ്ഞുകൊണ്ട് നമുക്കു പ്രാർത്ഥിക്കാം. സാധാരണ ദിവസങ്ങളിൽ ഐച്ഛികമാണ്).

(കാർമ്മികൻ നിവർന്നു നിന്ന് കൈകൾ വിരിച്ചു പിടിച്ചുകൊണ്ട് ഉയർന്ന സ്വരത്തിൽ ചൊല്ലുന്നു).

കാർമ്മി : സർവ്വശക്തൻ

താതനുമായിടുമേക

ദൈവത്തിൽ

വിശ്വസിക്കുന്നു ഞങ്ങൾ

സമു : ദൃശ്യാദൃശ്യങ്ങൾ സർവ്വവും സൃഷ്ടിച്ചവൻ

സ്രഷ്ടാവിൽ വിശ്വസിക്കുന്നു ഞങ്ങൾ.

ദൈവത്തിന്റെ ഏകാത്മജനൈലും-

സൃഷ്ടികൾക്കും മുൻപുള്ളോരാദ്യജാതൻ.

സർവ്വയുഗങ്ങൾക്കും മുൻപായ് പിതാവിൽ നിന്നും

ജാതനെന്നാൽ സൃഷ്ടിക്കപ്പെട്ടിടത്തോൻ

ഏകകർത്താവാം ഈശോമിശിഹായിൽ

എന്നെന്നും വിശ്വസിക്കുന്നു ഞങ്ങൾ.

സത്യദൈവത്തിൽ

നിന്നുള്ള സത്യദൈവമവൻ

താതനോടൊത്തു സത്തയിലേകനുമാം

സർവ്വപ്രപഞ്ചത്തിൻ

സംവിധായകനവനാൽ

എല്ലാമെല്ലാം സൃഷ്ടിക്കപ്പെട്ടു.

മർത്യകുലത്തിൻ രക്ഷയ്ക്കായ് സദയം

സ്വർലോകത്തിൽ നിന്നുമവൻ താണിറങ്ങി

ദിവ്യാത്മാവാൽ കന്യാമേരിയിൽ നിന്നും

ഗാത്രമെടുത്തു മർത്യനായ് ജനിച്ചു.

പന്തിയോസ് പീലാത്തോസിൻ കാലം
 പീഡകളേറ്റു സ്തീവയിൽ മരിച്ചു
 തിരുലിഖിതംപോൽ കല്ലറയിൽ നിന്നവൻ
 മൂന്നാംനാൾ ഉത്ഥാനം ചെയ്തു.
 സ്വർലോകത്തിൽ ആരോഹിതനായ്
 സ്ഥിതി ചെയ്തു താതൻ തൻ വലംഭാഗേ
 മൃതരെയും ജീവിക്കുന്നവരെയും
 വിധി ചെയ്വാൻ വരുമവൻ വീണ്ടും
 ജീവൻ നൽകും സത്യാത്മാവേകൻ
 ദിവ്യത്മാവിലും വിശ്വസിക്കുന്നു ഞങ്ങൾ.
 സാർവ്വത്രികമാം ശൈഹിക, മേകവുമാം
 തിരുസ്സഭയിൽ വിശ്വസിക്കുന്നു ഞങ്ങൾ.
 പാപകടങ്ങൾ മോചിപ്പതിനായ്
 നൽകിടുമേക മാമ്മോദീസയും
 മർത്യശരീരത്തിൻ ഉത്ഥാനവുമതുപോൽ
 നിത്യായുസ്സും പ്രഖ്യാപിക്കുന്നു ഞങ്ങൾ

(അല്ലെങ്കിൽ)

കാർമ്മി: സർവ്വശക്തനും പിതാവുമായ ഏകദൈവ
 ത്തിൽ ഞങ്ങൾ വിശ്വസിക്കുന്നു. (സമൂഹവും ചേർന്നു
 തുടരുന്നു) ദൃശ്യവും അദൃശ്യവുമായ/സകല
 ത്തിന്റെയും സ്രഷ്ടാവിൽ/ഞങ്ങൾ വിശ്വസിക്കുന്നു.
 /ദൈവത്തിന്റെ ഏകപുത്രനും/സകലസൃഷ്ടി
 കൾക്കും മുൻപുള്ള ആദ്യജാതനും/യുഗങ്ങൾക്കെ
 ല്ലാം മുൻ പിതാവിൽ നിന്നു ജനിച്ചവനും,/എന്നാൽ
 സൃഷ്ടിക്കപ്പെടാത്തവനും,/ഏക കർത്താവുമായ/
 ഈശോ മിശിഹായിൽ ഞങ്ങൾ വിശ്വസിക്കുന്നു/
 അവിടുന്നു സത്യദൈവത്തിൽ നിന്നുള്ള സത്യ
 ദൈവവും/പിതാവിനോടുകൂടെ ഏകസത്തയു
 മാകുന്നു/അവിടുന്നുവഴി പ്രപഞ്ചം സംവിധാനം
 ചെയ്യപ്പെടുകയും/എല്ലാം സൃഷ്ടിക്കപ്പെടുകയും
 ചെയ്തു/മനുഷ്യരായ നമുക്കുവേണ്ടിയും/നമ്മുടെ
 രക്ഷയ്ക്കുവേണ്ടിയും/അവിടുന്നു സ്വർഗ്ഗത്തിൽ

നിന്നിറങ്ങി/പരിശുദ്ധാത്മാവിനാൽ/കന്യകാമറിയത്തിൽ നിന്നു ശരീരം സ്വീകരിച്ചു/മനുഷ്യനായി പിറന്നു/പത്തിയോസ് പീലാത്തോസിന്റെ കാലത്തു പീഡകൾ സഹിക്കുകയും/ സ്ത്രീവയിൽ തറയ്ക്കപ്പെട്ടു മരിക്കുകയും/സംസ്കരിക്കപ്പെടുകയും/എഴുതപ്പെട്ടിരിക്കുന്നതുപോലെ/മൂന്നാം ദിവസം ഉയിർത്തെഴുന്നേൽക്കുകയും ചെയ്തു/അവിടുന്ന് സ്വർഗ്ഗത്തിലേക്ക് എഴുന്നള്ളി/പിതാവിന്റെ വലത്തു ഭാഗത്തിരിക്കുന്നു/മരിച്ചവരെയും ജീവിക്കുന്നവരെയും വിധിക്കുവാൻ അവിടുന്ന് വീണ്ടും വരുവാനിരിക്കുന്നു/പിതാവിൽ നിന്നും പുത്രനിൽനിന്നും പുറപ്പെടുന്ന/സത്യാത്മാവും ജീവദാതാവുമായ/ഏകപരിശുദ്ധാത്മാവിലും ഞങ്ങൾ വിശ്വസിക്കുന്നു/ഏകവും പരിശുദ്ധവും ശ്ലൈഹികവും സാർവ്വത്രികവുമായ/സഭയിലും ഞങ്ങൾ വിശ്വസിക്കുന്നു/പാപമോചനത്തിനുള്ള ഏകമാമ്മോദീസയും/ശരീരത്തിന്റെ ഉയിർപ്പും/നിത്യായുസ്സും ഞങ്ങൾ ഏറ്റുപറയുകയും ചെയ്യുന്നു, ആമ്മേൻ.

കാർമ്മി : സകലത്തിന്റെയും നാഥനായ ദൈവം തന്റെ സ്തുതികൾ ആലപിക്കുവാൻ നിന്നെ **✠** ശക്തനാക്കട്ടെ.

പ്രഘോഷണ പ്രാർത്ഥന

(സഭാംഗങ്ങളെ അവരുടെ ശുശ്രൂഷാക്രമമനുസരിച്ച് അനുസ്മരിച്ചുകൊണ്ടുള്ള പ്രാർത്ഥന)
 (ശുശ്രൂഷി ജനങ്ങൾക്കുനേരെ തിരിഞ്ഞുനിന്നു ചൊല്ലുന്നു)

ശുശ്രൂ : നമുക്കു പ്രാർത്ഥിക്കാം, സമാധാനം നമ്മോടുകൂടെ. പാത്രീയർക്കീസുമാരും മെത്രാന്മാരുമായ നമ്മുടെ പിതാക്കന്മാർ പുരോഹിതന്മാർ, ശുശ്രൂഷികൾ എന്നിവരുടെയും ബ്രഹ്മചാരികളുടെയും കന്യകകളുടെയും നമ്മുടെ മാതാപിതാക്കന്മാർ, പുത്രപുത്രന്മാർ സഹോദരീസഹോദരന്മാർ എന്നിവരുടെയും ഓർമ്മയാചരിച്ചുകൊണ്ടു നിങ്ങൾ പ്രാർത്ഥിക്കുവിൻ. മിശിഹായുടെ സ്നേഹിതരും

വിശ്വാസികളുമായ എല്ലാ ഭരണകർത്താക്കളെയും സത്യവിശ്വാസത്തോടെ മരിച്ച്, ഈ ലോകത്തിൽ നിന്നുവേർപെട്ടുപോയ എല്ലാവരെയും അനുസ്മരിക്കുവിൻ. മിശിഹായുടെ കൃപയാൽ ഈ ബലിനമുക്കു സഹായത്തിനും രക്ഷയ്ക്കും സ്വർഗ്ഗരാജ്യത്തിൽ നിത്യജീവനും കാരണമാകട്ടെ.

ബലിപീഠപ്രവേശനം

(കാർമ്മികൻ മൂന്നുപ്രാവശ്യം നന്നായി കുനിഞ്ഞ് ആചാരം ചെയ്ത് താഴെ വരുന്ന പ്രാർത്ഥനചൊല്ലിക്കൊണ്ട് ബലിപീഠത്തെ സമീപിക്കുന്നു)

കാർമ്മി: പിതാവും പുത്രനും പരിശുദ്ധാത്മാവുമായ ദൈവമേ, സ്വർഗ്ഗത്തിന്റെയും ഭൂമിയുടെയും നാഥനായ പിതാവേ അങ്ങേക്കു ഞാൻ നന്ദി പറയുന്നു. അങ്ങയുടെ അഭിഷിക്തന്റെ ശരീരരക്തങ്ങളുടെ സ്തുത്യർഹവും പരിശുദ്ധവും ജീവദായകവും ദൈവികവുമായ രഹസ്യങ്ങളെ അങ്ങേക്കു സമർപ്പിക്കുവാൻ പാപിയായിരുന്നിട്ടും എന്നെ അങ്ങു കാരുന്നുപൂർവ്വം യോഗ്യനാക്കി. അങ്ങയുടെ അജഗണമായ ജനത്തിന്റെ കടങ്ങളുടെ പൊറുതിക്കും പാപങ്ങളുടെ മോചനത്തിനും ആത്മാക്കളുടെ രക്ഷയ്ക്കും ലോകം മുഴുവന്റെയും അനുരഞ്ജനത്തിനും എല്ലാ സഭകളുടെയും സമാധാനത്തിനും ശാന്തിക്കുംവേണ്ടി ഞാൻ ഇവ അനുഷ്ഠിക്കുന്നു.

(കാർമ്മികൻ ബലിപീഠത്തെ സമീപിച്ച് അതിന്റെ മധ്യത്തിലും വലത്തെ അറ്റത്തും ഇടത്തെ അറ്റത്തും ആചാരം ചെയ്തു ചുംബിക്കുന്നു. ത്രിതൈക ദൈവത്തിനുള്ള ആരാധനയാണിത്.)

പ്രാർത്ഥനാസഹായാഭ്യർത്ഥന

(ബലിപീഠത്തിങ്കൽ ത്രിതൈക ദൈവത്തിന്റെ സാന്നിധ്യം തിരിച്ചറിയുന്ന കാർമ്മികൻ ഈ ബലി യഥായോഗ്യം അർപ്പിക്കാൻ തനിക്കുവേണ്ടി പ്രാർത്ഥിക്കണമെന്ന് ദൈവജനത്തോട് അഭ്യർത്ഥിക്കുന്നു. ജനം അപ്രകാരം ചെയ്യുന്നു.)

കാർമ്മി: കർത്താവേ, ആശീർവ്വദിക്കണമേ. (ജനങ്ങൾക്കുനേരെ കരങ്ങൾ നീട്ടിക്കൊണ്ട്) എന്റെ സഹോദരരേ,

ഈ കുർബാന എന്റെ കരങ്ങൾവഴി പൂർത്തിയാകുവാൻ നിങ്ങൾ എന്നിക്കുവേണ്ടി പ്രാർത്ഥിക്കുവിൻ.

സമൂഹം : സകലത്തിന്റെയും നാമനായ ദൈവം തന്റെ അഭീഷ്ടം നിറവേറ്റുവാൻ നമ്മെ ശക്തരാക്കട്ടെ ഈ കുർബാന അവിടുന്ന് സ്വീകരിക്കട്ടെ അങ്ങയ്ക്കും ഞങ്ങൾക്കും ലോകംമുഴുവനും വേണ്ടി അങ്ങു സമർപ്പിക്കുന്ന ഈ ബലിയിൽ അവിടുന്ന് സംപ്രീതനാവുകയും ചെയ്യട്ടെ. ആമ്മേൻ.

അനന്തരം താഴ്ന്നസ്വരത്തിൽ യാചനാപ്രാർത്ഥന

(കുശാപ്പ) ചൊല്ലുന്നു

കാർമ്മി: കർത്താവും ദൈവവുമായ മിശിഹായേ, ഞങ്ങളുടെ നിരവധിയായ പാപങ്ങൾ പരിഗണിക്കരുതേ. ഞങ്ങളുടെ ദുഷ്ടതയുടെ ആധിക്യം നിമിത്തം നീ കോപിക്കരുതേ. നീ സ്വീകരിച്ച ഞങ്ങളുടെ മനുഷ്യത്വത്തോടെ സമയത്തിന്റെ സമാപ്തിയിൽ പ്രത്യക്ഷനാകുമ്പോൾ, തിരുസ്നാനിയിൽ കൃപയും അനുഗ്രഹവും കണ്ടെത്തുന്നതിനും സ്വർഗ്ഗീയ ഗണങ്ങളോടുചേർന്ന് നിന്നെ സ്തുതിക്കുന്നതിനും ഞങ്ങൾ യോഗ്യരാകുവാൻവേണ്ടി ഈ ബലി നിന്റെ അവർണ്ണനീയമായ കൃപയാൽ പവിത്രീകരിക്കണമേ. ഞങ്ങളുടെ പാപങ്ങൾ തുടച്ചുനീക്കുവാൻ ഇതിനു ശക്തി നൽകുകയും ചെയ്യണമേ.

അനാഫൊറ

(കൃതജ്ഞതാസ്തോത്രപ്രാർത്ഥന)

നാല് പ്രണാമജപങ്ങൾ ഉൾക്കൊള്ളുന്നതാണ് കൃതജ്ഞതാസ്തോത്രപ്രാർത്ഥന അഥവാ അനാഫൊറ. വി. കുർബാനയുടെ സ്ഥാപനം, ഈശോയുടെ മരണം, ഉത്ഥാനം, പരിശുദ്ധാത്മാവിന്റെ ആഗമനം എന്നിവ ആചരിക്കപ്പെടുന്നു. അരുപിയുടെ പ്രവർത്തനത്താൽ നമ്മുടെ ജീവിതവും രൂപാന്തരം പ്രാപിക്കണം. പരിപൂർണ്ണ സമർപ്പണം പുതുസൃഷ്ടിയിലേക്ക് നയിക്കുന്നു. അപ്പവും വീഞ്ഞും തിരുശരീരവും തിരുരക്തവും ആകുന്നതുപോലെ നമ്മിലും ഒരു സമൂലപരിവർത്തനം വരണം. ആത്മാവിൽ നിറയുമ്പോൾ ഇത് സാധ്യമാകും.

(കിഴക്കിന്റെ പ്രബോധകരായ അദ്വായി, മാറി എന്നീ അനുഗൃഹീത ശിഷ്യന്മാരുടെ സമർപ്പണ ശുശ്രൂഷ).

ഒന്നാം പ്രണാമജപം

(ഒന്നാം പ്രണാമജപ പ്രാർത്ഥനയിൽ ദൈവം മനുഷ്യ വംശത്തിനു ചെയ്തിട്ടുള്ള നന്മകൾക്ക് നന്ദി പ്രകാശിപ്പിക്കുന്നു. ഈ വിശുദ്ധബലി യഥായോഗ്യം അർപ്പിക്കപ്പെടാൻ കാർമ്മികൻ പ്രാർത്ഥിക്കുന്നു.)

കാർമ്മി : ഞങ്ങളുടെ കർത്താവായ ദൈവമേ, അങ്ങു ഞങ്ങളുടെ മേൽ വർഷിച്ച സമൃദ്ധമായ അനുഗ്രഹങ്ങളെ പ്രതി ഞങ്ങൾ അങ്ങേക്കു നന്ദി പറയുന്നു. അങ്ങയുടെ അഭിഷിക്തന്റെ ശരീരരക്തങ്ങളാകുന്ന ദിവ്യ രഹസ്യങ്ങളുടെ ശുശ്രൂഷകരാകുവാൻ എളിയ വരും പാപികളുമായിരുന്നിട്ടും ഞങ്ങളെ അങ്ങു കാര്യബൃതിരേകത്താൽ യോഗ്യരാക്കി. അങ്ങു നൽകിയ ഈ ദാനം തികഞ്ഞ സ്നേഹത്തോടും ഉറച്ച വിശ്വാസത്തോടും കൂടെ പരികർമ്മം ചെയ്യുവാൻ ഞങ്ങളെ ശക്തരാക്കണമെന്ന് അങ്ങയോട് ഞങ്ങൾ അപേക്ഷിക്കുന്നു.

(കാർമ്മികൻ ബലിപീഠം ചുംബിച്ചതിനുശേഷം)

കാർമ്മി : ഞങ്ങൾ അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും സമർപ്പിക്കുന്നു. (തന്റെമേൽ കുരിശടയാളം വരയ്ക്കുന്നു) ഇപ്പോഴും † എപ്പോഴും എന്നേയ്ക്കും.

സമു : ആമ്മേൻ.

സമാധാനാശംസ

(ഉത്ഥിതനായ ഈശോയുടെ യഥാർത്ഥവും ശാശ്വതവുമായ സമാധാനാശംസ).

കാർമ്മി: സമാധാനം † നിങ്ങളോടുകൂടെ.

സമു: അങ്ങയോടും അങ്ങയുടെ ആത്മാവോടും കൂടെ.

(സമൂഹം കുരിശുവരച്ച് ആശീർവാദം സ്വീകരിക്കുന്നു).

ശുശ്രൂ: സഹോദരരേ, മിശിഹായുടെ സ്നേഹത്തിൽ നിങ്ങൾ സമാധാനം ആശംസിക്കുവിൻ.

(എല്ലാവരും പരസ്പരം സമാധാനം ആശംസിക്കുന്നു).

അനുസ്മരണ പ്രാർത്ഥന

(ഈ കുർബാനയിൽ അനുസ്മരിക്കുന്ന ജീവിക്കുന്നവരുടെയും മരിച്ചവരുടെയും പേരുകൾ പറഞ്ഞു പ്രാർത്ഥിക്കുന്ന അവസരമാണിത്. പ്രാർത്ഥനയുടെ ആദ്യഭാഗത്ത് 'പ്രത്യേകിച്ച്', എന്നു കഴിഞ്ഞ് മരിച്ചുപോയ വ്യക്തിയുടെ പേരു പറയുന്നു. രണ്ടാം ഭാഗത്ത് 'പ്രത്യേകിച്ച്', എന്നു കഴിഞ്ഞ് "ഇന്ന്..... എന്ന കുദാശ സ്വീകരിച്ച, ജൂബിലി യാചരിക്കുന്ന, രോഗശാന്തിക്കായി പ്രാർത്ഥിക്കുന്ന, പാനം, ജോലി, ധ്യാനം, യാത്ര തുടങ്ങിയവ ആരംഭിക്കുന്ന" എന്നിങ്ങനെ പ്രാർത്ഥന ആവശ്യപ്പെട്ടിരിക്കുന്നവരെ സന്ദർഭോചിതമായി പേരുപറഞ്ഞ് അനുസ്മരിക്കുന്നു).

(ശുശ്രൂഷി ജനങ്ങൾക്കുനേരെ തിരിഞ്ഞ് ചൊല്ലുന്നു)

ശുശ്രൂ: മരണംമൂലം ഈ ലോകത്തിൽനിന്നു വേർപെട്ടുപോയ/പാത്രീയാർക്കീസുമാർ, മെത്രാന്മാർ/പുരോഹിതന്മാർ, ശുശ്രൂഷികൾ എന്നിവർക്കും/സഭാസമൂഹത്തിലെ മറ്റു ജീവിതാന്തസ്സുകളിൽപ്പെട്ട പരേതർക്കും/(പ്രത്യേകിച്ച്.....ഉം) വേണ്ടി ഈ കുർബാനസ്വീകരിക്കേണമേ. ലോകത്തിൽ സമാധാനം ഉണ്ടാകാനും/വത്സരത്തിലെ വിവിധകാലങ്ങൾ/അങ്ങയുടെ കൃപയാൽ അനുഗൃഹീതവും/ഐശ്വര്യപൂർണ്ണവുമാകാനും വേണ്ടി/ഈ ബലി അങ്ങുകെക്കൊള്ളണമേ/അങ്ങയുടെ സന്നിധിയിൽ അർപ്പിക്കപ്പെടുന്ന/ഈ കുർബാനയുടെ സ്വീകരണത്തിന്/യോഗ്യരായ എല്ലാ സഭാതനയർക്കും വേണ്ടിയും/ഇപ്പോൾ തിരുമുമ്പിൽ നിൽക്കുന്ന/അങ്ങയുടെ ദാസന്മാർക്കും ദാസികൾക്കും/ഞങ്ങൾക്കു വേണ്ടിയും/മറ്റെല്ലാവർക്കും വേണ്ടിയും/(പ്രത്യേകിച്ച്..... വേണ്ടിയും) ഈ കുർബാന അങ്ങു സ്വീകരിക്കേണമേ./ എന്നേക്കും ആമ്മേൻ.

ശുശ്രൂഷിയുടെ അറിയിപ്പ്

(കുർബാനയുടെ പ്രധാനഭാഗത്തേക്ക് ആരാധനാ സമൂഹം പ്രവേശിക്കുന്നുവെന്ന് ശുശ്രൂഷി അറിയിക്കുന്നു).

ശുശ്രൂ: നമുക്കെല്ലാവർക്കും അനുതാപത്തോടും വിശുദ്ധിയോടും കൂടെ കർത്താവിനു നന്ദിപറയു

കയും അവിടുത്തെ വിളിച്ചപേക്ഷിക്കുകയും ചെയ്യാം. നിങ്ങൾ ആദരപൂർവ്വം നിന്ന് ഇവിടെ അനുഷ്ഠിക്കപ്പെടുന്നവയെ സൂക്ഷിച്ചു വീക്ഷിക്കുവിൻ. ഭയഭക്തി ജനകമായ രഹസ്യങ്ങൾ കൂദാശ ചെയ്യപ്പെടുന്നു. പുരോഹിതൻ (മെത്രാപ്പൊലീത്തയോ, മെത്രാനോ ആണ് ബലിയർപ്പിക്കുന്നതെങ്കിൽ പുരോഹിത ശ്രേഷ്ഠൻ എന്നു പറയുന്നു) തന്റെ മാധ്യസ്ഥ്യം വഴി സമാധാനം സമൃദ്ധമാകുന്നതിനുവേണ്ടി പ്രാർത്ഥിക്കുവാൻ തുടങ്ങുന്നു. കണ്ണുകൾ താഴ്ത്തി, വിചാരങ്ങൾ സ്വർഗ്ഗത്തിലേയ്ക്കുയർത്തി, നിശബ്ദരായി ഏകാഗ്രതയോടും ഭക്തിയോടും കൂടെ നിങ്ങൾ ഹൃദയത്തിൽ പ്രാർത്ഥിക്കുവിൻ. സമാധാനം നമ്മോടുകൂടെ.

ശുശ്രൂഷി 'നമുക്കെല്ലാവർക്കും' എന്ന് ആരംഭിക്കുമ്പോൾ കാർമ്മികൻ താഴെ വരുന്ന പ്രാർത്ഥനകൾ താഴ്ന്നസ്വരത്തിൽ ചൊല്ലുന്നു.

കാർമ്മി: കർത്താവേ, ശക്തനായ ദൈവമേ, ബലഹീനനായ എനെന്ന ദയാപൂർവ്വം സഹായിക്കേണമെ. അങ്ങയുടെ ത്രിത്വത്തിന്റെ ബഹുമാനത്തിനും ഈ സമൂഹത്തിന്റെ നന്മയ്ക്കുമായി സജീവവും വിശുദ്ധവുമായ ഈ ബലി തിരുസ്സന്നിധിയിൽ അർപ്പിക്കുവാൻ അങ്ങയുടെ അനുഗ്രഹത്താൽ എനെന്ന യോഗ്യനാക്കുകയും ചെയ്യണമെ. സകലത്തിന്റെയും നാഥാ, എന്നേക്കും.

(കാർമ്മികൻ രഹസ്യങ്ങളെ മുടിയിരികുന്ന ശോശപ്പു എടുത്ത് അവയ്ക്കുചുറ്റും വച്ചുകൊണ്ട് ചൊല്ലുന്നു. ഇത് ഈശോയുടെ ഉത്ഥാനത്തെ സൂചിപ്പിക്കുന്നു.)

കാർമ്മി: കർത്താവേ, നിന്റെ ശരീരത്തിനും രക്തത്തിനും കൃപാപൂർവ്വം നീ എന്നെ യോഗ്യനാക്കി. അപ്രകാരംതന്നെ, വിധിദിവസത്തിൽ, നിന്റെ സംപ്രീതിക്കും എന്നെ യോഗ്യനാക്കണമെ.

ധൂപാർപ്പണം

കാർമ്മി: പിതാവും പുത്രനും പരിശുദ്ധാത്മാവുമായ അങ്ങയുടെ ബഹുമാനത്തിനായി ഞങ്ങൾ സമർപ്പിക്കുന്ന

ഈ ധൂപം അങ്ങയുടെ മഹനീയ ത്രിത്വത്തിന്റെ നാമത്തിൽ † ആശീർവ്വദിക്കപ്പെടട്ടെ. ഇത് അങ്ങയുടെ പ്രസാദത്തിനും അങ്ങയുടെ അജഗണത്തിന്റെ പാപങ്ങളുടെ മോചനത്തിനും കാരണമാകട്ടെ.

(കാർമ്മികൻ അവിടെ നിന്നുകൊണ്ട് ബലിപീഠം ധൂപിക്കുന്നു).

ആശംസാപ്രാർത്ഥന

(2 കൊറി. 13:14)

കാർമ്മി : മിശിഹാ കർത്താവിൻ കൃപയും ദൈവപിതാവിൻ സ്നേഹമതും റൂഹാതൻ സഹവാസവുമീ † നമ്മോടൊത്തുണ്ടാകട്ടെ.

സമു : ആമ്മേൻ.

കാർമ്മി : ഉയരങ്ങളിലേക്കുയരട്ടെ ഹൃദയവികാരവിചാരങ്ങൾ ഉയരങ്ങളിലേക്കുയരട്ടെ ഹൃദയവികാരവിചാരങ്ങൾ

സമു : പൂർവ്വപിതാവമബ്രാഹം, ഇസഹാക്ക്, യാക്കോബെന്നിവർതൻ ദൈവമേ, നിത്യം ആരാധ്യൻ രാജാവേ, നിൻ സന്നിധിയിൽ

കാർമ്മി : അഖിലചരാചരകർത്താവാം ദൈവത്തിനു ബലിയർപ്പിപ്പൂ.

സമു : ന്യായവുമാണതു യുക്തവുമാം ന്യായവുമാണതു യുക്തവുമാം

ശുശ്രൂ : സമാധാനം നമ്മോടുകൂടെ.

(അല്ലെങ്കിൽ)

കാർമ്മി: നമ്മുടെ കർത്താവീശോമിശിഹായുടെ കൃപയും പിതാവായ ദൈവത്തിന്റെ സ്നേഹവും പരിശുദ്ധാത്മാവിന്റെ സഹവാസവും നാമെല്ലാവരോടും കൂടെ ഉണ്ടായിരിക്കട്ടെ. ഇപ്പോഴും † (രഹസ്യങ്ങളുടെമേൽ റൂൾമ ചെയ്യുന്നു) എപ്പോഴും എന്നേയ്ക്കും.

സമു: ആമ്മേൻ.

(കാർമ്മികൻ കൈകൾ ഉയർത്തിക്കൊണ്ട്)

കാർമ്മി: നിങ്ങളുടെ വിചാരങ്ങൾ ഉന്നതത്തിലേക്കുയരട്ടെ.

സമു: അബ്രാഹത്തിന്റെയും ഇസഹാക്കിന്റെയും യാക്കോബിന്റെയും ദൈവമേ /ആരാധ്യനായ രാജാവേ,/ അങ്ങയുടെ സന്നിധിയിലേക്ക്.

കാർമ്മി: സകലത്തിന്റെയും നാമനായ ദൈവത്തിനു കുർബാന അർപ്പിക്കപ്പെടുന്നു.

സമു: അതു ന്യായവും യുക്തവുമാകുന്നു.

ശുശ്രൂ: സമാധാനം നമ്മോടുകൂടെ.

കാർമ്മികൻ താഴ്ന്നസ്വരത്തിൽ യാചനാപ്രാർത്ഥന ചൊല്ലുന്നു

കാർമ്മി: കർത്താവേ, ഞങ്ങളുടെ മനസ്സിനെ എല്ലാ അശുദ്ധതയിലും ദുഷ്ടതയിലും അസുയയിലും വഞ്ചനയിലും വിദ്വേഷത്തിലും നിന്ന് വിമുക്തമാക്കണമെ. അങ്ങയുടെ കരുണയാൽ, തമ്മിൽത്തമ്മിലും മറ്റെല്ലാവരോടും സ്നേഹവും ഐക്യവും ഞങ്ങളിൽ ഉളവാക്കണമെ. വിശുദ്ധവും സജീവവുമായ ഈ തിരുക്കർമ്മം പ്രത്യാശാപൂർവ്വം അനുഷ്ഠിക്കുവാൻ ഞങ്ങൾക്ക് ആത്മധൈര്യം നൽകുകയും ചെയ്യണമേ.

രണ്ടാം പ്രണാമജപം

(വെളി. 4:11; എഫേ. 1:21; കൊളോ. 1:12-20)

(രണ്ടാമത്തെ പ്രണാമജപ പ്രാർത്ഥനയിൽ, ബലിപീഠത്തിങ്കൽ സകലത്തിന്റെയും നാമനും സ്രഷ്ടാവും രക്ഷകനും പരിപാലകനുമായ ത്രിത്വൈക ദൈവത്തെ സ്വർഗ്ഗവാസികളോടൊപ്പം സ്തുതിക്കുന്നു).

കാർമ്മി : പിതാവും പുത്രനും പരിശുദ്ധാത്മാവുമായ സർവ്വേശ്വരാ, അങ്ങയുടെ മഹത്വമേറിയ ത്രിത്വത്തിന്റെ ആരാധ്യമായ നാമം എല്ലാ അധരങ്ങളിലും നിന്നു സ്തുതിയും എല്ലാ നാവുകളിലും നിന്നു കൃതജ്ഞതയും എല്ലാ സൃഷ്ടികളിൽ നിന്നു പുകഴ്ചയും അർഹിക്കുന്നു. എന്തുകൊണ്ടെന്നാൽ, അങ്ങുലോകത്തെയും അതിലുള്ള സകലത്തെയും കനിവോടെ സൃഷ്ടിക്കുകയും മനുഷ്യവംശത്തോട്

അളവറ്റ കൃപകാണിക്കുകയും ചെയ്തു. സ്വർഗ്ഗവാസികളുടെ ആയിരങ്ങളും മാലാഖമാരുടെ പതിനായിരങ്ങളും മഹോന്നതനായ അങ്ങയെ കുന്വിട്ടാരാധിക്കുന്നു. അഗ്നിമയന്മാരും അരുപികളുമായ സ്വർഗ്ഗീയ സൈന്യങ്ങൾ അങ്ങയുടെ നാമം പ്രകീർത്തിക്കുന്നു. പരിശുദ്ധരും അരുപികളുമായ ക്രോവേന്മാരോടും സ്രാപ്പേന്മാരോടും ചേർന്ന് നാഥനായ അങ്ങയ്ക്ക് അവർ ആരാധന സമർപ്പിക്കുന്നു.

ദാശാനഗീതം

(ഏശ. 6:3; വെളിപാട് 4:8)

(ദൈവത്തിനു കീർത്തനം പാടുന്ന സ്വർഗ്ഗവാസികളോടു ചേർന്ന് ദിവ്യാരാധനയിൽ പങ്കുചേരുന്ന സമൂഹം പരിശുദ്ധൻ, പരിശുദ്ധൻ... എന്നു പാടി ദൈവത്തെ സ്തുതിക്കുന്നു)

കാർമ്മി : ഒന്നായ് ഉച്ചസ്വരത്തിലവർ
തിരുസ്സന്നിധിയിൽ അനവരതം
സ്തുതിഗീതങ്ങൾ പാടുന്നു.

സമു : ദൈവം, നിത്യമഹത്വത്തിൻ
കർത്താവെന്നും പരിശുദ്ധൻ
ബലവാനീശൻ പരിശുദ്ധൻ
മണ്ണും വിണ്ണും നിറയുന്നു
മന്നവനവനുടെ മഹിമകളാൽ,
ഉന്നതവീഥിയിലോശാന
ദാവീദിൻ സുതനോശാന
കർത്താവിൻ തിരുനാമത്തിൽ
വന്നവനും യുഗരാജാവായ്
വീണ്ടും വരുവോനും ധന്യൻ
ഉന്നതവീഥിയിലോശാന

(അല്ലെങ്കിൽ)

കാർമ്മി: ഉയർന്ന സ്വരത്തിൽ ഇടവിടാതെ സ്തുതിച്ചു കൊണ്ട് അവർ ഒന്നുചേർന്ന് ഉദ്ഘോഷിക്കുകയും ചെയ്യുന്നു.

സമു: ബലവാനും കർത്താവുമായ ദൈവം /പരിശു

ദ്ധൻ, പരിശുദ്ധൻ, പരിശുദ്ധൻ/അവിടുത്തെ മഹത്വത്താൽ സ്വർഗ്ഗവും ഭൂമിയും നിറഞ്ഞിരിക്കുന്നു. ഉന്നതങ്ങളിൽ ഓശാന/ ദാവീദിന്റെ പുത്രൻ ഓശാന. കർത്താവിന്റെ നാമത്തിൽ വന്നവനും വരുവാനിരിക്കുന്നവനുമായവൻ/ അനുഗ്രഹീതനാകുന്നു./ ഉന്നതങ്ങളിൽ ഓശാന.

കാർമ്മികൻ ഈ സമയം ബലിപീഠം ചുംബിച്ചതിനുശേഷം താഴ്ന്നസ്വരത്തിൽ യാചനാപ്രാർത്ഥന ചൊല്ലുന്നു

കാർമ്മി: ദൈവമേ, അങ്ങ് പരിശുദ്ധനാകുന്നു. അങ്ങ് മാത്രമാകുന്നു യഥാർത്ഥ പിതാവ്. സ്വർഗ്ഗത്തിലും ഭൂമിയിലുമുള്ള സകല പിതൃത്വവും അങ്ങിൽ നിന്നാകുന്നു. നിത്യനായ പുത്രാ, അങ്ങ് പരിശുദ്ധനാകുന്നു. സമസ്തവും അങ്ങുവഴി സൃഷ്ടിക്കപ്പെട്ടു. റൂഹാദ്‌ക്കുദ്‌ശായേ, അങ്ങ് പരിശുദ്ധനാകുന്നു. എല്ലാം അങ്ങുവഴി പവിത്രീകരിക്കപ്പെടുന്നു.

കാർമ്മികൻ തുടരുന്നു.

ഹാ, എനിക്കു ദുരിതം! ഞാൻ അസ്വസ്ഥനായിരിക്കുന്നു. കാരണം, എന്റെ അധരങ്ങൾ അശുദ്ധമാകുന്നു. അശുദ്ധമായ അധരങ്ങളുള്ളവരുടെ മധ്യേ ഞാൻ വസിക്കുകയും ചെയ്യുന്നു. ബലവാനും കർത്താവുമായ രാജാവിനെ എന്റെ നയനങ്ങൾ ദർശിച്ചു. കർത്താവിനെ ഇന്നു ഞാൻ അഭിമുഖം കണ്ട ഈ സ്ഥലം എത്ര ഭീതിജനകം! ഇതു ദൈവത്തിന്റെ ഭവനമല്ലാതെ മറ്റൊന്നുമല്ല. കർത്താവേ, അങ്ങയുടെ കൃപ ഞങ്ങളുടെമേൽ ഉണ്ടാകട്ടെ. അശുദ്ധരായ ഞങ്ങളെ ശുദ്ധീകരിക്കുകയും ഞങ്ങളുടെ അധരങ്ങളെ പവിത്രീകരിക്കുകയും ചെയ്യണമേ. എന്റെ കർത്താവേ, നിസ്സാരരായ ഞങ്ങളുടെ കീർത്തനങ്ങൾ സ്രാപ്പേന്മാരുടെയും മുഖ്യദൂതന്മാരുടെയും സ്തോത്രങ്ങളോടു ചേർക്കണമെ. ഭൂവാസികളെ സ്വർഗ്ഗവാസികളോടൊന്നിപ്പിച്ച അങ്ങയുടെ കാരൂണ്യത്തിനു സ്തുതി.

കാർമ്മി : കർത്താവേ, ആശീർവ്വദിക്കണമേ. എന്റെ സഹോദരരേ, ഈ കുർബ്ബാന എന്റെ കരങ്ങൾ വഴി പൂർത്തിയാകുവാൻ നിങ്ങൾ എനിക്കുവേണ്ടി പ്രാർത്ഥിക്കുവിൻ.

സമൂ : മിശിഹാ അങ്ങയുടെ പ്രാർത്ഥനകേൾക്കുകയും/ കുർബാന സ്വീകരിക്കുകയും ചെയ്യട്ടെ/ അങ്ങയുടെ പൗരോഹിത്യത്തെ/ അവിടുന്ന് സ്വർഗ്ഗരാജ്യത്തിൽ മഹത്വപ്പെടുത്തട്ടെ/അങ്ങേയ്ക്കു വേണ്ടിയും ഞങ്ങൾക്കു വേണ്ടിയും/ അവിടുത്തെ കൃപയും അനുഗ്രഹവും /പ്രത്യാശാപൂർവ്വം കാത്തിരിക്കുന്ന ലോകം മുഴുവനും വേണ്ടിയും/ അങ്ങു സമർപ്പിക്കുന്ന ഈ ബലിയിൽ/ അവിടുന്ന് സംപ്രീതനാവുകയും ചെയ്യട്ടെ. ആമ്മേൻ.

മൂന്നാം പ്രണാമജപം

(യോഹ 1:18; ഫിലി. 2:6-11)

(മിശിഹായുടെ മനുഷ്യാവതാരത്തെയും, പിതാവുമായുള്ള ബന്ധത്തെയും, അവിടുന്ന് വഴി സാധിച്ച രക്ഷയെയും, അനുസ്മരിക്കുന്ന പ്രണാമജപ പ്രാർത്ഥനയാണിത്)

കാർമ്മി: കർത്താവായ ദൈവമേ, സ്വർഗ്ഗീയഗണങ്ങളോടുകൂടെ അങ്ങേയ്ക്കു ഞങ്ങൾ കൃതജ്ഞത സമർപ്പിക്കുന്നു. അങ്ങയിൽ മറഞ്ഞിരിക്കുന്ന ആത്മജാതനും അങ്ങയോടു സദൃശ്യനും അങ്ങയിൽ നിന്നുള്ള പ്രകാശവും അങ്ങയുടെ സത്തയുടെ പ്രതിച്ഛായയുമായ വചനമാകുന്ന ദൈവത്തെ ഞങ്ങൾ വാഴ്ത്തുന്നു. അങ്ങയോടുള്ള സമാനത നിലനിർത്തേണ്ട കാര്യമായി പരിഗണിക്കാതെ അവിടുന്ന് തന്നെത്തന്നെ ശൂന്യനാക്കി, ദാസന്റെ രൂപം സ്വീകരിച്ച് വിവേകവും ബുദ്ധിയുമുള്ള അമർത്തുമായ ആത്മാവോടും, മർത്തുമായ ശരീരത്തോടുംകൂടെ പരിപൂർണ്ണ മനുഷ്യനായി സ്ത്രീയിൽ നിന്നു ജാതനായി. നിയമത്തിനു അധീനരായവരെ ഉദ്ധരിക്കുവാൻ നിയമത്തിനു വിധേയനാവുകയും ഞങ്ങളുടെ രക്ഷയുടെ സ്മാരകം ഏർപ്പെടുത്തുകയും ചെയ്തു. രക്ഷാകരമായ ഈ രഹസ്യം തിരുസ്തന്നിയിൽ ഞങ്ങൾ അർപ്പിക്കുന്നു.

(ശൃശൃഷി മണി അടിക്കുന്നു).

പരി. കുർബാനയുടെ സ്ഥാപനസ്മരണ

(1കൊറി. 11:23-26; മത്താ. 26:26-28; ലൂക്കാ. 22:17-20)

കാർമ്മി: കർത്താവായ ദൈവമേ, അങ്ങയുടെ പ്രിയ പുത്രൻ ഞങ്ങളെ പഠിപ്പിച്ചതുപോലെ അവിടുത്തെ പീഡാനുഭവത്തിന്റെ സ്മരണ ഞങ്ങൾ ആചരിക്കുന്നു. താൻ ഏല്പിച്ചു കൊടുക്കപ്പെട്ട രാത്രിയിൽ ഈശോ നിർമ്മലമായ തൃക്കരങ്ങളിൽ അപ്പമെടുത്ത് (പീലാസ കൈകളിലെടുത്ത് അല്പം ഉയർത്തിപ്പിടിക്കുന്നു) സ്വർഗ്ഗത്തിലേക്ക്, ആരാധ്യനായ പിതാവേ, അങ്ങയുടെ പക്കലേക്ക് കണ്ണുകൾ ഉയർത്തി (കണ്ണുകൾ ഉയർത്തുന്നു) വാഴ്ത്തി † † † വിഭജിച്ച്, ശിഷ്യന്മാർക്കു നൽകിക്കൊണ്ട് അരുൾ ചെയ്തു: ഇതു പാപമോചനത്തിനായി നിങ്ങൾക്കുവേണ്ടി വിഭജിക്കപ്പെടുന്ന എന്റെ ശരീരമാകുന്നു. നിങ്ങളെല്ലാവരും ഇതിൽനിന്നു വാങ്ങി ഭക്ഷിക്കുവിൻ.

സമു : ആമ്മേൻ.

കാർമ്മി: അപ്രകാരംതന്നെ കാസയുമെടുത്ത് (കാസ എടുക്കുന്നു) കൃതജ്ഞതാസ്മരണമോചനം ചെയ്ത് വാഴ്ത്തി † † † അവർക്കു നൽകിക്കൊണ്ട് അരുൾ ചെയ്തു: ഇതു പാപമോചനത്തിനായി അനേകർക്കുവേണ്ടി ചിന്തപ്പെടുന്ന, പുതിയ ഉടമ്പടിയിലെ എന്റെ രക്തമാകുന്നു. നിങ്ങളെല്ലാവരും ഇതിൽനിന്നു വാങ്ങി പാനം ചെയ്യുവിൻ.

സമു : ആമ്മേൻ.

കാർമ്മി: ഞാൻ ഈ ചെയ്തത് നിങ്ങൾ എന്റെ നാമത്തിൽ ഒന്നിച്ചു കൂടുമ്പോൾ എന്റെ ഓർമ്മയ്ക്കായി ചെയ്യുവിൻ.

(എല്ലാവരും കുനിഞ്ഞ് ആചാരം ചെയ്യുന്നു)

മൂന്നാം പ്രണാമജപം തുടരുന്നു.

(കൊളോ. 1:9-23, എഫേ. 1:2-4, 2:4-6)

(നന്ദി പ്രകാശിപ്പിക്കുവാൻ കഴിയാത്തവിധം അത്രവലിയ അനുഗ്രഹമാണ് മിശിഹാ നമുക്കു നൽകിയിരിക്കുന്നതെ നന്നുസ്മരിച്ചുകൊണ്ട് മൂന്നാം പ്രണാമജപം തുടരുന്നു)

കാർമ്മി: കർത്താവേ, നീ ഞങ്ങളോടു കൽപിച്ചതു പോലെ, എളിയവരും ബലഹീനരും ആകുലരുമായ ഈ ദാസർ നിന്റെ തിരുസ്സന്നിധിയിൽ ഒരുമിച്ചു കൂടിയിരിക്കുന്നു. നന്ദി പ്രകാശിപ്പിക്കുവാൻ കഴിയാത്ത വിധം അത്രവലിയ അനുഗ്രഹമാണ് നീ ഞങ്ങൾക്കു നൽകിയിരിക്കുന്നത്. നിന്റെ ദൈവിക ജീവനിൽ ഞങ്ങളെ പങ്കുകാരാക്കുവാൻ നീ ഞങ്ങളുടെ മനുഷ്യ സ്വഭാവം സ്വീകരിക്കുകയും അധഃപതിച്ചുപോയ ഞങ്ങളെ സമുദ്ധരിക്കുകയും മൃതരായ ഞങ്ങളെ ജീവിപ്പിക്കുകയും ചെയ്തു. പാപികളായ ഞങ്ങളെ കടങ്ങൾ ക്ഷമിച്ചു വിശുദ്ധീകരിച്ചു. ഞങ്ങളുടെ ബുദ്ധിക്കു പ്രകാശം നൽകി. ഞങ്ങളുടെ ശത്രുക്കളെ പരാജിതരാക്കി. ഞങ്ങളുടെ ബലഹീനമായ പ്രകൃതിയെ നിന്റെ സമൃദ്ധമായ അനുഗ്രഹത്താൽ മഹത്വമണിയിക്കുകയും ചെയ്തു.

കാർമ്മി: നീ ഞങ്ങൾക്കു നൽകിയ എല്ലാ സഹായങ്ങൾക്കും അനുഗ്രഹങ്ങൾക്കുമായി ഞങ്ങൾ നിനക്ക് സ്തുതിയും ബഹുമാനവും കൃതജ്ഞതയും ആരാധനയും സമർപ്പിക്കുന്നു. ഇപ്പോഴും ✠ എപ്പോഴും എന്നേയ്ക്കും.

(ദിവ്യരഹസ്യങ്ങളുടെമേൽ റൂൾമ ചെയ്യുന്നു)

സമു : ആമ്മേൻ.

ശുശ്രൂ : ഹൃദയംകൊണ്ടു നിങ്ങൾ പ്രാർത്ഥിക്കുവിൻ. സമാധാനം നമ്മോടുകൂടെ.

മദ്ധ്യസ്ഥപ്രാർത്ഥന

(കൈകൾ വിരിച്ചുപിടിച്ചുകൊണ്ട് കാർമ്മികൻ എല്ലാവർക്കും വേണ്ടി മാദ്ധ്യസ്ഥം പ്രാർത്ഥിക്കുന്നു)

കാർമ്മി: കർത്താവേ, ശക്തനായ ദൈവമേ, പ്രധാനാചാര്യനും സാർവ്വത്രികസഭയുടെ തലവനും ഭരണാധി

കാരിയുമായ റോമയിലെ മാർ (പേര്) ... പാപ്പായ്ക്കു വേണ്ടിയും ഞങ്ങളുടെ സഭാധ്യക്ഷനും പിതാവുമായ മാർ (പേര്) .. മെത്രാപ്പോലീത്തായ്ക്കുവേണ്ടിയും ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തായ്ക്കു വേണ്ടിയും ഞങ്ങളുടെ രൂപതാധ്യക്ഷനും പിതാവുമായ മാർ (പേര്) മെത്രാനുവേണ്ടിയും വിശുദ്ധ കത്തോലിക്കാസഭ മുഴുവനുവേണ്ടിയും, പുരോഹിതന്മാർ, ഭരണകർത്താക്കൾ, മേലധികാരികൾ എന്നിവർക്കുവേണ്ടിയും എല്ലാ പ്രവാചകന്മാരുടെയും ശ്ലീഹന്മാരുടെയും രക്തസാക്ഷികളുടെയും വന്ദകരുടെയും ബഹുമാനത്തിനുവേണ്ടിയും അങ്ങയുടെ സന്നിധിയിൽ പ്രീതിജനകമായവിധം വർത്തിച്ച നീതിമാന്മാരും വിശുദ്ധരുമായ എല്ലാ പിതാക്കന്മാർക്കു വേണ്ടിയും ക്ലേശിതരും ദുഃഖിതരും ദരിദ്രരും പീഡിതരും രോഗികളും ആകുലരുമായ എല്ലാവർക്കും വേണ്ടിയും ഞങ്ങളുടെ ഇടയിൽനിന്ന് അങ്ങയുടെ നാമത്തിൽ വേർപിരിഞ്ഞു പോയ എല്ലാ മരിച്ചവർക്കു വേണ്ടിയും അങ്ങയുടെ കാരൂണ്യത്തെ പ്രത്യാശാപൂർവ്വം കാത്തിരിക്കുന്ന ഈ ജനത്തിനുവേണ്ടിയും അയോഗ്യനായ എനിക്കു വേണ്ടിയും ഈ കുർബാന സ്വീകരിക്കണമേ.

(അല്ലെങ്കിൽ)

കാർമ്മി: കർത്താവേ, ശക്തനായ ദൈവമേ, പ്രധാനാചാര്യനും സാർവ്വത്രികസഭയുടെ തലവനും ഭരണാധികാരിയുമായ റോമയിലെ മാർ (പേര്)പാപ്പായ്ക്കു വേണ്ടിയും ഞങ്ങളുടെ സഭാധ്യക്ഷനും പിതാവുമായ മാർ (പേര്) ... മെത്രാപ്പോലീത്തായ്ക്കുവേണ്ടിയും ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തായ്ക്കുവേണ്ടിയും ഞങ്ങളുടെ രൂപതാധ്യക്ഷനും

പിതാവുമായ മാർ (പേർ) മെത്രാനു വേണ്ടിയും വിശുദ്ധ കത്തോലിക്കസഭ മുഴുവനുവേണ്ടിയും, പുരോഹിതന്മാർ, ഭരണകർത്താക്കൾ, മേലധികാരികൾ എന്നിവർക്കുവേണ്ടിയും ഈ കുർബാന സ്വീകരിക്കണമേ.

സമു : കർത്താവേ, ഈ കുർബാന സ്വീകരിക്കണമേ.

കാർമ്മി : എല്ലാ പ്രവാചകന്മാരുടെയും ശ്ലീഹന്മാരുടെയും രക്തസാക്ഷികളുടെയും വന്ദകരുടെയും ബഹുമാനത്തിനുവേണ്ടിയും അങ്ങയുടെ സന്നിധിയിൽ പ്രീതിജനകമായവിധം വർത്തിച്ച നീതിമാന്മാരും വിശുദ്ധരുമായ എല്ലാ പിതാക്കന്മാർക്കുവേണ്ടിയും ഈ കുർബാന സ്വീകരിക്കണമേ.

സമു : കർത്താവേ, ഈ കുർബാന സ്വീകരിക്കണമേ.

കാർമ്മി : ക്ലേശിതരും ദുഃഖിതരും ദരിദ്രരും പീഡിതരും രോഗികളും ആകുലരുമായ എല്ലാവർക്കും വേണ്ടിയും ഞങ്ങളുടെ ഇടയിൽനിന്ന് അങ്ങയുടെ നാമത്തിൽ വേർപിരിഞ്ഞുപോയ എല്ലാ മരിച്ചവർക്കുവേണ്ടിയും അങ്ങയുടെ കാരുണ്യത്തെ പ്രത്യാശാപൂർവ്വം കാത്തിരിക്കുന്ന ഈ ജനത്തിനുവേണ്ടിയും അയോഗ്യനായ എനിക്കുവേണ്ടിയും ഈ കുർബാന സ്വീകരിക്കണമേ.

സമു : കർത്താവേ, ഈ കുർബാന സ്വീകരിക്കണമേ.

(തുടർന്ന് താഴ്ന്ന സ്വരത്തിൽ വൈദികൻ ചൊല്ലുന്നു)

കാർമ്മി : ഞങ്ങളുടെ കർത്താവായ ദൈവമേ, അങ്ങയുടെ കാരുണ്യത്തിനും കൃപാധികൃത്തിനും യോജിച്ചവിധം അങ്ങയുടെ ജനത്തോടും എളിയവനായ എന്നോടും വർത്തിക്കണമേ. എന്റെ പാപങ്ങൾക്കും തെറ്റുകൾക്കും തക്കവിധം അങ്ങു പ്രവർത്തിക്കരുതേ; അങ്ങയുടെ കൃപ

യാൽ യഥാർത്ഥ വിശ്വാസത്തോടെ ഞങ്ങൾ സ്വീകരിക്കുന്ന ഈ തിരുശ്ശരീരം വഴി ഞാനും ഇവരും കടങ്ങളുടെ പൊറുതിക്കും പാപങ്ങളുടെ മോചനത്തിനും യോഗ്യരാകട്ടെ. ആമ്മേൻ.

നാലാം പ്രണാമജപം

(സഭയുടെ ആരംഭം മുതൽ ഇന്നുവരെ പരിശുദ്ധാത്മാവിലൂടെ അനുസ്യൂതം തുടർന്നു കൊണ്ടിരിക്കുന്ന വിശുദ്ധീകരണ കർമ്മത്തെ അനുസ്മരിക്കുന്ന കൃതജ്ഞതാസ്തോത്രപ്രാർത്ഥന. ഇതിൽ സഭയാണ് രക്ഷയുടെ മാർഗ്ഗമെന്ന് ഏറ്റുപറഞ്ഞു കൊണ്ട് മിശിഹായുടെ സദാർത്ഥലോകമാസകലം അറിയപ്പെടണമെന്ന് പ്രേഷിതതീക്ഷ്ണതയാൽ നിറഞ്ഞ് പ്രാർത്ഥിക്കുന്നു. ഈശോ മിശിഹായെ നാഥനും രക്ഷകനുമായി ഏറ്റുപറഞ്ഞ് അവിടുത്തെ രക്ഷാകരരഹസ്യങ്ങളെ സന്തോഷത്തോടെ അനുസ്മരിക്കുന്നു).

കാർമ്മി: കർത്താവായ ദൈവമേ, അങ്ങ് ഞങ്ങളെ പഠിപ്പിച്ചതുപോലെ നിർമ്മലവും വിശുദ്ധവുമായ ഈ ബലിപീഠത്തിന്മേൽ അങ്ങയുടെ അഭിഷിക്തന്റെ ശരീരരക്തങ്ങൾ ഞങ്ങൾ അർപ്പിക്കുന്നു. ഈ ഓർമ്മയാചരണത്തിൽ ദൈവമാതാവായ കന്യകാമറിയത്തിന്റെയും അങ്ങയുടെ തിരുസന്നിധിയിൽ സംപ്രീതി കണ്ടെത്തിയ നീതിമാന്മാരും വിശുദ്ധരുമായ പിതാക്കന്മാരുടെയും പാവനസ്മരണ അങ്ങയുടെ അവർണ്ണനീയവും സമൃദ്ധവുമായ കൃപയാൽ സംജാതമാക്കണമേ. ജീവിതകാലം മുഴുവൻ അങ്ങയുടെ ശാന്തിയും സമാധാനവും ഞങ്ങൾക്കു നൽകണമേ. അങ്ങു മാത്രമാണു യഥാർത്ഥ പിതാവായ ദൈവമെന്നും അങ്ങയുടെ പ്രിയപുത്രനായ ഈശോമിശിഹായെ അങ്ങ് അയച്ചുവെന്നും ഭൂവാസികൾ എല്ലാവരും അറിയട്ടെ. ഞങ്ങളുടെ കർത്താവും ദൈവവുമായ മിശിഹാ വന്ന് ജീവദായകമായ സുവിശേഷം വഴി പ്രവാചകന്മാർ, ശ്ലീഹന്മാർ, രക്തസാക്ഷികൾ, വന്ദകന്മാർ, വേദപാ

രംഗതന്മാർ, മെത്രാന്മാർ, പുരോഹിതന്മാർ, ശുശ്രൂഷികൾ, എന്നിവർക്കും, വിശുദ്ധ മാമ്മോദീസയുടെ സജീവവും ജീവദായകവുമായ അടയാളത്താൽ മുദ്രിതരും † (ബലിപിംഠിന്മേൽ കുരിശടയാളം വരയ്ക്കുന്നു) പരിശുദ്ധ കത്തോലിക്കസഭയുടെ സന്താനങ്ങളുമായ എല്ലാവർക്കും ആവശ്യകമായ നൈർമ്മല്യത്തിന്റെയും വിശുദ്ധിയുടെയും മാർഗ്ഗം പഠിപ്പിച്ചുവെന്നും എല്ലാ മനുഷ്യരും അറിയട്ടെ. കർത്താവേ, എളിയവരും ബലഹീനരും ക്ലേശിതരുമായ ഈ ദാസരും അങ്ങു നൽകിയ മാതൃക പരമ്പരാഗതമായി സ്വീകരിച്ച് അങ്ങയുടെ നാമത്തിൽ ഒരുമിച്ചുകൂടി ഇപ്പോൾ തിരുസന്നിധിയിൽ നിൽക്കുന്നു. ഞങ്ങളുടെ നാമവും രക്ഷകനുമായ ഈശോമിശിഹായുടെ പീഡാനുഭവത്തിന്റെയും മരണത്തിന്റെയും സംസ്കാരത്തിന്റെയും ഉത്ഥാനത്തിന്റെയും മഹനീയവും ഭയഭക്തിജനകവും പരിശുദ്ധവും ജീവദായകവും ദൈവികവുമായ ഈ രഹസ്യത്തെ സന്തോഷത്തോടെ ഞങ്ങൾ സ്മരിക്കുകയും സ്തുതിക്കുകയും അനുഷ്ഠിക്കുകയും ചെയ്യുന്നു.

റൂഹാക്ഷണ പ്രാർത്ഥന

(റോമ. 8:11; 1 കോറി. 6:14; അപ്പ. 2:33; യോഹ. 14:16)

പരിശുദ്ധകുർബ്ബാന പരിശുദ്ധാത്മാവിന്റെ പ്രവൃത്തിയാണ്. സൃഷ്ടികർമ്മത്തിലും മനുഷ്യാവതാരത്തിലും ഉത്ഥാനത്തിലും മിശിഹായോടൊത്തു വസിച്ച പരിശുദ്ധാത്മാവ് സമർപ്പിക്കപ്പെട്ടിരിക്കുന്ന ദിവ്യരഹസ്യങ്ങളുടെമേൽ ആവസിച്ച് അതിനെ ആശീർവദിച്ചു പവിത്രീകരിച്ച് ആരാധനാസമൂഹത്തിന്റെ കടങ്ങളുടെ പൊറുതിക്കും പാപങ്ങളുടെ മോചനത്തിനും ഉത്ഥാനത്തിലുള്ള പ്രത്യാശയ്ക്കും സ്വർഗ്ഗരാജ്യത്തിൽ നവമായ ജീവിതത്തിനും കാരണമാക്കുന്നു. ക്രൈസ്തവ വിശ്വാസത്തിനടിസ്ഥാനമായ ഈശോയുടെ ഉത്ഥാനവും പരിശുദ്ധാത്മാവിന്റെ ആഗമനവുമാണ് സഭ ഇവിടെ അനുസ്മരിക്കുന്നത്

ശുശ്രൂ: നിങ്ങൾ നിശ്ശബ്ദരായി ആദരപൂർവ്വം പ്രാർത്ഥിക്കുവിൻ. സമാധാനം നമ്മോടുകൂടെ.

(എല്ലാവരും പ്രാർത്ഥനാപൂർവ്വം ശിരസ്സു നമിക്കുന്നു)

കാർമ്മി: കർത്താവേ, നിന്റെ പരിശുദ്ധാത്മാവ് എഴുന്നള്ളിവരട്ടെ.

കാർമ്മി: നിന്റെ ദാസരുടെ ഈ കുർബാനയിൽ അവിടുന്ന് ആവസിച്ച് ഇതിനെ ആശീർവ്വദിക്കുകയും പവിത്രീകരിക്കുകയും ചെയ്യട്ടെ. ഇതു ഞങ്ങൾക്ക് കടങ്ങളുടെ പൊറുതിക്കും പാപങ്ങളുടെ മോചനത്തിനും മരിച്ചവരുടെ ഉയിർപ്പിലുള്ള വലിയ പ്രത്യാശയ്ക്കും നിന്നെ പ്രീതിപ്പെടുത്തിയ എല്ലാവരോടും ഒന്നിച്ച് സ്വർഗ്ഗരാജ്യത്തിൽ നവമായ ജീവിതത്തിനും കാരണമാകട്ടെ.

(എല്ലാവരും ശിരസ്സുയർത്തുന്നു).

കാർമ്മി: കർത്താവായ ദൈവമേ, ഞങ്ങൾക്കുവേണ്ടിയുള്ള അങ്ങയുടെ മഹനീയവും വിസ്മയാവഹവുമായ ഈ രക്ഷാപദ്ധതിയെക്കുറിച്ച് അങ്ങയെ ഞങ്ങൾ നിരന്തരം പ്രകീർത്തിക്കുന്നു. അങ്ങയുടെ അഭിഷിക്തന്റെ അമൂല്യരക്തത്താൽ രക്ഷിക്കപ്പെട്ട സഭയിൽ സന്തോഷത്തോടും പ്രത്യാശയോടുംകൂടെ ഞങ്ങൾ അങ്ങയ്ക്കു കൃതജ്ഞത അർപ്പിക്കുകയും ചെയ്യുന്നു.

(കാർമ്മികൻ ബലിപീഠം ചുംബിക്കുന്നു).

കാർമ്മി: അതിപൂജിതമാം നിൻ,
തിരുനാമത്തിനിതാ
സ്തുതിയും ബഹുമതിയും
സ്തോത്രം കീർത്തനവും
നാഥാ ഞങ്ങളുണയ്ക്കുന്നു †
ഇപ്പോഴുമെന്നേയ്ക്കും.

സമു : ആമ്മേൻ.

(അല്ലെങ്കിൽ)

കാർമ്മി: സജീവവും പരിശുദ്ധവും ജീവദായകവുമായ അങ്ങയുടെ നാമത്തിനു സ്തുതിയും ബഹുമാ

നവും കൃതജ്ഞതയും ആരാധനയും ഞങ്ങൾ സമർപ്പിക്കുന്നു. ഇപ്പോഴും ✠ (ദിവ്യ രഹസ്യങ്ങളിന്മേൽ രൂശ്മ ചെയ്യുന്നു) എപ്പോഴും എന്നേയ്ക്കും.

സമു : ആമ്മേൻ.

അനുരഞ്ജനശുശ്രൂഷ

മിശിഹായുടെ സ്വർഗ്ഗാരോഹണം ആചരിക്കപ്പെടുന്നു. അവിടുത്തെ മരണവും ഉത്ഥാനവുമാണ് നമ്മുടെ അനുരഞ്ജനത്തിനടിസ്ഥാനം. അനുതാപഗീതങ്ങൾ പശ്ചാത്താപവും പാപമോചനവും പ്രദാനം ചെയ്യുമ്പോൾ, നമ്മെ രക്ഷിക്കുവാനായി സ്വർഗ്ഗം വിട്ടിറങ്ങിയ മിശിഹാ, തന്നെ സ്വർഗ്ഗത്തിലേക്കുയർത്തിയ സ്വർഗ്ഗാരോഹണാനുഭവം നമ്മിൽ ഉളവാക്കുന്നു. ദൈവത്തോടുകൂടെ ആയിരിക്കുകയാണ് ദൈവമക്കളുടെ സൗഭാഗ്യം. ദൈവത്തിന്റെ കരുണയിലും രക്ഷയിലും സ്നേഹത്തിലും ആരാധനാ സമൂഹത്തിനുള്ള വിശ്വാസം ഏറ്റുപറഞ്ഞുകൊണ്ട് ദൈവജനം ദൈവത്തിന്റെ കരുണയ്ക്കായി പ്രാർത്ഥിക്കുന്നു

(എല്ലാവരും മുട്ടുകുത്തുന്നു)

അനുതാപഗീതം

(സങ്കീർത്തനം 51)

കാർമ്മി : ദൈവമേ, അങ്ങയുടെ കാരുണ്യത്തിനൊത്തവിധം എന്നോടു ദയ തോന്നണമേ.

സമു : അങ്ങയുടെ കാരുണ്യാതിരേകത്തിനനുസൃതമായി എന്റെ പാപങ്ങൾ മായിച്ചുകളയണമേ.

(അല്ലെങ്കിൽ)

കാർമ്മി : സ്വർഗ്ഗത്തിൽ വസിക്കുന്നവനേ, അങ്ങയുടെ പക്കലേക്കു ഞങ്ങൾ കണ്ണുകളുയർത്തി.

സമു : ദാസന്മാരുടെ കണ്ണുകൾ നാഥന്റെ പക്കലേക്കും ദാസിയുടെ കണ്ണുകൾ നാഥയുടെ പക്കലേക്കുമെന്നതുപോലെ.

ധൂപാർപ്പണം

കാർമ്മി : പരിമളസസ്യങ്ങളുടെയും സുഗന്ധദ്രവ്യങ്ങളുടെയും നാഥാ, ശ്രേഷ്ഠപുരോഹിതനായ

അഹറോൻ വാഗ്ദാനപേടകത്തിന്റെ താത്കാലിക കൂടാരത്തിൽ അർപ്പിച്ച യുപംപോലെ ഞങ്ങളുടെ പ്രാർത്ഥനകളും യുപവും അങ്ങയെ പ്രസാദിപ്പിക്കട്ടെ. പിതാവും പുത്രനും ✠ പരിശുദ്ധാത്മാവുമായ സർവ്വേശ്വരാ, എന്നേക്കും.

(കാർമ്മികൻ തനിക്കുവേണ്ടിതന്നെ പ്രാർത്ഥിക്കുന്നു).

കാർമ്മി : കർത്താവായ ദൈവമേ, പാപമാലിന്യങ്ങൾ കഴുകി അങ്ങയുടെ സ്നേഹത്തിന്റെ ദിവ്യപരിമളത്താൽ എന്നെ പൂരിതനാക്കണമേ.

വഴിതെറ്റിപ്പോയ ഞങ്ങളെ അന്വേഷിച്ചു കണ്ടെത്തിയ നല്ലിടയാ, എനിക്കറിയാവുന്നതും അറിഞ്ഞുകൂടാത്തതുമായ എന്റെ കടങ്ങളും പാപങ്ങളും എന്നോടു ക്ഷമിക്കണമേ.

(ശുശ്രൂഷിക്കുവേണ്ടി പ്രാർത്ഥിക്കുന്നു).

കാർമ്മി : കർത്താവായ ദൈവമേ, അങ്ങയുടെ മഹനീയവും വിശുദ്ധവുമായ ബലിപീഠത്തിനു മുമ്പിൽ നിൽക്കുന്ന ഈ ശുശ്രൂഷിയെ സുഗന്ധ പൂരിതനാക്കണമേ

(ജനങ്ങൾക്കുവേണ്ടി പ്രാർത്ഥിക്കുന്നു).

കാർമ്മി : കർത്താവായ ദൈവമേ, അങ്ങയുടെ കാരുണ്യം പ്രത്യാശാപൂർവ്വം കാത്തിരിക്കുന്ന ഈ ജനത്തെ സുഗന്ധപൂരിതമാക്കണമേ.

(ബലിപീഠത്തിന്മേൽ കൈനീട്ടിക്കൊണ്ടു പ്രാർത്ഥിക്കുന്നു).

കാർമ്മി : കർത്താവായ ദൈവമേ, മിശിഹായുടെ തിരുക്കല്ലറയുടെ സാദൃശ്യവും അവിടുത്തെ സിംഹാസനവുമായ ഈ ബലിപീഠത്തെയും പാപമോചകമായ തിരുശ്ശരീരരക്തങ്ങളെയും സുഗന്ധപൂരിതമാക്കണമേ.

(കൈകൾ ഉയർത്തിക്കൊണ്ട്).

കാർമ്മി : കർത്താവേ, അനുഗ്രഹിക്കണമേ, ഞങ്ങളുടെ കർത്താവായ ദൈവമേ, ഞങ്ങൾ അയോഗ്യരാകുന്നു. ഞങ്ങൾ തീർത്തും അയോഗ്യരാകുന്നു.

എങ്കിലും, സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങളിലേയ്ക്ക് അങ്ങയുടെ കാര്യം ഞങ്ങളെ അടുപ്പിക്കുന്നു.

കുർബാന ഉയർത്തൽ കർമ്മം

(ഉമ്മാനാനന്തരം ശിഷ്യന്മാർക്ക് പ്രത്യക്ഷപ്പെട്ട മിശിഹായെ അവർ ആരാധിച്ചതുപോലെ, വൈദികൻ പരിശുദ്ധ കുർബാന ഉയർത്തുമ്പോൾ സമൂഹം തങ്ങളുടെമദ്ധ്യേ സന്നിഹിതനായിരിക്കുന്ന മിശിഹായെ പ്രണാമം ചെയ്ത് ആരാധിക്കുന്നു).

കാർമ്മി : ഞങ്ങളുടെ കർത്താവീശോമിശിഹായേ, നിന്റെ തിരുനാമത്തിനു സ്തുതിയും നാഥനായ നിനക്ക് ആരാധനയും എപ്പോഴും ഉണ്ടായിരിക്കട്ടെ. സജീവവും ജീവദായകവുമായ ഈ അപ്പം സ്വർഗ്ഗത്തിൽ നിന്ന് ഇറങ്ങിയതും ലോകത്തിനു മുഴുവനും ജീവൻ നൽകുന്നതുമാകുന്നു. ഇതു ഭക്ഷിക്കുന്നവർ മരിക്കുകയില്ല, പ്രത്യുത, പാപമോചനവും രക്ഷയും പ്രാപിക്കുകയും നിത്യം ജീവിക്കുകയും ചെയ്യും.

കുർബാനയാരാധനാഗീതം

ശുശ്രൂ : ഞാൻ സ്വർഗ്ഗത്തിൽ നിന്നിറങ്ങിയ ജീവനുള്ള അപ്പമാകുന്നു (യോഹ.6:51-58).

സമു : രക്ഷകനീശോതൻ, ശിഷ്യരെയറിയിച്ച ദിവ്യരഹസ്യമിതാ,
സ്വർഗ്ഗത്തിൽ നിന്നാഗതമാം ജീവൻ നൽകിടുമപ്പം ഞാൻ,
സ്നേഹമൊടങ്ങനെ കൈക്കൊൾവോ-
ന്നെനിൽ നിത്യം ജീവിക്കും, നേടുമവൻ സ്വർഗ്ഗം നിശ്ചയമായ്.

ശുശ്രൂ : നിന്റെ തിരുവിഷ്ടം നിറവേറ്റുന്ന ശുശ്രൂഷകന്മാർ.

സമു : ക്രോവേ സ്രാപ്പേന്മാ-രുന്നത ദൂതന്മാർ ബലിപീഠത്തിങ്കൽ ആദരവോടെ നില്ക്കുന്നു;
ഭയഭക്തിയോടെ നോക്കുന്നു.

പാപകടങ്ങൾ പോക്കിടുവാൻ
കർത്താവിൻ മെയ് വിഭജിക്കും
വൈദികനെ വീക്ഷിച്ചിടുന്നു.

ശുശ്രൂ : നീതിയുടെ വാതിൽ ഞങ്ങൾക്കായി
തുറക്കണമേ.

സമു : തിരുസന്നിധിയിങ്കൽ, പാപികളേവരെയും
മാടിവിളിച്ചവനാം,
അനുതാപികളാമേവർക്കും
വാതിൽ തുറന്നു കൊടുത്തവനാം
കരുണാമയനാം കർത്താവേ,
നിൻ സവിധേ വന്നനവരതം
നിൻ സ്തുതികൾ ഞങ്ങൾ പാടട്ടെ.

(അല്ലെങ്കിൽ)

സമു : “ഞാൻ സ്വർഗ്ഗത്തിൽ നിന്നു വന്ന ജീവനു
ള്ള അപ്പമാകുന്നു/ ഉന്നതങ്ങളിൽ നിന്നിറങ്ങിയ
അപ്പം ഞാനാകുന്നു/ സ്നേഹപൂർവ്വം സമീപിച്ച്/
എന്നെ സ്വീകരിക്കുന്ന എല്ലാവരും/ എന്നിൽ നിത്യം
ജീവിക്കുകയും/ സ്വർഗ്ഗരാജ്യം അവകാശപ്പെടു
ത്തുകയും ചെയ്യും” എന്ന രഹസ്യം രക്ഷകൻ അറി
യിച്ചു. അവിടുത്തെ തിരുവിഷ്ടം നിറവേറ്റുന്ന ശുശ്രൂ
ഷകരായ/ ക്രോവേന്മാരും സ്രാപ്പേന്മാരും മുഖ്യദു
തന്മാരും/ ബലിപീഠത്തിനു മുമ്പിൽ/ ഭയഭക്തി
കളോടെ നിന്ന്/ കടങ്ങളുടെ പൊറുതിക്കായി/ മിശി
ഹായുടെ ശരീരം വിഭജിക്കുന്ന വൈദികനെ (മെത്രാണ
ങ്കിൽ വൈദികശേഷംനെ)/ സൂക്ഷിച്ചുവീക്ഷിക്കുന്നു.
നീതിയുടെ വാതിൽ ഞങ്ങൾക്കായി തുറക്കണമേ./
പാപികളെ തന്റെ അടുക്കലേക്കു വിളിക്കുകയും/
അനുതാപികൾക്കായി വാതിൽ തുറന്നിടുകയും
ചെയ്തിരിക്കുന്ന/ കാരൂണ്യവാനായ കർത്താവേ/
ഞങ്ങൾ ഞങ്ങളുടെ സന്നിധിയിൽ പ്രവേശിച്ച്/
രാപകൽ അങ്ങേയ്ക്കു സ്തുതി പാടട്ടെ.

വിഭജനശുശ്രൂഷ

(കടങ്ങളുടെ പൊറുതിക്കായി മിശിഹായുടെ തിരുശ്ശരീരം വിഭജിക്കുന്ന പുരോഹിതൻ അവർണ്ണനീയമായ ദാനത്തെപ്രതി അവിടുത്തെക്ക് സ്തുതിയർപ്പിക്കുന്നു (2കോറി. 7:15). ജീവന്റെ അപ്പം വിഭജിക്കുന്ന വൈദികനെ സ്വർഗ്ഗവാസികൾ ഈ സമയം ഭയഭക്തിയോടെ വീക്ഷിക്കുന്നു. ആരാധനാ ഗീതത്തിന്റെ സമയത്ത് പുരോഹിതൻ താഴ്ന്ന സ്വരത്തിൽ ചൊല്ലുന്നു).

കാർമ്മി: കർത്താവായ ദൈവമേ, അങ്ങയുടെ നാമത്തിൽ യഥാർത്ഥമായി വിശ്വസിച്ചുകൊണ്ട് ഈ വിശുദ്ധരഹസ്യങ്ങളെ ഞങ്ങൾ സമീപിക്കുന്നു. അങ്ങയുടെ പ്രിയപുത്രനും ഞങ്ങളുടെ കർത്താവുമായ ഈശോമിശിഹായുടെ തിരുശ്ശരീരരക്തങ്ങളെ അങ്ങയുടെ അനുഗ്രഹത്താലും കാരുണ്യത്താലും ഞങ്ങൾ വിഭജിച്ചു റൂൾമ ചെയ്യുന്നു. പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ ഏനേയ്ക്കും.

(തിരുവോസ്തി രണ്ടായി മുറിച്ച് ഇടതുകൈയിലുള്ള ഭാഗം പീലാസയിൽ വയ്ക്കുന്നു. മറ്റേഭാഗം കൊണ്ട് തിരുരക്തത്തെ കുരിശാകൃതിയിൽ റൂൾമ ചെയ്യുന്നു.)

കാർമ്മി: നമ്മുടെ കർത്താവീശോമിശിഹായുടെ അമൂല്യമായരക്തം അവിടത്തെ ജീവദായകമായ ശരീരംകൊണ്ട് റൂൾമ ചെയ്യപ്പെടുന്നു. പിതാവിന്റെയും പുത്രന്റെയും ✠ പരിശുദ്ധാത്മാവിന്റെയും നാമത്തിൽ, ആമ്മേൻ.

(കൈയിലിരിക്കുന്ന ഭാഗംകൊണ്ട് പീലാസയിലിരിക്കുന്ന തിരുവോസ്തി കുരിശാകൃതിയിൽ റൂൾമ ചെയ്യുന്നു)

കാർമ്മി: നമ്മുടെ കർത്താവീശോമിശിഹായുടെ തിരുശ്ശരീരം അവിടുത്തെ പാപമോചകമായ രക്തം കൊണ്ട് റൂൾമ ചെയ്യപ്പെടുന്നു. പിതാവിന്റെയും പുത്രന്റെയും ✠ പരിശുദ്ധാത്മാവിന്റെയും നാമത്തിൽ, ആമ്മേൻ.

(രണ്ടു ഭാഗങ്ങളും കുട്ടിച്ചേർത്തു കാസയുടെ മുകളിൽ പിടിച്ചുകൊണ്ട് ചൊല്ലുന്നു)

കാർമ്മി : സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങൾ പിതാവും പുത്രനും പരിശുദ്ധാത്മാവുമായ മഹത്വമേറിയ ത്രിത്വത്തിന്റെ ആരാധ്യവും മഹനീയവുമായ നാമത്തിൽ വേർതിരിക്കപ്പെടുകയും പവിത്രീകരിക്കപ്പെടുകയും പൂർത്തീകരിക്കപ്പെടുകയും കലർത്തപ്പെടുകയും പരസ്പരം യോജിപ്പിക്കപ്പെടുകയും ചെയ്തിരിക്കുന്നു. കർത്താവായ ദൈവമേ, ഇവിടെയും മറ്റെല്ലാസ്ഥലങ്ങളിലുമുള്ള വിശുദ്ധസഭയ്ക്കും ഞങ്ങൾക്കെല്ലാവർക്കും ഈ രഹസ്യങ്ങൾവഴി കടങ്ങളുടെ പൊറുതിയും പാപങ്ങളുടെ മോചനവും ഉയിർപ്പിലുള്ള പ്രത്യാശയും സ്വർഗ്ഗരാജ്യത്തിൽ നവമായജീവിതവും ലഭിക്കുമാറാകട്ടെ. ഇപ്പോഴും എപ്പോഴും എന്നേയ്ക്കും.

(തിരുവോസ്തിയുടെ ഭാഗങ്ങൾ കുരിശാകൃതിയിൽ വയ്ക്കുന്നു. ആചാരം ചെയ്തതിനുശേഷം കാർമ്മികൻ നെറ്റിയിൽ കുരിശടയാളം വരയ്ക്കുന്നു. അതിനുശേഷം ഉയർന്ന സ്വരത്തിൽ താഴെവരുന്ന പ്രാർത്ഥനചൊല്ലിക്കൊണ്ട് തന്റെമേൽത്തന്നെ കുരിശടയാളം വരയ്ക്കുന്നു.)

കാർമ്മി : നമ്മുടെ കർത്താവീശോമിശിഹായുടെ കൃപയും പിതാവായ ദൈവത്തിന്റെ സ്നേഹവും പരിശുദ്ധാത്മാവിന്റെ സഹവാസവും നാമെല്ലാവരോടുംകൂടെ ഉണ്ടായിരിക്കട്ടെ. ഇപ്പോഴും **✠** എപ്പോഴും എന്നേയ്ക്കും.

സമു : ആമേൻ.

അനുരഞ്ജനഗീതം

(ഈശോയുടെ രക്ഷാകരകർമ്മം മുഴുവൻ അനുസ്മരിച്ചുകൊണ്ട് പാപങ്ങളിൽ നിന്നകന്ന് സഹോദരരുടെ തെറ്റുകൾ ക്ഷമിച്ച് ജീവദായകമായ കുർബാനയുടെ സ്വീകരണത്തിനൊരുങ്ങുവാനുള്ള ആഹ്വാനമാണ് തുടർന്നുവരുന്ന പ്രാർത്ഥനകൾ)

(ശുശ്രൂഷി ജനങ്ങൾക്കുനേരെ തിരിഞ്ഞുനിന്നു ചൊല്ലുന്നു)

ശുശ്രൂ : നമ്മുടെ രക്ഷകന്റെ അമൂല്യമായശരീരരക്തങ്ങളുടെ രഹസ്യങ്ങളെ നമുക്കെല്ലാവർക്കും ഭക്ത്യാദരങ്ങളോടെ സമീപിക്കാം. അനുതാപത്തിൽ നിന്നുള്ള വാക്യന ശരണത്തോടെ അപരാധങ്ങളിൽ നിന്നുപിന്തിരിഞ്ഞുകൊണ്ടും പാപങ്ങളെക്കുറിച്ചു പശ്ചാത്തപിച്ചു കൊണ്ടും സഹോദരരുടെ തെറ്റുകൾ ക്ഷമിച്ചു കൊണ്ടും നമുക്ക് സകലത്തിന്റെയും നാഥനായ ദൈവത്തോട് കൃപയും പാപമോചനവും യാചിക്കുകയും ചെയ്യാം.

സമു : കർത്താവേ, നിൻ ദാസരാമിവർതൻ പാപകടങ്ങൾ മോചിക്കണമേ.

ശുശ്രൂ : കലഹം മാറ്റാം ഭിന്നതനീക്കീടാം മനസ്സാക്ഷി നിർമ്മലമാക്കീടാം

സമു : കർത്താവേ നിൻ ദാസരാമിവർതൻ പാപകടങ്ങൾ മോചിക്കണമേ.

ശുശ്രൂ : ദേഷ്യം നീക്കാം ശത്രുത കൈവെടിയാം ആത്മാക്കൾ പാവനമാക്കീടാം.

സമു : കർത്താവേ നിൻ ദാസരാമിവർതൻ പാപകടങ്ങൾ മോചിക്കണമേ.

ശുശ്രൂ : ഭക്തിയോടങ്ങേ കൈക്കൊണ്ടീടാം റൂഹായാൽ അതിനിർമ്മലരായ്ത്തീരാം.

സമു : കർത്താവേ, നിൻ ദാസരാമിവർതൻ പാപകടങ്ങൾ മോചിക്കണമേ.

ശുശ്രൂ : യോജിപ്പോടും സ്നേഹാരൂപിയിലും ഉൾക്കൊള്ളാം ദിവ്യമീരഹസ്യങ്ങൾ

സമു : കർത്താവേ, നിൻ ദാസരാമിവർതൻ പാപകടങ്ങൾ മോചിക്കണമേ.

ശുശ്രൂ : ഞങ്ങൾക്കിവ നീ ഉത്മാനത്തിനും രക്ഷയ്ക്കും കാരണമാക്കണമാമ്മേൻ.

(അല്ലെങ്കിൽ)

സമു : കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

ശുശ്രൂ : ഭിന്നതകളും കലഹങ്ങളും വെടിഞ്ഞ് നമ്മുടെ മനസ്സാക്ഷിയെ ശുദ്ധീകരിക്കാം.

സമു : കർത്താവേ, അങ്ങയുടെ.....

ശുശ്രൂ : ശത്രുതയിലും വിദ്വേഷത്തിലും നിന്നു നമ്മുടെ ആത്മാക്കളെ വിമുക്തമാക്കാം.

സമു : കർത്താവേ, അങ്ങയുടെ.....

ശുശ്രൂ : വിശുദ്ധകുർബാന സ്വീകരിക്കുകയും പരിശുദ്ധാത്മാവിനാൽ പവിത്രീകരിക്കപ്പെടുകയും ചെയ്യാം.

സമു : കർത്താവേ, അങ്ങയുടെ.....

ശുശ്രൂ : യോജിപ്പോടും ഐക്യത്തോടുംകൂടെ ദിവ്യരഹസ്യങ്ങളിൽ പങ്കുകൊള്ളാം.

സമു : കർത്താവേ, അങ്ങയുടെ.....

ശുശ്രൂ : കർത്താവേ, ഇവ ഞങ്ങളുടെ ശരീരങ്ങളുടെ ഉയിർപ്പിനും ആത്മാക്കളുടെ രക്ഷയ്ക്കും കാരണമാകട്ടെ.

സമു : നിത്യജീവനും കാരണമാകട്ടെ. എന്നേയ്ക്കും ആമ്മേൻ.

ശുശ്രൂ : നമുക്കു പ്രാർത്ഥിക്കാം. സമാധാനം നമ്മോടുകൂടെ.

(താഴ്ന്ന സ്വരത്തിൽ ചൊല്ലുന്നു)

കാർമ്മി: കർത്താവായ ദൈവമേ, അങ്ങയുടെ ദാസരുടെ പാപങ്ങളും അപരാധങ്ങളും കാരുണ്യപൂർവ്വം ക്ഷമിക്കണമേ. മഹോന്നത ദൈവമായ അങ്ങയെ സ്വർഗ്ഗരാജ്യത്തിൽ സകല വിശുദ്ധരോടു മൊന്നിച്ച് സ്തുതിക്കുവാൻ ഞങ്ങളുടെ അധരങ്ങളെ പവിത്രീകരിക്കുകയും ചെയ്യണമേ.

(സമൂഹം എഴുന്നേൽക്കുന്നു)

ദൈവൈക്യശുശ്രൂഷ

ദൈവവുമായുള്ള സമ്പൂർണ്ണ ഐക്യം ആചരിക്കപ്പെടുന്നു. മിശിഹായുമായുള്ള അഭേദമായബന്ധം ബലിവസ്തുവിലുള്ള പങ്കുചേരൽ വഴി സാധിതമാകണം. അനൂരഞ്ജനത്തിന്റെ അടയാളമാണ് ഐക്യം. വിശ്വാസത്തിന്റെ സമുന്നത ആചരണമായ 'പരിശുദ്ധ കുർബ്ബാന' പൂർത്തിയാകുന്നത് ബലിയർപ്പകരെല്ലാവരും അതിൽ പങ്കുപറ്റുമ്പോഴാണ്. അനൂരഞ്ജനശുശ്രൂഷയിലൂടെ ദൈവവും സഹോദരങ്ങളുമായി ഐക്യപ്പെട്ട ദൈവജനം ഇപ്പോൾ വിശുദ്ധ കുർബ്ബാന സ്വീകരണത്തിനൊരുങ്ങുന്നു)

(കാർമ്മികൻ കൈകൾ യാചനാരൂപത്തിൽ ഉയർത്തി, ഉയർന്ന സ്വരത്തിൽ ചൊല്ലുന്നു)

കാർമ്മി: കർത്താവായ ദൈവമേ, കാരൂണ്യപൂർവ്വം അങ്ങു ഞങ്ങൾക്കു നൽകിയ മനോവിശ്വാസത്തോടുകൂടെ അങ്ങയുടെ സന്നിധിയിൽ എപ്പോഴും നിർമ്മലഹൃദയരും പ്രസന്നവദനരും നിഷ്കളങ്കരുമായി വ്യാപരിക്കുവാൻ ഞങ്ങളെ യോഗ്യരാക്കണമേ. ഞങ്ങളെല്ലാവരും ഒന്നുചേർന്ന് അങ്ങയെ വിളിച്ച് ഇപ്രകാരം അപേക്ഷിക്കുന്നു.

(കർത്താവിന്റെ തിരുനാളുകളിലും മറ്റു പ്രധാന തിരുനാളുകളിലും)

കാർമ്മി: കർത്താവേ, ഞങ്ങളുടെ ഇടയിൽ നിന്റെ സമാധാനവും ഹൃദയങ്ങളിൽ ശാന്തിയും പുലർത്തണമേ. ഞങ്ങളുടെ നാവുകൾ നിന്റെ സത്യം പ്രഘോഷിക്കട്ടെ. ഞങ്ങളുടെ വദനങ്ങളെ ഞങ്ങൾ പുതിയ വീണകളാക്കുകയും ജ്വലിക്കുന്ന അധരങ്ങൾകൊണ്ട് ഞങ്ങൾ സ്തോത്രം ആലപിക്കുകയും ചെയ്യുമ്പോൾ നിന്റെ കുരിശു ഞങ്ങൾക്കു സംരക്ഷണമായി ഭവിക്കട്ടെ. 'നിങ്ങൾ പ്രാർത്ഥിക്കുമ്പോൾ ഇപ്രകാരം പ്രാർത്ഥിക്കുവിൻ' എന്നുപദേശിച്ചുകൊണ്ട് നീ ശിഷ്യന്മാരെ പഠിപ്പിച്ച വിശിഷ്ടമായ പ്രാർത്ഥന നിന്നിൽനിന്നു ലഭിച്ച മനോവിശ്വാസത്തോടെ ആവർത്തിക്കുവാൻ ഞങ്ങളെ യോഗ്യരാക്കണമേ.

സ്വർഗ്ഗസ്ഥനായ ഞങ്ങളുടെ പിതാവേ

(അനുരഞ്ജനശുശ്രൂഷയിലൂടെ ദൈവമക്കളുടെ സ്വാതന്ത്ര്യത്തിലേയ്ക്കു കടന്നുവന്ന ആരാധനാസമൂഹം ദൈവത്തെ 'പിതാവേ' (ആബാ) എന്നു വിളിച്ചു പ്രാർത്ഥിക്കുന്നു)

കാർമ്മി : സ്വർഗ്ഗസ്ഥനായ ഞങ്ങളുടെ പിതാവേ, (സമൂഹവും ചേർന്ന് കൈകൾ ഉയർത്തി) അങ്ങയുടെ നാമം പൂജിതമാകണമേ. അങ്ങയുടെ രാജ്യം വരണമേ. അങ്ങയുടെ തിരുമനസ്സു സ്വർഗ്ഗത്തിലെപ്പോലെ ഭൂമിയിലുമാകണമേ. ഞങ്ങൾക്ക് ആവശ്യമായ ആഹാരം ഇന്ന് ഞങ്ങൾക്കു തരണമേ. ഞങ്ങളുടെ കടക്കാരോടു ഞങ്ങൾ ക്ഷമിച്ചിരിക്കുന്നതുപോലെ / ഞങ്ങളുടെ കടങ്ങളും പാപങ്ങളും ഞങ്ങളോടും ക്ഷമിക്കണമേ. ഞങ്ങളെ പ്രലോഭനത്തിൽ ഉൾപ്പെടുത്തരുതേ. ദുഷ്ടദാരുപിയിൽ നിന്നു ഞങ്ങളെ രക്ഷിക്കണമേ. എന്തുകൊണ്ടെന്നാൽ, രാജ്യവും ശക്തിയും മഹത്വവും/ എന്നേയ്ക്കും അങ്ങയുടേതാകുന്നു. ആമ്മേൻ.

(തുടർന്നു ചൊല്ലുന്നു)

കാർമ്മി : കർത്താവേ, ശക്തനായ സർവ്വേശ്വരാ, നല്ലവനായ ദൈവമേ, കൃപാപൂർണ്ണനായ ഞങ്ങളുടെ പിതാവേ, അങ്ങയുടെ കാര്യവും ഞങ്ങൾ കേണ പേക്ഷിക്കുന്നു. ഞങ്ങളെ പ്രലോഭനത്തിൽ ഉൾപ്പെടുത്തരുതേ. ദുഷ്ടദാരുപിയിൽ നിന്നും അവന്റെ സൈന്യങ്ങളിൽ നിന്നും ഞങ്ങളെ രക്ഷിക്കണമേ. എന്തുകൊണ്ടെന്നാൽ, സ്വർഗ്ഗത്തിലും ഭൂമിയിലും രാജ്യവും ശക്തിയും പ്രാബല്യവും അധികാരവും അങ്ങയുടേതാകുന്നു. ഇപ്പോഴും ✠ എപ്പോഴും എന്നേയ്ക്കും.

സമു : ആമ്മേൻ.

സമാധാനാശംസ

കാർമ്മി : സമാധാനം † നിങ്ങളോടുകൂടെ.

(സമൂഹം കുരിശുവരച്ച് ആശീർവാദം സ്വീകരിക്കുന്നു.)

സമു : അങ്ങയോടും അങ്ങയുടെ ആത്മാവോടും കൂടെ.

കാർമ്മി : വിശുദ്ധ കുർബാന വിശുദ്ധ ജനത്തിനുള്ളതാകുന്നു.

സമു : ഏകപിതാവു പരിശുദ്ധനാകുന്നു. ഏകപുത്രൻ പരിശുദ്ധനാകുന്നു. ഏക റൂഹ പരിശുദ്ധനാകുന്നു. പിതാവിനും പുത്രനും പരിശുദ്ധാത്മാവിനും എന്നേയ്ക്കും സ്തുതി, ആമ്മേൻ.

ദിവ്യകാരുണ്യസ്തുതി

(കാർമ്മികൻ പരിശുദ്ധ കുർബാന ഉൾക്കൊള്ളുമ്പോൾ സമൂഹം താഴെ വരുന്ന പ്രാർത്ഥനചൊല്ലുന്നു)

ശുശ്രൂ : ജീവിക്കുന്നദൈവത്തെ നിങ്ങൾ പ്രകീർത്തിക്കുവിൻ.

സമു : സഭയിൽ അവിടുത്തേക്കു സ്തുതിയുണ്ടായിരിക്കട്ടെ. എല്ലാ നിമിഷവും എല്ലാസമയവും അവിടുത്തെ കൃപയും കാരുണ്യവും നമ്മുടെമേൽ ഉണ്ടായിരിക്കട്ടെ.

(സമൂഹം ആരാധനാവത്സരമനുസരിച്ചുള്ള പ്രാർത്ഥന ചൊല്ലുന്നു)

പരിശുദ്ധ കുർബാനസ്വീകരണം

കാർമ്മി : കർത്താവേ, നിന്റെ തിരുശ്ശരീരം എനിക്കു ശിക്ഷാവിധിക്കു ഹേതുവാകാതെ കടങ്ങളുടെ പൊറുതിക്കും പാപങ്ങളുടെ മോചനത്തിനും കരണമാകട്ടെ.

കാർമ്മി : സ്വർഗ്ഗീയമണവാളാ, നിന്റെ വിരുന്നിനു ക്ഷണിക്കപ്പെട്ടവർക്ക് നിന്റെ അമൂല്യരക്തത്തിന്റെ കാസ നീ സജ്ജമാക്കി.

(തിരുരക്തം ഉൾക്കൊള്ളുന്നു)

കാർമ്മി: അതിൽ നിന്നു പാനം ചെയ്യുവാൻ പാപിയായ എന്നെയും അനുവദിച്ചു. നിന്റെ അവർണ്ണനീയമായ സ്നേഹത്തിന് എന്നേക്കും സ്തുതി. ആമ്മേൻ.

(കാർമ്മികൻ ജനങ്ങളെ ആശീർവ്വദിച്ചുകൊണ്ട്)

കാർമ്മി: നമ്മെ ജീവിപ്പിക്കുന്ന കർത്താവീശോ മിശിഹായുടെ കൃപാവരം അവിടുത്തെ കാരൂണ്യത്താൽ നാമെല്ലാവരിലും **✠** സമ്പൂർണ്ണമാകട്ടെ.

(സമൂഹം കുരിശുവരച്ച് ആശീർവാദം സ്വീകരിക്കുന്നു)

സമൂ : എപ്പോഴും എന്നേയ്ക്കും ആമ്മേൻ.

അനുഗീതം (ഓനിസാദ് വാത്തേ)

(അതാതു കാലത്തിന്റേത്)

ശുശ്രൂ: സഹോദരരേ, സ്വർഗ്ഗരാജ്യത്തിലുള്ള വിശ്വാസത്തോടെ ദൈവപുത്രന്റെ ശരീരം സ്വീകരിക്കുവാനും അവിടുത്തെ രക്തം പാനം ചെയ്യുവാനും തിരുസ്നേഹ നിങ്ങളെ ക്ഷണിക്കുന്നു.

(ആരാധനാവത്സരമനുസരിച്ചുള്ള പ്രാർത്ഥന)

ദിവ്യകാരൂണ്യസ്വീകരണഗീതം

(പരിശുദ്ധ കുർബ്ബാനസ്വീകരണത്തിന്റെ സമയത്ത് ഈശോയെ ഹൃദയത്തിലേയ്ക്കു ക്ഷണിച്ചുകൊണ്ട് സമൂഹം ദിവ്യകാരൂണ്യസ്വീകരണഗീതം ആലപിക്കുന്നു)

(പരിശുദ്ധ കുർബ്ബാന നൽകുമ്പോൾ ചൊല്ലുന്നു)

കാർമ്മി: മിശിഹായുടെ ശരീരവും രക്തവും കടങ്ങളുടെ പൊറുതിക്കും നിത്യജീവനും കാരണമാകട്ടെ.

(അല്ലെങ്കിൽ)

കാർമ്മി: ആത്മീയവിരുന്ന് നിത്യജീവനു കാരണമാകട്ടെ.

(കുർബ്ബാന സ്വീകരണത്തിനുശേഷം)

കാർമ്മി : മനുഷ്യവർഗ്ഗത്തിന്റെ പ്രത്യാശയായ മിശിഹായേ, ഞങ്ങൾ ഭക്ഷിച്ച തിരുശ്ശരീരവും പാനം ചെയ്ത തിരുരക്തവും ഞങ്ങൾക്കു ശിക്ഷാവിധിക്കു കാരണമാകാതെ കടങ്ങളുടെ പൊറുതിക്കും പാപങ്ങളുടെ മോചനത്തിനും നിന്റെ സന്നിധിയിൽ സന്തുഷ്ടിക്കും നിദാനമാകട്ടെ. സകലത്തിന്റെയും നാഥാ, എന്നേയ്ക്കും. ആമ്മേൻ.

സമാപനശുശ്രൂഷ

അവർണ്ണനീയമായ ദാനത്തിന് കൃതജ്ഞതയുടെ നറുമലരുകൾ നേരുന്നു. നന്ദിയുള്ളവർ അനുഗ്രഹഹീതരും നന്ദികെട്ടവർ തിരസ്കൃതരുമാകും. കുരിശടയാളത്താൽ മുദ്ര ചെയ്ത് സുരക്ഷിതരാക്കി ദൈവാനുഭവസാക്ഷ്യത്തിനായി അവിടുന്ന് ബലിയർപ്പുകരെ അയയ്ക്കുകയാണ്. അവരിലൂടെ ഇന്നും എന്നും എപ്പോഴും ക്രിസ്തു ജീവിക്കണം.

(കുർബാനസ്വീകരണത്തിനുശേഷം, പരിശുദ്ധ കുർബാനയിലൂടെ ദൈവത്തിന്റെ സ്നേഹവും കരുണയും രക്ഷയും അനുഭവിക്കുവാൻ ഭാഗ്യം ലഭിച്ചതിന് ദൈവജനം ഒന്നുചേർന്ന് നന്ദി പറയുകയും അനുദിനജീവിതത്തിലെ നമ്മുടെ ഓരോ ചിന്തയിലും വാക്കിലും പ്രവൃത്തിയിലും ദൈവത്തിന്റെ കൃപയനുസരിച്ചു ജീവിക്കാനുള്ള അനുഗ്രഹം അപേക്ഷിക്കുകയും ചെയ്യുന്നു)

(കർത്താവിന്റെ തിരുനാളുകളിലും മറ്റു പ്രധാന തിരുനാളുകളിലും)

സമു : ഞങ്ങളുടെ കർത്താവേ, കടങ്ങളുടെ പൊറുതിക്കായി/ വിശുദ്ധ കുർബാനസ്വീകരിച്ച ഞങ്ങളുടെ കൈകളെ ശക്തമാക്കണമേ. ദൈവമായ നിനക്ക് എല്ലാ ദിവസവും/സത്ഫലങ്ങൾ സമർപ്പിക്കുവാൻ/അവയെയോഗ്യമാക്കണമേ. വിശുദ്ധ സ്ഥലത്തു കീർത്തനം പാടിയ ഞങ്ങളുടെ അധരങ്ങളെ /സ്വർഗ്ഗത്തിൽ നിന്നെ സ്തുതിക്കുവാൻ അർഹമാക്കണമേ. നിന്റെ സ്തുതികൾക്കേട്ട കാതുകൾ/ശിക്ഷാവിധിയുടെ സ്വരം കേൾക്കാതിരിക്കട്ടെ.

/നിന്റെ അളവറ്റ കാര്യം കണ്ട കണ്ണുകൾക്ക്/
 നിന്റെ അനുഗ്രഹദായകമായ പ്രത്യാഗമനം
 കാണുവാൻ ഇടവരട്ടെ. നിന്നെ പരിശുദ്ധൻ എന്നു
 പാടിപ്പുകഴ്ത്തിയ നാവുകളെ / സത്യം പറയുവാൻ
 സന്നദ്ധമാക്കണമേ. ദേവാലയത്തിൽ സഞ്ചരിച്ച
 പാദങ്ങൾക്കു/പ്രകാശത്തിന്റെ സ്ഥലത്തു സഞ്ചരി
 ക്കുവാൻ ഇടയാകട്ടെ. നിന്റെ സജീവമായ ശരീരം
 ഉൾക്കൊണ്ട ഞങ്ങളുടെ ശരീരങ്ങൾക്കു / നവജീവൻ
 പ്രദാനം ചെയ്യണമേ. / നിന്നെ ആരാധിച്ച ഞങ്ങളുടെ
 സമൂഹത്തെ/അനുഗ്രഹങ്ങൾകൊണ്ട് സമ്പന്നമാ
 ക്കണമേ/ നിന്റെ അനന്തമായ സ്നേഹം / ഞങ്ങളിൽ
 എന്നും നിലനിൽക്കട്ടെ. നിനക്കു സ്തുതികൾ
 സമർപ്പിക്കുവാൻ/ ആ സ്നേഹത്തിൽ ഞങ്ങൾ വളരു
 കയും ചെയ്യട്ടെ. ഞങ്ങളേവരുടെയും യാചനകൾക്കു
 / നീ വാതിൽ തുറക്കണമേ. ഞങ്ങളുടെ ഈ ശുശ്രൂഷ
 നിന്റെ സന്നിധിയിൽ സ്വീകാര്യമാവുകയും ചെയ്യട്ടെ.

(ഞായറാഴ്ചകളിലും ഓർമ്മതിരുനാളുകളിലും)

സമു : ഞങ്ങളുടെ കർത്താവായ ഈശോയേ,
 പീഡാസഹനം വഴി / മരണത്തെ കീഴടക്കിയ ആരാ
 ധ്യനായ രാജാവേ, സ്വർഗ്ഗരാജ്യത്തിൽ ഞങ്ങൾക്കു /
 നവജീവൻ വാഗ്ദാനം ചെയ്ത ദൈവപുത്രാ,/ എല്ലാ
 ഉപദ്രവങ്ങളും ഞങ്ങളിൽ നിന്ന് അകറ്റണമേ.
 ഞങ്ങളുടെ ദേശത്ത് സമാധാനവും കൃപയും
 വർദ്ധിപ്പിക്കണമേ. നീ മഹത്വത്തോടെ പ്രത്യക്ഷ
 പ്പെടുന്ന ദിവസം / നിന്റെ സന്നിധിയിൽ ഞങ്ങൾ
 ജീവൻ കണ്ടെത്തട്ടെ നിന്റെ അഭീഷ്ടമനുസരിച്ച്/
 ഞങ്ങൾ നിന്നെ എതിരേൽക്കുകയും ചെയ്യട്ടെ.
 ഞങ്ങളുടെ വംശത്തിനു നൽകിയ കൃപയെ കുറിച്ച്
 / ഓശാനപാടിയ ഞങ്ങൾ നിന്റെ നാമത്തെ
 സ്തുതിക്കട്ടെ. എന്തുകൊണ്ടെന്നാൽ, നീ ഞങ്ങ
 ലോടു കാണിച്ച കാര്യം വലുതാകുന്നു. മർത്യരായ

ഞങ്ങളിൽ നിന്റെ സ്നേഹം ഉദയം ചെയ്തു. നീ ഞങ്ങളുടെ പാപങ്ങൾ കനിവോടെ ഉന്മൂലനം ചെയ്തു. നിന്റെ ദാനത്തെക്കുറിച്ച് നിനക്കു സ്തുതി. കനിവോടെ കടങ്ങൾ പൊറുക്കുന്നവനേ, ഉന്നതങ്ങളിൽ നിന്നുള്ള ഈ ദാനം വാഴ്ത്തപ്പെട്ടതാകട്ടെ. ദൈവമായ നിനക്കു കൃതജ്ഞതയും ആരാധനയും സമർപ്പിക്കുവാൻ / നിന്റെ കരുണയാൽ ഞങ്ങളെ ല്ലാവരും യോഗ്യരാകട്ടെ. നാഥനായ നിന്നെ / എല്ലാ സമയവും ഞങ്ങൾ പ്രകീർത്തിക്കുകയും ചെയ്യട്ടെ. ആമ്മേൻ.

(സാധാരണ ദിവസങ്ങളിൽ)

സമു : ഞങ്ങളുടെ കർത്താവേ, വിശ്വാസപൂർവ്വം ഞങ്ങൾ സ്വീകരിച്ച ദിവ്യരഹസ്യങ്ങൾ / ഞങ്ങളുടെ കടങ്ങളുടെ പൊറുതിക്കു കാരണമാകട്ടെ. യുഗങ്ങളുടെ രാജാവായ മിശിഹായേ, നീ ദാസന്റെയും സ്രഷ്ടാവിന്റെയും സാദൃശ്യമാകുന്നു. നിന്നിൽ വിശ്വസിച്ച സകലരുടെയും കുറകളും കടങ്ങളും നിന്റെ ശരീരരക്തങ്ങളാൽ / നിർമ്മാർജ്ജനം ചെയ്യുകയും ക്ഷമിക്കുകയും ചെയ്തു. നീ മഹത്വപൂർണ്ണനായി പ്രത്യക്ഷപ്പെടുമ്പോൾ/മനോവിശ്വാസത്തോടെ നിന്നെ എതിരേൽക്കുവാനും / സ്വർഗ്ഗീയഗണങ്ങളോടു കൂടെ നിന്നെ സ്തുതിക്കുവാനും / ഞങ്ങളെ യോഗ്യരാക്കണമേ. ആമ്മേൻ.

ശുശ്രൂ : പരിശുദ്ധാത്മാവിന്റെ കൃപാവരത്താൽ സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങളെ സമീപിച്ച് ഇവയിൽ പങ്കുകൊള്ളുവാൻ യോഗ്യരാക്കപ്പെട്ട നമുക്കെല്ലാവർക്കും ഇവയുടെ ദാതാവായ ദൈവത്തിന് സ്തുതിയും കൃതജ്ഞതയും സമർപ്പിക്കാം.

സമു : അവർണ്ണനീയമായ ഈ ദാനത്തെക്കുറിച്ച് കർത്താവേ അങ്ങേക്കു സ്തുതി.

ശുശ്രൂ : നമുക്കു പ്രാർത്ഥിക്കാം. സമാധാനം നമ്മോടുകൂടെ.

കാർമ്മികന്റെ കൃതജ്ഞതാപ്രാർത്ഥനകൾ

(മൂന്ന് കൃതജ്ഞതാ പ്രാർത്ഥനകളാണുള്ളത്. ഒന്നാമത്തേത് ത്രിത്വൈക ദൈവത്തിന് കൃതജ്ഞതയർപ്പിക്കുന്നതാണ്. അതുകൊണ്ട് ആ പ്രാർത്ഥന അവസാനിക്കുന്നത് ത്രിത്വൈകദൈവത്തിന്റെ നാമത്തിലാണ്. രണ്ടാമത്തെ പ്രാർത്ഥന വിശുദ്ധ കുർബാന നമുക്കായി സ്ഥാപിച്ച പുത്രൻ തമ്പുരാൻ പ്രത്യേകമായി നൽകുന്ന കൃതജ്ഞതയാണ്. അതുകൊണ്ട് ആ പ്രാർത്ഥന അവസാനിപ്പിക്കുക 'സകലത്തിന്റെയും നാമാ' എന്നാണ്. സമാപനാശീർവാദത്തിൽ ഈശോയുടെ രണ്ടാമത്തെ വരവിലുള്ള പ്രതീക്ഷ പകർന്നുകൊണ്ട് കുരിശിന്റെ സജീവമായ അടയാളത്താൽ മുദ്രവച്ച് അനുഗ്രഹിക്കുന്നു. ഈ പ്രാർത്ഥനകൾ അതാതുകാലത്തിലെ പ്രോഫിയയിൽ നിന്നും ചൊല്ലുന്നു.

(ഞായറാഴ്ചകളിലും തിരുനാളുകളിലും)

കാർമ്മി : കർത്താവായ ദൈവമേ, അങ്ങയുടെ മഹനീയമായ നാമത്തിനു സ്തുതിയും ആരാധനയും കൃതജ്ഞതയും സമർപ്പിക്കുക എല്ലാ നാഴികകളിലും യോഗ്യവും എല്ലാക്കാലങ്ങളിലും യുക്തവും ആകുന്നു. അങ്ങയുടെ ജീവദായകവും ദൈവികവുമായ വചനങ്ങളുടെ മാധുര്യം ആസ്വദിക്കുവാനും മാലാഖമാരോടുകൂടെ തിരുനാമത്തെ സ്തുതിക്കുവാനും അങ്ങയുടെ ദാനമായ ദിവ്യരഹസ്യങ്ങളിൽ പങ്കുകൊള്ളുവാനും മഹോന്നതനായ ദൈവമേ, അങ്ങേക്കു സ്തുതിയുടെയും കൃതജ്ഞതയുടെയും കീർത്തനങ്ങൾ ഇടവിടാതെ ആലപിക്കുവാനും ബലഹീനരായ ഞങ്ങളെ കാരുണ്യപൂർവ്വം അങ്ങു യോഗ്യരാക്കി. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേയ്ക്കും.

സമു : ആമ്മേൻ. കർത്താവേ, ആശീർവ്വദിക്കണമേ.

കാർമ്മി : സകലത്തെയും പവിത്രീകരിക്കുന്ന തന്റെ അമൂല്യമായ ശരീരരക്തങ്ങൾ സ്വീകരിക്കുവാൻ

നമ്മുടെ കർത്താവും ദൈവവും രാജാവും രക്ഷകനും ജീവദാതാവുമായ മിശിഹാ കൃപാപൂർവ്വം നമ്മെ യോഗ്യരാക്കി. വിചാരങ്ങളും വചനങ്ങളും പ്രവൃത്തികളും വഴി തന്നെ പ്രസാദിപ്പിക്കുവാൻ അവിടുന്ന് നമ്മെ അനുഗ്രഹിക്കട്ടെ. കർത്താവേ, ഞങ്ങൾ സ്വീകരിച്ചതും സ്വീകരിക്കുന്നതുമായ ഈ അച്ചാരം നിന്റെ കാര്യം ആയിരിക്കട്ടെ. ഞങ്ങളുടെ കടങ്ങളുടെ പൊറുതിക്കും പാപങ്ങളുടെ മോചനത്തിനും മരിച്ചവരുടെ ഉയിർപ്പിലുള്ള പ്രത്യാശയ്ക്കും നിന്റെ സന്നിധിയിൽ പ്രീതിജനകമായ വിധം വർത്തിച്ച എല്ലാവരോടും മൊന്നിച്ച് സ്വർഗ്ഗരാജ്യത്തിൽ നവമായ ജീവിതത്തിനും കാരണമാകട്ടെ. സകലത്തിന്റെയും നാഥാ, എന്നേയ്ക്കും.

സമു : ആമ്മേൻ.

(സാധാരണ ദിവസങ്ങളിൽ)

കാർമ്മി : കർത്താവായ ദൈവമേ, സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങൾ കടങ്ങളുടെ മോചനത്തിനായി അങ്ങു കാര്യം പൂർവ്വം ഞങ്ങൾക്കു നൽകി. ഈ ദാനത്തെക്കുറിച്ച് അങ്ങയുടെ മഹനീയത്രിത്വത്തിന് സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങൾ കടപ്പെട്ടവരാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേയ്ക്കും.

സമു : ആമ്മേൻ. കർത്താവേ, ആശീർവ്വദിക്കണമേ.

കാർമ്മി : മനുഷ്യവർഗ്ഗത്തിന്റെ പ്രതീക്ഷയായ മിശിഹായേ, സ്തുത്യർഹവും പരിശുദ്ധവും ജീവദായകവും ദൈവികവുമായ ഈ കുർബാനവഴി നീ ഞങ്ങളുടെ കടങ്ങളും പാപങ്ങളും പൊറുക്കുകയും അപരാധങ്ങൾ ക്ഷമിക്കുകയും ചെയ്യൂ.

ഉന്നതങ്ങളിൽ നിന്നുള്ള ആരാധ്യമായ ഈ ദാനം വാഴ്ത്തപ്പെട്ടതാകട്ടെ. സകലത്തിന്റെയും നാഥാ, എന്നേയ്ക്കും.

സമു : ആമ്മേൻ.

മുദ്രവയ്ക്കൽ (ഹുത്താമ്മ)

(പരിശുദ്ധ റൂഹായാൽ നിറഞ്ഞ് ശക്തിപ്രാപിച്ച് ലോകത്തിൽ മിശിഹായ്ക്ക് സാക്ഷ്യം വഹിക്കുവാൻ ആരാധനാസമൂഹം വിളിയ്ക്കപ്പെടുകയും അയയ്ക്കപ്പെടുകയും ചെയ്തിരിക്കുന്നു എന്ന് സൂചിപ്പിക്കുന്നതാണ് വിശുദ്ധ കുരിശിന്റെ അടയാളത്താലുള്ള മുദ്രവയ്ക്കൽ)

(ഞായറാഴ്ചകളിലും തിരുന്നാളുകളിലും)

കാർമ്മി : കർത്താവാം മിശിഹാ വഴിയായ്
ദിവ്യാത്മാവിൻ ദാനങ്ങൾ
സ്നഹപിതാവാം സകലേശൻ
വീരവൊടു നമ്മിൽ വർഷിച്ചു
സ്വർലോകത്തിൻ മഹിമയ്ക്കായ്
ദൈവം നമ്മെ വിളിച്ചല്ലോ
അക്ഷയസൗഭഗമാർന്നിടുവാൻ
ദൈവം നമ്മെ നയിച്ചല്ലോ.

“എന്റെ ശരീരം ഭക്ഷിക്കും
എൻ രക്തം പാനം ചെയ്യും
മാനവനെന്നിൽ നിവസിക്കും
അവനിൽ ഞാനും, നിശ്ചയമായ്.
വിധിയിൽ വീഴാതവനെഞാൻ
അന്തിമദിവസമുയിർപ്പിക്കും
നിത്യായുസ്സുവനേകും ഞാൻ”
ഏവം നാഥനരുൾചെയ്തു.

അരുളിയപോലിനീ ബലിയിൽ
പങ്കാളികളാമഖിലർക്കും
ദൈവം കനിവാർന്നരുളട്ടെ
ദിവ്യാനുഗ്രഹമെന്നെന്നും

നമ്മുടെ ജീവിതപാതകളിൽ
ആവശ്യകമാം ദാനങ്ങൾ
നൽകിയനുഗ്രഹമരുളട്ടെ
ദൈവം കരുണയൊടെന്നെന്നും.

ജീവൻ നൽകും ദൈവികമാം
ശുദ്ധിയെഴുന്ന രഹസ്യങ്ങൾ
കൈക്കൊണ്ടവരാമഖിലരിലും
ദൈവം വരനിരചൊരിയട്ടെ
കുരിശടയാളം വഴിയായ് നാം
സംരക്ഷിതരായ്ത്തീരട്ടെ
മുദ്രിതരായി ഭവിക്കട്ടെ †
ഇപ്പോഴുമെപ്പോഴുമെന്നേയ്ക്കും.

സമു : ആമ്മേൻ.

(അല്ലെങ്കിൽ)

കാർമ്മി : പിതാവായ ദൈവം നമ്മുടെ കർത്താവീ
ശോമിശിഹാവഴി എല്ലാ ആദ്ധ്യാത്മികദാനങ്ങളും
നൽകി നമ്മെ അനുഗ്രഹിച്ചു. നമ്മുടെ കർത്താവ്
തന്റെ രാജ്യത്തിലേയ്ക്കു നമ്മെ ക്ഷണിക്കുകയും
അക്ഷയവും അനശ്വരവുമായ സൗഭാഗ്യത്തിലേക്ക്
നമ്മെ നയിക്കുകയും ചെയ്തു. അവിടന്ന് തന്റെ
ജീവദായകമായ സുവിശേഷംവഴി ശിഷ്യഗണത്തോട്
ഇപ്രകാരം അരുൾചെയ്തു. “സത്യം സത്യമായി
ഞാൻ നിങ്ങളോടു പറയുന്നു. എന്റെ ശരീരം
ഭക്ഷിക്കുകയും എന്റെ രക്തംപാനം ചെയ്യുകയും
ചെയ്യുന്നവൻ എന്നിലും ഞാൻ അവനിലും
വസിക്കും. അവസാനദിവസം ഞാൻ അവനെ
ഉയിർപ്പിക്കും. അവനു ശിക്ഷാവിധി ഉണ്ടാവുകയില്ല.
പ്രത്യുത, അവൻ മരണത്തിൽ നിന്നു നിത്യായു
സ്സിലേക്ക് പ്രവേശിക്കും.” ഈ കുർബാനയിൽ
പങ്കുകൊണ്ട നമ്മുടെ സമൂഹത്തെ തന്റെ വാഗ്ദാന

മനുസരിച്ച് മിശിഹ അനുഗ്രഹിക്കുകയും സംരക്ഷിക്കുകയും ചെയ്യട്ടെ. സ്തുത്യർഹവും പരിശുദ്ധവും ജീവദായകവും ദൈവികവുമായ രഹസ്യങ്ങളിൽ പങ്കുകൊണ്ടു സന്തുഷ്ടരായ നമ്മെ അവിടുന്നു മഹത്വമണിയിക്കട്ടെ. കർത്താവിന്റെ കുരിശിന്റെ സജീവമായ അടയാളത്താൽ നിങ്ങളെല്ലാവരും മുദ്രിതരാകട്ടെ. രഹസ്യവും പരസ്യവുമായ എല്ലാ വിപത്തുകളിലും നിന്നു സംരക്ഷിതരുമാകട്ടെ. ഇപ്പോഴും † എപ്പോഴും എന്നേയ്ക്കും. സമു: ആമ്മേൻ.

(സമൂഹം കുരിശുവെച്ച് ആശീർവാദം സ്വീകരിക്കുന്നു.)
(സാധാരണ ദിവസങ്ങളിൽ)

കാർമ്മി: ജീവൻ നൽകും ദൈവികമാം പരിപാവനമീ ബലിവഴിയായ് നാഥനു സ്തുതിയും ബഹുമതിയും നമ്മൾ കാഴ്ചയണച്ചല്ലോ.

പ്രീതി കലർന്നു യുഗാന്ത്യത്തിൽ സ്വർഗ്ഗീയോർശ്ശം നഗരത്തിൽ മാലാഖമാരൊത്തു വലം ഭാഗം നമ്മൾക്കരുളട്ടെ.

നമ്മിൽ ലോകം മുഴുവനിലും സഭയിലുമവൾതൻ തനയരിലും നാഥൻ വരനിര ചൊരിയട്ടെ † ഇപ്പോഴുമെപ്പോഴുമെന്നേയ്ക്കും.

സമു : ആമ്മേൻ.

(അല്ലെങ്കിൽ)

കാർമ്മി: സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങൾ വഴി നമ്മുടെ കർത്താവീശോമിശിഹായെ നാം ശുശ്രൂഷി

ക്കുകയും സ്തുതിക്കുകയും ബഹുമാനിക്കുകയും ചെയ്തു. തന്റെ രാജ്യത്തിന്റെ മഹത്വത്തിനും പരിശുദ്ധ മാലാഖമാരോടൊന്നിച്ചുള്ള നിത്യാനന്ദത്തിനും തിരുസന്നിധിയിലുള്ള സംപ്രീതിക്കും സ്വർഗ്ഗീയ ജൈറുസലേമിൽ തന്റെ വലത്തുഭാഗത്തുള്ള സ്ഥാനത്തിനും അവിടുന്ന് നമ്മെ യോഗ്യരാക്കട്ടെ. നമ്മുടെയും ലോകം മുഴുവന്റെയും തിരുസ്സഭയുടെയും അവളുടെ സന്താനങ്ങളുടെയുംമേൽ അവിടുന്ന് കൃപയും അനുഗ്രഹവും വർഷിക്കട്ടെ. ഇപ്പോഴും ✠ എപ്പോഴും എന്നേയ്ക്കും.

സമു : ആമ്മേൻ.

(വേറൊന്ന്)

കാർമ്മി: തന്റെ ശരീരത്താൽ നമ്മുടെ കടങ്ങൾ പൊറുക്കുകയും രക്തത്താൽ നമ്മുടെ പാപങ്ങളുടെ കറ മായിച്ചുകളയുകയും ചെയ്ത നമ്മുടെ കർത്താവ് സഭയിൽ വാഴ്ത്തപ്പെട്ടവനാകട്ടെ. ദൈവത്തിന്റെ അനുഗൃഹീതജനമേ, കർത്താവിന്റെ മേച്ചിൽ സ്ഥലത്തെ അജഗണമേ, നിങ്ങളുടെമേൽ അവിടുന്ന് കൃപാവരം ചൊരിയട്ടെ. അവിടുന്ന് തന്റെ കാരുണ്യവും അനുഗ്രഹവും നിങ്ങളിൽ വർഷിക്കട്ടെ. അവിടുത്തെ പരിപാലനയുടെ വലംകൈ നിങ്ങളെ സംരക്ഷിക്കുകയും ചെയ്യട്ടെ. ഇപ്പോഴും ✠ എപ്പോഴും എന്നേയ്ക്കും

സമു : ആമ്മേൻ

(മരിച്ചവരുടെ അനുസ്മരണദിവസത്തിൽ)

കാർമ്മി: കർത്താവേ നിൻ സന്നിധിയിൽ ഞങ്ങളുണയ്ക്കും പ്രാർത്ഥനകൾ ബലികൾ കാഴ്ചകളനവരതം കനിവൊടു കൈക്കൊണ്ടരുളണമേ.

ആബേൽ നോഹയുമുബ്രാഹം
യോബുമണച്ചൊരു ബലിയിൽ നീ
കൃപയാർന്നതുപോലീബലിയും
കൃപയൊടു തൂക്കൺ പാർക്കണമേ.

ഏലിയാനിവ്യാ ശ്ലീഹന്മാ-
രിവരുടെ ബലിയും വിധവയുടെ
കാണിക്കയതും കൈക്കൊണ്ട
നാഥാ കനിയണമീബലിയിൽ.

കർത്താവേ നിൻ ദാസനായ്/
ദാസിക്കായ്/ദാസർക്കായ്
തിരുസ്സന്നിധിയിലണച്ചീടും
ബലിയിതു തൂക്കൺപാർക്കണമേ
മൃതരുടെ പാപം മായ്ക്കണമേ.

കരുണാനിധിയാം കർത്താവേ,
ചേർക്കണമേ നിൻ ദാസനെയും/
ദാസിയെയും/ദാസരെയും
പരിശുദ്ധന്മാർ മരുവീടും
പരമോന്നതമാം രാജ്യത്തിൽ.

ദിവ്യഗണത്തോടൊത്തനിശം
മഹിമയെഴുന്നൊരു ത്രിത്വത്തിൻ
സ്തുതിഗീതങ്ങളുയർത്തിടുവാൻ
കരുണയൊടിവനിൽ/ഇവളിൽ/
കനിയണമേ.

ഇന്നീ ബലി നിൻ സന്നിധിയിൽ
അർപ്പിച്ചവരാമഖിലർക്കും
കരുണയൊടേകണമഖിലേശാ †
ദിവ്യാനുഗ്രഹമെന്നെന്നും.

സമു : ആമ്മേൻ.

(അല്ലെങ്കിൽ)

കാർമ്മി: കർത്താവേ, ഞങ്ങളുടെ പ്രാർത്ഥനയുടെ സ്വരം കേൾക്കണമേ. ഞങ്ങളുടെ യാചനകൾ അങ്ങയുടെ സന്നിധിയിൽ എത്തട്ടെ. ഞങ്ങളുടെ ബലികളും കാഴ്ചകളും സ്വീകരിച്ച്, മരിച്ചവരുടെ കടങ്ങൾ പൊറുക്കണമേ. നിഷ്കളങ്കനായ ആബേലിന്റെ ആദ്യബലിപോലെയും നീതിമാനും നിർമ്മലനുമായ നോഹിന്റെയും കർത്താവിൽ വിശ്വാസം അർപ്പിച്ച അബ്രാഹത്തിന്റെയും കഷ്ടതകൾ സഹിച്ച ജോബിന്റെയും സത്യപ്രവാചകനായ ഏലിയായുടെയും സെഹിയോൻ ശാലയിലെ ശ്ലീഹന്മാരുടെയും ബലികൾ പോലെയും വിധവയുടെ കൊച്ചുകാശു പോലെയും അങ്ങയുടെ ദാസനു (ദാസിക്കു/ ദാസർക്കു) വേണ്ടിയുള്ള ഈ ബലി കർത്താവേ, കനിവോടെ സ്വീകരിക്കേണമേ. അങ്ങയുടെ അഭീഷ്ടം നിറവേറ്റിയ സകലനീതിമാന്മാരോടുംകൂടെ ഈ സഹോദരനെ (സഹോദരിയെ/ സഹോദരരെ) സ്വർഗ്ഗീയ മണവറയ്ക്കു യോഗ്യനാ (യോഗ്യയാ /യോഗ്യരാ)ക്കണമേ. കർത്താവേ, അങ്ങയുടെ ദാസനു (ദാസിക്കു / ദാസർക്കു) വേണ്ടിയുള്ള ഈ ബലി സ്വീകരിക്കുകയും ഈ ആളുടെയും (ഇവരുടെയും) ഈ ആളുടെ (ഇവരുടെ) സ്നേഹിതരുടെയും കടങ്ങൾ പൊറുക്കുകയും അപരാധങ്ങൾ മായിക്കുകയും ചെയ്യണമേ. കാരൂണ്യവാനായ കർത്താവേ, അങ്ങയുടെ ഈ എളിയ ദാസനെ (ദാസിയെ/ദാസരെ) അങ്ങയുടെ വലതു ഭാഗത്ത് നീതിമാന്മാരോടുംകൂടെ

സ്വർഗ്ഗീയമണവറയിൽ വസിക്കുവാൻ യോഗ്യനാ (യോഗ്യയാ/യോഗ്യരാ)ക്കണമേ. സ്തുത്യർഹവും ഭാഗ്യപൂർണ്ണവുമായ സ്ഥലത്ത് ഈ സഹോദരനെ(സഹോദരിയെ/ സഹോദരരെ) സ്മരിക്കുകയും നിത്യാശ്വാസം നൽകി ആനന്ദിപ്പിക്കുകയും ചെയ്യണമേ. അവിടെ ഈ ആൾ (ഇവർ) ത്രിയേക ദൈവത്തിന് സ്തുതിയും ബഹുമാനവും കൃതജ്ഞതയും ആരാധനയും എന്നേയ്ക്കും സമർപ്പിക്കട്ടെ. ഈ തിരുക്കർമ്മത്തിൽ സംബന്ധിച്ച നിങ്ങളെല്ലാവരും ദൈവാനുഗ്രഹത്താൽ പാപമോചനത്തിന് യോഗ്യരാകുകയും ചെയ്യട്ടെ. ഞങ്ങളുടെ കർത്താവേ, ഈ സമൂഹത്തെയും ഈ ഭവനത്തെയും ഞങ്ങളെല്ലാവരെയും സമൃദ്ധമായി ആശീർവ്വദിക്കണമേ. ഇപ്പോഴും ✠ എപ്പോഴും എന്നേക്കും.

സമു : ആമ്മേൻ.

വിടവാങ്ങൽ പ്രാർത്ഥന

(പരിശുദ്ധവും ജീവദായകവുമായ ബലിപീഠത്തെ ചുംബിച്ച് അതിനു സ്വസ്തി പറഞ്ഞ് ജീവിതബലി പൂർത്തിയാക്കുവാൻ യാത്ര ചോദിക്കുന്നു)

കാർമ്മി : വിശുദ്ധീകരണത്തിന്റെ ബലിപീഠമേ സ്വസ്തി! ഞങ്ങളുടെ കർത്താവിന്റെ കബറിടമേ സ്വസ്തി! നിന്നിൽ നിന്നു ഞാൻ സ്വീകരിച്ച കുർബാന കടങ്ങളുടെ പൊറുതിക്കും പാപങ്ങളുടെ മോചനത്തിനും കാരണമാകട്ടെ. ഇനി ഒരു ബലി അർപ്പിക്കുവാൻ ഞാൻ വരുമോ ഇല്ലയോ എന്നറിഞ്ഞുകൂടാ.

വൈദികർക്കുവേണ്ടിയുള്ള പ്രാർത്ഥന

നിത്യപുരോഹിതനായ ഈശോയേ/
 അങ്ങദാസന്മാരായ വൈദികർക്ക്/ യാതൊരാപ
 ത്തും വരാതെ/അങ്ങേ തിരുഹൃദയത്തിൽ അഭയം
 നൽകണമേ. അങ്ങേ പരിശുദ്ധമായ ശരീരത്തെ/
 ദിവസംതോറും എടുക്കുന്ന അവരുടെ പൂശപ്പെട്ട
 കരങ്ങളെ/ മലിനമാകാതെ കാത്തുസൂക്ഷി
 കണമേ. അങ്ങേ വിലയേറിയ തിരുരക്തത്താൽ
 നനയുന്ന അവരുടെ നാവുകളെ നിർമ്മലമായി
 കാത്തുകൊള്ളണമേ. ശ്രേഷ്ഠമായ അങ്ങേ
 പൗരോഹിത്യത്തിന്റെ/ മഹനീയമുദ്ര പതിപ്പിച്ചി
 രിക്കുന്ന അവരുടെ ഹൃദയങ്ങളെ/ ലോക
 വസ്തുക്കളിൽ നിന്ന് അകറ്റുകയും/ വിശുദ്ധമായി
 കാത്തുകൊള്ളുകയും ചെയ്യണമേ. അങ്ങേ
 ദിവ്യസ്നേഹം/ അവരെ ലോകതന്ത്രങ്ങളിൽ
 നിന്നും സംരക്ഷിക്കട്ടെ. അവരുടെ പ്രയത്നങ്ങൾ/
 ഫലസമൃദ്ധങ്ങളായി ഭവിക്കട്ടെ. അവരുടെ
 ശുശ്രൂഷലഭിക്കുന്നവർ/ ഇഹത്തിൽ അവരുടെ
 ആനന്ദവും ആശ്വാസവും/ പരത്തിൽ നിത്യസൗ
 ഭാഗ്യത്തിന്റെ മകുടവും ആയിത്തീരട്ടെ. ആമ്മേൻ.

ലോകരക്ഷകനായ ഈശോ/അങ്ങേ
 പുരോഹിതരെയും വൈദികശുശ്രൂഷകരെയും
 ശുദ്ധീകരിക്കണമേ.

വൈദികരുടെ രാജ്ഞിയായ പരി. മറിയമേ

വൈദികർക്കുവേണ്ടി പ്രാർത്ഥിക്കണമേ.

വൈദികരുടെ മദ്ധ്യസ്ഥനായ

വി. ജോൺ മറിയ വിയാനി

വൈദികർക്കുവേണ്ടി പ്രാർത്ഥിക്കണമേ.

വി. കുർബാനയിലെ മാറിവരുന്ന പ്രാർത്ഥനകൾ

പ്രോഗ്രിയ

മാംഗലവാർത്തക്കാലം

ഈശോയുടെ മുന്നോടിയായ സ്നാപകയോഹനാന്റെ ജനനത്തേക്കുറിച്ചുള്ള മുന്നറിയിപ്പ്, ഈശോയുടെ ജനനത്തേക്കുറിച്ചുള്ള മുന്നറിയിപ്പ്, സ്നാപകയോഹനാന്റെ ജനനം, ഈശോയുടെ ജനനം - ഈ നാലു രക്ഷാകരസംഭവങ്ങളാണ് ഈ കാലഘട്ടത്തിൽ അനുസ്മരിക്കുന്നത്. ഈശോയിൽ വെളിപ്പെടുത്തപ്പെട്ട ദൈവസ്നേഹം അനുഭവിച്ചറിയാൻ നമുക്ക് പരിശ്രമിക്കാം. ഇതാ കർത്താവിന്റെ ദാസി എന്നു പറഞ്ഞ മറിയം നമുക്ക് മാതൃകയാകട്ടെ. അവളെപ്പോലെ വചനമാകുന്ന ദൈവത്തെ ഹൃദയത്തിൽ വഹിച്ചു യോഹന്നാൻ മാംദാനയുടെ ധൈര്യത്തോടെ ലോകത്തിന്റെ മുമ്പിൽ അവിടുത്തെ ഏറ്റുപറയാൻ ശ്രമിക്കാം.

പ്രാരംഭപ്രാർത്ഥന

കാർമ്മി : ഞങ്ങളുടെ കർത്താവായ ദൈവമേ, അങ്ങയുടെ പുത്രനായ മിശിഹ തന്റെ മനുഷ്യാവതാരംവഴി രക്ഷാകരവാഗ്ദാനം പൂർത്തിയാക്കിയതിനെ ഓർത്ത് ഞങ്ങൾ അങ്ങയെ സ്തുതിക്കുന്നു. മിശിഹായിലൂടെ അങ്ങുമായി ഞങ്ങളെ രമ്യതപ്പെടുത്തി ദൈവപുത്രസ്ഥാനത്തിന് അർഹരാക്കിയ അങ്ങയുടെ അനന്തകാരുണ്യത്തെ ഞങ്ങൾ വാഴ്ത്തുന്നു. മനുഷ്യവംശത്തിന്റെ നവീകരണത്തിനും രക്ഷയ്ക്കുംവേണ്ടി ഈ പരിശുദ്ധ കുർബാന യോഗ്യതാപൂർവ്വം അർപ്പിക്കുവാൻ ഞങ്ങളെ അനുഗ്രഹിക്കണമെ. അതുവഴി രക്ഷയുടെ ഫലങ്ങൾ ഞങ്ങളിൽ സ്ഥിരീകരിക്കുന്നതിന് ഇടയാകട്ടെ. സകലത്തിന്റെയും നാഥാ, എന്നേക്കും.

സമു : ആമ്മേൻ

സങ്കീർത്തനമാല (മർമ്മീസ) 96,97,98

സങ്കീർത്തനം 98

(രീതി: കർത്താവേ, മമരാജാവേ...)

കർത്താവിന്നപദാനങ്ങൾ

വാഴ്ത്തുക പുതിയൊരുഗാനത്തിൽ

അത്ഭുതകരമാമവിടുത്തെ
 കൃത്യാവലികൾ വർണ്ണിപ്പാൻ
 ഭൂതലമഖിലം സാമോദം
 നാമനുഗീതികൾ പാടട്ടെ
 പ്രീതിയൊടാർത്തുവിളിച്ചീടാം
 പാടാം നാമനു സ്തുതിഗീതം
 ഇമ്പമൊടിനുമുഴക്കീടാം
 കൊമ്പും കുഴലും കിന്നരവും
 വാദ്യവിശേഷപരമ്പരയാൽ
 വാഴ്ത്തുകരാജമഹോന്നതനെ
 ആനന്ദത്തിരമാലകളായ്
 ആർത്തുവിളിക്കാം സന്നിധിയിൽ
 ആഴിയുമതിലെ ജീവികളും
 ഊഴിയുമതിലെനിവാസികളും
 സ്വരമുച്ചത്തിലുയർത്തട്ടെ
 കരഘോഷത്താലരുവികളും
 ഒരുമിച്ചാർത്തുവിളിക്കട്ടെ
 ഗിരിശിഖരങ്ങൾ തിരുമുമ്പിൽ
 താതനുമതുപോലാത്മജനും
 റുഹായ്ക്കും സ്തുതി എന്നേക്കും
 ആദിമുതൽക്കെന്നതുപോലെ
 ആമ്മേൻ ആമ്മേനനവരതം
 (അല്ലെങ്കിൽ)

സങ്കീർത്തനം 98

കാർമ്മി : കർത്താവിന് ഒരു പുതിയ കീർത്തനമാല പിക്കുവിൻ. അവിടുന്ന് അത്ഭുതകൃത്യങ്ങൾ ചെയ്തിരിക്കുന്നു.

സമു : ലോകരക്ഷകനായ മിശിഹായേ, നിന്റെ ആഗമനം അനുഗ്രഹീതമാകുന്നു. മാലാഖമാരോടുകൂടെ നിന്നെ സ്തുതിക്കുവാൻ നീ ഞങ്ങളെ യോഗ്യരാക്കി.

കാർമ്മി : ഭൂമി മുഴുവൻ കർത്താവിന് ആനന്ദഗീതം ആലപിക്കട്ടെ. ആഹ്ലാദാരവത്തോടെ അവിടുത്തെ സ്തുതിക്കുവിൻ.

സമു : കിന്നരം മീട്ടി കർത്താവിന് സ്തുതികളാലപിക്കുവിൻ. വാദ്യഘോഷത്തോടെ അവിടുത്തെ പുകഴ്ത്തുവിൻ.

കാർമ്മി : കൊമ്പും കാഹളവും മുഴക്കി രാജാവായ കർത്താവിന്റെ സന്നിധിയിൽ ആനന്ദംകൊണ്ട് ആർപ്പിടുവിൻ.

സമു : സമുദ്രവും അതിലുള്ളവയും ഭൂമിയും അതിലെ നിവാസികളും ഉച്ചത്തിൽ സ്വരമുയർത്തട്ടെ.

കാർമ്മി : ജലപ്രവാഹങ്ങൾ കരഘോഷം മുഴക്കട്ടെ. കർത്താവിന്റെ മുമ്പിൽ പർവ്വതങ്ങൾ ഒത്തൊരുമിച്ച് ആനന്ദഗീതമാലപിക്കട്ടെ.

സമു : അവിടുന്ന് ഭൂമിയെ വിധിക്കാൻ വരുന്നു. അവിടുന്ന് ലോകത്തെ നീതിയോടും ജനതകളെ ന്യായത്തോടുംകൂടെ വിധിക്കും.

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി.

സമു : ആദിമുതൽ എന്നേക്കും ആമ്മേൻ.

കാർമ്മി : ലോകരക്ഷകനായ മിശിഹായേ, നിന്റെ ആഗമനം അനുഗൃഹീതമാകുന്നു. മാലാഖമാരോടുകൂടെ നിന്നെ സ്തുതിക്കുവാൻ നീ ഞങ്ങളെ യോഗ്യരാക്കി.

മദ്ബഹഗീതം (ഓനീസദ്കങ്കേ)

(രീതി: നാഥനിലെന്നും നമ്മുടെ ഹൃദയം...)

ഗായ 1 ദിനംതോറും അവന്റെ
രക്ഷയെ പ്രഘോഷിക്കുവിൻ
രക്ഷാകരമാം വാർത്തയിതേവം
മറിയം കൈക്കൊണ്ടു
അതിനാൽ ദൈവികശക്തിനിറഞ്ഞു
മറിയത്തിൽ

ദൈവാരൂപിയിറങ്ങിവന്നിട്ടു ഉദരത്തിൽ
അംഗനമാരിൽ ധന്യതയവളിൽ പൂരിതമായ്
ചിപ്പിയിൽ മുത്തുകണക്കേയീശോ
ശിശുവായ് കന്യകയിൽ

ഗായ 2 ജനതകളുടെ മധ്യത്തിൽ അവന്റെ
മഹത്വത്തെ വെളിപ്പെടുത്തുവിൻ
രക്ഷാകരമാം വാർത്തയിതേവം....

ഗായ 1 പിതാവിനും പുത്രനും
പരിശുദ്ധാത്മാവിനും സ്തുതി
തിരുസഭ കുരിശാൽ സംരക്ഷിതമായ്
തീരണമെന്നാളും
വൈരിഗണത്തിൽനിന്നാ ജനനി
രക്ഷിതയായ്
പ്രഭയും മഹിമയുമൊരുപോൽ
സ്തുതിയും നിരയട്ടെ
അവളിൽ നാഥാ നിത്യം ശാന്തി
വളർന്നീടുവാൻ
കാക്കണമവളുടെ സുതരെയെന്നെന്നും
കൃപ വഴിയായ്

ഗായ 2 ആദിമുതൽ എന്നേക്കും, ആമ്മേൻ.
തിരുസഭ കുരിശാൽ സംരക്ഷിതയായ്
തീരണമെന്നാളും

പ്രകീർത്തനം (ശുറായ)

(രീതി : അംബരമനവരതം...)

കാർമ്മി : സർവ്വചരാചരവും
ദൈവമഹത്വത്തെ
വാഴ്ത്തിപ്പാടുന്നു.
മംഗലവാർത്തക്കാലമിതിൽ
കീർത്തനമൊന്നായ് പാടിടുവിൻ
നിസ്തുലമാംതൻ ചെയ്തികളാൽ
നാഥനുസമനായില്ലാറും
വാഴ്ത്തീടാം നിത്യം തിരുനാഥം.

ശുശ്രൂ : തൻമഹിമാവല്ലോ
വാനിലുമുഴിയിലും
തിങ്ങിവിളങ്ങുന്നു.

സമു : മംഗലവാർത്തക്കാലമിതിൽ...

ശുശ്രൂ : ജനതകളുടേതെ
മഹിമകൾ പാടുന്നു
താണുവണങ്ങുന്നു

സമു : മംഗലവാർത്തക്കാലമിതിൽ....

കാർമ്മി : നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ.

സമു : മംഗലവാർത്തക്കാലമിതിൽ...

ശുശ്രൂ : ആദിയിലെപ്പോലെ
ഇപ്പൊഴുമെപ്പൊഴും
എന്നേക്കും ആമ്മേൻ.

സമു : മംഗലവാർത്തക്കാലമിതിൽ...

ഹല്ലേലൂയ്യഗീതം (സുമാറ)

(രീതി: ഹല്ലേലൂയ്യ പാടീടുന്നേൻ...)

ഹല്ലേലൂയ്യ പാടാമെന്നായ്
ഹല്ലേലൂയ്യ ഹല്ലേലൂയ്യാ.

അത്യുന്നതനാം കർത്താവിനെന്നാം
സ്തോത്രംപാടി നമിക്കണമെന്നും.

ക്രോവേന്മാരാൽ പരിസേവിതനേ,
നിന്റെ വെളിച്ചം തെളിയണമെങ്ങും
കരുണാമയനേ, നിന്റെ ജനത്തിനു
നിന്നെത്തന്നെ വെളിവാക്കണമേ.

താതനുമതുപോൽ സുതനും
പരിശുദ്ധാത്മാവിനും സ്തുതിയുയരട്ടെ.
ആദിമുതൽക്കേയിന്നും നിത്യവു-
മായി ഭവിച്ചീടട്ടെ, ആമ്മേൻ.

ഹല്ലേലൂയ്യ പാടാമെന്നായ്
ഹല്ലേലൂയ്യ ഹല്ലേലൂയ്യാ.

പ്രഘോഷണപ്രാർത്ഥനകൾ (കാരോസുസ)

ശുശ്രൂ : നമുക്കെല്ലാവർക്കും സന്തോഷത്തോടും ഉത്സാഹത്തോടും കൂടെനിന്ന് 'കർത്താവേ, ഞങ്ങളുടെമേൽ കൃപയുണ്ടാകണമേ' എന്നു പ്രാർത്ഥിക്കാം.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : ആദത്തിന്റെ പാപം മൂലം അധഃപതിച്ച മനുഷ്യർക്കു രക്ഷകനായി വാഗ്ദാനം ചെയ്യപ്പെട്ട മിശിഹായേ, ഞങ്ങൾക്കു പാപമോചനവും രക്ഷയും നൽകണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : പൂർവ്വപിതാക്കന്മാർ പ്രത്യോഗ്യയോടെ പാർത്തിരുന്ന മിശിഹായേ, കൃപാവരങ്ങൾ നൽകി തിരുസ്സഭയെ ധന്യമാക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : മനുഷ്യാവതാരം വഴി ഞങ്ങളുടെ നിത്യപുരോഹിതനായ മിശിഹായേ, ഞങ്ങളുടെ പരിശുദ്ധ പിതാവു മാർ.....(പേര്) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ.....(പേര്) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ.....(പേര്) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ..... (പേര്) മെത്രാനെയും മറ്റെല്ലാ മെത്രാന്മാരെയും ആത്മീയനന്മകൾ നൽകി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : പൂർവ്വപിതാക്കന്മാരിലൂടെയും പ്രവാചകന്മാരിലൂടെയും രക്ഷകനായ മിശിഹായെ സ്വീകരിക്കുവാൻ ജനഹൃദയങ്ങളെ സജ്ജമാക്കിയ കർത്താവേ, ഈ മംഗലവാർത്തക്കാലത്തിൽ അങ്ങു തന്നെ ഞങ്ങൾ

ളുടെ ഹൃദയത്തെയും അതിനായി ഒരുക്കണമെന്ന് ഞങ്ങൾ അങ്ങയോടു പ്രാർത്ഥിക്കുന്നു.

സമു :കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : സ്വർഗ്ഗത്തിന്റെ കവാടം ഞങ്ങൾക്ക് തുറന്നു തരുവാൻ മനുഷ്യനായി അവതരിച്ച മിശിഹായേ, നിന്റെ ആഗമനം പ്രഘോഷിക്കുവാൻ ഞങ്ങളെ ശക്തരാക്കണമെന്ന് ഞങ്ങൾ പ്രാർത്ഥിക്കുന്നു.

സമു :കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : മനുഷ്യാവതാരം വഴി മനുഷ്യവംശത്തെ മഹത്വമണിയിച്ച മിശിഹായേ, ഞങ്ങളുടെ കുടുംബങ്ങളെ നിത്യസ്നേഹചൈതന്യത്താൽ ധന്യരാക്കണമെന്ന് ഞങ്ങൾ പ്രാർത്ഥിക്കുന്നു.

സമു :കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി : കർത്താവായ ദൈവമേ തികഞ്ഞ പ്രത്യാശയോടുകൂടി അങ്ങയുടെ തിരുക്കുമാരന്റെ പിറവിത്തിരുന്നാളിനൊരുങ്ങുന്ന ഞങ്ങളുടെ പ്രാർത്ഥനകേൾക്കണമേ. അങ്ങേക്കു പ്രിയങ്കരമായവ ചെയ്യുവാനും ത്യാഗപൂർണ്ണമായ ജീവിതത്തിലൂടെ ഞങ്ങളുടെ ഹൃദയങ്ങളിൽ മിശിഹായ്ക്കു വഴിയൊരുക്കുവാനും ഞങ്ങളെ സഹായിക്കണമേ. സകലത്തിന്റെയും നാഥാ, എന്നേക്കും.

സമു : ആമ്മേൻ.

ദിവ്യരഹസ്യഗീതം (ഓനീസാദോസേ)

(രീതി: മിശിഹാ കർത്താവിൻ തിരുമെയ്.....)

നിനക്കു ഞാൻ സമാധാനം ആശംസിക്കും

ദൈവികവചനങ്ങൾ
 മറിയം കേൾക്കുകയാൽ
 ധന്യത കൈവന്നു
 ദൈവകുമാരനു മാതാവായ്
 മറിയം പാവനറൂഹായാൽ
 മർത്യനു ശാന്തി പകർന്നിടുവാൻ
 നിതരാം രക്ഷ പുലർത്തിടുവാൻ
 വന്നവനാം നിന്നെ വാഴ്ത്തീടാം
 നിന്റെ ശക്തിയാൽ സമാധാനമുണ്ടാകട്ടെ
 ദൈവികവചനങ്ങൾ....

ഈ ആശംസയുടെ അർത്ഥമെന്തെന്ന് അവൾ ആലോചിച്ചു
 ദൈവികവചനങ്ങൾ....

(അല്ലെങ്കിൽ)

നിനക്കു ഞാൻ സമാധാനം ആശംസിക്കും
 മാലാഖയുടെ വാക്കുകൾ കേട്ട മറിയം
 അസ്വസ്ഥയായി. അവൾ പുരുഷനെ അറിയാതി
 രിക്കെ പരിശുദ്ധാത്മാവിന്റെ ശക്തിയാൽ ദൈവപു
 ത്രനെ ഗർഭം ധരിച്ചു. അത്യുന്നതങ്ങളിൽ ദൈവ
 ത്തിനു സ്തുതിയും ഭൂമിയിൽ മനുഷ്യർക്കു സമാധാ
 നവും പ്രത്യാശയും എപ്പോഴും എന്നേക്കും. മനുഷ്യ
 നായി അവതരിക്കുകയും മനുഷ്യവംശത്തിന് സമാ
 ശ്വാസം നൽകുകയും ചെയ്ത ഏകജാതൻ വാഴ്ത്ത
 പ്പെട്ടവനാകട്ടെ.

നിന്റെ ശക്തിയാൽ സമാധാനമുണ്ടാകട്ടെ.
 മാലാഖയുടെ വാക്കുകൾ കേട്ട മറിയം...

ഈ ആശംസയുടെ അർത്ഥമെന്തെന്ന് അവൾ ആലോചിച്ചു
 മാലാഖയുടെ വാക്കുകൾ കേട്ട മറിയം....

ദിവ്യകാരൂണ്യഗീതം (ഓനീസാദ്വേമ്മ)

(രീതി: ഹല്ലേലൂയ്യ പാടീടുന്നേൻ...)

സമു : കർത്താവേ, നിൻ മാംസനിണങ്ങൾ
 കൈക്കൊള്ളാൻ നീ വന്നുവിളിപ്പൂ.

ദൈവികരാജ്യം നേടാനും നീ
യോഗ്യത നൽകി കരുണാപൂർവ്വം

(അല്ലെങ്കിൽ)

സമു : കർത്താവേ, നിന്റെ തിരുശ്ശരീരരക്തങ്ങൾ സ്വീകരിക്കുവാൻ ഞങ്ങളെ നീ അനുഗ്രഹിച്ചു. നിന്റെ രാജ്യത്തിലേയ്ക്കു കാരൂണ്യപൂർവ്വം ഞങ്ങളെ ക്ഷണിക്കുകയും ചെയ്തു.

അനുഗീതം (ഓനീസാ ദ്വേത്തേ)

(രീതി: ഹല്ലേലൂയ്യ പാടീടുനേൻ...)

ശുശ്രൂ : നിത്യപിതാവേ, തിരുസുതനാൽ നീ രക്ഷ പകർന്നു, മർത്യനു മന്നിൽ കനിയണമെന്നും കൈക്കൊള്ളാനീ ദിവ്യരഹസ്യം യോഗ്യതയോടെ

(അല്ലെങ്കിൽ)

ശുശ്രൂ : സഹോദരരേ, മിശിഹായുടെ തിരുശ്ശരീരരക്തങ്ങൾ സ്വീകരിച്ച് അവിടുത്തെ മഹത്വത്തിൽ പങ്കുകാരാകുവിൻ.

കൃതജ്ഞതാ പ്രാർത്ഥനകൾ

കാർമ്മി : കർത്താവായ ദൈവമേ, അങ്ങയുടെ കരുണയാൽ ഞങ്ങളെ പാപങ്ങളിൽ നിന്നു മോചിച്ച് അങ്ങയെ സ്തുതിക്കുവാനും ആരാധിക്കുവാനും യോഗ്യരാക്കി. മിശിഹായുടെ ശരീരവും രക്തവും കൊണ്ട് അങ്ങ് ഞങ്ങളെ പരിപോഷിപ്പിക്കുകയും അങ്ങയുടെ രാജ്യത്തിലേക്ക് ക്ഷണിക്കുകയും ചെയ്തു. ഈ മഹാദാനത്തെക്കുറിച്ച് ഞങ്ങൾ അങ്ങേക്കു നന്ദി പറയുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, ഏനേക്കും.

സമു : ആമ്മേൻ. കർത്താവേ, ആശീർവദിക്കണമെ.

കാർമ്മി : ലോകരക്ഷകനായ മിശിഹായേ, ഞങ്ങളെ ദൈവമക്കളാക്കുവാൻ വേണ്ടി മനുഷ്യനായിപ്പിറക്കുകയും പാപാന്ധകാരത്തിൽ നിന്ന് പ്രകാശത്തിന്റെ പാതയിലേക്കു ഞങ്ങളെ നയിക്കുകയും ചെയ്ത

തിനെപ്രതി നിനക്ക് നന്ദി പറയുന്നു. നിന്നെ സ്വീകരിച്ച ഞങ്ങൾ ലോകത്തിൽ പ്രകാശമായിത്തീരുവാനും ദൈവമക്കളായി ജീവിച്ച് നന്മയിലും നീതിയിലും സത്യത്തിലും വ്യാപരിക്കുവാനും കൃപ ചെയ്യണമേ. സകലത്തിന്റേയും നാഥാ, എന്തേക്കും.

സമു : ആമ്മേൻ.

സമാപനാശീർവ്വാദം

(രീതി: കർത്താവാം മിശിഹാവഴിയായ്...)

കാർമ്മി : മനുജകുലത്തിൻ രക്ഷയ്ക്കായ്
മന്നിലണഞ്ഞൊരു ദൈവസുതാ
പാവനമങ്ങേ തിരുനാമം
പുജിതമങ്ങേ സാന്നിധ്യം.

ലോകത്തിന്റെ പ്രകാശം നീ
മർത്യകുലത്തിൻ ശരണം നീ
സ്തുത്യർഹൻ നീ മിശിഹായേ,
നിത്യവുമങ്ങയെ വാഴ്ത്തുന്നു.

ദൈവത്തിൻ ജനമേ, നിങ്ങൾ
മംഗലവാർത്തക്കാലത്തിൽ
നന്മതെളിക്കും പാതകളിൽ
യോഗ്യതയോടെ നീങ്ങിടുവിൻ

രക്ഷകനാഗതനാകുമ്പോൾ
തന്നുടെ കൃപകൾ നേടിടുവിൻ
ദൈവം വരനിര ചൊരിയട്ടെ †
ഇപ്പോഴുമെപ്പോഴുമെന്നേയ്ക്കും

സമു : ആമ്മേൻ

(അല്ലെങ്കിൽ)

കാർമ്മി : നമ്മെ രക്ഷിക്കുവാൻ വേണ്ടി മനുഷ്യനായി അവതരിച്ച നമ്മുടെ കർത്താവ് സഭയിൽ വാഴ്ത്തപ്പെട്ടവനാകട്ടെ. ലോകത്തിന്റെ പ്രകാശവും മനുഷ്യവർഗ്ഗത്തിന്റെ പ്രതീക്ഷയുമായ മിശിഹായെ നമുക്കു സ്തുതിക്കാം. ദൈവത്തിന്റെ ജനമേ, രക്ഷയുടെ ദിവസം സമാഗതമാകുമ്പോൾ രക്ഷകനെ സ്വീകരി

കുവാൻ നിങ്ങൾ യോഗ്യരാകട്ടെ. നന്മയെ മുറുകെ പിടിക്കുകയും തിന്മയിൽനിന്ന് ഓടിയകലുകയും ചെയ്യുവാൻ അവിടുന്ന് തന്റെ കാര്യവും അനുഗ്രഹവും നിങ്ങളിൽ വർഷിക്കട്ടെ. സമാധാനത്തിന്റെ ദൈവം ഈ മംഗലവാർത്തക്കാലത്ത് നിങ്ങളെ പൂർണ്ണമായി വിശുദ്ധീകരിക്കുകയും ചെയ്യട്ടെ.

ഇപ്പോഴും ✠ എപ്പോഴും എന്നേയ്ക്കും.

സമു : ആമ്മേൻ

പിറവിക്കാലം

ദൈവത്തെ സ്വന്തമാക്കാൻ സമ്പൂർണ്ണ സമർപ്പണം മറിയത്തെ സഹായിച്ചു. എല്ലാറ്റിലും ദൈവഹിതത്തിനു വിധേയരാകുന്നവർ മനുഷ്യാവതാര ഫലങ്ങളായ സമാധാനവും സന്തോഷവും ദൈവാനുഭവവും സ്വായത്തമാക്കും.

പ്രാരംഭപ്രാർത്ഥന

കാർമ്മി : കർത്താവായ ദൈവമേ, അങ്ങയുടെ അനന്തകാര്യത്തെ ഞങ്ങൾ വാഴ്ത്തുന്നു. ദൈവമായി രൂന്നിട്ടും തന്നെത്തന്നെ ശൂന്യനാക്കി ദാസന്റെ രൂപം സ്വീകരിച്ച മിശിഹ സന്തോഷത്തിന്റെയും സമാധാനത്തിന്റെയും ചൈതന്യംകൊണ്ട് നമ്മെ നിറയ്ക്കട്ടെ. മനുഷ്യനായി അവതരിച്ച മിശിഹായെ പൂർണ്ണ ദൈവവും പൂർണ്ണമനുഷ്യനുമായി സ്വീകരിച്ച് നമുക്കാരാധിക്കാം. ഈ വിശുദ്ധരഹസ്യങ്ങൾ ഭക്തിയോടെ പരികർമ്മം ചെയ്യുവാനും പരിത്രാണകർമ്മത്തിന്റെ ഫലങ്ങൾ നേടുവാനും ഞങ്ങളെ ശക്തരാക്കണമെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേയ്ക്കും.

സമു : ആമ്മേൻ.

സങ്കീർത്തനമാല (മർമ്മീസ) 96, 97, 98

സങ്കീർത്തനം 97

(രീതി: കർത്താവേ, മമരാജാവേ...)

കർത്താവെന്നും വാഴുന്നു
നിത്യം ഭൂമിക്കാമോദം

ആനന്ദത്തിൽ മുഴുകട്ടെ
 ദ്വീപസമൂഹവുമനവരതം
 മെഴുകായുരുകിയൊലിക്കുന്നു
 മഹിയിൽ പർവ്വതനിരയെല്ലാം
 കർത്താവേ, നീ ഭൂലോകം
 കൈകളിലല്ലോ താങ്ങുന്നു.

നിസ്തുലമാകും തൻ നീതി
 ഉദ്ഘോഷിക്കുന്നാകാശം
 ജനതകളെല്ലാമവിടുത്തെ
 മഹിമകൾ കണ്ടുനമിക്കുന്നു
 സർവ്വചരാചരപാലകനാം
 സകലേശാ, നീയുന്നതനാം
 എല്ലാ ദേവഗണങ്ങളിലും
 വല്ലഭനുന്നതനല്ലോ നീ

നീതിയിൽ വാഴും മാനവരേ
 മോദിച്ചീടുക കർത്താവിൽ
 നന്ദിയൊടാതിരുന്നാമത്തെ
 എന്നും വാഴ്ത്തി നമിച്ചിടുവിൻ.
 താതന്യമതുപോലാത്മജനും
 റൂഹായ്ക്കും സ്തുതി എന്നേക്കും
 ആദിമുതൽക്കെന്നതുപോലെ
 ആമ്മേനാമ്മേനനവരതം

(അല്ലെങ്കിൽ)

കാർമ്മി : കർത്താവ് വാഴുന്നു; ഭൂമി സന്തോഷിക്കട്ടെ. ദ്വീപസമൂഹങ്ങൾ ആനന്ദിക്കട്ടെ.

സമു : ലോകരക്ഷകനായ മിശിഹായേ/നിന്റെ ആഗമനം അനുഗ്രഹീതമാകുന്നു. മാലാഖമാരോടുകൂടെ നിന്നെ സ്തുതിക്കുവാൻ/ നീ ഞങ്ങളെ യോഗ്യരാക്കി.

കാർമ്മി : ഭൂമി മുഴുവന്റെയും അധിപനായ കർത്താവിന്റെ മുമ്പിൽ/ പർവ്വതങ്ങൾ മെഴുകുതിരിപോലെ ഉരുകുന്നു.

സമു : ആകാശം അവിടുത്തെ നീതിയെ പ്രഘോഷിക്കുന്നു. എല്ലാ ജനതകളും അവിടുത്തെ മഹത്ത്വം ദർശിക്കുന്നു.

കാർമ്മി : കർത്താവേ, അങ്ങ് ഭൂമി മുഴുവന്റെയും അധിപനാണ്./എല്ലാ ദേവന്മാരേയുംകാൾ ഉന്നതനാണ്.

സമു : തിന്മയെ ദേഷിക്കുന്നവനെ കർത്താവ് സ്നേഹിക്കുന്നു./അവിടുന്ന് തന്റെ ഭക്തരുടെ ജീവനെ പരിപാലിക്കുന്നു./ദുഷ്ടരുടെ കൈയിൽ നിന്ന് അവരെ മോചിപ്പിക്കുന്നു.

കാർമ്മി : നീതിമാന്മാരുടെമേൽ പ്രകാശം ഉദിച്ചിരിക്കുന്നു/പരമാർത്ഥഹൃദയർക്ക് സന്തോഷം ഉദിച്ചിരിക്കുന്നു.

സമു : നീതിമാന്മാരേ, കർത്താവിൽ ആനന്ദിക്കുവിൻ. അവിടുത്തെ വിശുദ്ധ നാമത്തിനു കൃതജ്ഞതയർപ്പിക്കുവിൻ.

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി.

സമു : ആദിമുതൽ എന്നേയ്ക്കും ആമ്മേൻ.

കാർമ്മി : ലോകരക്ഷകനായ മിശിഹായേ,/നിന്റെ ആഗമനം അനുഗ്രഹീതമാകുന്നു./മാലാഖമാരോടുകൂടി നിന്നെ സ്തുതിക്കുവാൻ/നീ ഞങ്ങളെ യോഗ്യരാക്കി.

മദ്ബഹഗീതം (ഓനീസാ ദ്കങ്കേ)

(രീതി: നാമാനിലെന്നും നമ്മുടെ ഹൃദയം...)

ഗായ 1 ജനതകളേ, നിങ്ങളെല്ലാം ഇതു ശ്രവിക്കുവിൻ

വരുവിൻ നിങ്ങൾ നാഥനുപാടാൻ
നിതരാം സ്തുതിഗീതം
ഒരുമയോടേവം സാദരമിപ്പോൾ വാഴ്ത്തിടാം
അജ്ഞതയാകും കുരിശുൾ ദൂരെ
നീക്കിടുവാൻ

നീരാളങ്ങൾ നീളെ വിരിക്കാൻ കഴിയണമേ
നിസ്തുലമാകും സ്നേഹം കൈവരുവാൻ
പ്രാർത്ഥിക്കേണം

ശ്ലോ 2 അവന്റെ ജനത്തോടൊത്ത് ആർത്തുവിളിക്കു
വിൻ

വരുവിൻ നിങ്ങൾ നാമനുപാടാൻ
നിതരാം സ്തുതിഗീതം....

ശ്ലോ 1 പിതാവിനും പുത്രനും പരിശുദ്ധാത്മാവിനും
സ്തുതി.

സ്തീവായെന്നും നന്മവിടർത്താൻ
കാരണമാകട്ടെ
അതുവഴി മാനവരെല്ലാം ശാന്തി
പുൽകിടുവാൻ
മിശിഹാനാഥാ, കുരിശാലഭയം നൽകണമെ.
കോട്ടയതെന്നും തിന്മകളെല്ലാം
നീക്കിടുവാൻ
ദുഷ്ടനെയും കെണികളുമാ കൃപവഴി
നാം വിജയിച്ചീടാൻ

ശ്ലോ 2 ആദിമുതൽ എന്നേക്കും ആമ്മേൻ.
സ്തീവായെന്നും നന്മവിടർത്താൻ
കാരണമാകട്ടെ.

പ്രകീർത്തനം (ശ്ലോയ)

(രീതി: അംബരമനവരതം)

കാർമ്മി : സർവ്വചരാചരവും
ദൈവമഹത്വത്തെ
വാഴ്ത്തിപ്പാടുന്നു
സ്വർഗ്ഗനിവാസികൾ സാമോദം
കർത്താവിൻ സ്തുതിപാടട്ടെ
ഉദ്ഘോഷിക്കുക ദൈവത്തിൻ
ശക്തിയുമതുപോൽ മഹിമകളും
തിരുജനനം വാഴ്ത്താം സാമോദം

ശുശ്രൂ തൻമഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു
 സമു സ്വർഗ്ഗനിവാസികൾ സാമോദം....
 ശുശ്രൂ ജനതകളുവിടുത്തെ
 മഹിമകൾ പാടുന്നു
 താണുവണങ്ങുന്നു
 സമു സ്വർഗ്ഗനിവാസികൾ സാമോദം
 കാർമ്മി നിത്യപിതാവിനും
 സുതനും റുഹായ്ക്കും
 സ്തുതിയുണ്ടാകട്ടെ.
 സമു സ്വർഗ്ഗനിവാസികൾ സാമോദം....
 ശുശ്രൂ ആദിയിലെപ്പോലെ
 ഇപ്പോഴുമെപ്പോഴും
 എന്നേക്കും ആമ്മേൻ.

ഹല്ലേലൂയ്യ ഗീതം (സുമാറ)

(രീതി: ഹല്ലേലൂയ്യ പാടീടുന്നേൻ...)

ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ,
 കർത്താവന്നുമൊഴിഞ്ഞു, നീയെൻ
 പുത്രൻ, നിന്നെ ജനിപ്പിച്ചു, ഞാൻ
 അതിനാലെന്തും ചോദിക്കുക നീ
 അവയെല്ലാം ഞാനരുളും വേഗം
 ജനനിരയെല്ലാം നിന്നവകാശം
 ഭൂവിന്നതിരുകൾ നിൻ കരതാരിൽ
 താതനുമതുപോൽസുതനും
 പരിശുദ്ധാത്മാവിനും സ്തുതിയുയരട്ടെ
 ആദിമുതൽക്കേയിന്നും നിത്യവു-
 മായി ഭവിച്ചീടട്ടെ, ആമ്മേൻ.
 ഹല്ലേലൂയ്യാ, പാടാമൊന്നായ്
 ഹല്ലേലൂയ്യാ ഹല്ലേലൂയ്യാ.

പ്രഘോഷണ പ്രാർത്ഥനകൾ (കാരോസുസ)

ശുശ്രൂ : നമുക്കെല്ലാവർക്കും സന്തോഷത്തോടും ഭക്തിയോടുംകൂടെനിന്ന് മനുഷ്യനായി പിറന്ന മിശിഹായെ ധ്യാനിച്ചുകൊണ്ട് 'ദൈവമേ. ഞങ്ങൾ അങ്ങയെ സ്തുതിക്കുന്നു' എന്ന് ഏറ്റുപറയാം.

സമു : ദൈവമേ, ഞങ്ങൾ അങ്ങയെ സ്തുതിക്കുന്നു.

ശുശ്രൂ : വിനീതരായ ആട്ടിടയരെയും വിജ്ഞാനികളായ ശാസ്ത്രജ്ഞരെയും ദിവ്യശിശുവിന്റെ സവിധത്തിലേക്കു നയിച്ച ദൈവമേ,

സമു : ഞങ്ങൾ അങ്ങയെ സ്തുതിക്കുന്നു.

ശുശ്രൂ : തന്റെ തിരുക്കുമാരന്റെ മനുഷ്യാവതാരം വഴി എളിമയുടെയും ദാരിദ്ര്യത്തിന്റെയും മാതൃകകാട്ടുകയും സമാധാനവും പ്രത്യാശയും നൽകി ലോകത്തെ അനുഗ്രഹിക്കുകയും ചെയ്ത ദൈവമേ,

സമു : ഞങ്ങൾ അങ്ങയെ സ്തുതിക്കുന്നു.

ശുശ്രൂ : പാപംമൂലം അടയ്ക്കപ്പെട്ട പരുദീസായുടെ വാതിൽ തുറന്നുതരുന്നതിനും മനുഷ്യശരീരമെടുത്ത് ഞങ്ങളുടെ പാപങ്ങൾക്കു പരിഹാരം ചെയ്യുന്നതിനും അങ്ങയുടെ പ്രിയസുതനെ അയച്ച ദൈവമേ,

സമു : ഞങ്ങൾ അങ്ങയെ സ്തുതിക്കുന്നു.

ശുശ്രൂ : തന്റെ ഏകജാതനിൽ വിശ്വസിക്കുന്ന ഏവരും നശിച്ചുപോകാതെ അവർക്കു നിത്യജീവനുണ്ടാകേണ്ടതിന് അവനെ നൽകുവാൻ തക്കവിധം ലോകത്തെ അത്രമാത്രം സ്നേഹിച്ച ദൈവമേ.

സമു : ഞങ്ങൾ അങ്ങയെ സ്തുതിക്കുന്നു.

ശുശ്രൂ : ദാസന്റെ വേഷം ധരിച്ചു കാലിത്തൊഴുത്തിൽ പിറന്ന ദിവ്യസുതൻ വഴി പതിതരെയും പാവപ്പെട്ടവരേയും തന്നിലേക്കടുപ്പിച്ച ദൈവമേ,

സമു : ഞങ്ങൾ അങ്ങയെ സ്തുതിക്കുന്നു.

ശുശ്രൂ : മനുഷ്യാവതാരംവഴി ഞങ്ങളുടെ നിത്യപുരോഹിതനായ മിശിഹായേ, ഞങ്ങളുടെ പരിശുദ്ധപി

താവു മാർ (പേര്) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേര്) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേര്) മെത്രാനെയും മറ്റെല്ലാ മെത്രാന്മാരെയും ആത്മീയനന്മകൾ നൽകി അനുഗ്രഹിക്കുന്ന ദൈവമേ,

സമു : ഞങ്ങൾ അങ്ങയെ സ്തുതിക്കുന്നു.

ശുശ്രൂ : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി : കർത്താവായ ദൈവമേ, ദൈവിക ജീവനിൽ ഞങ്ങളെ പങ്കുകാരാക്കാൻ അങ്ങയുടെ തിരുക്കുമാരനെ നൽകിയതിന് അങ്ങേക്കു ഞങ്ങൾ നന്ദി പറയുന്നു. നിത്യകന്യകയായ മറിയത്തോടും നീതിമാനായ യൗസേപ്പിനോടും വിനീതരായ ആട്ടിടയരോടും ചേർന്ന് ഞങ്ങളും ദിവ്യപൈതലിനെ സ്വീകരിച്ച് ആരാധിക്കുന്നു. ദൈവമക്കൾക്ക് ഉചിതമായ ജീവിതം നയിക്കാൻ ഞങ്ങളെ സഹായിക്കണമെ. മനുഷ്യാവതാരത്താൽ ധന്യരായ ഞങ്ങളുടെ ചിന്തയിലും പ്രവൃത്തിയിലും മിശിഹാ അവതീർണ്ണനാകുവാൻ അനുഗ്രഹിക്കുകയും ചെയ്യണമേ. സകലത്തിന്റേയും നാഥാ, ഏനേക്കും.

സമു : ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്...)

ആകാശമണ്ഡലത്തിൽ കർത്താവിനെ സ്തുതിക്കുവിൻ.
ധരയും വാനിടവും
നിന്നെ വണങ്ങുന്നു

നാഥാ, സകലേശാ
കന്യാതനയൻ വഴിയന്നീ
ഭൂമിയെ നൂതനമാക്കീ നീ
വാനവദൂതൻ ശാന്തിയുമായ്
വാനിൽ വന്നു നിരന്നപ്പോൾ
പുരിതമായ് ലോകം കൃപയാലേ

സ്വർഗ്ഗം സന്തോഷിക്കുകയും ഭൂമി ആഹ്ലാദിക്കുകയും ചെയ്യട്ടെ.

ധരയും വാനിടവും...

ആകാശവും ഭൂമിയും അവനെ പ്രകീർത്തിക്കുന്നു.

ധരയും വാനിടവും...

(അല്ലെങ്കിൽ)

ആകാശമണ്ഡലത്തിൽ കർത്താവിനെ സ്തുതിക്കു വിൻ.

ആകാശവും ഭൂമിയും അവനെ പുകഴ്ത്തട്ടെ. കന്യകയിൽ നിന്നു ജനിച്ച അത്യുന്നതന്റെ പുത്രൻവഴി ആകാശവും ഭൂമിയും നവീകരിക്കപ്പെട്ടു. മാലാഖമാർ സമാധാനം പ്രഘോഷിച്ചപ്പോൾ സൃഷ്ടി ജാലം വലിയ പ്രത്യാശയാൽ നിറഞ്ഞു. നമ്മുടെ പാപങ്ങൾ നീക്കിക്കളയുന്നവൻ ബേൽഹേമിൽ പ്രത്യക്ഷപ്പെട്ടു. പിന്നീടൊരിക്കലും സൃഷ്ടിയുടെമേൽ മരണം ആധിപത്യം കൈവരിച്ചില്ല. കർത്താവേ, നിന്റെ ജനനത്തിൽ ആകാശവും ഭൂമിയും ആഹ്ലാദിക്കുന്നു. ഞങ്ങളുടെ രക്ഷകനായ നിനക്കു സ്തുതി.

സ്വർഗ്ഗം സന്തോഷിക്കുകയും ഭൂമി ആഹ്ലാദിക്കുകയും ചെയ്യട്ടെ.

ആകാശവും ഭൂമിയും അവനെ പുകഴ്ത്തട്ടെ...

ആകാശവും ഭൂമിയും അവനെ പ്രകീർത്തിക്കുന്നു.

ആകാശവും ഭൂമിയും അവനെ പുകഴ്ത്തട്ടെ.

ദിവ്യകാരൂണ്യഗീതം (ഓനീസാ ദ്വേമ്മ)

(രീതി: ഹല്ലേലൂയ്യാ പാടീടുന്നേൻ...)

സമു ദിവ്യരഹസ്യം നൽകുന്നവനാം
ദൈവകുമാരനുമനിയുണർത്താം.
വിസ്തൃതപൂർവ്വം സ്തുതികൾ പാടി
വാഴ്ത്തുകയായി വാനവരഖിലം.
നിത്യം ദൈവമനാദിമുതൽക്കേ
അതിമഹനീയൻ പരിശുദ്ധനുമാം

(അല്ലെങ്കിൽ)

സമു : മനുഷ്യനായി അവതരിക്കുകയും തന്റെ ദിവ്യ രഹസ്യങ്ങൾ നമ്മുടെ വംശത്തിനു നൽകുകയും ചെയ്ത ദൈവപുത്രൻ നമുക്കു നന്ദി പറയാം. മാലാഖമാരുടെ വൃന്ദങ്ങൾ വിസ്തൃതപൂർവ്വം നമ്മോടൊത്തു സ്തുതിച്ചുകൊണ്ട് ഉദ്ഘോഷിക്കുന്നു. കർത്താവ് പരിശുദ്ധനാകുന്നു. ദൈവം പരിശുദ്ധനാകുന്നു, അനാദിമുതലുള്ളവൻ പരിശുദ്ധനും മഹനീയമനുമാകുന്നു.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യാ പാടീടുന്നേൻ...)

ശുശ്രൂ ഉദ്ഘോഷിക്കും നിൻകൃപയെന്നും
തലമുറയെല്ലാം വാഴ്ത്തും മോദാൽ
ഭക്തിയോടെന്നും സന്നിധി ചേരാൻ
കൈക്കൊള്ളാം തിരുഗാത്രനിണങ്ങൾ.

(അല്ലെങ്കിൽ)

ശുശ്രൂ : എല്ലാ തലമുറകളും നിന്റെ പ്രവൃത്തികൾ ഉദ്ഘോഷിക്കുകയും നിന്റെ ശക്തി വെളിപ്പെടുത്തുകയും ചെയ്യും. നമുക്കെല്ലാവർക്കും ഭക്ത്യാദരങ്ങളോടെ മിശിഹായുടെ തിരുശ്ശരീരഭക്തങ്ങൾ സ്വീകരിക്കാം.

കൃതജ്ഞതാ പ്രാർത്ഥനകൾ

കാർമ്മി : കർത്താവായ ദൈവമേ, ലോകരക്ഷകനായി മിശിഹായെ ഞങ്ങൾക്കു നൽകിയ സ്നേഹാതിരേകത്തിന് ഞങ്ങൾ നന്ദി പറയുന്നു. ജ്ഞാനികൾ

സമർപ്പിച്ച കാഴ്ചവസ്തുക്കൾപോലെ ഞങ്ങളുടെ ബലിയും അങ്ങേക്കു സ്വീകാര്യമാകട്ടെ. മിശിഹായുടെ ശരീരരക്തങ്ങൾ സ്വീകരിച്ച് അങ്ങേക്കു സാക്ഷികളാകുവാൻ ഞങ്ങളെ ശക്തരാക്കണമേ. അങ്ങയുടെ ദാനത്തിന് സ്തുതിയും ബഹുമാനവും കൃതജ്ഞതയും ആരാധനയും ഞങ്ങൾ സമർപ്പിക്കുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു : ആമ്മേൻ. കർത്താവേ, ആശീർവദിക്കണമേ.

കാർമ്മി : പിതാവിന്റെ പ്രതിരൂപമായ മിശിഹായേ, നിന്നിൽ പിതാവിനെ കാണുവാനും അവിടുത്തെ രക്ഷാകര പദ്ധതിയിൽ പങ്കുചേരാനും ഞങ്ങൾക്ക് ഇടവരുത്തിയതിന് നിനക്ക് ഞങ്ങൾ നന്ദി പറയുന്നു. വി. കുർബാനയിലൂടെ നിന്നെത്തന്നെ ഞങ്ങൾക്കു ഭക്ഷണപാനീയങ്ങളായി നൽകിയതിന് ഞങ്ങൾ നിന്നെ വാഴ്ത്തുന്നു. രക്ഷയുടെ അച്ചാരമായ ഈ ദിവ്യരഹസ്യങ്ങൾ ഞങ്ങൾക്കു നിത്യസൗഭാഗ്യത്തിനു കാരണമാകട്ടെ. സകലത്തിന്റെയും നാഥാ, എന്നേക്കും.

സമു : ആമ്മേൻ.

സമാപനാശീർവാദം

(രീതി:കർത്താവാം മിശിഹാവഴിയായ്...)

കാർമ്മി ഇരുളിൽ, മരണത്തിൻ നിഴലിൽ കഴിയുന്നോർക്കു പ്രകാശമതായി മന്നിലുദിച്ചൊരു മിശിഹായെ വാഴ്ത്തിപ്പാടി നമിച്ചീടാം.

ജ്ഞാനികൾ തേടിയപോൽ നിങ്ങൾ
തേടണമവനെകണ്ടെത്താൻ
ഇടയാകട്ടെ കാലത്തിൻ
അടയാളങ്ങൾ ദർശിക്കാൻ

നിങ്ങൾ ചെയ്യും നന്മകളെ
 കണ്ടു ജനങ്ങൾ മിശിഹായെ
 രക്ഷകനും തിരുനാഥനുമായ്
 ഏറ്റുപറഞ്ഞു നമിക്കട്ടെ
 നിങ്ങൾക്കും പ്രിയരേവർക്കും
 ലോകം മുഴുവനുമലിവോടെ
 ദൈവമനുഗ്രഹമരുളട്ടെ †
 ഇപ്പോഴുംമെപ്പോഴുംമെന്നേക്കും

സമു : ആമ്മേൻ.

(അല്ലെങ്കിൽ)

കാർമ്മി : അന്ധകാരത്തിൽ നടക്കുന്നവർക്കും മരണത്തിന്റെ നിഴലിൽ വസിക്കുന്നവർക്കുമായി വലിയ പ്രകാശമായി ഉദിച്ച മിശിഹായെ നമുക്കു വാഴ്ത്താം. ജ്ഞാനികൾ രക്ഷകനെ അന്വേഷിച്ചു കണ്ടെത്തിയതുപോലെ നിങ്ങളും ജീവിതത്തിൽ എല്ലാ സാഹചര്യങ്ങളിലും അവിടുത്തെ കണ്ടെത്തട്ടെ. കാലത്തിന്റെ അടയാളങ്ങളും സന്ദേശങ്ങളും വിവേചിച്ചറിഞ്ഞ് അവിടുത്തെ സ്വീകരിക്കുവാൻ നിങ്ങൾക്ക് ഇടയാക്കട്ടെ. നിങ്ങളുടെ സത്പ്രവൃത്തികൾ കണ്ട് എല്ലാ ജനതകളും ലോകത്തിന്റെ പ്രകാശമായ മിശിഹായെ രക്ഷകനും നാഥനുമായി ഏറ്റുപറയട്ടെ. നിങ്ങളെയും നിങ്ങളുടെ പ്രിയപ്പെട്ടവരേയും ലോകം മുഴുവനെയും അവിടുന്ന് അനുഗ്രഹിക്കട്ടെ. ഇപ്പോഴും എപ്പോഴും † എന്നേക്കും

സമു : ആമ്മേൻ.

ദനഹാക്കാലം

മിശിഹായുടെ പരസ്യജീവിതം നമ്മുടെ ജീവിതമാതൃകയാക്കാം. മാമ്മോദീസായിലാരംഭിച്ച പരസ്യജീവിതം മുഴുവനും ദൈവികയാഥാർത്ഥ്യങ്ങളുടെ വെളിപ്പെടുത്തലുകളായിരുന്നു. ഇതിന് സാക്ഷ്യം വഹിച്ചുകൊണ്ട് പരിശുദ്ധത്രിത്വത്തെ ലോകത്തിന് വെളിപ്പെടുത്തിയവരാണ് വിശുദ്ധർ. ക്രിസ്തുവിന് സാക്ഷ്യം വഹിച്ചുകൊണ്ട് നമുക്കും ജീവിത

വിജയം കൈവരിക്കാം. മരിച്ചുപോയവരുടെ പരാജയങ്ങളോർത്ത് അവർക്കുവേണ്ടി പ്രാർത്ഥിച്ച് ത്യാഗങ്ങളനുഷ്ഠിക്കാം. 'സത്യം നമ്മെ സ്വതന്ത്രരാക്കും' എന്ന വചനാധിഷ്ഠിത ജീവിതം നമ്മെ ലക്ഷ്യത്തിലെത്തിക്കും.

പ്രാരംഭപ്രാർത്ഥന
(ദനഹത്തിരുനാൾ)

കാർമ്മി : കർത്താവായ ദൈവമേ, അങ്ങയുടെ പ്രിയ പുത്രന്റെ മാമ്മോദീസാവേളയിൽ ത്രിത്വൈകരഹസ്യം ഞങ്ങൾക്കു വെളിപ്പെടുത്തിത്തന്ന അങ്ങയെ ഞങ്ങൾ സ്തുതിക്കുന്നു. ഞങ്ങളുടെ രക്ഷകനായ മിശിഹായെ കർത്താവും ദൈവവുമായി ഏറ്റുപറയുവാനും യോഗ്യതയോടെ ഈ പെസഹാരഹസ്യങ്ങൾ പരികർമ്മം ചെയ്യുവാനും ഞങ്ങളെ ശക്തരാക്കണമേ. സകലത്തിന്റെയും നാഥാ എന്നേക്കും.

സമു : ആമ്മേൻ.

(മറ്റു ഞായറാഴ്ചകളിൽ)

കാർമ്മി : കർത്താവായ ദൈവമേ, എല്ലാ മനുഷ്യരെയും പ്രകാശിപ്പിക്കുന്ന സത്യവെളിച്ചമായി അങ്ങയുടെ പുത്രനെലോകത്തിലേക്കയക്കുകയും അവൻ വഴി കൃപയും സത്യവും പ്രാപിക്കുവാൻ ഞങ്ങളെ യോഗ്യരാക്കുകയും ചെയ്ത അങ്ങയെ ഞങ്ങൾ സ്തുതിക്കുന്നു. ഞങ്ങളുടെ വിശ്വാസത്തിന്റെ കർത്താവും മഹാപുരോഹിതനുമായ ഈശോ മിശിഹാ ഭരമേല്പിച്ച ഈ ദിവ്യരഹസ്യങ്ങൾ യഥാ യോഗ്യം പരികർമ്മം ചെയ്യുവാൻ ഞങ്ങളെ അനുഗ്രഹിക്കണമേ. സകലത്തിന്റെയും നാഥാ, എന്നേക്കും.

സമു : ആമ്മേൻ.

സങ്കീർത്തനമാല (മർമ്മീസ) 96,97,98

(രീതി കർത്താവേ മമരാജാവേ...)

കർത്താവിന്നപദാനങ്ങൾ
കീർത്തിപ്പിൻ പുതുഗാനത്തിൽ
വാഴ്ത്തിപ്പാടി നമിക്കട്ടെ
പാർത്തലമെല്ലാമുടയവനേ

കീർത്തിച്ചീടാം തിരുനാമം
മാനവരക്ഷയുമതുപോലെ
ഘോഷിച്ചീടാം ജനമധ്യേ
ദൈവികമഹിമകളൊന്നൊന്നായ്

വാഴ്ത്തുക ജനമേ കർത്താവിൻ
നിസ്തുലശക്തി മഹത്വങ്ങൾ
തിരുനാമത്തിനു ചേർന്നവിധം
മഹിതസ്തുതികളുയർത്തിടുവിൻ.

തൃക്കാഴ്ചകളോടവിടുത്തെ
തിരുമുറ്റത്തു പ്രവേശിപ്പിൻ
നിർമ്മലവസ്ത്രവിഭൂഷിതരായ്
ആരാധിച്ചു വണങ്ങിടുവിൻ.

നീതി വിധിക്കും കർത്താവിൻ
നാമം ജനതകൾ വാഴ്ത്തട്ടെ
വനവൃക്ഷങ്ങൾ വയലുകളും
പുളകിതഗീതമുതിർക്കട്ടെ.

താതനുമതുപോലാത്മജനും
റൂഹായ്ക്കും സ്തുതി എന്നേക്കും
ആദിമുതലെന്നതുപോലെ
ആമ്മേൻ ആമ്മേനനവരതം.

(അല്ലെങ്കിൽ)

കാർമ്മി : കർത്താവിനു പുതിയ കീർത്തനം ആലപിക്കുവിൻ, ഭൂമി മുഴുവൻ കർത്താവിനെ പാടി സ്തുതിക്കട്ടെ.

സമു : യോർദ്ദാനിൽ നിന്ന് മാമ്മോദീസ സ്വീകരിക്കുകയും/ അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ,/ നീ അനുഗ്രഹീതനാകുന്നു.

കാർമ്മി : കർത്താവിനെ പാടിപ്പുകഴ്ത്തുവിൻ, അവിടുത്തെ നാമത്തെ വാഴ്ത്തുവിൻ.

സമു : അവിടുത്തെ രക്ഷയെ പ്രതിദിനം പ്രകീർത്തിക്കുവിൻ. ജനതകളുടെ ഇടയിൽ അവിടുത്തെ മഹത്വം പ്രഘോഷിക്കുവിൻ.

കാർമ്മി : ജനപദങ്ങളേ, ഉദ്ഘോഷിക്കുവിൻ; മഹതവയും ശക്തിയും കർത്താവിന്റേതെന്ന് ഉദ്ഘോഷിക്കുവിൻ.

സമു : കർത്താവിന്റെ നാമത്തിനു ചേർന്നവിധം അവിടുത്തെ മഹത്വപ്പെടുത്തുവിൻ.

കാർമ്മി : കാഴ്ചകളുമായി അവിടുത്തെ അങ്കണത്തിൽ പ്രവേശിക്കുവിൻ. വിശുദ്ധ വസ്ത്രങ്ങളണിഞ്ഞ് അവിടുത്തെ ആരാധിക്കുവിൻ.

സമു : അവിടുന്ന് ജനതകളെ നീതിപൂർവ്വം വിധിക്കും ആകാശം ആഹ്ലാദിക്കട്ടെ. ഭൂമി ആനന്ദിക്കട്ടെ.

കാർമ്മി : സമുദ്രവും അതിലുള്ളവയും ആർപ്പുവിളിക്കട്ടെ. വയലും അതിലുള്ളവയും ആഹ്ലാദിക്കട്ടെ.

സമു : അപ്പോൾ കർത്താവിന്റെ സന്നിധിയിൽ വന്നവൃക്ഷങ്ങൾ ആനന്ദഗീതം ഉതിർക്കും

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി.

സമു : ആദിമുതൽ എന്നേക്കും ആമ്മേൻ.

കാർമ്മി : യോർദ്ദാനിൽ നിന്ന് മാമ്മോദീസാ സ്വീകരിക്കുകയും അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ, നീ അനുഗൃഹീതനാകുന്നു.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെഹൃദയം...)

ഗായ 1 എന്റെ കർത്താവായ രാജാവേ,
 ഞാൻ അങ്ങയെ പുകഴ്ത്തും
 കർത്താവേ നിൻ ബലിപീഠത്തെ
 വലയം ചെയ്തീടും
 ക്രോവേവ്യന്ദം തിരുവദനം കാണാൻ
 കഴിയാതെ
 ഭയവും ഭക്തിയുമാർന്നു
 തിരുസവിധേ നിലക്കുന്നു

താണുവണങ്ങീടുന്നു ദൈവിക മഹിമകളെ
മാനവരല്ലാമൊരുഗണമനവരതം പാടീടട്ടെ.

ഗായ 2 ദൈവമേ അങ്ങയുടെ സിംഹാസനം
എന്നും എന്നേക്കും
കർത്താവേ നിൻ ബലിപീഠത്തെ
വലയംചെയ്തീടും...

ഗായ 1 പിതാവിനും പുത്രനും
പരിശുദ്ധാത്മാവിനും സ്തുതി.
രക്ഷകനീശോ നാഥാ, നിത്യം
നിന്നുടെ സ്തീവായിൽ
തേടുന്നവിലരുമിപ്പോൾ വിശ്വാസം
വഴിയായി
ജീവനുമതുപോൽ ഭാഗ്യവുമേകും
കർത്താവേ,
നിൻ കാരൂണ്യം ഞങ്ങൾക്കെന്നും
രക്ഷയുമായ്
നിന്റെ വിശുദ്ധരുമൊന്നായ് വാണീടാൻ
കനിയുക നീ

ഗായ 2 ആദിമുതൽ എന്നേക്കും ആമ്മേൻ.
രക്ഷകനീശോ നാഥാ..., നിത്യം
നിന്നുടെ സ്തീവായിൽ....

പ്രകീർത്തനം (ശുറായ)

(രീതി: അംബരമനവരതം...)

കാർമ്മി സർവ്വചരാചരവും
ദൈവമഹത്വത്തെ
വാഴ്ത്തിപ്പാടുന്നു.
കർത്താവിൻ തിരുനാമത്തെ
സ്തോത്രം പാടിനമിച്ചിടുവിൻ
വാനവരതുപോൽ മാനവരും
തന്നുടെ മഹിമകൾ കീർത്തിക്കും
വാഴ്ത്തിടാം ദനഹാക്കാലത്തിൽ

ശൃശ്രൂ തൻമഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു

സമു കർത്താവിൻ തിരുനാമത്തെ.....
 ശൃശ്രൂ ജനതകളുവിടുത്തെ

മഹിമകൾ പാടുന്നു
 താണുവണങ്ങുന്നു.

സമു കർത്താവിൻ തിരുനാമത്തെ....
 കാർമ്മി നിത്യപിതാവിനും

സുതനും റൂഹായ്ക്കും
 സ്തുതിയുണ്ടാകട്ടെ

സമു കർത്താവിൻ തിരുനാമത്തെ....
 ശൃശ്രൂ ആദിയിലെപ്പോലെ

ഇപ്പൊഴുമെപ്പോഴും
 എന്നേക്കും ആമ്മേൻ

സമു കർത്താവിൻ തിരുനാമത്തെ....
ഹല്ലേലൂയ്യഗീതം (സൂമാറ)

(രീതി : ഹല്ലേലൂയ്യ പാടീടുന്നേൻ...)

ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ.
 കീർത്തനഗീതികൾ പാടുക നിങ്ങൾ
 നാമനു മോദാൽ പകലും രാവു
 വിശ്വസ്തതയിൽ കർത്താവെന്നും
 സുസ്ഥിരനാണെന്നറിയുക നിങ്ങൾ
 ശക്തിയോടെന്നും വൻകൃപ നമ്മിൽ
 ചൊരിയും നാമനെവാഴ്ത്തിപ്പാടാം
 താതനുമതുപോൽ സുതനും
 പരിശുദ്ധാത്മാവിനും സ്തുതിയുയരട്ടെ
 ആദിമുതൽക്കേയിന്നും നിത്യവു-
 മായി ഭവിച്ചീടട്ടെ, ആമ്മേൻ.
 ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ.

പ്രഘോഷണപ്രാർത്ഥനകൾ (കാരോസുസ)

ശുശ്രൂ : നമുക്കെല്ലാവർക്കും സന്തോഷത്തോടും ഭക്തിയോടുംകൂടെ നിന്ന് 'കർത്താവേ, ഞങ്ങളുടെമേൽ കൃപയുണ്ടാകണമേ' എന്നു പ്രാർത്ഥിക്കാം.

സമു : കർത്താവേ, ഞങ്ങളുടെമേൽ കൃപയുണ്ടാകണമേ
ശുശ്രൂ : 'ഇവൻ എന്റെ പ്രിയപുത്രനാകുന്നു' എന്നു പിതാവിൽ നിന്നു സാക്ഷ്യം ലഭിച്ച മിശിഹായേ, കർത്താവും ദൈവവുമായ നിന്നെ ഏറ്റുപറയുവാൻ സഭയെ അനുഗ്രഹിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ
ശുശ്രൂ : ദാസന്റെയും പാപിയുടെയും രൂപംധരിച്ച മിശിഹായേ, വിനീതമായ സേവനത്തിനു തങ്ങളെത്തന്നെ പ്രതിഷ്ഠിക്കുവാൻ ഞങ്ങളുടെ പരിശുദ്ധ പിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തായെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും ആത്മീയനന്മകൾ നൽകി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ
ശുശ്രൂ : സകല നീതിയും പൂർത്തിയാക്കുവാൻ യോഹന്നാനിൽ നിന്നു മാമ്മോദീസ സ്വീകരിച്ച മിശിഹായുടെ കല്പനകൾ വിശ്വസ്തതാപൂർവ്വം പാലിച്ചുകൊണ്ട് ദൈവഹിതത്തിന് പൂർണ്ണമായി കീഴ് വഴങ്ങുവാൻ ശക്തരാക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ

ശുശ്രൂ : യോർദ്ദാനിൽ നിന്ന് വെളിപ്പെടുത്തപ്പെട്ട ത്രിത്വൈകരഹസ്യത്തിന്റെ കൂട്ടായ്മയെ മാതൃകയാക്കി ക്രൈസ്തവജീവിതം നയിക്കുവാൻ ഇടയാക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : ലോകത്തിന്റെ പ്രകാശമായ മിശിഹായിലൂടെ ലഭിച്ച വിശ്വാസത്തിൽ വളരുവാനും സത്പ്രവർത്തികൾ ചെയ്തുകൊണ്ട് അവിടുത്തെ മഹത്വപ്പെടുത്തുവാനും അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി : കാരൂണ്യവാനായ കർത്താവേ, ലോകരക്ഷയ്ക്കായി മനുഷ്യനായി അവതരിക്കുകയും മാമ്മോദീസവഴി നിന്റെ മഹത്വം ഞങ്ങൾക്കു വെളിപ്പെടുത്തുകയും ചെയ്തുവല്ലോ. ദനഹാകാലത്തിൽ ഞങ്ങൾ ആത്മാവിന്റെ വരദാനങ്ങളാൽ നിറയട്ടെ. മാമ്മോദീസയുടെ ഫലങ്ങൾ ധാരാളമായി പുറപ്പെടുവിക്കുവാനും നിനക്കു സജീവസാക്ഷ്യം വഹിക്കുവാനും ഞങ്ങളെ ശക്തരാക്കണമേ. സകലത്തിന്റെയും നാഥാ, എന്തേക്കും.

സമു : ആമ്മേൻ.

ദിവ്യരഹസ്യഗീതം (കാനീസാ ദ്വാരസേ)

(രീതി: മിശിഹാ കർത്താവിൻ തിരുമെയ്....)

കർത്താവിനൊരു പുതിയ കീർത്തനം പാടുവിൻ
യോർദ്ദാൻ തീരത്തായ്
കണ്ടു ജനനിരകൾ

അത്ഭുതമുന്നതമാം
സ്വർഗ്ഗത്തിൻ പൊൻവാതിലുകൾ
മഹിമയൊടന്നു തുറന്നല്ലോ
മാടപ്രാവിൻ രൂപത്തിൽ
റൂഹ താഴെയിറങ്ങുന്നു
പ്രിയസുതനിൽ, പ്രീതൻ ഞാനെന്നും.

ഭൂമിയും അതിലെ നിവാസികളും
യോർദ്ദാൻ തീരത്തായ്...

ദൈവത്തിൽനിന്നുള്ള സമസ്തവും പുതിയതാകുന്നു.
യോർദ്ദാൻ തീരത്തായ്...

(അല്ലെങ്കിൽ)

കർത്താവിന് പുതിയ കീർത്തനം പാടുവിൻ.

യോർദ്ദാനിൽ ജനം ഒരു അത്ഭുതം ദർശി
ച്ചു. യോഹന്നാൻ ഭയഭക്തിപൂർവ്വം നിൽക്കുന്നതും
ദൈവത്തിന്റെ കുഞ്ഞാട് മാമ്മോദീസ സ്വീകരിക്കു
ന്നതും സ്വർഗം തുറക്കപ്പെടുന്നതും പരിശുദ്ധാത്മാവ്
അവന്റെമേൽ ഇറങ്ങി വസിക്കുന്നതും അവർ
കണ്ടു. “ഇവൻ എന്റെ പ്രിയപുത്രൻ. ഇവനിൽ ഞാൻ
സംപ്രീതനായിരിക്കുന്നു”. എന്ന പിതാവിന്റെ
സാക്ഷ്യം അവർ കേൾക്കുകയും ചെയ്തു.

ഭൂമിയും അതിലെ നിവാസികളും
യോർദ്ദാനിൽ ജനം...

ദൈവത്തിൽനിന്നുള്ള സമസ്തവും പുതിയതാകുന്നു.
യോർദ്ദാനിൽ ജനം.....

ദിവ്യകാരൂണ്യഗീതം (ഒന്നിസാ 63:1-6)

(രീതി: ഹല്ലേലൂയ്യ പാടീടുന്നേൻ...)

സമു : വരുവിൻ നാഥനു പാടാം സ്തുതികൾ,
വിരവിൽ നാഥൻ മോചനമേകി
മാംസനിണങ്ങൾ വാനവ ദാനം
പൊറുതി നമുക്കായ് നല്കിടുവാനായ്.

(അല്ലെങ്കിൽ)

സമു : വരുവിൻ. നമുക്ക് ഒന്നുചേർന്ന് കർത്താവിനെ ആരാധിക്കുകയും സ്തുതിക്കുകയും ചെയ്യാം. എന്തെന്നാൽ അവിടുന്ന് നമ്മുടെ വംശത്തെയും ലോകം മുഴുവനെയും ദുഷ്ടാരുപിയിൽ നിന്നു മോചിക്കുകയും തന്റെ ശരീരരക്തങ്ങളാകുന്ന സ്വർഗ്ഗീയ ദാനം നമ്മുടെ കടങ്ങളുടെ പൊറുതിക്കായി നൽകുകയും ചെയ്തു. നമുക്കെല്ലാവർക്കും അവിടുത്തോടുകൂടി ആയിരിക്കുകയും കർത്താവിനെ ആരാധിക്കുകയും സ്തുതിക്കുകയും ചെയ്യാം.

അനുഗീതം (ഓനീസാ ദ്വാതേ)

(രീതി:ഹല്ലേലൂയ്യ പാടീടുനേൻ...)

ശുശ്രൂ കർത്താവേ, നിൻഗാത്രനിണങ്ങൾ ഭക്ഷണമായ് നീ കനിവൊടു നൽകി നന്ദി നിനക്കായ് അർപ്പിച്ചീടാൻ നാവുകളെത്രയശക്തം മന്നിൽ.

(അല്ലെങ്കിൽ)

ശുശ്രൂ : കർത്താവേ, നിന്റെ ശരീരരക്തങ്ങൾ ഞങ്ങൾക്കു ഭക്ഷണമായി നൽകി. നിനക്കർഹമായ നന്ദി പ്രകാശിപ്പിക്കുവാൻ ഞങ്ങളുടെ നാവുകൾ അപര്യാപ്തങ്ങളാണ്.

കൃതജ്ഞതാപ്രാർത്ഥനകൾ

കാർമ്മി : കർത്താവായ ദൈവമേ, മാമ്മോദീസവഴി ഞങ്ങളുടെ മനുഷ്യപ്രകൃതിയെ നവീകരിക്കുകയും രക്ഷയുടെ മാർഗ്ഗം വെളിപ്പെടുത്തുകയും ചെയ്ത അങ്ങയെ ഞങ്ങൾ മഹത്വപ്പെടുത്തുന്നു. ജലത്താലും ആത്മാവിനാലും ഞങ്ങളെ ദൈവമക്കളും മിശിഹായുടെ കൂട്ടവകാശികളുമാക്കിത്തീർക്കുകയും അവിടുത്തെ മരണത്തിലും ഉത്ഥാനത്തിലും പങ്കുകാരാക്കുകയും ചെയ്തുവല്ലോ. മിശിഹായുടെ തിരുശരീരരക്തങ്ങൾ സ്വീകരിക്കുവാൻ അങ്ങ് ഞങ്ങളെ യോഗ്യ

രാക്കി. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു : ആമ്മേൻ. കർത്താവേ, ആശീർവദിക്കണമെ.

കാർമ്മി : ഞങ്ങളുടെ രക്ഷകനും കർത്താവുമായ മിശിഹായേ, മാമ്മോദീസയിലൂടെ നീ ഞങ്ങളുടെ പാപക്കറകൾ കഴുകുകയും ആത്മാവിനാൽ ഞങ്ങളെ വിശുദ്ധീകരിക്കുകയും ചെയ്തുവല്ലോ. ദിവ്യരഹസ്യങ്ങളിൽ പങ്കുകാരാക്കി ദൈവികജീവനിൽ ഞങ്ങളെ വളർത്തുന്ന നിന്റെ അനന്തകാരുണ്യത്തിന് ഞങ്ങൾ നന്ദിപറയുന്നു. സകലത്തിന്റെയും നാഥാ, എന്നേക്കും.

സമു : ആമ്മേൻ.

സമാപനാശീർവാദം

(രീതി: കർത്താവാം മിശിഹാവഴിയായ്)

കാർമ്മി ദൈവം നിത്യസമാരാധ്യൻ
ഭൂവിലയച്ചു തിരുസുതനെ
യോർദ്ദാൻ നദിയിൽ ത്രിത്വത്തിൻ
ദിവ്യരഹസ്യം വെളിവാക്കി.

സുതരായ് നമ്മെ ഉയർത്തിടുവാൻ
പുത്രനെന്നൽകി പ്രിയതാതൻ
മാംസനിണങ്ങൾ വഴിയായി
പാപകടങ്ങൾ നീക്കിടുവാൻ.

നമ്മിൽ നിത്യം നിവസിക്കും
പാവനറൂഹ സത്യത്തിൻ
നിറവിൽ നമ്മെ നയിച്ചീടും
ശക്തി വളർത്തും കൃപയോടെ
താതനുമതുപോൽ തിരുസുതനും
കൃപയും സ്നേഹവുമരുളട്ടെ
റൂഹാകൂടെ വസിക്കട്ടെ †
ഇപ്പോഴുമെപ്പോഴുമെന്നേക്കും

സമു : ആമ്മേൻ

(അല്ലെങ്കിൽ)

കാർമ്മി : രക്ഷകനായ മിശിഹായെ ലോകത്തിലേക്കു യക്കുകയും യോർദ്ദാനിൽ പരിശുദ്ധ ത്രിത്വത്തിന്റെ രഹസ്യം വെളിപ്പെടുത്തുകയും ചെയ്ത പിതാവായ ദൈവം വാഴ്ത്തപ്പെട്ടവനാകട്ടെ. തന്റെ ശരീരരക്തങ്ങളാൽ പാപങ്ങൾ ക്ഷമിച്ച് സ്വർഗ്ഗരാജ്യത്തിന് നമ്മെ അവകാശികളാക്കിയ മിശിഹ നിങ്ങളെ അനുഗ്രഹിക്കട്ടെ. ദൈവപുത്രസ്ഥാനത്തേക്ക് ഉയർത്തുകയും സത്യത്തിന്റെ പൂർണ്ണതയിലേക്കു നയിക്കുകയും ചെയ്യുന്ന പരിശുദ്ധാത്മാവ് നിങ്ങളെ ശക്തിപ്പെടുത്തട്ടെ. ദൈവത്തിന്റെ ജനമേ, നിങ്ങൾ സ്വീകരിച്ച ഈ ദിവ്യരഹസ്യങ്ങൾ വഴി തിരുസന്നിധിയിലുള്ള സംപ്രീതിക്കും സ്വർഗ്ഗീയ ജറുസലേമിൽ തന്റെ വലതുഭാഗത്തുള്ള സ്ഥാനത്തിനും നിങ്ങൾ യോഗ്യരാകട്ടെ ഇപ്പോഴും **✠** എപ്പോഴും എന്നേക്കും

സമു : ആമ്മേൻ.

നോമ്പുകാലം

മിശിഹായുടെ പീഡാസഹനം നമ്മുടെ ജീവിതമാതൃകയാക്കാം. തിന്മയുടെ ആധിപത്യത്തിൽനിന്നും നമ്മെ സ്വതന്ത്രരാക്കാൻ അവിടുന്ന് പീഡകൾ സഹിച്ചു. ജീവിതവിജയം നേടുവാൻ നാമും അവിടുത്തോടൊത്ത് പീഡകൾ സഹിക്കണം. ജീവിതക്ലേശങ്ങളും പരിത്യാഗപ്രവർത്തികളും നമ്മെ അവിടുത്തോട് താദാത്മ്യപ്പെടുത്തും. സഹനത്തിന്റെ ഈ ദൈവശാസ്ത്രം ആത്മവിശുദ്ധീകരണത്തിന് പ്രേരകമാകണം. ‘കുരിശില്ലാതെ കിരീടമില്ല’ എന്നോർത്ത് നോമ്പിന്റെയും പ്രാർത്ഥനയുടെയും ഉപവാസത്തിന്റെയും തീക്ഷ്ണത വർദ്ധിപ്പിക്കാം.

പ്രാരംഭ പ്രാർത്ഥന

കാർമ്മി : ഞങ്ങളുടെ കർത്താവായ ദൈവമേ, അങ്ങയുടെ തിരുക്കുമാരന്റെ രക്ഷാകര രഹസ്യങ്ങളിൽ ഞങ്ങളെ പങ്കുകാരാക്കുന്നതിനു ഞങ്ങൾ അങ്ങയെ സ്തുതിക്കുന്നു. പാപംമൂലം അകന്നുപോയ ഞങ്ങൾ അനുതപിക്കുന്ന ഹൃദയത്തോടെ പിതാവായ

അങ്ങയെ സമീപിക്കുന്നു. മിശിഹായോടു ചേർന്ന് എളിമയോടും ഹൃദയവിശുദ്ധിയോടുംകൂടി പരിഹാരത്തിന്റേയും കൃതജ്ഞതയുടെയും ഈ ബലിയർപ്പിക്കുവാൻ ഞങ്ങളെ യോഗ്യരാക്കണമെ. സകലത്തിന്റേയും നാഥാ, എന്നേക്കും.

സമു : ആമ്മേൻ.

സങ്കീർത്തനമാല (മർമ്മീസ) 144, 145, 146

(രീതി:കർത്താവേ, മമരാജാവേ...)

നാഥാ, നിന്റെ വിശുദ്ധന്മാർ
നിതരാം നിന്നെ വണങ്ങുന്നു
നിൻ രാജ്യത്തിൻ മഹിമയവർ
വർണ്ണിച്ചീടും വിനയമൊടെ.
വീഴുന്നവരെ കനിവോടെ
നാഥൻ താങ്ങിനിറുത്തുന്നു
നിപതിച്ചവരെ സകലരെയും
സദയം താങ്ങിയുയർത്തുന്നു.

കണ്ണുകളെല്ലാം കർത്താവേ,
നിന്നെത്തന്നെ തേടുന്നു
എന്തെന്നാൽ നീയാഹാരം
ചിതമാം സമയത്തേക്കുന്നു.

ഉള്ളുതുറന്നു വിളിക്കുമ്പോൾ
നാഥനടുത്തുണ്ടതു കേൾക്കാൻ
തന്നെ ഭയത്തോടു സേവിക്കും
നരരുടെയിഷ്ടമവൻ ചെയ്യും.

അവരുടെ യാചനകേൾക്കുമവൻ
രക്ഷയവർക്കവനേകീടും
ഭക്തജനങ്ങളെയഖിലേശൻ
സദയം കാത്തരുളീടുന്നു.

താതനുമതുപോലാത്മജനും
റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ
ആമ്മേൻ ആമ്മേനനവരതം.

(അല്ലെങ്കിൽ)

കാർമ്മി : കർത്താവേ, അങ്ങയുടെ ദാസർ അങ്ങേക്കു നന്ദി പറയും. അങ്ങയുടെ നീതിമാന്മാർ അങ്ങയെ വാഴ്ത്തുകയും ചെയ്യും.

സമു : ഞങ്ങളുടെ രക്ഷകനായ ദൈവമേ, ഞങ്ങളെ സഹായിക്കണമെ. അങ്ങയുടെ തിരുനാമത്തെ പ്രതി ഞങ്ങളുടെ പാപങ്ങൾ ക്ഷമിക്കുകയും ചെയ്യണമെ.

കാർമ്മി : അങ്ങയുടെ രാജ്യത്തിന്റെ മഹത്വത്തെ അവർ പ്രകീർത്തിക്കും. അങ്ങയുടെ ശക്തിയെ അവർ വർണ്ണിക്കും.

സമു : കർത്താവ് വീഴുന്നവരെല്ലാം താങ്ങുന്നു. നിലംപതിച്ചവരെ എഴുന്നേല്പിക്കുന്നു.

കാർമ്മി : എല്ലാവരും കർത്താവിൽ ദൃഷ്ടിപതിച്ചിരിക്കുന്നു. എന്തെന്നാൽ യഥാസമയം അവർക്ക് അവിടുന്ന് ആഹാരം നല്കുന്നു.

സമു : നിർമ്മലഹൃദയത്തോടെ കർത്താവിനെ വിളിക്കുന്നവർക്ക് അവിടുന്ന് സമീപസ്ഥനാകുന്നു.

കാർമ്മി : തന്റെ ഭക്തരുടെ ആഗ്രഹം അവിടുന്ന് സഫലമാക്കുന്നു.

സമു : അവരുടെ പ്രാർത്ഥനകേട്ട്, അവിടുന്ന് അവരെ രക്ഷിക്കുന്നു.

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി.

സമു : ആദിമുതൽ എന്നേക്കും ആമ്മേൻ.

കാർമ്മി : ഞങ്ങളുടെ രക്ഷകനായ ദൈവമേ, ഞങ്ങളെ സഹായിക്കണമെ. അങ്ങയുടെ തിരുനാമത്തെ പ്രതി ഞങ്ങളുടെ പാപങ്ങൾ ക്ഷമിക്കുകയും ചെയ്യണമേ.

മദ്ബഹഗീതം (ഓനീസാ ദ്കങ്കേ)

(രീതി: നാമനിലെന്നും നമ്മുടെ ഹൃദയം...)

ഗായ 1 ദൈവത്തിന്റെ ദാസരേ, വരുവിൻ.
 കുരിശാൽ, മന്നിൽ രക്ഷിതരാകും
 ദൈവജനങ്ങളിതാ
 നാഥാ, നീയാണഭയം
 രക്ഷയിതിന്നുറവിടവും
 രക്ഷിതരാകണമിവർ നിൻ
 പീഡകളാൽ കർത്താവേ,
 കുരിശുകൾ ഞങ്ങൾക്കെന്നും
 ശക്തിതരും ദൈവകരം
 തിന്മതൻ കെണികളെയൊന്നായ്
 ദിനവും നാം വിജയിച്ചീടാൻ

ഗായ 2 മക്കളേ, എന്നെ ശ്രവിക്കുവിൻ.
 കുരിശാൽ മന്നിൽ രക്ഷിതരാകും...
 ദൈവജനങ്ങളിതാ.....

ഗായ 1 പിതാവിനും പുത്രനും പരിശുദ്ധാത്മാ
 വിനും സ്തുതി.
 സർവ്വരുമൊന്നായ് പാടീടട്ടെ
 ആമ്മേനാമ്മേൻ.
 സ്തീവാ നമ്മൾക്കെന്നും നന്മകൾ
 തന്നുറവിടമാം
 രക്ഷിതമായതുവഴിയായ്
 മർത്യഗണം കർത്താവേ
 കുരിശിതു ഞങ്ങൾക്കെന്നും
 ശക്തിയെഴും കോട്ടയുമാം
 ദുഷ്ടനെയും തൻ കെണികളുമതുവഴി
 നാം വിജയിച്ചീടാൻ

ഗായ 2 ആദിമുതൽ എന്നേക്കും ആമ്മേൻ.
 സർവ്വരുമൊന്നായ് പാടീടട്ടെ
 ആമ്മേനാമ്മേൻ.....

പ്രകീർത്തനം (ശുറായ)

(രീതി: അംബരമനവരതം...)

കാർമ്മി സർവ്വചരാചരവും
 ദൈവമഹത്വത്തെ
 വാഴ്ത്തിപ്പാടുന്നു
 മനവരെല്ലാം കീർത്തിക്കും
 കർത്താവിൻ തിരുസന്നിധിയിൽ
 ഉപവാസത്താലതുപോലെ
 പ്രാർത്ഥന വഴിയായെന്നാളും
 വാഴ്ത്തിടാം നിത്യം തിരുനാമം

ശുശ്രൂ തൻമഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു.

സമു മനവരെല്ലാം കീർത്തിക്കും...
ശുശ്രൂ ജനതകളുവിടുത്തെ
 മഹിമകൾ പാടുന്നു.
 താണുവണങ്ങുന്നു

സമു മനവരെല്ലാം കീർത്തിക്കും....
കാർമ്മി നിത്യപിതാവിനും
 സുതനും റുഹായ്ക്കും
 സ്തുതിയുണ്ടാകട്ടെ.

സമു മനവരെല്ലാം കീർത്തിക്കും....
ശുശ്രൂ ആദിയിലെപ്പോലെ
 ഇപ്പോഴുമെപ്പോഴും
 എന്നേക്കും ആമ്മേൻ.

സമു മനവരെല്ലാം കീർത്തിക്കും...

ഹല്ലേലൂയ്യഗീതം (സുമാറ)

(രീതി: ഹല്ലേലൂയ്യാ പാടീടുന്നേൻ...)

ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ

കരുണാമയനാം കർത്താവിങ്കൽ
 ശരണം തേടും മനുജൻ ധന്യൻ.
 കർത്താവല്ലോ വിശ്വം മുഴുവൻ
 സൃഷ്ടിച്ചെന്നും പാലിക്കുന്നു.
 വിശ്വസ്തൻ താനവിടുണെന്നും
 ശാശ്വതമല്ലോ തൻ വാഗ്ദാനം
 താതനുമതുപോൽ സുതനും
 പരിശുദ്ധാത്മാവിനും സ്തുതിയുയരട്ടെ.
 ആദിമുതൽക്കേയിന്നും നിത്യവും-
 മായി ഭവിച്ചീടട്ടെ, ആമ്മേൻ.
 ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ.

പ്രഘോഷണ പ്രാർത്ഥനകൾ (കാരോസുസ)

ശുശ്രൂ : നമുക്കെല്ലാവർക്കും അനുതാപത്തോടും ഭക്തിയോടും കൂടിനിന്ന് ‘കർത്താവേ, ഞങ്ങളുടെ പ്രാർത്ഥന കേൾക്കണമെ എന്ന് അപേക്ഷിക്കാം.

സമു : കർത്താവേ, ഞങ്ങളുടെ പ്രാർത്ഥനകേൾക്കണമെ.

ശുശ്രൂ : പരിശുദ്ധാത്മാവിനാൽ വനത്തിലേക്കു നയിക്കപ്പെടുകയും നാല്പതു രാവു നാല്പതു പകലും തപസ്സനുഷ്ഠിക്കുകയും ചെയ്ത കർത്താവേ, തപസ്സിന്റെയും പ്രായശ്ചിത്തത്തിന്റെയും അരുപിയാൽ ഞങ്ങളെ നിറയ്ക്കണമെന്ന് നിന്നോട് ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെ പ്രാർത്ഥനകേൾക്കണമെ.

ശുശ്രൂ : ലോകത്തിന്റെ പാപങ്ങൾ നീക്കുന്ന ദിവ്യകുഞ്ഞാടായ മിശിഹായേ, ഞങ്ങളുടെയും മറ്റുള്ളവരുടെയും പാപങ്ങൾക്കു പരിഹാരമനുഷ്ഠിക്കുവാൻ ഞങ്ങളെ ശക്തരാക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെ പ്രാർത്ഥനകേൾക്കണമെ.

ശുശ്രൂ : സ്നേഹത്തിന്റെ ബലിവസ്തുവായ മിശി

ഹായേ, ഞങ്ങളുടെ ശരീരത്തേയും അതിന്റെ ദുർവാസനകളേയും നിന്നോടുകൂടെ ക്രൂശിക്കുന്നതിന് ഞങ്ങളെ അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെ പ്രാർത്ഥനകേൾക്കണമെ.

ശുശ്രൂ : സാത്താനെ പരാജയപ്പെടുത്തി ഞങ്ങൾക്കു മാതൃകയും മനോധൈര്യവും നൽകിയ മിശിഹായേ, പ്രലോഭനങ്ങളെ അതിജീവിക്കുവാൻ ഞങ്ങളെ ശക്തരാക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെ പ്രാർത്ഥനകേൾക്കണമെ.

ശുശ്രൂ : പ്രാർത്ഥനയുടെയും പരിത്യാഗത്തിന്റെയും മാർഗ്ഗത്തിൽ ഞങ്ങളെ നയിക്കുവാൻ ഞങ്ങളുടെ പരിശുദ്ധപിതാവു മാർ (പേര്) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേര്) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തയെയും ഞങ്ങളുടെ മേലധ്യക്ഷനും പിതാവുമായ മാർ (പേര്) മെത്രാനെയും മറ്റെല്ലാ മെത്രാന്മാരെയും സമൃദ്ധമായി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെ പ്രാർത്ഥനകേൾക്കണമെ.

ശുശ്രൂ : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ അങ്ങേക്ക് ഞങ്ങൾ സമർപ്പിക്കുന്നു.

കാർമ്മി : കർത്താവായ ദൈവമേ, ലോകപാപങ്ങളുടെ പരിഹാരമായ മിശിഹായുടെ സഹനജീവിതത്തോടു യോജിച്ചുകൊണ്ട് ആത്മവിശുദ്ധീകരണത്തിനായി യത്നിക്കുന്ന അങ്ങയുടെ സഭയെ കാരൂണ്യപൂർവ്വം കടാക്ഷിക്കണമെ. കുരിശുകൾ സന്തോഷത്തോടെ വഹിച്ചുകൊണ്ട് അങ്ങയുടെ തിരുക്കുമാ

രന്റെ ബലിജീവിതം തുടരുവാൻ ഞങ്ങളെ ശക്തരാക്കണമെ. യഥാർത്ഥമായ പ്രാർത്ഥനാചൈതന്യവും സഹോദര സ്നേഹവും ആത്മ പരിത്യാഗവും പുലർത്തിക്കൊണ്ട് ഈ നോമ്പുകാലം ഫലദായകമാക്കുവാൻ ഞങ്ങളെ സഹായിക്കുകയും ചെയ്യണമെ. സകലത്തിന്റേയും നാഥാ എന്നേക്കും.

സമു : ആമ്മേൻ.

ദിവ്യ രഹസ്യഗീതം (ഓനീസാ ദ്വാരേ)

(രീതി: മിശിഹാ കർത്താവിൻ തിരുമെയ്...)

വരുവിൻ, നമുക്കു കർത്താവിനെ വാഴ്ത്താം
പാവനമാക്കീടാം
മർത്യവിചാരങ്ങൾ
വിനയമൊടെന്നാളും
അനുതാപത്തിൻ കണ്ണീരാൽ
പാപക്കറകൾ കഴുകീടാം
ആത്മാവിൽ നിറയും താപം
ഏകാം ഈശോമിശിഹായ്ക്കായ്
വേദികയിൽ ബലിയായർപ്പിക്കാം
ദൈവമേ, നിർമ്മലയമായ ഒരു ഹൃദയം എന്നിൽ
സൃഷ്ടിക്കണമെ.

പാവനമാക്കീടാം...

(അല്ലെങ്കിൽ)

വരുവിൻ, നമുക്കു കർത്താവിനെ വാഴ്ത്താം
നമുക്കെല്ലാവർക്കും നമ്മുടെ വിചാരങ്ങളെ
വിശുദ്ധീകരിക്കാം. അനുതാപത്തിന്റെ കണ്ണു
നീർകൊണ്ട് നമ്മുടെ പാപക്കറകൾ കഴുകിക്കളയാം.
ഭീതിജനകമായ തന്റെ ന്യായാസനത്തിനു മുമ്പാകെ
നമ്മോടു കാര്യവും കാണിക്കുവാൻവേണ്ടി അനുതാ
പത്തോടെ കർത്താവിനോടു നമുക്ക് അപേക്ഷിക്കാം.
നമ്മുടെ എളിയ ഹൃദയത്തെയും പശ്ചാത്താപവിവ
ശമായ ആത്മാവിനെയും സ്വീകാര്യവും നിർമ്മലവും

മായ ബലിവസ്തുവായി മിശിഹായ്ക്കു സമർപ്പിക്കുകയും ചെയ്യാം.

ദൈവമേ, നിർമ്മലമായ ഒരു ഹൃദയം എന്നിൽ സൃഷ്ടിക്കണമെ.

നമുക്കെല്ലാവർക്കും നമ്മുടെ വിചാരങ്ങളെ...

ദിവ്യകാര്യസൂത്രം (ഓനീസാ ദ്വേമ്മ)

(രീതി: ഹല്ലേലൂയ്യാ പാടീടുനേൻ...)

സമു ജീവൻ പകരുമൊരൗഷധമല്ലോ
ഭൂവിനു നൽകുന്നീശോനാഥൻ
സോദരരേ,വന്നനുതാപത്തൊടു
കൈക്കൊള്ളാമീദിവ്യരഹസ്യം
(അല്ലെങ്കിൽ)

സമു ഇതാ ജീവന്റെ ദിവ്യഔഷധം നൽകപ്പെടുന്നു
സഹോദരരെ, നിങ്ങൾ ഇത് സ്വീകരിച്ച് ജീവൻ പ്രാപിക്കുവിൻ.

അനുഗ്രഹം (ഓനീസാ ദ്വാത്തേ)

(രീതി: ഹല്ലേലൂയ്യാ പാടീടുനേൻ...)

ശുശ്രൂ വരുവിൻ പാപക്കരകൾ കഴുകാൻ
ഉപവാസത്താൽ ശക്തി വരിക്കാൻ
സ്നേഹത്തോടും ഭക്തിയോടും നാം
കർത്താവിൻ തിരുസന്നിധി പുകാൻ
(അല്ലെങ്കിൽ)

ശുശ്രൂ : വരുവിൻ, ഉപവാസവും പ്രായശ്ചിത്തവും വഴി പാപക്കരകൾ കഴുകിക്കളയുന്ന ആത്മീയശക്തി നമുക്കു പ്രാപിക്കാം. ഭയഭക്തികളോടും സ്നേഹത്തോടുംകൂടി നമുക്ക് അവിടുത്തെ തിരുശരീരരക്തങ്ങൾ സ്വീകരിക്കാം.

കൃതജ്ഞതാ പ്രാർത്ഥനകൾ

കാർമ്മി : കർത്താവായ ദൈവമേ,തിരുവചനങ്ങളാൽ വിശുദ്ധീകരിക്കപ്പെടാനും ദിവ്യരഹസ്യങ്ങളാൽ നവ

ജീവൻ നേടുവാനും പാപികളും ബലഹീനരുമായ ഞങ്ങളെ വിളിച്ചതിന് അങ്ങേക്കു നന്ദി പറയുന്നു. അങ്ങയുടെ പ്രമാണങ്ങളുടെ പാതയിൽ വിശ്വസ്തരായി ചരിക്കുവാനും അങ്ങ് നൽകിയ രക്ഷയുടെ അനുഭവം പങ്കുവയ്ക്കുവാനും നിരന്തരം അങ്ങയ്ക്കു സ്തുതികളർപ്പിക്കുവാനും ഞങ്ങളെ യോഗ്യരാക്കണമെ. പിതാവും പുത്രനും പരിശുദ്ധാത്മാവുമായ സർവേശ്വരാ, എന്നേക്കും.

സമു : ആമ്മേൻ, കർത്താവേ, ആശീർവദിക്കണമെ.
കാർമ്മി : പാപികളെ വിളിക്കുന്നവനും അനുതാപികൾക്ക് വാതിൽ തുറന്നുകൊടുക്കുന്നവനുമായ മിശിഹായേ, തന്റെ ശരീരരക്തങ്ങൾ സ്വീകരിക്കുവാൻ അനന്തമായ കൃപയാൽ നീ ഞങ്ങളെ യോഗ്യരാക്കി. നിന്റെ പ്രമാണങ്ങളുടെ മാർഗ്ഗത്തിലൂടെ നടന്ന് നിന്റെ രാജ്യത്തിന്റെ മഹത്വത്തിൽ പ്രവേശിക്കുവാനും നീതിമാന്മാരോടുകൂടി സ്വർഗീയജറുസലേമിൽ നിന്നെ സ്തുതിക്കുവാനും ഞങ്ങൾ യോഗ്യരാകട്ടെ. സകലത്തിന്റെയും നാഥാ, എന്നേക്കും.

സമു : ആമ്മേൻ.

സമാപനാശീർവാദം

(രീതി: കർത്താവാം മിശിഹാവഴിയായ്....)

കാർമ്മി മിശിഹാനാഥാ, പാപികളെ പാണികൾ നീട്ടി വിളിച്ചു നീ അനുതാപാകുല ഹൃദയമൊടെ അനുദിനമങ്ങയെ വാഴ്ത്തുന്നു
പരിഹാരത്തിൻ ബലിവഴിയായ് പാവനമാനസരായ് ഞങ്ങൾ നിത്യവിരുന്നിൽ ചേർന്നിടുവാൻ നിസ്തുലയോഗ്യത നൽകണമെ തിരുവചനത്തിൻ പാതകളിൽ ദീപ്തി പരത്തി നയിക്കണമെ

സഭയിൽ, ലോകം മുഴുവനിലും
സതതം വരനിര ചൊരിയണമേ
രക്ഷകകൃപയും താതൻ തൻ
സ്നേഹവുമതുപോൽ റൂഹാതൻ
സഹവാസവുമുണ്ടാകട്ടെ †
ഇപ്പോഴുമെപ്പോഴുമെന്നേക്കും

സമു : ആമ്മേൻ

(അല്ലെങ്കിൽ)

കാർമ്മി : പാപികളെ പശ്ചാത്താപത്തിലേക്കു വിളിക്കുവാൻ വന്ന മിശിഹായേ, ഈ പരിഹാരബലിവഴി നിന്നെ ഞങ്ങൾ സ്തുതിക്കുകയും ബഹുമാനിക്കുകയും ചെയ്തു. നിന്റെ ശരീരരക്തങ്ങൾ സ്വീകരിച്ച് വിശുദ്ധീകൃതരായ ഞങ്ങളെ ദൈവരാജ്യത്തിലെ നിത്യവിരുന്നിൽ പങ്കുകാരാക്കണമെ. നിന്റെ വചനത്തിന്റെ പാതയിൽ ചരിക്കുവാൻ ഞങ്ങൾക്കാവശ്യമായ പ്രകാശം നൽകണമെ. നമ്മുടെയും ലോകം മുഴുവന്റെയും തിരുസഭയുടെയും അവളുടെ സന്താനങ്ങളുടെയും മേൽ കർത്താവ് തന്റെ കൃപ വർഷിക്കട്ടെ. നമ്മുടെ കർത്താവീശോമിശിഹായുടെ കൃപയും പിതാവായ ദൈവത്തിന്റെ സ്നേഹവും പരിശുദ്ധാത്മാവിന്റെ സംസർഗ്ഗവും നിങ്ങളോടുകൂടി ഉണ്ടായിരിക്കട്ടെ. ഇപ്പോഴും എപ്പോഴും † എന്നേക്കും

സമു : ആമ്മേൻ.

ഉയിർപ്പുകാലം

മിശിഹായുടെ ഉത്ഥാനം നമുക്ക് ജീവിതമാതൃകയാക്കാം. തിന്മയുടെമേൽ ആധിപത്യം നേടിയ അവിടുത്തെ ഉയിർപ്പ് നിത്യനാശത്തിൽ നിന്ന് നമ്മെ വീണ്ടെടുത്തു. തിന്മയെ നിഷ്കാസനം ചെയ്താൽ നാമും മിശിഹായോടൊത്ത് വിശുദ്ധിയിലേക്ക് ഉയിർക്കും. ഈ ഉത്ഥാനമഹത്വമാണ് നമ്മുടെ പരമമായ ലക്ഷ്യം. സ്വർഗ്ഗത്തിലെ വിശുദ്ധരും അതിനാൽ സത്കൃത്യങ്ങളിൽ വ്യാപൃതരാകാൻ ഉത്ഥിതനായ മിശിഹാ നമ്മെ ആഹ്വാനം ചെയ്യുന്നു.

പ്രാരംഭപ്രാർത്ഥന

കാർമ്മി : ഞങ്ങളുടെ കർത്താവായ ദൈവമേ, മനുഷ്യവംശത്തിന്റെ നവീകരണത്തിനുവേണ്ടി അങ്ങയുടെ പ്രിയപുത്രൻ നൽകിയ ദിവ്യരഹസ്യങ്ങൾ പ്രത്യാശയോടെ പരികർമ്മം ചെയ്യുവാൻ ഞങ്ങളെ യോഗ്യരാക്കണമെ. ആത്മശരീരങ്ങളെ പവിത്രീകരിക്കുന്ന ഈ പരിഹാരബലി ഞങ്ങൾ വിശുദ്ധിയോടെ പരികർമ്മം ചെയ്യുവാനും അങ്ങയുടെ തിരുക്കുമാരന്റെ ഉത്ഥാനത്തെ നിരന്തരം പ്രകീർത്തിക്കുവാനും ഞങ്ങളെ ശക്തരാക്കണമെ. സകലത്തിന്റേയും നാഥാ, എന്നേക്കും.

സമു : ആമ്മേൻ.

സകീർത്തനം 46,47,48

(രീതി: കർത്താവേ മമരാജാവേ...)

സൈന്യങ്ങൾ തന്നധിനാഥൻ
നമ്മോടൊത്തു വസിക്കുന്നു
യാക്കോബിൻ ബലമാം ദൈവം
ഓർക്കുകിൽ നമ്മുടെയവലംബം.
കരഘോഷങ്ങൾ മുഴക്കിടുവിൻ
തിരുസന്നിധിയിൽ ജനതകളേ,
ആഹ്ലാദാരവമുയരട്ടെ
ദൈവത്തിൻ തിരുഭവനത്തിൽ.
ദൈവസ്തുതികൾ പാടിടുവിൻ
സ്തോത്രം ചെയ്തു പുകഴ്ത്തിടുവിൻ
കീർത്തനഗീതം മീട്ടിടുവിൻ
നമ്മുടെ രാജാവവനല്ലോ.
ഭൂവിനധിപനു മധുമയമാം
കീർത്തനഗീതം പാടിടാം
ജനതയ്ക്കെല്ലാമധിനാഥൻ
നിത്യം വാഴ്വു ത്രോണോസിൽ
കർത്താവുന്നതനാകുന്നു
സ്തുത്യർഹൻ നിജനഗരത്തിൽ

ഉന്നതമവനുടെ പുണ്യഗിരി
മന്നിനു മുഴുവൻ സാഘോഷം.

താതനുമതുപോലാത്മജനും
റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ
ആമ്മേൻ ആമ്മേനനവരതം

(അല്ലെങ്കിൽ)

സങ്കീർത്തനം 46,47,48

കാർമ്മി സൈന്യങ്ങളുടെ കർത്താവ് നമ്മോടുകൂടെ
യുണ്ട്, യാക്കോബിന്റെ ദൈവമാണ്
നമ്മുടെ അഭയം.

സമു ഉയിർത്തെഴുന്നേറ്റു കർത്താവേ,
നിന്റെ ഉത്ഥാനത്തിൽ ഞങ്ങൾ ആനന്ദിക്കുന്നു.

കാർമ്മി ജനതകളേ കരഘോഷം മുഴക്കുവിൻ;
ദൈവത്തിന്റെ മുമ്പിൽ ആപ്തോദാരവം
മുഴക്കുവിൻ.

സമു ദൈവത്തെ പാടിപ്പുകഴ്ത്തുവിൻ;
സ്തോത്രങ്ങൾ ആലപിക്കുവിൻ.

കാർമ്മി നമ്മുടെ രാജാവിനു സ്തുതികളുതിർക്കുവിൻ;
കീർത്തനങ്ങളാലപിക്കുവിൻ.

സമു ദൈവം ഭൂമി മുഴുവന്റെയും രാജാവാണ്
സങ്കീർത്തനം കൊണ്ട് അവിടുത്തെ
സ്തുതിക്കുവിൻ.

കാർമ്മി ദൈവം ജനതകളുടെമേൽ വാഴുന്നു.
അവിടുന്ന് തന്റെ പരിശുദ്ധ
സിംഹാസനത്തിലിരിക്കുന്നു.

സമു കർത്താവ് ഉന്നതനാണ്; നമ്മുടെ
ദൈവത്തിന്റെ നഗരത്തിൽ
അത്യന്തം സ്തുത്യർഹനാണ്.

കാർമ്മി പിതാവിനും പുത്രനും പരിശുദ്ധാത്മാവിനും
സ്തുതി.

സമു ആദിമുതൽ എന്നേക്കും, ആമ്മേൻ.
കാർമ്മി ഉയിർത്തെഴുന്നേറ്റു കർത്താവേ, നിന്റെ ഉത്ഥാനത്തിൽ ഞങ്ങൾ ആനന്ദിക്കുന്നു.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം...)

ഗായ 1 കർത്താവു ഭരണം നടത്തുന്നു; ഭൂമിയെല്ലാം ആനന്ദിക്കട്ടെ.

പീഡകളേറ്റു മിശിഹാനാഥൻ കുരിശിൽ
ദാരുണമായ്
രക്ഷ ലഭിച്ചവരായ് നാം ചിന്തകളിൽ
നിർമ്മലരായ്
സംയമനത്താലെന്നും നിസ്തുലമാം
ശാന്തിയുമായ്
കുരിശിതു നമ്മൾക്കെന്നും ശക്തിയെഴും
കോട്ടയുമാം
ദുഷ്ടനെയും തൻകെണികളുമതുവഴി
നാം വിജയിച്ചീടാൻ

ഗായ 2 ഭൂമി മുഴുവൻ കർത്താവിന് ആനന്ദഗീതം ആലപിക്കട്ടെ.

പീഡാസഹനം വഴിയായ് നാഥൻ
മൃത്യുവെ വിജയിച്ചു
തിരുവുത്ഥാനാത്താലേ വിജയം
നാം കൊണ്ടാടാം
സന്തോഷാരവമെങ്ങും കേൾപ്പൂ
നാം കാതുകളിൽ
കുരിശിതു നമ്മൾക്കെന്നും
ശക്തിയെഴും കോട്ടയുമാം
ദുഷ്ടനെയും തൻകെണികളുമതുവഴി
നാം വിജയിച്ചീടാൻ

ഗായ 1 പിതാവിനും പുത്രനും പരിശുദ്ധാത്മാവിനും സ്തുതി.

സർവ്വരുമൊന്നായ് പാടീടട്ടെ
 ആമ്മേനാമ്മേൻ
 സ്തീവാ നമ്മൾക്കെന്നും നന്മകൾ
 തന്നുറവിടമാം
 രക്ഷിതമായതുവഴിയായ്
 മർത്യഗണം കർത്താവേ
 കുരിശിതു ഞങ്ങൾക്കെന്നും
 ശക്തിയെഴും കോട്ടയുമാം
 ദുഷ്ടനെയും തൻകെണികളുമതുവഴി
 നാം വിജയിച്ചീടാൻ.

ഗായ 2 ആദിമുതൽ എന്നേക്കും ആമ്മേൻ
 സർവ്വരുമൊന്നായ് പാടീടട്ടെ
 ആമ്മേനാമ്മേൻ...

പ്രകീർത്തനം (ശുറായ)

(രീതി: അംബരമനവ...)

കാർമ്മി സർവ്വചരാചരവും
 ദൈവമഹത്വത്തെ
 വാഴ്ത്തിപ്പാടുന്നു
 ദിവ്യാത്മാവിൽ ഗീതികളാൽ
 ഹല്ലേലൂയ്യ ഗീതികളാൽ
 കർത്താവിന്നുത്മാനത്തിൻ
 നിർമ്മലമാകുമനുസ്മരണം
 കൊണ്ടാടാം ഇന്നീ വേദികയിൽ.

ശുശ്രൂ തൻമഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു
 ദിവ്യാത്മാവിൻ ഗീതികളാൽ...

സമു ശുശ്രൂ ജനതകളവിടുത്തെ
 മഹിമകൾ പാടുന്നു
 താണുവണങ്ങുന്നു

സമു ദിവ്യാത്മാവിൻ ഗീതികളാൽ

കാർമ്മി നിത്യപിതാവിനും
 സുതനും റൂഹായ്ക്കും
 സ്തുതിയുണ്ടാകട്ടെ

സമു ദിവ്യാത്മാവിൻ ഗീതികളാൽ...

ശുശ്രൂ ആദിയിലെപ്പോലെ
 ഇപ്പോഴുമെപ്പോഴും
 എന്നേക്കും ആമ്മേൻ.

സമു ദിവ്യാത്മാവിൻ ഗീതികളാൽ...

ഹല്ലേലൂയ്യഗീതം (സുമര)

(രീതി: ഹല്ലേലൂയ്യാ പാടീടുന്നേൻ....)

ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ
 കർത്താവെന്നും വാണീടുന്നു
 ഭൂതലമഖിലം മോദിക്കട്ടെ.

കരയും കടലും തടവിലൊതെ
 സ്വരമുച്ചത്തിലുയർത്തീടട്ടെ.
 കർത്താവിൻ സ്തുതി പാടുക മോദാൽ
 ആനന്ദത്താലാർപ്പവിളിപ്പിൻ
 താതനുമതുപോൽസുതനും
 പരിശുദ്ധാത്മാവിനും സ്തുതിയുയരട്ടെ.
 ആദിമുതൽക്കേയിന്നും നിത്യവു-
 മായി ഭവിച്ചീടട്ടെ, ആമ്മേൻ.

ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ.

പ്രഘോഷണപ്രാർത്ഥനകൾ (കാരോസുസ)

ശുശ്രൂ : നമുക്കെല്ലാവർക്കും സന്തോഷത്തോടും
 ഉത്സാഹത്തോടുംകൂടെ നിന്ന് 'കർത്താവേ, ഞങ്ങളു-
 ളുടെ പ്രാർത്ഥന കേൾക്കേണമേ' എന്നു അപേക്ഷി-
 ക്കാം.

സമു : കർത്താവേ, ഞങ്ങളുടെ പ്രാർത്ഥന കേൾക്കേണമേ.

ശുശ്രൂ : വഴിയും സത്യവും ജീവനുമായ മിശിഹാ-
 യേ, നിന്റെ പുനരുത്ഥാനത്തിൽ ആനന്ദിക്കുന്ന

ഞങ്ങളെ അന്ധകാരത്തിൽ നിന്ന് പ്രകാശത്തിലേയ്ക്കും അസത്യത്തിൽനിന്ന് സത്യത്തിലേയ്ക്കും മരണത്തിൽ നിന്ന് മരണമില്ലായ്മയിലേയ്ക്കും ആനയിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെ പ്രാർത്ഥന കേൾക്കേണമേ.

ശുശ്രൂ : പരിഹാസത്തിന്റെ അടയാളമായ കുരിശിനെ പുനരുത്ഥാനം വഴി മഹത്വത്തിന്റെ ചിഹ്നമായി ഉയർത്തിയ കർത്താവേ, ഞങ്ങളുടെ ശരീരത്തെ അതിന്റെ ദുരാശകളോടുകൂടെ കുരിശിൽ തറയ്ക്കുവാനും ആത്മസമർപ്പണത്തിൽ നിത്യജീവൻ കണ്ടെത്തുവാനും ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെ പ്രാർത്ഥന കേൾക്കേണമേ.

ശുശ്രൂ : പുനരുത്ഥാനത്തിന്റെ മഹത്വത്തിലേക്കു ദൈവജനത്തെ നയിക്കുന്നതിനുള്ള പരിശ്രമങ്ങളിൽ ഞങ്ങളുടെ അജപാലകന്മാരെ സമൃദ്ധമായി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെ പ്രാർത്ഥന കേൾക്കേണമേ.

ശുശ്രൂ : ദാരിദ്ര്യത്താലും രോഗത്താലും വലയുന്നവരും സത്യത്തെപ്രതി പീഡയനുഭവിക്കുന്നവരും അങ്ങയുടെ മഹത്വപൂർണ്ണമായ ഉത്ഥാനത്തെയും അവർണ്ണനീയമായ സ്വർഗ്ഗഭാഗ്യത്തെയും ഓർത്തുകൊണ്ട് നല്ല ഓട്ടം ഓടുവാനും വിശ്വാസം സംരക്ഷിക്കുവാനും വരം തരണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെ പ്രാർത്ഥന കേൾക്കേണമേ.

ശുശ്രൂ : ദിവ്യബലിയിൽ സജീവമായി പങ്കെടുക്കുവാനും ഞങ്ങളുടെ ജീവന്റെയും ഉയിർപ്പിന്റെയും കാരണമായ തിരുശരീരരക്തങ്ങൾ യോഗ്യതയോടുകൂടെ സ്വീകരിക്കുവാനും ഞങ്ങളെ ശക്തരാക്കണമെന്നും ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെ പ്രാർത്ഥന കേൾക്കേണമേ.
ശുശ്രൂ : പുനരുത്ഥാനത്തിന്റെ മഹത്വത്തിലേക്കു ദൈവജനത്തെ നയിക്കുന്നതിനുള്ള പരിശ്രമങ്ങളിൽ ഞങ്ങളുടെ പരിശുദ്ധപിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരുപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും ആത്മീയനന്മകൾ നൽകി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെ പ്രാർത്ഥന കേൾക്കേണമേ.
ശുശ്രൂ : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ, അങ്ങേക്ക് ഞങ്ങൾ സമർപ്പിക്കുന്നു.

കാർമ്മി : മരണത്തെ ജയിച്ചടക്കിയ മിശിഹായേ, നിന്റെ സഭയിൽ സദാ സന്നിഹിതനായി നവജീവൻകൊണ്ട് അതിനെ നിറയ്ക്കേണമേ. നിന്റെ പുനരുത്ഥാനത്തിൽ പങ്കാളികളാകുവാൻ വേണ്ടി നിന്റെ ബലിജീവിതത്തിൽ ഞങ്ങളെ സഹകാരികളാക്കണമെ. നിന്റെ സമാധാനവും ശാന്തിയും ഞങ്ങളുടെ സമൂഹത്തിലും കുടുംബങ്ങളിലും മനുഷ്യവർഗ്ഗം മുഴുവനിലും നിരന്തരം വസിക്കുവാൻ ഇടയാക്കുകയും ചെയ്യേണമേ. സകലത്തിന്റേയും നാഥാ ഏനേക്കും.

സമു : ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്....)

കർത്താവിനെ ഞാനെന്നും പുകഴ്ത്തും
 കുരിശിൽ മരണത്താൽ
 രക്ഷപകർന്നവനാം

മിശിഹാനാഥാ, നിൻ
ഉത്ഥാനത്താൽ മൃതരെല്ലാം
ജീവൻനേടുന്നൊരുപോലെ
സ്വന്തം തനയനെരക്ഷയ്ക്കായ്
താതാ പാരിലയച്ചു നീ,
തിരുനാമം വാഴ്ത്താമനുവേലം.

അവിടുത്തെ മഹത്വപൂർണ്ണമായ നാമം എന്നും
വാഴ്ത്തപ്പെട്ടെട്ടെ.
കുരിശിൽ മരണത്താൽ.....

(അല്ലെങ്കിൽ)

കർത്താവിനെ ഞാൻ എന്നും പുകഴ്ത്തും.
തന്റെ ഉത്ഥാനം വഴി മരിച്ചവർക്കു ജീവൻ
നൽകിയവൻ വാഴ്ത്തപ്പെട്ടവനാകുന്നു.
അവിടുത്തെ മഹത്വപൂർണ്ണമായ നാമം എന്നും
വാഴ്ത്തപ്പെട്ടെട്ടെ.
തന്റെ ഉത്ഥാനം വഴി....

ദിവ്യകാരൂണ്യ ഗീതം (ഓനീസാദ്വേമ്മ)

(രീതി: ഹല്ലേലൂയ്യാ പാടീടുന്നേൻ....)

സമു : കർത്താവേ, നിൻ മാംസനിണങ്ങൾ
കൈക്കൊണ്ടവരാം മർത്യർക്കെല്ലാം
സ്വർലോകത്തിൽ വാനവരൊപ്പം
പാടിനമിക്കാൻ വരമേകണമേ.

(അല്ലെങ്കിൽ)

സമു : നിന്റെ തിരുശരീരരക്തങ്ങളാൽ ജീവിക്കുന്ന
വർ സ്വർഗ്ഗത്തിലെ മാലാഖമാരോടൊന്നിച്ച് 'ദൈവ
മായകർത്താവ് പരിശുദ്ധൻ, പരിശുദ്ധൻ, പരിശുദ്ധൻ'
എന്നു പാടി സ്തുതിച്ചുകൊണ്ട് നിന്നെ ആരാധിക്കു
ന്നു.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യാ പാടീടുന്നേൻ...)

ശുശ്രൂ കർത്താവിൻ, തിരുസന്നിധിയിങ്കൽ
ആരാധിക്കും മാനവർ നിങ്ങൾ.

സാദരമൊന്നായ് വരുവിൻ വരുവിൻ
കൈക്കൊള്ളുകയീ മാംസനിണങ്ങൾ.

(അല്ലെങ്കിൽ)

ശുശ്രൂ : കർത്താവിനെ ആരാധിക്കുന്ന സഹോദര
രേ, വരുവിൻ, അവിടുത്തെ തിരുശരീരവും തിരുര
ക്തവും സ്വീകരിക്കുവിൻ.

കൃതജ്ഞതാ പ്രാർത്ഥനകൾ

കാർമ്മി : കർത്താവായ ദൈവമേ, ഞങ്ങൾ സ്വീക
രിച്ച ഈ ദിവ്യരഹസ്യങ്ങൾ ഞങ്ങളുടെ ഉത്ഥാന
ത്തിന് അച്ചാരമായി ഭവിക്കട്ടെ. മനുഷ്യവംശത്തിന്
അങ്ങ് നൽകിയ മഹത്വത്തെ ഓർത്ത് സ്വർഗ്ഗരാജ്യ
ത്തിൽ സകല നീതിമാന്മാരോടുംകൂടി അങ്ങയെ
സ്തുതിക്കുവാൻ ഞങ്ങൾക്ക് ഇടയാകട്ടെ. പിതാവും
പുത്രനും പരിശുദ്ധാത്മാവുമായ സർവ്വേശ്വരാ, എന്നേ
ക്കും.

സമു: ആമ്മേൻ, കർത്താവേ ആശീർവദിക്കണമേ.

കാർമ്മി: മനുഷ്യവംശത്തിന്റെ പ്രത്യാശയായ മിശി
ഹായേ, ഈ കുർബാനവഴി ഉത്ഥാനത്തിന്റെ രഹസ്യ
ത്തിൽ നീ ഞങ്ങളെ പങ്കുകാരാക്കി. തിരുരക്തത്താൽ
രക്ഷിക്കപ്പെട്ട സഭയിൽ ഞങ്ങൾ നിന്റെ അനന്തകാ
രുണ്യത്തിന് എന്നും നന്ദി പ്രകാശിപ്പിക്കുന്നു. ഉന്ന
തങ്ങളിൽ നിന്നുള്ള ആരാധ്യമായ ദാനം വാഴ്ത്തപ്പെ
ട്ടതാകട്ടെ. സകലത്തിന്റേയും നാഥാ എന്നേക്കും.

സമു : ആമ്മേൻ.

സമാപനാശീർവ്വാദം

(രീതി: കർത്താവാം മിശിഹാവഴിയായ്...)

കാർമ്മി പാപവിമോചനമേകിടുവാൻ
പാരിനു ശാന്തി പകർന്നിടുവാൻ
ക്രൂശിതനായൊരു നാഥാ, നിൻ
ഉത്ഥാനം പരമാനന്ദം.

ഉത്ഥിതനാഥൻ മാനവരിൽ
പാവനശാന്തി നിറയ്ക്കട്ടെ
സ്വാതന്ത്ര്യത്തിൻ വീഥികളിൽ
നിത്യം നമ്മെ നയിക്കട്ടെ.

വാഗ്ദാനം പോൽ അനവരതം
വിശ്വാസത്തിൽ വളർന്നിടുവാൻ
ഉത്ഥിതനെയുദ്ഘോഷിക്കാൻ
ദൈവം വരനിര ചൊരിയട്ടെ
ജീവൻ പകരും നിർമ്മലമാം
പാവനദിവ്യരഹസ്യങ്ങൾ
നിത്യമഹത്വം നൽകട്ടെ †
ഇപ്പോഴുമെപ്പോഴുമെന്നേക്കും.

സമു : ആമ്മേൻ.

(അല്ലെങ്കിൽ)

കാർമ്മി : ഉത്ഥാനത്തിന്റെ മഹത്വത്തിൽ മനുഷ്യവം
ശത്തെ മുഴുവൻ ആനന്ദിപ്പിച്ച മിശിഹ സഭയിൽ
എന്നും വാഴ്ത്തപ്പെട്ടവനാകട്ടെ. അവിടുന്ന് സാത്താ
നെയും മരണത്തെയും പരാജയപ്പെടുത്തുകയും പാപ
കടങ്ങളിൽ നിന്ന് നമ്മെ മോചിപ്പിക്കുകയും ചെയ്തു.
ഉത്ഥിതനായ മിശിഹായുടെ സമാധാനം നമ്മിൽ
എന്നും വസിക്കട്ടെ. ദൈവമക്കളുടെ സ്വാതന്ത്ര്യത്തി
ലേക്ക് അവിടുന്ന് നമ്മെ നയിക്കട്ടെ. തന്നിൽ വിശ്വ
സിക്കുന്നവർ മരിച്ചാലും ജീവിക്കുമെന്ന വാഗ്ദാനം
അനുസ്മരിച്ച് വിശ്വാസത്തിൽ വളരുവാനും
ഉത്ഥാനരഹസ്യം എല്ലാവരോടും പ്രഘോഷിക്കു
വാനും അവിടുന്ന് നമ്മെ അനുഗ്രഹിക്കട്ടെ. ലോകം
മുഴുവൻ മിശിഹായുടെ ഉത്ഥാനത്താൽ നവജീവൻ
പ്രാപിക്കട്ടെ. ജീവദായകമായ ദിവ്യരഹസ്യങ്ങളാൽ
സന്തുഷ്ടരാക്കപ്പെട്ട നിങ്ങളെ അവിടുന്ന് നിത്യമഹ
ത്വത്തിലേക്കു പ്രവേശിപ്പിക്കുകയും ചെയ്യട്ടെ. ഇപ്പോ
ഴും എപ്പോഴും † എന്നേക്കും.

സമു : ആമ്മേൻ.

ശ്രീഹാക്കാലം

പരിശുദ്ധാത്മാവിന്റെ ദാനങ്ങളും ഫലങ്ങളും നമ്മിൽ സമൃദ്ധമാകുന്നതിനുവേണ്ടി നമുക്ക് പ്രാർത്ഥിക്കാം. നാം പരിശുദ്ധാത്മാവിന്റെ ആലയങ്ങളാണെന്ന് നമുക്ക് ഓർമ്മിച്ച് ക്രിസ്തുവിന്റെ ജീവിക്കുന്ന പ്രേഷിതരായിത്തീരാം. നമ്മിലുള്ള ദുഷ്ടതയുടെ കളകൾ നശിപ്പിച്ച്, അവിടെ ജീവന്റെ വിത്തുവിതച്ച് നൂറുമേനി വിളവെടുക്കാൻ പരിശുദ്ധാത്മാവ് നമ്മെ സഹായിക്കട്ടെ.

പ്രാരംഭപ്രാർത്ഥന

(പന്തക്കുസ്താ തിരുനാൾ ദിനത്തിൽ)

കാർമ്മി : കാരൂണ്യവാനും സ്നേഹസമ്പന്നനുമായ ദൈവമേ, മനുഷ്യവർഗത്തെ പാപത്തിൽ നിന്നു രക്ഷിക്കുവാൻ അങ്ങയുടെ പ്രിയപുത്രനെ ഈ ലോകത്തിലേക്ക് അയച്ചതിന് ഞങ്ങൾ അങ്ങയെ വാഴ്ത്തുന്നു. ലോകാവസാനത്തോളം മനുഷ്യരോടൊന്നിച്ച് വസിക്കുവാനും സത്യത്തിന്റെ പൂർണ്ണതയിലേക്ക് അവരെ നയിക്കുവാനും പന്തക്കുസ്താദിനത്തിൽ പരിശുദ്ധാത്മാവിനെനൽകിയ അങ്ങയ്ക്കു ഞങ്ങൾ നന്ദിപറയുന്നു. ആത്മശരീരനൈർമ്മല്യത്തോടെ ഈ രക്ഷാരഹസ്യങ്ങൾ പരികർമ്മം ചെയ്യുവാൻ ഞങ്ങളെ യോഗ്യരാക്കണമേ. സകലത്തിന്റെയും നാഥാ, എനേക്കും

സമു: ആമ്മേൻ

(മറ്റു ഞായറാഴ്ചകളിൽ)

കാർമ്മി: ഞങ്ങളുടെ കർത്താവായ ദൈവമേ, അങ്ങയുടെ നാമത്തിൽ ഒന്നിച്ചുകൂടിയിരിക്കുന്ന ഞങ്ങളെ തൃക്കൺപാർക്കണമെ. അങ്ങയുടെ പ്രിയപുത്രന്റെ രക്ഷാരഹസ്യങ്ങൾ പരിശുദ്ധാത്മാവിന്റെ പ്രവർത്തനങ്ങൾ വഴി തിരുസഭയിൽ തുടരുകയും മനുഷ്യവംശത്തിന് ശാന്തിയും സമാധാനവും നൽകുകയും ചെയ്യുന്നുവല്ലോ. ഈ ദൈവീകരഹസ്യങ്ങൾ പരി

കർമ്മം ചെയ്യുവാൻ ബലഹീനരായ ഞങ്ങളെ കാരു
ണ്യപൂർവ്വം യോഗ്യരാക്കണമെ. പിതാവും പുത്രനും
പരിശുദ്ധാത്മാവുമായ സർവേശ്വരാ, എന്നേക്കും
സമു: ആമ്മേൻ.

സങ്കീർത്തനമാല 144,145,146

(രീതി: കർത്താവേ, മമരാജാവേ.....)

എന്നാത്താവേ പാടുക നീ
കർത്താവിൻ സ്തുതി ഗീതങ്ങൾ
ജീവിതകാലം മുഴുവൻ ഞാൻ
നാഥനു ഗീതികൾ പാടീടും.

ഞാനീ മന്നിൽക്കഴിവോളം
ദൈവസ്തുതികൾ പാടീടും.
അരചനിലോ നരനൊരുവനിലോ
ശരണം തേടാൻ തുനിയരുതേ.

കനിവൊടു കർത്താവേകുന്നു
പശിയുളേളാർക്കിങ്ങാഹാരം
ബന്ധിതരായോർക്കെന്നെന്നും
നാഥൻ മോചനമേകുന്നു.

കുരുടന്മാരുടെ നയനങ്ങൾ
കർത്താവാണു തുറന്നിടുവോൻ
താഴ്ന്ന മുഖങ്ങളുയർത്തിടുവോൻ
കർത്താവല്ലോ എന്നാളും

കർത്താവല്ലോ വാഴുന്നു
എന്നാളും ഭരണാധിപനായ്
സെഹിയോനേ, നിൻ ദൈവത്തിൻ
ഭരണം നിതരാം നിലനില്ക്കും

താതനുമതുപോലാത്മജനും
റൂഹായ്ക്കും സ്തുതി എന്നേക്കും
ആദിമുതല്ക്കെന്നതുപോലെ
ആമ്മേൻ ആമ്മേനനവരതം

(അല്ലെങ്കിൽ)

കാർമ്മി : എന്റെ ആത്മാവേ, കർത്താവിനെ സ്തുതിക്കുക, ആയുഷ്കാലം മുഴുവൻ ഞാൻ അവിടുത്തെ സ്തുതിക്കും.

സമു : അങ്ങയുടെ അരുപിയെ അയയ്ക്കുക, അപ്പോൾ സകലതും സൃഷ്ടിക്കപ്പെടും. ഭൂമുഖം പുതുതാകുകയും ചെയ്യും.

കാർമ്മി : ഞാനുള്ള കാലത്തോളം ദൈവത്തെ പ്രകീർത്തിക്കും അധികാരിയിലോ മനുഷ്യനിലോ ആശ്രയം വയ്ക്കരുത്

സമു : കർത്താവു വിശക്കുന്നവർക്ക് ആഹാരം നൽകുന്നു. ബന്ധിതരെ അവിടുന്ന് മോചിപ്പിക്കുന്നു.

കാർമ്മി : അവിടുന്ന് കുരുടരുടെ കണ്ണുകൾ തുറക്കുന്നു. നിലംപതിച്ചവരെ എഴുന്നേല്പിക്കുന്നു.

സമു : കർത്താവ് എന്നേക്കും വാഴുന്നു. സെഹിയോനേ, നിന്റെ ദൈവം തലമുറകളോളം വാഴും.

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി.

സമു : ആദിമുതൽ എന്നേക്കും, ആമ്മേൻ.

കാർമ്മി : അങ്ങയുടെ അരുപിയെ അയയ്ക്കുക. അപ്പോൾ സകലതും സൃഷ്ടിക്കപ്പെടും, പൂമുഖം പുതുതാകുകയും ചെയ്യും.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം.....)

ഗായ 1 വരുവിൻ, നമുക്കു കർത്താവിനെ വാഴ്ത്താം
അത്ഭുതകരമായ് വിശ്വം മുഴുവൻ
തീർത്തമഹോന്നതമാം
കർത്താവിനു നാം ഗീതം പാടീടാം
ഈ നിമിഷം
ത്രിത സ്വരൂപമനേക സ്വഭാവം
നിസ്തുലമാം

പാവനമങ്ങേ ശക്തിയുരയ്ക്കാൻ ആവില്ല
വരമേകുന്നു ദൈവം കനിവോടെ
സുതരായിടുവാൻ

ശായ 2 കൊമ്പും കാഹളവും മുഴക്കി രാജാവായ
ദൈവത്തിന്റെ സന്നിധിയിൽ ആനന്ദിച്ച് ആർത്തുവി
ളിക്കുവിൻ.

അത്ഭുതകരമായ് വിശ്വം മുഴുവൻ
തീർത്തമഹോന്നതനാം...

ശായ 1 പിതാവിനും പുത്രനും പരിശുദ്ധാത്മവിനും
സ്തുതി

സ്തീവാ മാനവനിരകൾക്കെല്ലാം
നന്മയണക്കുന്നു.
സർവരുമതുവഴി രക്ഷ നിതാന്തം നേടീടും.
സ്തീവാ ഞങ്ങൾക്കെന്നും
കനിവിൻ കോട്ടസമം
ദുഷ്ടനെ ഞങ്ങൾ
വിജയിച്ചേവം വാഴ്ത്തീടാം.
കുരിശുമരത്തിൽ അഭയംതേടി
രക്ഷിതരായിടാം

ശായ 2 ആദിമുതൽ എന്നേക്കും ആമ്മേൻ.
സ്തീവാ മാനവനിരകൾക്കെല്ലാം
നന്മയണയ്ക്കുന്നു....

പ്രകീർത്തനം (ശുറായ)

(രീതി: അംബരമനവ...)

കാർമ്മി സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു.
ആത്മീയതയാൽ മധുരിതമാം
ഗീതികളാലെ മിശിഹാതൻ
ശ്ലീഹാന്മാരെ കീർത്തിക്കാം
ഹല്ലേലൂയ്യാ പാടീടാം
വാഴ്ത്തീടാം നിത്യം തിരുനാമം

ശുശ്രൂ തൻമഹിമാവല്ലോ
 വാനിലുമുഴിയിലും
 തിങ്ങി വിളങ്ങുന്നു.

സമു ആത്മീയതയാൽ മധുരിതമാം...
ശുശ്രൂ ജനതകളുവിടുത്തെ
 മഹിമകൾ പാടുന്നു
 താണുവണങ്ങുന്നു

സമു ആത്മീയതയാൽ മധുരിതമാം...
കാർമ്മി നിത്യപിതാവിനും
 സുതനും റൂഹായ്ക്കും
 സ്തുതിയുണ്ടാകട്ടെ.

സമു ആത്മീയതയാൽ മധുരിതമാം....
ശുശ്രൂ ആദിയിലെപ്പോലെ
 ഇപ്പോഴുമെപ്പോഴും
 എന്നേക്കും ആമ്മേൻ.

സമു ആത്മീയതയാൽ മധുരിതമാം....

ഹല്ലേലൂയ്യഗീതം (സുമാറ)

(രീതി: ഹല്ലേലൂയ്യ പാടീടുന്നേൻ...)

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ.

 മിശിഹാതൻ പ്രിയ സ്നേഹിതരാകും
 ശ്ലീഹന്മാരേ വണങ്ങാമൊന്നായ്
കൈകളിലേനും സ്തീവായാലേ
വയലുകളെല്ലാ ഉഴുതുമറിക്കും
 പുത്തൻ വിത്തുകൾ പാകുകയായവർ
 ചാലുകൾതോറും, തിരുവചനങ്ങൾ
താതനുമതുപോൽസുതനും
പരിശുദ്ധാത്മാവിനും സ്തുതിയുയരട്ടെ.
 ആദിമുതൽക്കേയിനും നിത്യവു-
 മായിഭവിച്ചീടട്ടെ, ആമ്മേൻ.

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ

പ്രഘോഷണ പ്രാർത്ഥനകൾ (കറോസുസ)

ശുശ്രൂ : നമുക്കെല്ലാവർക്കും സന്തോഷത്തോടും പ്രത്യാശയോടും കൂടെ “പരിശുദ്ധാത്മാവേ എഴുന്നള്ളിവരണമേ” എന്നു പ്രാർത്ഥിക്കാം.

സമു : പരിശുദ്ധാത്മാവേ എഴുന്നള്ളി വരണമേ.

ശുശ്രൂ : പന്തുകുസ്താതിരുനാളിൽ ശ്ലീഹന്മാരുടെ മേൽ തീനാവുകളുടെ രൂപത്തിൽ ഇറങ്ങി വന്ന് സുവിശേഷം അറിയിക്കുവാൻ അവരെ ശക്തിപ്പെടുത്തിയ പരിശുദ്ധാത്മാവേ, ലോകമെങ്ങും വചനം പ്രഘോഷിക്കുവാൻ ഞങ്ങളെ ശക്തരാക്കുന്നതിന് എഴുന്നള്ളി വരണമേ.

സമു : പരിശുദ്ധാത്മാവേ, എഴുന്നള്ളി വരണമേ.

ശുശ്രൂ : വരദാനങ്ങളാൽ ശ്ലീഹന്മാരെ സമ്പന്നരാക്കിയ പരിശുദ്ധാത്മാവേ, ഞങ്ങളെയും കൃപാവരങ്ങൾ നൽകി അനുഗ്രഹിക്കുന്നതിന് എഴുന്നള്ളി വരണമേ.

സമു : പരിശുദ്ധാത്മാവേ, എഴുന്നള്ളി വരണമേ.

ശുശ്രൂ : രക്ഷയുടെ സുവിശേഷം ലോകത്തെ അറിയിക്കുവാനായി ശിഷ്യന്മാരെ ശക്തിപ്പെടുത്തിയ പരിശുദ്ധാത്മാവേ, ഞങ്ങളുടെ പരിശുദ്ധപിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും പ്രേക്ഷിത രംഗങ്ങളിൽ ജോലി ചെയ്യുന്ന എല്ലാവരെയും ആത്മാവിന്റെ ദാനങ്ങൾ നൽകി അനുഗ്രഹിക്കുന്നതിന് എഴുന്നള്ളി വരണമേ.

സമു : പരിശുദ്ധാത്മാവേ, എഴുന്നള്ളി വരണമേ.

ശുശ്രൂ : വിശുദ്ധ കൂദാശകളിലൂടെ ദൈവികജീവൻ നൽകുന്ന പരിശുദ്ധാത്മാവേ, കൗദാശിക ജീവിതത്തിലൂടെ ഞങ്ങൾ വിശുദ്ധിയിൽ വളരുന്നതിന് എഴുന്നള്ളിവരണമേ.

സമു : പരിശുദ്ധാത്മാവേ, എഴുന്നള്ളി വരണമേ.

ശുശ്രൂ : പീഡനങ്ങളിലും ക്ലേശങ്ങളിലും ശ്ലീഹന്മാർക്ക് പ്രത്യാശയും ധൈര്യവും പ്രദാനം ചെയ്ത പരിശുദ്ധാത്മാവേ, ജീവിതക്ലേശങ്ങളുടെ മധ്യേ വസിക്കുന്ന ഞങ്ങൾക്ക് പ്രത്യാശയും ധൈര്യവും നൽകുന്നതിന് എഴുന്നള്ളി വരണമേ.

സമു : പരിശുദ്ധാത്മാവേ, എഴുന്നള്ളിവരണമേ.

ശുശ്രൂ : ജീവിതത്തിന്റെ വിവിധ രംഗങ്ങളിൽ ജോലി ചെയ്യുന്നവർ സ്നേഹത്തിന്റെയും സേവനത്തിന്റെയും പ്രേഷിതരായി പ്രശോഭിക്കുവാൻ സഹായിക്കുന്ന പരിശുദ്ധാത്മാവേ, അങ്ങയുടെ ദാനങ്ങൾ സമൃദ്ധമായി നൽകുന്നതിന് എഴുന്നള്ളിവരണമേ.

സമു: പരിശുദ്ധാത്മാവേ, എഴുന്നള്ളി വരേണമേ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരേയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ അങ്ങേക്കു ഞങ്ങൾ സമർപ്പിക്കുന്നു.

കാർമ്മി: പരിശുദ്ധാത്മാവിനെ നൽകി സുവിശേഷം ചെയ്തതും കൊണ്ട് ശ്ലീഹന്മാരെ നിറച്ചു കർത്താവായ ദൈവമേ, ഈ ദിവ്യാത്മാവിന്റെ ദാനങ്ങൾ ഞങ്ങളുടെ സമൂഹത്തിലും വർഷിക്കണമേ. അങ്ങനെ ഞങ്ങളെല്ലാവരും മിശിഹായ്ക്കു സാക്ഷ്യം വഹിക്കുന്ന പ്രേഷിതരാകട്ടെ. പരസ്പര സ്നേഹത്തിലും ഐക്യത്തിലും ഞങ്ങൾ വളരുകയും അവിടുത്തെ അനുയായികൾക്കു യോഗ്യമാംവിധം വ്യാപരിക്കുകയും ചെയ്യട്ടെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമു: ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്....)

എന്റെ രാജാവായ കർത്താവേ, ഞാനങ്ങയെ പാടിപ്പുകഴ്ത്തും.

മിശിഹാ കർത്താവേ
പാവനസഭയെ നീ
കൃപയാൽ രക്ഷിച്ചു
രക്തം ചിന്തിയുമതുപോലെ
ഗാത്രം ബലിയായർപ്പിച്ചും
ഞങ്ങളിതാ തിരുസന്നിധിയിൽ
വാഴ്ത്താം വാനവരോടൊപ്പം
എന്നെന്നും നാഥാ തിരുനാമം.

ഞങ്ങളെ വെറുത്തവരിൽ നിന്ന് നീ ഞങ്ങളെ രക്ഷിച്ചു.

മിശിഹാ കർത്താവേ....

(അല്ലെങ്കിൽ)

എന്റെ രാജാവായ കർത്താവേ, ഞാനങ്ങയെ പാടിപ്പുകഴ്ത്തും

മിശിഹാ കർത്താവേ, വിശുദ്ധ സഭയെ നിന്റെ അമൂല്യമായ രക്തത്താൽ രക്ഷിച്ചത് നീയാകുന്നു. നിന്റെ തിരുമനസ്സ് എന്നും നിറവേറ്റുവാൻ നിന്റെ കരുണയാൽ ഞങ്ങൾക്ക് അനുഗ്രഹം നൽകണമേ. നിർമ്മലഹൃദയത്തോടും വിശുദ്ധമനസ്സാക്ഷിയോടുംകൂടി ദൈവമായ നിനക്കു ഞങ്ങൾ ബലിയർപ്പിക്കട്ടെ. “ഞങ്ങളുടെ ദൈവവും രക്ഷകനുമായ കർത്താവേ, നീ പരിശുദ്ധൻ പരിശുദ്ധൻ പരിശുദ്ധൻ” എന്നുദ്ഘോഷിക്കുകയും മാലാഖമാരുടെ ഗണങ്ങളോടു ചേർന്ന് ഭയഭക്തികളോടെ നിനക്കു ഞങ്ങൾ സ്തുതി അർപ്പിക്കുകയും ചെയ്യുന്നു.

ഞങ്ങളെ വെറുത്തവരിൽ നിന്ന് നീ ഞങ്ങളെ രക്ഷിച്ചു.

മിശിഹാ കർത്താവേ, വിശുദ്ധ സഭയെ നിന്റെ.....

ദിവ്യകാരുണ്യഗീതം (ഓനീസാ ദ്വേമ്മ)

(രീതി: ഹല്ലേലൂയ്യാ പാടീടുനേൻ...)

സമു ധന്യാത്മാക്കൾ ദിവ്യ വെളിച്ചം
 നിറയും ഗേഹം കാത്തുകഴിപ്പൂ.
 മിശിഹ തന്നുടെ സ്നേഹം മുഴുവൻ
 മനസ്സിൽക്കൊണ്ടു നടക്കുക നമ്മൾ.
 സുവിശേഷത്തിൻ സൗഭാഗ്യത്തിൽ
 നിനവുകളെല്ലാം നട്ടുവളർത്താം
 കർത്താവിൻ തിരുസന്നിധി ചേരാം
 കൈക്കൊള്ളാമീ ദിവ്യരഹസ്യം.

(അല്ലെങ്കിൽ)

സമു : വിശുദ്ധർ പ്രകാശത്തിന്റെ സ്ഥലത്ത് തങ്ങളുടെ കണ്ണുകൾ ഉറപ്പിച്ചു. അവർ മിശിഹായുടെ സ്നേഹത്തോട് പ്രത്യുത്തരിക്കുകയും എല്ലാ ക്ലേശങ്ങളും പീഡകളും സഹിക്കുകയും ചെയ്തു. സുവിശേഷപ്രകാരം ഒരുക്കിയിരിക്കുന്ന അവാച്യമായ സൗഭാഗ്യത്തിൽ അവരോടൊപ്പം നമുക്കും പങ്കുചേരാം.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യാ പാടീടുനേൻ...)

ശുശ്രൂ ശിഷ്യഗണങ്ങൾ കാട്ടിയ വഴിയിൽ
 സ്വർഗം പുകിയ മാനവരെല്ലാം
 വാഴ്ത്തീടുന്നു നിത്യപിതാവിൻ
 നാമം നിതരാം വാനവരൊപ്പം
 വിനയമോടേവം സന്നിധി പുകി
 കൈക്കൊള്ളാമീ ദിവ്യരഹസ്യം.

(അല്ലെങ്കിൽ)

ശുശ്രൂ : തിരഞ്ഞെടുക്കപ്പെട്ട ശ്ലീഹന്മാരെ അനുകരിച്ച് വിശുദ്ധർ സ്വർഗ്ഗത്തിലെത്തി ദൈവത്തെ അനവരതം സ്തുതിക്കുന്നു. മാലാഖമാരോടുകൂടി ഹല്ലേലൂയ്യാ പാടി നിങ്ങൾ കർത്താവിനെ പുകഴ്ത്തുവിൻ. സഹോദരരേ, വരുവിൻ മിശിഹായുടെ ശരീരരക്തങ്ങൾ

സ്വീകരിക്കുകയും ഹല്ലേലൂയ്യ പാടി അവിടുത്തെ സ്തുതിക്കുകയും ചെയ്യുവിൻ.

കൃതജ്ഞതാ പ്രാർത്ഥനകൾ

കാർമ്മി : കർത്താവായ ദൈവമേ, പാപികളും ബലഹീനരുമായ ഞങ്ങളെ അങ്ങയുടെ ദിവ്യദാനങ്ങൾ നൽകി അനുഗ്രഹിച്ചതിന് ഞങ്ങൾ നന്ദിപറയുന്നു. മിശിഹായുടെ കുരിശിലെ ബലിവഴി ഞങ്ങളുടെ പാപങ്ങളെല്ലാം പൊറുത്ത് ദൈവരാജ്യത്തിന് അങ്ങു ഞങ്ങളെ അർഹരാക്കി. അങ്ങയുടെ അനന്തമായ സ്നേഹത്തിന് നിരന്തരം കൃതജ്ഞതയർപ്പിക്കുവാൻ ഞങ്ങൾ കടപ്പെട്ടവരാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു : ആമ്മേൻ, കർത്താവേ, ആശീർവദിക്കണമേ.

കാർമ്മി : ഞങ്ങളുടെ കർത്താവും രക്ഷകനുമായ മിശിഹായേ, നിന്റെ ശരീരവും രക്തവും നൽകിക്കൊണ്ട് സ്വർഗ്ഗീയ ജീവിതത്തിന് നീ ഞങ്ങളെ അർഹരാക്കി. വിചാരത്തിലും വചനത്തിലും പ്രവൃത്തിയിലും വിശുദ്ധീകരിക്കപ്പെട്ട് സ്വർഗ്ഗത്തിൽ നിത്യമഹത്വം അനുഭവിക്കുവാൻ ഞങ്ങൾക്ക് ഇടയാകട്ടെ. സ്വർഗ്ഗവാസികളോടും ഭൂവാസികളോടും ചേർന്ന് ഈ അനന്തദാനത്തിന് നിനക്കു ഞങ്ങൾ കൃതജ്ഞതയർപ്പിക്കുന്നു. സകലത്തിന്റെയും നാഥാ, എന്നേക്കും

സമു : ആമ്മേൻ

സമാപനാശീർവ്വാദം

(രീതി: കർത്താവാം മിശിഹാവഴിയായ്...)

കാർമ്മി സ്നേഹപിതാവാം സകലേശൻ
സൃഷ്ടിച്ചല്ലോ മാനവരെ
രക്ഷിച്ചങ്ങേ തിരുസുതനാൽ
നൽകി റൂഹാ ദാനങ്ങൾ

ദിവ്യരഹസ്യം കൈക്കൊള്ളും
നമ്മെനയിക്കും നിഖിലേശൻ
പാടാം ദൈവസ്തുതികൾ നാം
വാഴ്ത്താമെന്നും തിരുമുമ്പിൽ.

പരിപാവനമീയാഗത്തിൽ
പങ്കാളികളായ് തീർന്നവരാം
നമ്മെ നിതാന്തം സകലേശൻ
പ്രേഷിതരായി നയിക്കട്ടെ

രക്ഷക കൃപയും താതൻ തൻ
സ്നേഹവുമൊപ്പം റൂഹാതൻ
സഹവാസവുമുണ്ടാകട്ടെ †
ഇപ്പോഴുമെപ്പോഴുമെന്നേക്കും

സമു : ആമ്മേൻ

(അല്ലെങ്കിൽ)

കാർമ്മി : പിതാവായ ദൈവം തന്റെ അനന്തമായ സ്നേഹത്താൽ നമ്മെ സൃഷ്ടിക്കുകയും പരിശുദ്ധാത്മാവിന്റെ ദാനങ്ങൾ നൽകി നമ്മെ അനുഗ്രഹിക്കുകയും ചെയ്തു. ദൈവികരഹസ്യങ്ങളുടെ ഓർമ്മയാ ചരിച്ചുകൊണ്ട് ദൈവത്തെ സ്തുതിക്കുകയും മഹത്വപ്പെടുത്തുകയും ചെയ്ത നമ്മെ അവിടുന്ന് സമൃദ്ധമായി അനുഗ്രഹിക്കട്ടെ. ഈ കുർബാനയിൽ സംബന്ധിച്ച നിങ്ങളെല്ലാവരും മിശിഹായുടെ ഉത്തമ സ്നേഹിതരും തിരുഹിതം നിറവേറ്റുന്നവരും അവിടുത്തെ സന്ദേശം ലോകമെങ്ങും പ്രഘോഷിക്കുന്നവരുമാകട്ടെ. നമ്മുടെ കർത്താവീശോമിശിഹായുടെ കൃപയും പിതാവായ ദൈവത്തിന്റെ സ്നേഹവും പരിശുദ്ധാത്മാവിന്റെ സഹവാസവും നിങ്ങളെല്ലാവരോടുംകൂടെ ഉണ്ടായിരിക്കട്ടെ. ഇപ്പോഴും † എപ്പോഴും എന്നേക്കും

സമു : ആമ്മേൻ.

കൈത്താക്കാലം

സഭയുടെ വളർച്ച നമ്മുടെ വളർച്ചയിൽ അടങ്ങിയിരിക്കുന്നു. വിശ്വാസത്തിലും വിശുദ്ധിയിലും ദൈവാനുഭവത്തിലുമാണ് സഭ വളരേണ്ടത്. ഇങ്ങനെയുള്ള വളർച്ചയ്ക്ക് സാക്ഷ്യം നൽകിയവരാണ് ശ്ലീഹന്മാരും രക്തസാക്ഷികളും. ഇവരെപ്പോലെ അടിയുറച്ച വിശ്വാസവും കറയറ്റ വിശുദ്ധിയും നമുക്കും കൈമുതലാക്കാം. ഇങ്ങനെയുള്ളവരുടെ ദൈവാനുഭവസാക്ഷ്യം മിശിഹായുടെ മൗതികശരീരത്തിന്റെ തേജസ്സും ഓജസ്സും വർദ്ധിപ്പിക്കും.

പ്രാരംഭപ്രാർത്ഥന

കാർമ്മി : ഞങ്ങളുടെ കർത്താവായ ദൈവമേ, അങ്ങയുടെ മക്കളായ ഞങ്ങളുടെ നന്മയ്ക്കും രക്ഷയ്ക്കും വേണ്ടി അങ്ങയുടെ പ്രിയപുത്രനെ ഞങ്ങൾക്കു നൽകിയല്ലോ. ലോകമെങ്ങും സുവിശേഷമറിയിച്ച ശ്ലീഹന്മാരുടെ ഓർമ്മ ആചരിക്കുവാൻ ഒരുമിച്ചു കൂടിയിരിക്കുന്ന ഞങ്ങളെ തൃക്കൺപാർക്കണമേ. അങ്ങയുടെ പ്രിയപുത്രൻ കാരൂണുപൂർവ്വം നൽകിയ ജീവദായകവും ദൈവികവുമായ ഈ രഹസ്യങ്ങളുടെ പരികർമ്മത്തിന് പാപികളായ ഞങ്ങളെ ശക്തരാക്കണമേ. സകലത്തിന്റേയും നാഥാ, എന്നേക്കും.

സമു : ആമ്മേൻ.

സങ്കീർത്തനമാല (മർമ്മീസ) 144,145,146

അഖില കീർത്തനത്തിനും
അർഹനായ ദൈവമേ,
ഉചിതമാണു മധുരമാം
ദിവ്യനാമകീർത്തനം
മഹിതമാകുമോറശ്ശേം
പണിയുമങ്ങുപാലകൻ
ഒരുഗണത്തിലാക്കുമീ
ചിതറിടും ജനങ്ങളെ.
തകരുമേതു ഹൃദയവും
ശാന്തികാണമതങ്ങളിൽ

കനിവിയന്നൊരങ്ങിലീ
 ഭുവനദുഃഖമുക്തിയും.
 കീർത്തനങ്ങൾ പാടിടാം
 വാഴ്ത്തിടാം മഹേശനെ
 കിന്നരങ്ങൾ മീട്ടിയാ
 നാമഗീതി പാടിടാം.

അഭയമാർന്നിടുന്നിതാ
 ഭയമിയന്ന മാനവർ
 ശാന്തി തേടിടുന്നിതാ
 തന്നിലെന്നുമാകുലർ.
 താതന്നെ പോലവേ
 സുതനുമാത്മനും സദാ
 സ്തുതിയനാദികാലവും
 നിത്യമെങ്ങുമെപ്പൊഴും
 (അല്ലെങ്കിൽ)

കാർമ്മി : നമ്മുടെ ദൈവത്തെ സ്തുതിക്കുന്നത് നല്ലതും ഉചിതവുമാകുന്നു. അവിടുന്ന് സ്തുത്യർഹനാകുന്നു.

സമു : സമൃദ്ധിയിൽ അങ്ങയുടെ സഭയെ വളർത്തണമേ. വിശ്വാസത്തിന്റെ കോട്ടയാൽ അവളെ പരിരക്ഷിക്കണമേ.

കാർമ്മി : കർത്താവ് ഓർശ്ശേത്തെ പണിയുകയും ഇസ്രായേലിൽ നിന്നും ചിതറിപ്പോയവരെ ഒരുമിച്ചു കൂട്ടുകയും ചെയ്യുന്നു.

സമു : കർത്താവു ഹൃദയം തകർന്നവരെ സുഖപ്പെടുത്തുകയും ആകുലതകൾ ഇല്ലാതാക്കുകയും ചെയ്യും.

കാർമ്മി : കർത്താവ് എളിയവരെ ഉയർത്തുന്നു. ദുഷ്ടരെ താഴ്ത്തുകയും ചെയ്യുന്നു.

സമു : തന്നെ ഭയപ്പെടുന്നവരെയും തന്റെ കൃപയിൽ പ്രത്യാശവയ്ക്കുന്നവരെയും കർത്താവ് ഇഷ്ടപ്പെടുന്നു.

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി

സമു : ആദിമുതൽ എന്നേക്കും ആമ്മേൻ.

കാർമ്മി : സമൃദ്ധിയിൽ അങ്ങയുടെ സഭയെ വളർത്തണമേ. വിശ്വാസത്തിന്റെ കോട്ടയാൽ അവളെ പരിരക്ഷിക്കണമേ.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെങ്ങും നമ്മുടെ ഹൃദയം...)

ഗായ 1 ഭൂമിയിലെങ്ങും അവയുടെ സ്വരം
ചെന്നെത്തുന്നു
ശ്ലീഹന്മാരീയുലകിൽ സത്യം
ഘോഷിക്കാമെന്നും
തിരുവചനത്താൽ ജനതക്കെല്ലാം വിശ്വാസം
ഉത്ഥിതനായ മിശിഹാവഴിയായി നീങ്ങി ഭയം
സുവിശേഷത്തിൻ ദൗത്യം നൽകി പാരാകേ
ജനമാ ബോധം കൈക്കൊള്ളുകയാൽ
പ്രേഷിതരായി

ഗായ 2 അവരുടെ വാക്കുകൾ ലോകത്തിന്റെ
അതിർത്തികൾ വരെയും
ശ്ലീഹന്മാരീയുലകിൽ
സത്യം ഘോഷിക്കാമെന്നും....

ഗായ 1 പിതാവിനും പുത്രനും പരിശുദ്ധാത്മാവിനും
സ്തുതി.

സ്തീവായെന്നും മർത്യഗണത്തിൻ
രക്ഷാസങ്കേതം
മർത്യർക്കെല്ലാമഭയം നൽകും കോട്ടയുമാം
കുരിശിതിൽ ഞങ്ങൾ വിജയിക്കട്ടെ
ദുഷ്ടനെയും
അതുപോലവനുടെ കെണികളെയും
നീക്കിടുവാൻ

വാഴ്ത്തിവണങ്ങാം കുരിശിനെയാണും
രക്ഷിതരായീടാൻ

ഗായ 2 ആദിമുതൽ എന്നേക്കും ആമ്മേൻ.
സ്ത്രീവായെന്നും മർത്യഗണത്തിൽ
രക്ഷാസങ്കേതം...

പ്രകീർത്തനം (ശുറായ)

(രീതി: അംബരമനവരതം...)

കാർമ്മി സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു.
ആത്മീയതയാൽ മധുരിതമാം
ഗീതികളാലെ നാമൊന്നായ്
ശിഷ്യന്മാരുടെയോർമ്മകളെ
കൊണ്ടാടാമീ വേദികയിൽ
വാഴ്ത്തീടാം കൈത്താക്കാലത്തിൽ

ശുശ്രൂ തൻമഹിമാവല്ലോ
വാനിലുമുഴിയിലും
തിങ്ങിവിളങ്ങുന്നു

സമു ആത്മീയതയാൽ മധുരിതമാം...

ശുശ്രൂ ജനതകളുവിടുത്തെ
മഹിമകൾ പാടുന്നു
താണുവണങ്ങുന്നു

സമു ആത്മീയതയാൽ മധുരിതമാം....

കാർമ്മി നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ.

സമു ആത്മീയതയാൽ മധുരിതമാം....

ശുശ്രൂ ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ.

സമു ആത്മീയതയാൽ മധുരിതമാം...

പ്രഘോഷണപ്രാർത്ഥനകൾ (കാരോസുസ)

ശുശ്രൂ : നമുക്കെല്ലാവർക്കും സന്തോഷത്തോടും ഉത്സാഹത്തോടുംകൂടെ നിന്ന് 'കർത്താവേ, ഞങ്ങളുടെമേൽ കൃപയുണ്ടാകണമേ' എന്നു പ്രാർത്ഥിക്കാം.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : രക്ഷകനായ മിശിഹായേ, നിന്റെ ദിവ്യരക്തത്താൽ നീ വീണ്ടെടുക്കുകയും രക്തസാക്ഷികളുടെ ചുടുനിണത്താൽ പരിപോഷിപ്പിക്കുകയും ചെയ്ത സഭയ്ക്കു പ്രയാസങ്ങളെയും എതിർപ്പുകളെയും നേരിടുന്നതിനും നിന്റെ ദിവ്യദൗത്യം വിജയപ്രദമായി തുടരുന്നതിനും ശക്തി നൽകണമെന്നും ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : സഭയോടൊത്തു ചിന്തിക്കുവാനും അവളുടെ പ്രവർത്തനങ്ങളിൽ കഴിവിനൊത്തു പങ്കാളികളാകുവാനുമുള്ള സന്മനസ്സ് നിന്റെ ജനത്തിനു നൽകണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : നിന്റെ ആദർശങ്ങൾക്കൊത്തു സത്യസഭയെ ധീരമായി നയിക്കുവാൻ ഞങ്ങളുടെ പരിശുദ്ധ പിതാവു മാർ (പേർ)പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തയെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രന്മാരെയും അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : വിവിധ സഭകൾ തമ്മിൽ പരസ്പരധാരണയും ഐക്യവും വളർത്തി ഏകസത്യവിശ്വാസത്തിൽ അവയെ പരിരക്ഷിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : രക്ഷയുടെ സുവിശേഷം ലോകത്തെ അറിയിക്കുവാൻ ശിഷ്യന്മാരെ നിയോഗിച്ച കർത്താവേ, ശ്ലീഹന്മാരും പ്രവാചകന്മാരുമാകുന്ന അടിസ്ഥാനത്തിന്മേൽ പണിയ പ്പെട്ടിരിക്കുന്ന സഭയിൽ യഥാർത്ഥ പ്രേഷിതരാകുവാൻ ഞങ്ങളെ സഹായിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : ദൈവവിളിക്കനുസൃതമായി സുവിശേഷവേല ചെയ്ത് നീതിമാന്മാരോടൊപ്പം സ്വർഗസൗഭാഗ്യത്തിന് അർഹരാകുവാൻ ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : ദൈവരാജ്യത്തിനു സാക്ഷികളായിത്തീർന്നിരിക്കാൻ ലോകത്തെ നവീകരിക്കുവാൻ ഞങ്ങളെ പ്രാപ്തരാക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : പ്രേഷിത പ്രവർത്തനങ്ങളിൽ ഞങ്ങൾക്കുണ്ടാവുന്ന എതിർപ്പുകളെയും പ്രതിബന്ധങ്ങളെയും പ്രത്യാശയോടെ തരണംചെയ്യുവാൻ ഞങ്ങളെ സഹായിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി : സുവിശേഷത്തിനു സാക്ഷികളാകുവാൻ ഞങ്ങളെ വിളിച്ച കർത്താവേ, സഭയോടുചേർന്ന് ഏകമനസ്സായി പ്രേഷിതവേല ചെയ്യുവാൻ ഞങ്ങളെ

സഹായിക്കണമേ. വിശുദ്ധിയോടും തീക്ഷ്ണതയോടും കൂടി സഭയിൽ ശുശ്രൂഷചെയ്യുവാനും നിന്നെ മഹത്വപ്പെടുത്തുവാനും പ്രേഷിതരംഗങ്ങളിൽ സേവനമനുഷ്ഠിക്കുന്ന എല്ലാവരെയും അനുഗ്രഹിക്കണമേ, സകലത്തിന്റെയും നാഥാ എന്നേക്കും.

സമു : ആമ്മേൻ

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്....)

കർത്താവിന്റെ മാലാഖമാരെ അവിടുത്തെ വാഴ്ത്തുവിൻ.

നിതരാം വാഴ്ത്തുന്നു
വാനവനിരയൊന്നായ്
പാവനത്രിതത്തെ
കിന്നരനിരകൾ മീട്ടുന്നു
ക്രോവേന്മാരുടെ സൈന്യങ്ങൾ
ആരാധ്യൻ നീ സകലേശാ
എന്നും വന്നണയാം ഞങ്ങൾ
നിൻ ബലിയിൽ സതതം ചേർന്നീടാൻ
അവന്റെ അഭീഷ്ടം നിറവേറ്റുന്ന ശുശ്രൂഷികൾ
നിതരാം വാഴ്ത്തുന്നു...

(അല്ലെങ്കിൽ)

കർത്താവിന്റെ മാലാഖമാരെ അവിടുത്തെ വാഴ്ത്തുവിൻ.

ത്രിയേക ദൈവത്തെ മാലാഖമാരുടെ, സൈന്യങ്ങൾ മുട്ടുകുത്തി ആരാധിക്കുകയും സ്തുതിക്കുകയും ചെയ്യുന്നു. ആരാധ്യനായ അവിടുത്തേക്ക് അവർ നിത്യസ്തുതി അർപ്പിക്കുന്നു. അദ്യശ്യനും ശക്തനുമായ ഏകദൈവത്തെ നമുക്കും പാടിപ്പുകഴ്ത്താം. അവന്റെ അഭീഷ്ടം നിറവേറ്റുന്ന ശുശ്രൂഷികൾ
ത്രിയേക ദൈവത്തെ മാലാഖമാരുടെ....

ദിവ്യകാരൂണ്യഗീതം (ഓനീസാ ദ്വേമ്മ)

(രീതി: ഹല്ലേലൂയ്യ പാടീടുനേൻ...)

സമു പുജിതമാമീ ബലിവേദികയിൽ
മിശിഹാ പെസഹാ കുഞ്ഞാടല്ലോ.
വാനവരൊന്നായ് ചുറ്റും നില്പൂ
സാദരമനുപമഗീതികൾ പാടാൻ.
കൈക്കൊള്ളുകയീ ദിവ്യരഹസ്യം
ദൈവസുതൻ തൻ ഗാത്രനിണങ്ങൾ
ഹല്ലേലൂയ്യാ പാടിനിതാന്തം
വാഴ്ത്താമെന്നും തിരുസാന്നിധ്യം.

(അല്ലെങ്കിൽ)

സമു : മദ്ബഹായിൽ ബലിയർപ്പിക്കപ്പെടുന്ന ദൈവ
ത്തിന്റെ ജീവനുള്ള കുഞ്ഞാടിനു ചുറ്റും നമ്മോ
ടൊപ്പം സ്വർഗീയ സൈന്യങ്ങൾ നിലകൊള്ളുന്നു.
മിശിഹായുടെ ശരീരരക്തങ്ങൾ സ്വീകരിക്കുകയും
അവിടുത്തേക്ക് ഹല്ലേലൂയ്യ പാടുകയും ചെയ്യാം.

അനുഗീതം (ഓനീസാ ദ്വാത്തേ)

(രീതി:ഹല്ലേലൂയ്യാ പാടീടുനേൻ...)

ശുശ്രൂ തന്റെ ശരീരവുമതുപോൽ നിണവും
നല്കും നാഥനെവാഴ്ത്തി നമിക്കാം.
ഭയവും ഭക്തിയുമൊരുപോൽ നിറയും
വാനവവൃന്ദം നിരചേരുന്നൂ
മിശിഹാതന്നുടെ മാംസനിണങ്ങൾ
കൈക്കൊള്ളാം, സ്തുതിഗീതികൾ പാടാം.

(അല്ലെങ്കിൽ)

ശുശ്രൂ : നമ്മെ വിശുദ്ധീകരിക്കുവാൻ വേണ്ടി തന്റെ
ശരീര രക്തങ്ങൾ നമുക്കു നല്കിയവൻ വാഴ്ത്തപ്പെ
ട്ടവനാകുന്നു. അവർണ്ണനീയമായ ഈ രഹസ്യങ്ങൾ
അർപ്പിക്കപ്പെടുമ്പോൾ മാലാഖമാർപോലും ഭയഭ
ക്ത്യാദരങ്ങളോടെ നിലകൊള്ളുന്നു. ഇതാ മിശിഹാ

യുടെ ശരീരരക്തങ്ങൾ. സഹോദരേ, അവിടുത്തെ സ്വീകരിക്കുകയും ഹല്ലേലൂയ്യാ പാടിസ്തുതിക്കുകയും ചെയ്യുവിൻ.

കൃതജ്ഞതാപ്രാർത്ഥനകൾ

കാർമ്മി : ഞങ്ങളുടെ കർത്താവായ ദൈവമേ, ദിവ്യ രഹസ്യങ്ങളിലൂടെ ദൈവിക ജീവനിൽ ഞങ്ങളെ പങ്കു കാരാക്കിയതിന് ഞങ്ങൾ അങ്ങേയ്ക്ക് നന്ദി പറയുന്നു. അവർണ്ണനീയമായ ഈ ദാനത്തെക്കുറിച്ച് നിരന്തരം അങ്ങയെ സ്തുതിക്കുവാനും സ്വർഗവാസികളോടുകൂടി അങ്ങയെ പുകഴ്ത്തുവാനും ഞങ്ങൾ കടപ്പെട്ടവരാകുന്നു. പിതാവും പുത്രനും പരിശുദ്ധാത്മാവുമായ സർവേശ്വരാ, എന്നേക്കും.

സമു : ആമ്മേൻ. കർത്താവേ, ആശീർവദിക്കണമേ.

കാർമ്മി: ഞങ്ങളുടെ രക്ഷകനും നാഥനുമായ മിശിഹായേ സ്തുത്യർഹവും പരിശുദ്ധവും ജീവദായകവുമായ ഈ ദിവ്യരഹസ്യങ്ങൾ വഴി നീ ഞങ്ങളുടെ കടങ്ങളും പാപങ്ങളും പൊറുക്കുകയും അപരാധങ്ങൾ ക്ഷമിക്കുകയും ചെയ്തു. വിശ്വാസം വഴി നിനക്കു വിധേയരായി ജീവിക്കുവാനും പ്രത്യാശയോടെ നിന്റെ നാമം വിളിച്ചപേക്ഷിക്കുവാനും സ്നേഹത്തിന്റെ സത്ഫലങ്ങൾ പുറപ്പെടുവിക്കുവാനും ഞങ്ങളെ ശക്തരാക്കണമേ. സകലത്തിന്റേയും നാഥാ, എന്നേക്കും.

സമു : ആമ്മേൻ

സമാപനാശീർവാദം

(രീതി: കർത്താവാം മിശിഹാവഴിയായ്....)
മാമ്മോദീസാ വഴിയായി
ദൈവം നല്കീ നവജീവൻ
ദാനവരങ്ങളിലഖിലേശൻ
പങ്കാളികളായ്ത്തീർത്തല്ലോ.

തിരുവചനത്താൽ കനിവോടെ
ധന്യതനൽകി, ലോകത്തിൽ
സുവിശേഷത്തിനു സാക്ഷികളായ്
ജീവിതവീഥിയിൽ നീങ്ങിടുവിൻ.

വിശ്വാസത്തിലധിഷ്ഠിതമാം
നല്ല കുടുംബം തീർത്തെന്നും
സഭയുടെ നിസ്തുലചൈതന്യം
പാരിതിനെല്ലാം നൽകിടുവിൻ.

രക്ഷകകൃപയും താതൻ തൻ
സ്നേഹവുമൊപ്പം റൂഹാതൻ
സഹവാസവുമുണ്ടാകട്ടെ †
ഇപ്പോഴുമെപ്പോഴുമെന്നേക്കും

സമു : ആമ്മേൻ

(അല്ലെങ്കിൽ)

കാർമ്മി : മാമ്മോദീസവഴി ദൈവികജീവനിൽ നമ്മെ
പങ്കുകാരാക്കുകയും വചനത്താലും ദിവ്യരഹസ്യങ്ങളാലും
നമ്മെ സമ്പന്നരാക്കുകയും ചെയ്ത
കർത്താവും രക്ഷകനുമായ മിശിഹ വാഴ്ത്തപ്പെട്ടവ
നാകട്ടെ. നമ്മുടെ ജീവിത സാഹചര്യങ്ങളിൽ സുവി
ശേഷത്തിനു സാക്ഷ്യം വഹിക്കുവാൻ അവിടുന്നു
നമ്മെ ശക്തരാക്കട്ടെ. വിശ്വാസത്തിലും പ്രാർത്ഥന
യിലും അധിഷ്ഠിതമായ ജീവിതം നയിച്ച് സഭയെ
സമ്പന്നയാക്കുവാൻ അവിടുന്നു നമ്മെ അനുഗ്രഹി
ക്കട്ടെ. വചനത്താലും ശരീരരക്തങ്ങളാലും പരിപു
ഷ്ടരായ നമ്മെ ദൈവികജീവന്റെ പൂർണ്ണതയിലേക്ക്
അവിടുന്നു നയിക്കട്ടെ. നമ്മുടെ കർത്താവീശോമിശി
ഹായുടെ കൃപയും പിതാവായ ദൈവത്തിന്റെ
സ്നേഹവും പരിശുദ്ധാത്മാവിന്റെ സഹവാസവും
നിങ്ങളെല്ലാവരോടുംകൂടി ഉണ്ടായിരിക്കട്ടെ ഇപ്പോഴും

† എപ്പോഴും എന്നേക്കും.

സമു : ആമ്മേൻ.

ഏലിയ - സ്തീവ - മുശക്കാലങ്ങൾ

കുരിശിന്റെ ശക്തി നമ്മുടെ ജീവശക്തിയാക്കാം. കുരിശിന്റെ പുകഴ്ച്ച, അതിന്മേൽ മരിച്ചവന്റെ മഹത്വത്തിൽ അടങ്ങിയിരിക്കുന്നു. അതിനാൽ കുരിശിനെ അഭയം പ്രാപിക്കുന്ന വർ അതിനെ മഹത്വപ്പെടുത്തിയവനിൽ രക്ഷ കണ്ടെത്തുന്നു. കാരണം വിജയത്തിന്റെ ചിഹ്നമായ കുരിശ് സാത്താനെ ദൂരെയകറ്റിയിരിക്കുന്നു. കുരിശടയാളത്താൽ മുദ്രിതരും വിശുദ്ധീകൃതരുമായ നമ്മൾ അവിടുത്തെ രണ്ടാമത്തെ വരവിൽ ദുഷ്ടന്റെ കൈകളിൽ അകപ്പെടാതിരിക്കണം. ഇതിനായി ഏലിയായുടെ തീക്ഷ്ണതയോടെ കുരിശിന്റെ തണലിൽ നമുക്കും അഭയം തേടാം. അതിനെ പ്രണമിച്ച് അതിന്റെ ശിഖിരങ്ങളിൽ നമ്മെത്തന്നെ ഉറപ്പിച്ചുനിർത്തുകയും ചെയ്യാം. മിശിഹായുടെ രണ്ടാമത്തെ വരവിന്റെ ഓർമ്മ ജീവിതാന്ത്യത്തെ നമ്മുടെ മുമ്പിൽ സജീവമാക്കുന്നു. അതിനാൽ എപ്പോൾ വേണമെങ്കിലും അവിടുത്തെ ന്യായവിധിയെ നേരിട്ട് രക്ഷനേടാനുതകുന്ന ജീവിതശൈലി സ്വീകരിക്കേണ്ടിയിരിക്കുന്നു. ഇതിനായി മോശയുടെ ധീരതയും വിശ്വാസവും തീക്ഷ്ണതയും നമുക്കും സ്വന്തമാക്കാം. മോശയോടൊത്ത് ഇസ്രായേൽ ജനം വാഗ്ദാനദേശത്തേക്ക് മുന്നേറിയതുപോലെ നമുക്കും മിശിഹായോടൊത്ത് ദൈവമഹത്വവും മനുഷ്യനന്മയും ലക്ഷ്യം വെച്ച് ജീവിക്കുകൊണ്ട് സ്വർഗ്ഗോന്മുഖമായി മുന്നേറാം. അങ്ങനെ നമ്മുടെ വാഗ്ദാനനാടായ പറുദീസായിൽ അനുഗ്രഹിക്കപ്പെട്ടവരുടെ ഗണത്തിൽ നമുക്കും ചേരാം.

പ്രാരംഭപ്രാർത്ഥന

കാർമ്മി : ഞങ്ങളുടെ കർത്താവായ ദൈവമേ, മിശിഹായുടെ മഹത്വപൂർണ്ണമായ ആഗമനത്തെ കാത്തിരിക്കുന്ന ഞങ്ങൾ അങ്ങയെ സ്തുതിക്കുന്നു. ആത്മശരീരങ്ങളെ പവിത്രീകരിക്കുന്ന ഈ ദിവ്യരഹസ്യങ്ങളുടെ പരികർമ്മത്തിന് ബലഹീനരായ ഞങ്ങളെ ശക്തരാക്കണമേ. വിശുദ്ധ കുരിശാൽ മുദ്രിതരായ ഞങ്ങൾ അങ്ങിൽ അഭയം പ്രാപിക്കുവാനും സ്വർഗത്തെ ലക്ഷ്യമാക്കി ജീവിക്കുവാനും കൃപനൽകണമേ. പിതാവും പുത്രനും പരിശുദ്ധാത്മാവുമായ സർവേശ്വരാ, ഏനേക്കും

സമു: ആമ്മേൻ.

സകീർത്തനമാല (മർമ്മീസ) 96, 97, 98

സകീർത്തനം 96

(രീതി: കർത്താവേ, മമരാജാവേ)

കർത്താവിന്നപദാനങ്ങൾ
കീർത്തിപ്പിൻ പുതുഗാനത്തിൽ
വാഴ്ത്തിപ്പാടി നമിക്കട്ടെ
പാർത്തലമെല്ലാമുടയവനെ.

വാഴ്ത്തുക തൻതിരുനാമവുമാ
രക്ഷയുമെന്നും കീർത്തിപ്പിൻ
ജനതകൾ മധ്യേ കർത്താവിൻ
മഹിമകൾ നിതരാം ഘോഷിപ്പിൻ.

വാഴ്ത്തുക ജനമേ കർത്താവിൻ
നിസ്തുലശക്തി മഹത്വങ്ങൾ
തിരുനാമത്തിനുചേർന്നവിധം
മഹിതസ്തുതികളുയർത്തിടുവിൻ.

തൃക്കാഴ്ചകളോടവിടുത്തെ
തിരുമുറ്റത്തു പ്രവേശിപ്പിൻ
നിർമ്മല വസ്ത്ര വിഭൂഷിതരായ്
ആരാധിച്ചു വണങ്ങിടുവിൻ.

നീതി വിധിക്കും കർത്താവിൻ
നാമം ജനതകൾ വാഴ്ത്തട്ടെ
വനവൃക്ഷങ്ങൾ വയലുകളും
പുളകിതഗീതമുതിർക്കട്ടെ.

താതനുമതുപോലാത്മജനും
റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ
ആമ്മേൻ ആമ്മേനനവരതം.

(അല്ലെങ്കിൽ)

കാർമ്മി : കർത്താവിനു പുതിയ കീർത്തനം ആല
പിക്കുവിൻ, ഭൂമി മുഴുവനും കർത്താവിനെപാടിസ്തു
തിക്കട്ടെ.

സമു : ബലിയാൽ ഉടമ്പടി ഉറപ്പിച്ചിരിക്കുന്ന നീതിമാന്മാരെ വിളിച്ചുകൂട്ടുവിൻ. ആകാശം ദൈവനീതിയെ പ്രകീർത്തിക്കുന്നു. എന്തുകൊണ്ടെന്നാൽ വിധിക്കുന്നവൻ ദൈവമാകുന്നു.

കാർമ്മി : കർത്താവിനെ പാടിപുകഴ്ത്തുവിൻ. അവിടുത്തെ നാമത്തെ വാഴ്ത്തുവിൻ.

സമു : അവിടുത്തെ രക്ഷയെ പ്രതിദിനം പ്രകീർത്തിക്കുവിൻ. ജനതകളുടെ ഇടയിൽ അവിടുത്തെ മഹത്വം പ്രഘോഷിക്കുവിൻ.

കാർമ്മി : ജനപദങ്ങളെ ഉദ്ഘോഷിക്കുവിൻ; മഹത്വവും ശക്തിയും കർത്താവിന്റേതെന്ന് ഉദ്ഘോഷിക്കുവിൻ.

സമു : കർത്താവിന്റെ നാമത്തിനുചേർന്ന വിധം അവിടുത്തെ മഹത്വപ്പെടുത്തുവിൻ.

കാർമ്മി : കാഴ്ചകളുമായി അവിടുത്തെ അങ്കണത്തിൽ പ്രവേശിക്കുവിൻ. വിശുദ്ധ വസ്ത്രങ്ങളുണിഞ്ഞ് അവിടുത്തെ ആരാധിക്കുവിൻ.

സമു : അവിടുന്ന് ജനതകളെ നീതിപൂർവ്വം വിധിക്കും. ആകാശം ആഹ്ലാദിക്കട്ടെ, ഭൂമി ആനന്ദിക്കട്ടെ.

കാർമ്മി : സമുദ്രവും അതിലുള്ളവയും ആർപ്പുവിളിക്കട്ടെ. വയലും അതിലുള്ളവയും ആഹ്ലാദിക്കട്ടെ.

സമു : അപ്പോൾ കർത്താവിന്റെ സന്നിധിയിൽ വന്നവൃക്ഷങ്ങൾ ആനന്ദഗീതം ഉതിർക്കും.

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി.

സമു : ആദിമുതൽ എന്നേക്കും ആമ്മേൻ.

കാർമ്മി : ബലിയാൽ ഉടമ്പടി ഉറപ്പിച്ചിരിക്കുന്ന നീതിമാന്മാരെ വിളിച്ചുകൂട്ടുവിൻ. ആകാശം ദൈവനീതിയെ പ്രകീർത്തിക്കുന്നു. എന്തുകൊണ്ടെന്നാൽ, വിധിക്കുന്നവൻ ദൈവമാകുന്നു.

മദ്ബഹഗീതം (ഓനീസ ദ്കങ്കേ)

(രീതി: നാഥനിലെന്നും നമ്മുടെ ഹൃദയം...)

ഗായ 1 കർത്താവേ, അങ്ങ് ആകാശത്തിൽ ശക്തനാകുന്നു.

സന്തതമുന്നത സ്വർഗ്ഗതലത്തിൽ
കുരിശിൻ പ്രഭയാലേ
ശാന്തിനിതാന്തം നിറയുകയല്ലോ ഭൂമിയിലും
അലകൾ നിറയും കടലുകളെല്ലാം
തീർത്തല്ലോ
കുരിശീ മഹിയിൽ തൂകുകയല്ലോ
ശാന്തിസദാ
കനിവോടരുളുക നാഥാ അതുവഴി
നാം രക്ഷിതരായിടാൻ

ഗായ 2 അവിടുന്ന് ഭൂമിയുടെ അതിർത്തിയോളം യുദ്ധം ഇല്ലാതാക്കുന്നു.

സന്തതമുന്നത സ്വർഗ്ഗതലത്തിൽ
കുരിശിൻ പ്രഭയാലേ....

ഗായ 1 പിതാവിനും പുത്രനും പരിശുദ്ധാത്മാവിനും സ്തുതി

സ്തീവായെന്നും മർത്യഗണത്തിൻ
രക്ഷാസങ്കേതം
മർത്യർക്കെല്ലാമഭയം നൽകും കോട്ടയുമാം
കുരിശിതിൽ ഞങ്ങൾ വിജയിക്കട്ടെ
ദുഷ്ടനെയും
അതുപോലവനുടെ കെണികളെയെല്ലാം
നീക്കിടുവാൻ
വാഴ്ത്തിവണങ്ങാം കുരിശിനെയെന്നും
രക്ഷിതരായിടാൻ

ഗായ 2 ആദിമുതൽ എന്നേക്കും ആമ്മേൻ.
സ്തീവായെന്നും മർത്യഗണത്തിൽ
രക്ഷാ സമങ്കേതം....

പ്രകീർത്തനം (ശ്ലോകം)

(രീതി: അംബരമനവരതം...)

കാർമ്മി സർവചരാചരവും
 ദൈവമഹത്വത്തെ
 വാഴ്ത്തിപ്പാടുന്നു
 ആകാശവുമീ ഭൂതലവും
 നാഥാ, താവകമാണല്ലോ
 സൃഷ്ടികളെല്ലാമവിടുത്തെ
 മഹിമകളല്ലോ പാടുന്നു
 സ്തീവായെ നിത്യം വാഴ്ത്തീടാം

ശുശ്രൂ തൻ മഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു

സമു ആകാശവുമീ ഭൂതലവും...

ശുശ്രൂ ജനതകളവിടുത്തെ
 മഹിമകൾ പാടുന്നു
 താണുവണങ്ങുന്നു

സമു ആകാശവുമീ ഭൂതലവും...

കാർമ്മി നിത്യപിതാവിനും
 സുതനും റൂഹായ്ക്കും
 സ്തുതിയുണ്ടാകട്ടെ.

സമു ആകാശവുമീ ഭൂതലവും...

ശുശ്രൂ ആദിയിലെപ്പോലെ
 ഇപ്പോഴുമെപ്പോഴും
 എന്നേക്കും ആമ്മേൻ.

സമു ആകാശവുമീ ഭൂതലവും

ഹല്ലേലൂയ്യഗീതം (സുമാറ)

(രീതി: ഹല്ലേലൂയ്യാ പാടീടുന്നേൻ...)

ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ
 പാടുവിനെന്നും കർത്താവിനായ്
 പാവനമാകും സ്തുതിഗീതങ്ങൾ.

അന്തമെഴാത്തൊരു കാരുന്നു താൻ
 നമ്മൊടു കാട്ടിയതോർത്തീടേണം
 നിലനില്ക്കുന്നു നിരന്തരമങ്ങേ
 വിശ്വസ്തതയും കുറവില്ലാതെ.
 താതന്നുമതുപോൽസുതന്നും
 പരിശുദ്ധാത്മാവിനും സ്തുതിയുയരട്ടെ.
 ആദിമുതല്ക്കേയിന്നും നിത്യവു-
 മായി ഭവിച്ചീടട്ടെ, ആമ്മേൻ.
 ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ.

പ്രഘോഷണ പ്രാർത്ഥനകൾ (കാരോസുസ)

ശുശ്രൂ : നമുക്കെല്ലാവർക്കും സന്തോഷത്തോടും പ്രതീക്ഷയോടുംകൂടെ നിന്ന് 'കർത്താവേ, ഞങ്ങളുടെ പ്രാർത്ഥനകേൾക്കണമേ' എന്നപേക്ഷിക്കാം.

സമു : കർത്താവേ, ഞങ്ങളുടെ പ്രാർത്ഥനകേൾക്കണമേ.

ശുശ്രൂ : പ്രമാണങ്ങളെയും പ്രവാചകന്മാരെയും സമാദരിക്കുകയും എല്ലാ നിയമങ്ങളും പൂർത്തിയാക്കുകയും ചെയ്ത മിശിഹായേ, ഞങ്ങളുടെ മേലധികാരികളിൽ നിന്നെ ദർശിക്കുവാനും അവരുടെ ആജ്ഞകളനുസരിക്കുവാനും ഞങ്ങളെ ശക്തരാക്കണമെന്ന് ഞങ്ങൾ അപേക്ഷിക്കുന്നു.

സമു : കർത്താവേ, ഞങ്ങളുടെ പ്രാർത്ഥനകേൾക്കണമേ.

ശുശ്രൂ : ഏലിയായുടെ തീക്ഷ്ണതയോടും മൂശയുടെ ധൈര്യത്തോടും കൂടി ജീവിതകാലം മുഴുവൻ നിനക്കു ശുശ്രൂഷ ചെയ്യുവാൻ ഞങ്ങളെ സഹായിക്കണമെന്ന് ഞങ്ങൾ അപേക്ഷിക്കുന്നു.

സമു : കർത്താവേ, ഞങ്ങളുടെ പ്രാർത്ഥനകേൾക്കണമേ.

ശുശ്രൂ : താബോർ മലയിൽവെച്ചു രൂപാന്തരപ്പെടുകയും നിന്റെ മഹത്വം കണ്ട് ഭീതിപുണ്ടു വത്സലശിഷ്യന്മാരെ ധൈര്യപ്പെടുത്തുകയും ചെയ്ത കർത്താവേ, വിധിദിവസത്തിൽ മഹത്വപൂർണ്ണനായി നീ പ്രത്യക്ഷപ്പെടുമ്പോൾ ആനന്ദത്തോടെ നിന്നെ എതിരേല്ക്കുവാൻ

ഞങ്ങളെ യോഗ്യരാക്കണമെന്നു ഞങ്ങളുപേക്ഷിക്കുന്നു.

സമു : കർത്താവേ, ഞങ്ങളുടെ പ്രാർത്ഥനകേൾക്കണമേ.

ശുശ്രൂ : അക്രമം കൈവെടിഞ്ഞു സ്നേഹത്തിലും സഹിഷ്ണതയിലും സമാധാനത്തിന്റെ മാർഗ്ഗത്തിലൂടെ ലോകജനതയെ നയിക്കുവാൻ രാഷ്ട്രത്തലവന്മാരെ പഠിപ്പിക്കണമെന്നു ഞങ്ങളുപേക്ഷിക്കുന്നു.

സമു : കർത്താവേ, ഞങ്ങളുടെ പ്രാർത്ഥനകേൾക്കണമേ.

ശുശ്രൂ : തിരഞ്ഞെടുക്കപ്പെട്ട ജനത്തെ വാഗ്ദാനത്തിന്റെ നാട്ടിലേക്കു മൂശ നയിച്ചതുപോലെ സ്വർഗീയ ഭവനത്തിലേക്കു ഞങ്ങളെ നയിക്കുവാൻ, ഞങ്ങളുടെ പരിശുദ്ധ പിതാവു മാർ (പേര്) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേര്) മെത്രാപ്പോലീത്തായെയും ഞങ്ങളുടെ അതിരുപതാധ്യക്ഷനായ മാർ (പേര്) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേര്) മെത്രാനെയും സഭാധ്യക്ഷന്മാരേവരെയും അനുഗ്രഹിക്കണമെന്ന് ഞങ്ങളുപേക്ഷിക്കുന്നു.

സമു : കർത്താവേ, ഞങ്ങളുടെ പ്രാർത്ഥനകേൾക്കണമേ.

ശുശ്രൂ : ഞങ്ങളുടെ ഉത്ഥാനവും പ്രതീക്ഷയുമായ മിശിഹായേ, നീ കുരിശടയാളത്തോടുകൂടി വാനമേഘങ്ങളിൽ ആഗതനാകുമ്പോൾ നിന്റെ വലത്തുഭാഗത്തു അണിനിരക്കുവാൻ അർഹരാക്കണമെന്നു ഞങ്ങളുപേക്ഷിക്കുന്നു.

സമു : കർത്താവേ, ഞങ്ങളുടെ പ്രാർത്ഥനകേൾക്കണമേ.

ശുശ്രൂ : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി : പ്രവാചകന്മാരുടെ പ്രതീക്ഷയും പഴയനിയമത്തിന്റെ പൂർത്തീകരണവുമായ മിശിഹായേ, ദൈവ

ദൂതന്മാരാൽ പരിസേവിതനായ് കുരിശടയാളത്തോടു കൂടെ വാനമേഘങ്ങളിൽ നീ പ്രത്യക്ഷനാകുമ്പോൾ വിശുദ്ധരോടൊന്നിച്ചു നിന്നെ എതിരേൽക്കുവാൻ ഞങ്ങളെ അനുഗ്രഹിക്കണമേ. നിന്റെ പെസഹാരഹസ്യത്തിൽ സജീവമായി പങ്കെടുക്കുന്ന ഞങ്ങളെ സ്വർഗ്ഗരാജ്യത്തിന് അവകാശികളാക്കുകയും ചെയ്യണമേ. സകലത്തിന്റെയും നാഥാ, എന്തേക്കും.

സമു: ആമ്മേൻ.

ദിവ്യരഹസ്യഗീതം (ഒന്നിസാ 63ാസേ)

(രീതി: മിശിഹാ കർത്താവിൻ തിരുമെയ്...)

കർത്താവിന്റെ വിശുദ്ധ മന്ദിരത്തിൽ അവിടുത്തെ സ്തുതിക്കുവിൻ.

ബലിയായ് നല്കീ നീ
നാഥാ, സകലേശാ
നിൻതിരുസുനുവിനെ
നിർമ്മലമായൊരു ഹൃദയവുമായ്
പാപമകന്ന കരങ്ങളുമായ്
ദിവ്യവിരുന്നിൽ ചേർന്നിടുവാൻ
നിത്യം സന്നിധിയണയുന്നു
വാഴ്ത്തീടാം നാഥാ, നിൻ നാഥം.

കർത്താവ് കളങ്കമറ്റ കൈകളും നിർമ്മലമായ ഹൃദയവും ഉള്ളവൻ.

ബലിയായ് നല്കീ നീ....

(അല്ലെങ്കിൽ)

കർത്താവിന്റെ വിശുദ്ധമന്ദിരത്തിൽ അവിടുത്തെ സ്തുതിക്കുവിൻ.

കളങ്കമറ്റ കൈകളോടും നിർമ്മലഹൃദയത്തോടും കൂടി അങ്ങയെ സമീപിക്കുന്നവർക്ക് കടങ്ങളുടെ പൊറുതിക്കായി കർത്താവേ, അങ്ങ് ആത്മീയവിരുന്ന് ഒരുക്കുന്നു. ദൈവമേ, പാപികളായ ഞങ്ങൾക്കുവേണ്ടി അങ്ങ് പുത്രനായ മിശിഹായെ ബലിയായി നല്കി. അങ്ങേക്കു സ്തുതി.

കർത്താവ് കളങ്കമറ്റ കൈകളും നിർമ്മലമായ ഹൃദയവും ഉള്ളവൻ.

കളങ്കമറ്റ കൈകളോടും.....

ദിവ്യകാരൂണ്യഗീതം (ഓനീസാ ദ്വേമ്മ)

(രീതി: ഹല്ലേലൂയ്യ പാടീടുനേൻ...)

സമു: നിത്യവിശുദ്ധീപകർന്നുവരും തിരുഗാത്രനിണങ്ങൾ ബലിപീഠത്തിൽ.
വരുവിൻനരരേ, പാടിവണങ്ങാം പാവനനാകും സകലേശനെനാം.
പാപവിമോചനമരുളുന്നല്ലോ മിശിഹാ തൻ തിരുമാംസനിണങ്ങൾ.
കൈക്കൊള്ളാമീ ദിവ്യരഹസ്യം വാഴ്ത്തിപ്പാടാം വാനവരൊപ്പം.

(അല്ലെങ്കിൽ)

സമു : നമ്മെ വിശുദ്ധീകരിക്കുന്ന അമൂല്യമായ ശരീരരക്തങ്ങൾ നൽകപ്പെടുന്നു. സകലത്തിന്റെയും നാഥാ, ‘നീ പരിശുദ്ധൻ, പരിശുദ്ധൻ, പരിശുദ്ധൻ’ എന്നു നമുക്കു പാടി സ്തുതിക്കാം. പാപമോചനത്തിനായി ഇതാ സകലജനതകൾക്കും സ്വർഗ്ഗീയ അപ്പം നൽകപ്പെടുന്നു. നമുക്ക് ഈ ദിവ്യരഹസ്യങ്ങൾ സ്വീകരിച്ച് മാലാഖമാരോടൊത്ത് അവിടുത്തെ ഹല്ലേലൂയ്യ പാടിസ്തുതിക്കാം.

അനുഗീതം (ഓനീസാദ്വാത്തേ)

(രീതി: ഹല്ലേലൂയ്യ പാടീടുനേൻ...)

ശുശ്രൂ : ദിവ്യരഹസ്യം ദൈവിക ദാനം, കൈക്കൊള്ളുക നാം ആദരവോടെ.
നിത്യവിശുദ്ധീപകർന്നുതരുന്നീ രക്ഷകഗാത്രനിണങ്ങൾ പാരിൽ.
ഹല്ലേലൂയ്യാ പാടാമൊന്നായ് ദൈവികദാനം കൈക്കൊണ്ടീടാം

(അല്ലെങ്കിൽ)

ശുശ്രൂ : ഇതാ കടങ്ങളുടെ മോചനത്തിനായുള്ള ദൈവികദാനം. സഹോദരരേ, ഈ ദാനം സ്വീകരിക്കുകയും അതുവഴി വിശുദ്ധീകരിക്കപ്പെടുകയും ചെയ്യൂവിൻ. നമുക്കു ഹല്ലേലൂയ്യാ പാടിക്കൊണ്ട് ഐക്യത്തോടും സ്നേഹത്തോടുംകൂടി ഈ ദാനം സ്വീകരിക്കാം.

കൃതജ്ഞതാ പ്രാർത്ഥനകൾ

കാർമ്മി: കർത്താവായ ദൈവമേ, ദൈവരാജ്യത്തിന്റെ രഹസ്യങ്ങൾ വെളിപ്പെടുത്തിയതിന് ഞങ്ങൾ അങ്ങേക്കു നന്ദിപറയുന്നു. തിന്മയിൽ നിന്നു മോചിതരായി, ദിവ്യരഹസ്യങ്ങളിൽ പങ്കുകൊള്ളുവാൻ അങ്ങു ഞങ്ങളെ യോഗ്യരാക്കി. അങ്ങയുടെ നാമത്തെ മഹത്വപ്പെടുത്തുവാനും അങ്ങയുടെ വചനം പ്രഘോഷിക്കുവാനും ബലഹീനരായ ഞങ്ങൾക്കു ശക്തി നൽകിയ അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും ഞങ്ങൾ സമർപ്പിക്കുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു : ആമ്മേൻ, കർത്താവേ, ആശീർവദിക്കണമേ.

കാർമ്മി : മനുഷ്യവർഗ്ഗത്തിന്റെ പ്രത്യാശയായ മിശിഹായേ, ഈ ദിവ്യരഹസ്യങ്ങൾ വഴി നിന്റെ മഹത്വം പ്രകീർത്തിക്കുവാൻ ഞങ്ങൾക്കു കൃപ നൽകി. സകലത്തെയും പവിത്രീകരിക്കുന്ന നിന്റെ ശരീരരക്തങ്ങൾ വഴി നിത്യ സൗഭാഗ്യത്തിൽ നിന്നോടൊപ്പം പങ്കുചേരുവാൻ ഞങ്ങളെ യോഗ്യരാക്കണമേ. സകലത്തിന്റെയും നാഥാ, എന്നേക്കും.

സമു : ആമ്മേൻ.

സമാപനാശീർവാദം

(രീതി: കർത്താവാം മിശിഹാവഴിയായ്...)

കാർമ്മി: നിസ്തുല ദിവ്യരഹസ്യങ്ങൾ പരികർമ്മം നാം ചെയ്യുകയാൽ

നാഥൻ തന്റെ മഹത്വത്തിൽ
 പങ്കാളികളായ്ത്തീർത്തല്ലോ
 പീഡകളെങ്ങും നിറയുമ്പോൾ
 വിശ്വാസത്തിൽ നിലനില്ക്കാൻ
 സ്നേഹപിതാവാം സകലേശൻ
 കൃപയും ശക്തിയുമരുളട്ടെ.
 ദൈവത്തിൻ പരിപാലനമീ
 ഭൂവിൽ നിങ്ങൾക്കെന്നാളും
 നൽവരദാനം നൽകീടും
 സംരക്ഷണവും ചിരകാലം
 കുരിശാൽ രക്ഷിതരാം നിങ്ങൾ
 കരുണയിലെന്നും വളരട്ടെ
 ഹൃദയത്തിൽ കൃപ നിറയട്ടെ †
 ഇപ്പോഴുംമെപ്പോഴുംമെന്നേക്കും

സമു : ആമ്മേൻ.

(അല്ലെങ്കിൽ)

കാർമ്മി : സ്തുത്യർഹവും പരിശുദ്ധവും ജീവദായകവുമായ തിരുശരീരരക്തങ്ങളുടെ പരികർമ്മം വഴി തന്റെ മഹത്വത്തിൽ നമ്മെ പങ്കുകാരാക്കിയ കർത്താവ് സഭയിൽ വാഴ്ത്തപ്പെട്ടവനാകട്ടെ. ദൈവത്തിന്റെ അനുഗ്രഹീത ജനമേ, ദൈവരാജ്യത്തിനു വേണ്ടി പീഡകളും ക്ലേശങ്ങളും അനുഭവിക്കേണ്ടിവരുമ്പോൾ, നഷ്ടദൈവരാകാതെ വിശ്വാസത്തിൽ ഉറച്ചു നിൽക്കുവാൻ അവിടുന്ന് നിങ്ങളെ അനുഗ്രഹിക്കട്ടെ. കർത്താവിന്റെ പരിപാലനത്തിൽ സംരക്ഷിക്കപ്പെട്ടവരേ, നിങ്ങളുടെ മേൽ അവിടുന്ന് കൃപാ വരം ചൊരിയട്ടെ. അവിടുത്തെ കുരിശിനാൽ രക്ഷിക്കപ്പെട്ട നിങ്ങളിൽ അവിടുന്ന് കാരുണ്യവും അനുഗ്രഹവും വർഷിക്കട്ടെ. ഇപ്പോഴും † എപ്പോഴും എന്നേക്കും.

സമു: ആമ്മേൻ.

പള്ളിക്കൂട്ടാശാക്കാലം

സഭയുടെ മഹത്വരഹസ്യം സ്വർഗ്ഗത്തിലുള്ള നമ്മുടെ ഭാവി മഹത്വത്തെ സൂചിപ്പിക്കുന്നു. മണവാട്ടിയായ സഭയ്ക്ക് മണവാളനായ ക്രിസ്തുവിന്റെ മുഖാഭിമുഖ ദർശനസൗഭാഗ്യം ലഭിക്കുന്ന സമയമാണത്. ആരാധനവേളകളെല്ലാം സ്വർഗ്ഗം ഭൂമിയിലിറങ്ങുന്ന നിമിഷങ്ങളാണ്. അവിടുത്തെ ശരീരത്താൽ പരിപോഷിപ്പിച്ചതും അവിടുത്തെ രക്തത്താൽ വീണ്ടെടുത്തതും അവിടുത്തെ സത്യത്തിന്റെ കോട്ടയാൽ സുരക്ഷിതമാക്കിയതുമാണ് സഭ എന്ന ബോധ്യത്തോടെ ജീവിച്ചാൽ സ്വർഗ്ഗാനുഭവവും സ്വർഗ്ഗീയ മഹത്വവും സുനിശ്ചയം.

പ്രാരംഭപ്രാർത്ഥന

കാർമ്മി : കർത്താവായ ദൈവമേ, മിശിഹാവഴി സഭയെ സ്ഥാപിക്കുകയും സ്വർഗീയ സൗന്ദര്യത്താൽ അവളെ അലങ്കരിക്കുകയും ചെയ്ത അങ്ങയെ ഞങ്ങൾ സ്തുതിക്കുന്നു. കൂട്ടാശകൾ വഴി സഭയിൽ രക്ഷ പ്രദാനം ചെയ്യുവാൻ തിരുമനസ്സായ അങ്ങയുടെ അനന്തകാരുണ്യത്തിന് ഞങ്ങൾ നന്ദി പറയുന്നു. സഭാപ്രതിഷ്ഠയെ അനുസ്മരിക്കുന്ന ഞങ്ങളെ ആത്മശരീരവിശുദ്ധിയോടെ ഈ ബലി അർപ്പിക്കുവാനും മാലാഖമാരോടൊത്ത് അങ്ങയെ സ്തുതിക്കുവാനും ശക്തരാക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും

സമു : ആമ്മേൻ.

സങ്കീർത്തനം 148

(രീതി: കർത്താവേ, മമരാജാവേ...)

കർത്താവിൻ സ്തുതി പാടിടുവിൻ
അത്യുന്നതനെവാഴ്ത്തീടുവിൻ
ആകാശങ്ങളിലുയരട്ടെ
കർത്താവിന്നപദാനങ്ങൾ
ദൂതന്മാരെ, സേവകരേ,
പാടുക നാമനു സ്തുതി ഗീതം

സൈന്യങ്ങൾക്കവനധിനാഥൻ
ധന്യനെവാഴ്ത്തുക സേനകളേ,
സൂര്യനുമതുപോൽ ചന്ദ്രനുമാ
സന്നിധിയിൽ സ്തുതിപാടട്ടെ
വാനിൽ താരകനിരയെല്ലാം
നാഥനുഗീതികൾ പാടട്ടെ.

മേഘാവലിയിലെ ജലനിരയും
ആകാശവുമതുപാടട്ടെ
അവിടുന്നല്ലോ തിരുമൊഴിയാൽ
അവയെ സകലം സൃഷ്ടിച്ചു.

ഗിരിശിഖരങ്ങൾ കുന്നുകളും
ഫലവൃക്ഷങ്ങൾ വല്ലികളും
തീയും മഞ്ഞും കന്മഴയും
കാറ്റും നാഥനെവാഴ്ത്തട്ടെ.

താതനുമതുപോലാത്മജനും
റൂഹായ്ക്കും സ്തുതി ഏന്നേക്കും
ആദിമുതൽക്കെന്നതുപോലെ
ആമ്മേൻ ആമ്മേനനവരതം.

(അല്ലെങ്കിൽ)

കാർമ്മി : കർത്താവിനെസ്തുതിക്കുവിൻ/ ആകാശ
ത്തുനിന്നു കർത്താവിനെ സ്തുതിക്കുവിൻ/ഉന്നതങ്ങളിൽ
അവിടുത്തെ സ്തുതിക്കുവിൻ

സമു : കർത്താവിനു പുതിയ കീർത്തനം പാടുവിൻ/
നീതമാന്മാരുടെ സമൂഹത്തിൽ അവിടുത്തെ പുക
ഴ്ത്തുവിൻ

കാർമ്മി : കർത്താവിന്റെ ദൂതന്മാരേ, അവിടുത്തെ
സ്തുതിക്കുവിൻ/ കർത്താവിന്റെ സൈന്യങ്ങളേ,
അവിടുത്തെ സ്തുതിക്കുവിൻ.

സമു: സൂര്യചന്ദ്രന്മാരേ, അവിടുത്തെ സ്തുതിക്കു
വിൻ/ മിന്നിത്തിളങ്ങുന്ന നക്ഷത്രങ്ങളേ, അവിടുത്തെ
സ്തുതിക്കുവിൻ

കാർമ്മി : ഉന്നതവാനിടമേ, കർത്താവിനെസ്തുതി
ക്കുവിൻ/ ആകാശത്തിനുമേലുള്ള ജലസഞ്ചയമേ,
അവിടുത്തെസ്തുതിക്കുവിൻ.

സമു : അവ കർത്താവിന്റെ നാമത്തെ സ്തുതിക്കട്ടെ.
എന്തെന്നാൽ അവിടുന്ന് കല്പിച്ചു, അവ സൃഷ്ടി
ക്കപ്പെട്ടു. അവിടുത്തെ മഹത്വം ഭൂമിയെയും ആകാ
ശത്തെയുംകാൾ ഉന്നതമാണ്.

കാർമ്മി : പിതാവിനും പുത്രനും പരിശുദ്ധാത്മാ
വിനും സ്തുതി.

സമു : ആദിമുതൽ എന്നേക്കും ആമ്മേൻ.

കാർമ്മി : കർത്താവിനുപുതിയ കീർത്തനം പാടുവിൻ
നീതിമാന്മാരുടെ സമൂഹത്തിൽ അവിടുത്തെ പുക
ഴ്ത്തുവിൻ

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം....)

ശായ 1 : ആരംഭം മുതൽ അങ്ങ് തിരഞ്ഞെടുത്ത്
സ്വന്തമാക്കിയ സഭയെ ഓർക്കണമേ.

ഓർക്കണമങ്ങേ സഭയെ നിതരാം
കരുണയോടെന്നാളും
താവകസ്വന്തം സഭയെന്നോർക്കേ വിശ്വാസം
നീക്കണമെല്ലാ കലഹവുമതുപോൽ
ഭിന്നതയും
മക്കളെയെല്ലാം സ്നേഹത്താലെ
കാക്കണമെ
വിശ്വാസത്തിലുമതുപോൽ
ശാന്തിയിലും നിര ചേർന്നീടാൻ

ശായ 2 അങ്ങയെ അറിയുന്നവരിൽ അങ്ങയുടെ
കാരുണ്യം വർഷിക്കണമെ.

ഓർക്കണമങ്ങേ സഭയെ നിതരാം.

ശായ 1 പിതാവിനും പുത്രനും പരിശുദ്ധാത്മാവിനും
സ്തുതി.

സ്ത്രീവായെന്നും മർത്യഗണത്തിൻ
 രക്ഷാസങ്കേതം
 മർത്യർക്കെല്ലാമഭയം നൽകും കോട്ടയുമാം
 കുരിശിതിൽ ഞങ്ങൾ വിജയിക്കട്ടെ
 ദുഷ്ടനെയും
 അതുപോലവനുടെ കെണികളെയെല്ലാം
 നീക്കിടുവാൻ
 വാഴ്ത്തിവണങ്ങാം കുരിശിനെയെന്നും
 രക്ഷിതരായിടാൻ

ഗായ 2 ആദിമുതൽ എന്നേക്കും ആമ്മേൻ.
 സ്ത്രീവായെന്നും മർത്യഗണത്തിൻ
 രക്ഷാസങ്കേതം...

പ്രകീർത്തനം (ശുറായ)

(രീതി: അംബരമനവരതം...)

കാർമ്മി : സർവചരാചരവും
 ദൈവമഹത്വത്തെ
 വാഴ്ത്തിപ്പാടുന്നു
 സീയോനിൽ തൻ സങ്കേതം
 സ്ഥാപിച്ചവനാം കർത്താവേ
 സഭയിൽ നിന്നെ വണങ്ങുന്നു
 ആനന്ദത്തിൻ ഗീതികളാൽ
 മഹിമയെഴും സഭയെ ഓർമ്മിക്കാം.

ശുശ്രൂ : തൻമഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു.

സമു : സീയോനിൽ തൻ സങ്കേതം...

ശുശ്രൂ : ജനതകളുവിടുത്തെ
 മഹിമകൾ പാടുന്നു
 താണുവണങ്ങുന്നു

സമു : സീയോനിൽ തൻ സങ്കേതം

കാർമ്മി : നിത്യപിതാവിനും
സുതനും റുഹായ്ക്കും
സ്തുതിയുണ്ടാകട്ടെ

സമു : സീയോനിൽ തൻ സങ്കേതം....

ശുശ്രൂ : ആദിയിലെപ്പോലെ
ഇപ്പൊഴുമെപ്പോഴും
എന്നേക്കും ആമ്മേൻ

സമു : സീയോനിൽ തൻ സങ്കേതം.

ഹല്ലേലൂയ്യ ഗീതം (സുമാറ)

(രീതി: ഹല്ലേലൂയ്യ പാടീടുന്നേൻ....)

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ
എത്രമനോജ്ഞം വിസ്മയനീയം
കർത്താവേ, നിൻവാസസ്ഥാനം
നിൻതിരുഭവനനിവാസികളെല്ലാം
ഭാഗ്യമിയന്നവരാണെന്നാളും
ആനന്ദത്താൽ പാടുന്നു ഞാൻ
ജീവിപ്പവനാം ദൈവത്തിനായ്
താതനുമതുപോൽസുതനും
പരിശുദ്ധാത്മാവിനും സ്തുതിയുയരട്ടെ
ആദിമുതൽക്കേയിന്നും നിത്യവു-
മായി ഭവിച്ചീടട്ടെ, ആമ്മേൻ
ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ

പ്രഘോഷണ പ്രാർത്ഥനകൾ (കാരോസുസാ)

ശുശ്രൂ : നമുക്കെല്ലാവർക്കും സന്തോഷത്തോടെ തിരു
സ്തഭയുടെ ഭാവിമഹത്വത്തെ സ്മരിച്ചുകൊണ്ട്
കർത്താവേ, നിന്റെ മഹത്വത്തിൽ ഞങ്ങളെ പങ്കുകാ
രാക്കണമേ' എന്നു പ്രാർത്ഥിക്കാം.

സമു : കർത്താവേ നിന്റെ മഹത്വത്തിൽ ഞങ്ങളെ
പങ്കുകാരാക്കണമേ.

ശൃശ്രൂ : ലോകാവസാനത്തോളം ഞാൻ നിങ്ങളോടു കൂടി ഉണ്ടായിരിക്കും എന്ന് വാഗ്ദാനമനുസരിച്ച് സഭയിൽ നിരന്തരം വസിച്ചുകൊണ്ട് അവളെ നിത്യസൗഭാഗ്യത്തിലേക്ക് നയിക്കുന്ന കർത്താവേ,

സമു : നിന്റെ മഹത്വത്തിൽ ഞങ്ങളെ പങ്കുകാരാക്കണമേ.

ശൃശ്രൂ : ശ്ലീഹന്മാരും അവരുടെ പിൻഗാമികളും വഴി സഭയെ സ്വർഗീയ ജറുസലത്തേക്കു സുരക്ഷിതമായി നയിക്കുവാൻ ഞങ്ങളുടെ പരിശുദ്ധ പിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തയെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും അനുഗ്രഹിക്കുന്ന കർത്താവേ.

സമു : നിന്റെ മഹത്വത്തിൽ ഞങ്ങളെ പങ്കുകാരാക്കണമേ.

ശൃശ്രൂ : സഭയെ സ്നേഹിക്കുകയും നിർമ്മലവധുവായിരിക്കുവാൻ അവൾക്കുവേണ്ടി തന്നെതന്നെ ബലിയർപ്പിക്കുകയും ചെയ്ത കർത്താവേ,

സമു : നിന്റെ മഹത്വത്തിൽ ഞങ്ങളെ പങ്കുകാരാക്കണമേ.

ശൃശ്രൂ : ലോകസൃഷ്ടിക്കുമുന്പുതന്നെ നിനക്കുണ്ടായിരുന്ന മഹത്വത്തിൽ ഞങ്ങൾ പങ്കുകാരാകുവാൻ വേണ്ടി അനുദിനം ഞങ്ങളുടെ കുരിശുമെടുത്ത് നിന്ന അനുഗമിക്കുവാൻ ആഹ്വാനം ചെയ്ത കർത്താവേ,

സമു : നിന്റെ മഹത്വത്തിൽ ഞങ്ങളെ പങ്കുകാരാക്കണമേ.

ശൃശ്രൂ : എല്ലാ ജനപദങ്ങളും നിന്നെ രക്ഷകനായി ഏറ്റുപറയുവാനും നിന്നിൽ ശാശ്വത സമാധാനം കണ്ടെത്തുവാനും രക്ഷയുടെ അടയാളവും സമാധാനത്തിന്റെ തുറമുഖവുമായി സഭയെ സ്ഥാപിച്ച കർത്താവേ.

സമു : നിന്റെ മഹത്വത്തിൽ ഞങ്ങളെ പങ്കുകാരാക്കണമേ.

ശൃശ്രു : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ അങ്ങേക്കു ഞങ്ങൾ സമർപ്പിക്കുന്നു

കാർമ്മി : തിരുസഭയെ കളങ്കമേശാത്ത വധുവാക്കിത്തീർക്കുവാൻ കാൽവരിയിൽ ജീവാർപ്പണം ചെയ്ത മിശിഹായേ, നിന്റെ ശരീരരക്തങ്ങളാൽ പരിപോഷിപ്പിക്കപ്പെടുന്ന ഈ സമൂഹത്തിൽ നീ പ്രസാദിക്കണമെ പരിശുദ്ധാത്മാവിന്റെ സ്നേഹത്തിൽ നീ പിതാവിനോട് ഒന്നായിരിക്കുന്നതുപോലെ ഞങ്ങളും നിന്നിൽ ഒന്നായിരിക്കുവാൻ സഹായിക്കണമെ. നിത്യസൗഭാഗ്യത്തെ നോക്കിപ്പാർത്തിരിക്കുന്ന ഞങ്ങളേവരേയും നിലനില്പിന്റെ വരം നൽകി അനുഗ്രഹിക്കുകയും ചെയ്യണമേ. സകലത്തിന്റെയും നാഥാ, എന്നേക്കും

സമു : ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്...)

എന്റെ കർത്താവായ രാജാവേ, നിന്നെ ഞാൻ പാടി പുകഴ്ത്തും

മിശിഹാ രാജാവേ,
നിൻ തിരുരക്തത്താൽ
സഭയെ പാലിച്ചു.
നൽകണമേ, നിൻ കാരൂണ്യം
തിരുഹിതമെന്നും നിറവേറ്റാൻ
നിർമ്മലമായ മനസ്സോടെ
ഞങ്ങൾ തിരുബലിയർപ്പിക്കും
സ്തുതിപാടും നാഥൻ പരിശുദ്ധൻ.

ഞങ്ങളുടെ ശത്രുക്കളിൽ നിന്നു നീ ഞങ്ങളെ രക്ഷിച്ചു
മിശിഹാ രാജാവേ...

(അല്ലെങ്കിൽ)

എന്റെ കർത്താവായ രാജാവെ, നിന്നെ ഞാൻ പാടിപ്പുകഴ്ത്തും

രാജാവായ മിശിഹായേ, നിന്റെ അമൂല്യമായ രക്തത്താൽ സഭയെ എല്ലാ തെറ്റുകളിൽ നിന്നും നീ സംരക്ഷിച്ചു. എല്ലായ്പ്പോഴും നിന്റെ ഹിതം നിറവേറ്റാനുള്ള ശക്തി കാരൂണ്യപൂർവ്വം ഞങ്ങൾക്കു നൽകണമെ. വിശുദ്ധവും നിർമ്മലവുമായ ഹൃദയത്തോടുകൂടി നിനക്കു ബലിയർപ്പിക്കുവാൻ ഞങ്ങൾക്കിടയാകട്ടെ. ഞങ്ങളുടെ രക്ഷകനും കർത്താവുമായ ദൈവമേ, 'പരിശുദ്ധൻ, പരിശുദ്ധൻ, പരിശുദ്ധൻ' എന്ന് ഭക്ത്യാദരങ്ങളോടെ ഉദ്ഘോഷിച്ചുകൊണ്ട് മാലാഖവൃന്ദത്തോടുകൂടി ഞങ്ങളും നിന്നെ സ്തുതിക്കട്ടെ. ഞങ്ങളുടെ ശത്രുക്കളിൽ നിന്നുനീ ഞങ്ങളെ രക്ഷിച്ചു.

രാജാവായ മിശിഹായേ, നിന്റെ അമൂല്യമായ...

ദിവ്യകാരൂണ്യഗീതം (ഓനീസാ 3 വേമ്മ)

(രീതി: ഹല്ലേലൂയ്യ പാടീടുന്നേൻ...)

സമു : വിശ്വാസത്തിൻ പാറയിലല്ലോ
സഭയെ മിശിഹാ നാമനൂയർത്തി
ശ്ലീഹന്മാരെയുമതുപോൽ നൽകീ
ബോധകരായ പ്രവാചകരെയും.
സഭയുടെ പുണ്യ വിശുദ്ധി വളർത്തും
നാമനെവാഴ്ത്തിപ്പാടുക നമ്മൾ

(അല്ലെങ്കിൽ)

സമു : വിശ്വാസമാകുന്ന പാറമേൽ തന്റെ സഭയെ പണിതുയർത്തുകയും ശ്ലീഹന്മാരെയും പ്രവാചകന്മാരെയും സത്യപ്രബോധകരെയും സഭക്കു നൽകുകയും ചെയ്യുന്നവൻ വാഴ്ത്തപ്പെട്ടവനാകുന്നു.

അനുഗീതം (ഓനീസാ 3 വാങ്ങേ)

(രീതി: ഹല്ലേലൂയ്യ പാടീടുന്നേൻ...)

ശുശ്രൂ : രാജാവായും സ്വർഗപിതാവിൻ
പ്രിയസുതയല്ലോ തിരുസഭയാം നീ
ധന്യനിതാന്തം നീയതിനാലേ
നിന്റെ മഹത്വം പാടി നമിക്കാം
സോദരഗണമേ, വരുവിൻ, നിങ്ങൾ
കൈക്കൊള്ളുകയീ മാംസനിണങ്ങൾ
(അല്ലെങ്കിൽ)

ശുശ്രൂ : വിശ്വസ്തയായ സഭയേ, രാജാക്കന്മാരുടെ
രാജാവായ പിതാവിന്റെ പുത്രീ, നീ അനുഗ്രഹീത
യാകുന്നു. പ്രിയസഹോദരരേ, സഭയിൽ സജ്ജമാക്കി
യിരിക്കുന്ന മിശിഹായുടെ ദിവ്യരഹസ്യങ്ങൾ സ്വീക
രിച്ച് നമുക്കു നിത്യജീവൻ അവകാശമാക്കാം.

കൃതജ്ഞതാ പ്രാർത്ഥനകൾ

കാർമ്മി : ഞങ്ങളുടെ ദൈവമായ കർത്താവേ, അങ്ങ
യുടെ അചഞ്ചലമായ സ്നേഹം അനുഭവിക്കുവാനും
പൈതൃകമായ പരിപാലനയുടെ മാധുര്യം നുകരു
വാനും അങ്ങ് ഞങ്ങളെ അനുവദിച്ചുവല്ലോ. പുതിയ
ജറുസലമായി സഭയെ തിരഞ്ഞെടുത്ത അങ്ങയുടെ
അനന്തകാരൂണ്യത്തിന് ഞങ്ങൾ നന്ദി പറയുന്നു.
കർത്താവേ ഈ ദിവ്യഭവനത്തിൽ ഒന്നു ചേർന്ന്
അങ്ങയെ ആരാധിക്കുവാനും ദിവ്യരഹസ്യങ്ങൾ
അനുഷ്ഠിക്കുവാനും ഭാഗ്യം ലഭിച്ച ഞങ്ങളെ സകല
സ്വർഗവാസികളോടുംകൂടി അങ്ങയെ പരിശുദ്ധൻ
എന്നു പാടി സ്തുതിക്കുവാൻ യോഗ്യരാക്കണമേ. പി
താവും പുത്രനും പരിശുദ്ധാത്മാവുമായസർവേശ്വരാ,
എന്നേക്കും.

സമു : ആമ്മേൻ, കർത്താവേ ആശീർവദിക്കണമേ.
കാർമ്മി : കാരൂണ്യവാനായ മിശിഹായേ, നിന്റെ
അമൂല്യരക്തത്താൽ ഞങ്ങളെ വിശുദ്ധീകരിച്ചു നിന്നെ

ഞങ്ങൾ സ്തുതിക്കുന്നു. നിന്റെ തിരുവചനം ശ്രവിക്കുവാനും തിരുശരീരരക്തങ്ങൾ അനുഭവിക്കുവാനും ഞങ്ങളെ യോഗ്യരാക്കിയതിന് നിനക്ക് നന്ദി പറയുന്നു. പരിശുദ്ധാത്മാവിന്റെ ആലയമാകുന്ന ഞങ്ങളുടെ ശരീരത്തെ വിശുദ്ധമായി സംരക്ഷിക്കുവാൻ ഞങ്ങളെ ശക്തരാക്കണമെ. സഭയെ നിർമ്മലവധുവായി സ്വീകരിച്ച മിശിഹായേ, മനുഷ്യവർഗ്ഗം മുഴുവൻ അവളെ രക്ഷയുടെ കൂദാശയായി സ്വീകരിക്കുവാനും അക്ഷയമായ ജീവൻ അവകാശികളായിത്തീരുവാനും ഇടയാകട്ടെ. സകലത്തിന്റെയും നാഥാ എന്നേക്കും.

സമു : ആമ്മേൻ.

സമാപനാശീർവാദം

(രീതി: കർത്താവാം മിശിഹാവഴിയായ്...)

വാഗ്ദാനം നിറവേറ്റിടുവാൻ
നൽകീ മാനവരക്ഷയ്ക്കായ്
ദൈവം തന്നുടെപ്രിയസുതനെ,
വാഴ്ത്താമെന്നും തിരുനാമം
തൻപ്രിയവധുവായ്തിരുസഭയെ
കൈക്കൊണ്ടവനാം തിരുനാഥൻ
വീണ്ടും വന്നുയുഗാന്ത്യത്തിൽ
വിണ്ണിൽ വാതിൽ തുറന്നീടും.

ഈ ഭവനത്തിൽ ദൈവജനം
ദിവ്യസ്തുതികൾ പാടീടുവാൻ
നൽവരമേകിയ റൂഹായ്ക്കായ്
നന്ദിയണക്കാം വിനയമോടെ.

വിധികർത്താവാം മിശിഹാതൻ
വലതുവശത്തണിചേർന്നിടുവാൻ
ദൈവം കൃപയരുളീടട്ടെ †
ഇപ്പോഴുമെപ്പോഴുമെന്നേക്കും

സമു : ആമ്മേൻ

(അല്ലെങ്കിൽ)

കാർമ്മി : വാഗ്ദാനപൂർത്തീകരണത്തിനായി തന്റെ ഏകജാതനെ നൽകിയ പിതാവായ ദൈവത്തെ നമുക്കു സ്തുതിക്കാം. തന്റെ പ്രിയ മണവാട്ടിയായി സഭയെ സ്വീകരിക്കുകയും യുഗാന്തത്തിൽ സ്വർഗീയ ജറുസലത്തേക്ക് അവളെ ആനയിക്കുവാൻ ആഗതനാവുകയും ചെയ്യുന്ന മിശിഹായെ നമുക്കാരാധിക്കാം. ഈ ഭവനത്തിൽ നമ്മെ ഒന്നിച്ചുകൂട്ടിയ പരിശുദ്ധാത്മാവിന് നമുക്ക് നന്ദി പറയാം. ദൈവത്തിന്റെ ആലയത്തോടുള്ള തീക്ഷ്ണതയിൽ ജ്വലിക്കുവാനും ആത്മാവിന്റെ ആലയങ്ങളായി വിശുദ്ധിയോടും നൈർമ്മല്യത്തോടുംകൂടി ജീവിക്കുവാനും അവിടുന്ന് നിങ്ങളെ അനുഗ്രഹിക്കട്ടെ. മിശിഹാ, രാജാവും വിധികർത്താവുമായി അണയുമ്പോൾ അവിടുത്തെ വലത്തുഭാഗത്ത് അണിനിരക്കുവാൻ നിങ്ങൾക്കിടയാകട്ടെ. ഇപ്പോഴും **✠** എപ്പോഴും എന്നേക്കും.

സമു : ആമ്മേൻ

സ്വർഗാരോഹണത്തിരുന്നാൾ
പ്രാരംഭ പ്രാർത്ഥന

കാർമ്മി : ഞങ്ങളുടെ കർത്താവായ ദൈവമേ, അങ്ങയുടെ തിരുക്കുമാരനും ഞങ്ങളുടെ രക്ഷകനുമായ ഈശോമിശിഹായുടെ മഹത്വപൂർണ്ണമായ സ്വർഗാരോഹണം ആഘോഷിക്കുന്ന ഞങ്ങളെ കാരൂണ്യപൂർവ്വം കടാക്ഷിക്കണമെ. ഞങ്ങൾക്കു നൽകിയ രക്ഷയെ പ്രതി ഞങ്ങൾ അങ്ങയെ സ്തുതിക്കുന്നു. അങ്ങയുടെ പുത്രനോടൊപ്പം സ്വർഗ്ഗീയ മഹത്വത്തിൽ ഞങ്ങളും പങ്കുചേരുമെന്ന പ്രത്യാശയിൽ രക്ഷാകരമായ ഈ രഹസ്യങ്ങൾ യോഗ്യതാപൂർവ്വം പരികർമ്മം ചെയ്യുവാൻ ഞങ്ങളെ ശക്തരാക്കണമേ. സകലത്തിന്റെയും നാഥാ എന്നേക്കും

സമു : ആമ്മേൻ.

സങ്കീർത്തനമാല (മർമ്മീസ) 144,145,146

സങ്കീർത്തനം 146

അഖിലകീർത്തനത്തിനും
അർഹനായ ദൈവമേ,
ഉചിതമാണു മധുരമാം
ദിവ്യനാമകീർത്തനം.

മഹിതമാകുമോറെശ്ശേം
പണിയുമങ്ങു പാലകൻ
ഒരുഗണത്തിലാക്കുമീ
ചിതറിടും ജനങ്ങളെ.

തകരുമേതു ഹൃദയവും
ശാന്തികാൺമതങ്ങയിൽ
കനിവിയന്നൊരങ്ങിലീ
ഭുവനദുഃഖമുക്തിയും

കീർത്തനങ്ങൾ പാടീടാം
വാഴ്ത്തിടാം മഹേശനെ
കിന്നരങ്ങൾ മീട്ടിയാ
നാമഗീതി പാടിടാം.

അഭയമാർന്നിടുന്നിതാ
ഭയമിയന്ന മാനവർ
ശാന്തി തേടിടുന്നിതാ
തന്നിലെന്നുമാകുലർ.

താതന്നെ പോലവേ
സുതനുംമാത്മനും സദാ
സ്തുതിയനാദികാലവും
നിത്യമെങ്ങുമെപ്പോഴും.

(അല്ലെങ്കിൽ)

കാർമ്മി : നമ്മുടെ ദൈവത്തെ സ്തുതിക്കുന്നത് നല്ലതും ഉചിതവുമാകുന്നു./അവിടുന്നു സ്തുത്യർഹനാകുന്നു

സമു : സമൃദ്ധിയിൽ അങ്ങയുടെ സഭയെ വളർത്തണമേ, വിശ്വാസത്തിന്റെ കോട്ടയാൽ അവളെ പരിരക്ഷിക്കണമേ.

കാർമ്മി : കർത്താവ് ഓർശ്ശേത്തെ പണിയുകയും/
ഇസ്രായേലിൽ നിന്നും ചിതറിപ്പോയവരെ/ ഒരുമിച്ചു
കൂട്ടുകയുംചെയ്യുന്നു.

സമു : കർത്താവ് ഹൃദയം തകർന്നവരെ സുഖപ്പെ
ടുത്തുകയും / ആകുലതകൾ ഇല്ലാതാക്കുകയും
ചെയ്യും.

കാർമ്മി : കർത്താവ് എളിയവരെ ഉയർത്തുന്നു./
ദുഷ്ടരെ താഴ്ത്തുകയും ചെയ്യുന്നു..

സമു : തന്നെ ഭയപ്പെടുന്നവരെയും/തന്റെ കൃപ
യിൽപ്രത്യാശവയ്ക്കുന്നവരെയും/ കർത്താവ് ഇഷ്ട
പ്പെടുന്നു.

കാർമ്മി : പിതാവിനും പുത്രനും പരിശുദ്ധാത്മാ
വിനും സ്തുതി.

സമു : ആദിമുതൽ എന്നേക്കും ആമ്മേൻ.

കാർമ്മി : സമൃദ്ധിയിൽ അങ്ങയുടെ സഭയെ വളർത്ത
ണമെ./ വിശ്വാസത്തിന്റെ കോട്ടയാൽ അവളെ പരിര
ക്ഷിക്കണമേ.

മദ്ബഹഗീതം (ഓനീസാ ദ്കങ്കേ)

(രീതി: പുലരിയിൽ നിദ്രയുണർന്നങ്ങേ...)

ഗായ 1 : കർത്താവേ അങ്ങയുടെ സിംഹാസനം
എന്നേക്കും നിലനിൽക്കുന്നു.

തേജോമയനാം കർത്താവേ,
തവസാന്നിദ്ധ്യം ദർശിപ്പാൻ
കഴിയാതെന്നും നിൻചുറ്റും
ക്രോവേന്മാർ നിലകൊള്ളുന്നു.

ഇത്ര മഹത്വം നിറയും നീ
മാനവർ ഞങ്ങളുടെ മധ്യത്തിൽ
വാഴുന്നല്ലോ കർത്താവേ,
വാഴ്ത്തീടാം നിൻ തിരുനാമം
നിസ്തുലമാം നിൻ പ്രഭയാലേ
ശോഭിക്കുന്നു മാനവരും

വലുതാം കൃപയും കരുണയുമീ
ഞങ്ങളിൽ നാഥാ നീ തുകി.

ഗായ 2 കർത്താവിന്റെ സിംഹാസനം സ്വർഗ്ഗത്തിലാ
ണല്ലോ

തോജോമയനാം കർത്താവേ....

ഗായ 1 പിതാവിനും പുത്രനും പരിശുദ്ധാത്മാവിനും
സ്തുതി.

ഞങ്ങളുടെ രക്ഷകനീശോയെ
ദാസർ താവക സന്നിധിയിൽ
അഭയം തേടിവരുന്നിപ്പോൾ
രക്ഷയുമുയിരും നേടീടാൻ.

ആരാധകരാം ഞങ്ങളിൽ നീ
നിൻകാരുണ്യം ചൊരിയണമേ!
ഞങ്ങളെ നിൻ തിരുസ്സീവായാൽ
കാത്തുസുരക്ഷിതരാക്കണമേ

നിന്റെ വിശുദ്ധരോടൊത്തെന്നും
നിൻ സ്തുതി പാടാൻ സ്വർഗ്ഗത്തിൽ
മണവറ തന്നിൽ ചേർക്കണമേ
ഞങ്ങളെയും നീ കനിവോടെ.

ഗായ 2 ആദിമുതൽ എന്നേക്കും ആമ്മേൻ.
ഞങ്ങളുടെ രക്ഷകനീശോയെ....

പ്രകീർത്തനം (ശുറായ)

(രീതി അംബരമനവരതം...)

കാർമ്മി സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു
ആത്മീയതയാൽ മധുരിതമാം
ഗീതികളാലെ കർത്താവിൻ
സ്വർഗ്ഗാരോഹണമോർമ്മിക്കാം
ഹല്ലേലുയ്യ പാടീടാം
വാഴ്ത്തിടാം നിത്യം തിരുനാമം

ശുശ്രൂ തൻമഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു

സമു ആത്മീയതയാൽ മധുരിതമാം..
 ശുശ്രൂ ജനതകളുടേതെ
 മഹിമകൾ പാടുന്നു
 താണുവണങ്ങുന്നു

സമു ആത്മീയതയാൽ മധുരിതമാം...
 കാർമ്മി നിത്യപിതാവിനും
 സുതനും റൂഹായ്ക്കും
 സ്തുതിയുണ്ടാകട്ടെ

സമു ആത്മീയതയാൽ മധുരിതമാം
 ശുശ്രൂ ആദിയിലെപ്പോലെ
 ഇപ്പോഴുമെപ്പോഴും
 എന്നേക്കും ആമ്മേൻ

സമു ആത്മീയതയാൽ മധുരിതമാം...
ഹല്ലേലൂയ്യ ഗീതം (സുമാറ)

(രീതി ഹല്ലേലൂയ്യ പാടീടുന്നേൻ...)

ഹല്ലേലൂയ്യ പാടാമൊന്നായ്

ഹല്ലേലൂയ്യ ഹല്ലേലൂയ്യ

അത്യുച്ചത്തിൽ മാറ്റൊലി കൊൾവൂ

അത്യുന്നതനുടെ ശബ്ദംവാനിൽ.

ശാശ്വതമാകും സ്വർഗ്ഗം തന്നിൽ

വാഴും നാമനെവാഴ്ത്തിപ്പാടാം

കീർത്തനമൊന്നായ് പാടുക നമ്മൾ

കർത്താവിൻ തിരുസന്നിധി തന്നിൽ

താതനുമതുപോൽസുതനും

പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിനും നിത്യവു-

മായി ഭവിച്ചീടട്ടെ, ആമ്മേൻ

ഹല്ലേലൂയ്യ പാടാമൊന്നായ്

ഹല്ലേലൂയ്യ ഹല്ലേലൂയ്യ

പ്രഘോഷണ പ്രാർത്ഥനകൾ (കാരോസുസ)

ശുശ്രൂ : നമുക്കെല്ലാവർക്കും സന്തോഷത്തോടും ഉത്സാഹത്തോടും കൂടെ നിന്ന് കർത്താവേ ഞങ്ങളുടെമേൽ കൃപയുണ്ടാകണമേ എന്നു പ്രാർത്ഥിക്കാം.

സമു : കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ : വഴിയും സത്യവും ജീവനുമായ മിശിഹായേ, നിന്റെ പുനരുത്ഥാനത്തിൽ ആനന്ദിക്കുന്ന ഞങ്ങളെ അന്ധകാരത്തിൽ നിന്ന് പ്രകാശത്തിലേക്കും അസത്യത്തിൽ നിന്ന് സത്യത്തിലേക്കും മരണത്തിൽ നിന്ന് മരണമില്ലായ്മയിലേക്കും ആനയിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു : കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ : പരിഹാസത്തിന്റെ അടയാളമായ കുരിശിനെപുനരുത്ഥാനം വഴി മഹത്വത്തിന്റെ ചിഹ്നമായി ഉയർത്തിയ കർത്താവേ, ഞങ്ങളുടെ ശരീരത്തെ അതിന്റെ ദുരാശകളോടുകൂടെ കുരിശിൽ തറയ്ക്കുവാനും ആത്മസമർപ്പണത്തിൽ നിത്യജീവൻ കണ്ടെത്തുവാനും ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ : ദാരിദ്രത്താലും രോഗത്താലും വലയുന്നവരും സത്യത്തെപ്രതി പീഡയനുഭവിക്കുന്നവരും അങ്ങയുടെ മഹത്വപൂർണ്ണമായ ഉത്ഥാനത്തെയും അവർണ്ണനീയമായ സ്വർഭാഗ്യത്തെയും ഓർത്തുകൊണ്ട് നല്ല ഓട്ടം ഓടുവാനും വിശ്വാസം സംരക്ഷിക്കുവാനും വരം തരണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ : സകലത്തിന്റെയും അധിനാഥനായ കർത്താവേ, ഞങ്ങളെയും ഞങ്ങൾക്കുള്ളവയെയും നിനക്കു സമർപ്പിക്കുവാൻ ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ : ശിഷ്യന്മാരുടെ സാന്നിധ്യത്തിൽ സ്വർഗ്ഗാരോഹണം ചെയ്ത കർത്താവേ, നിന്റെ സാന്നിധ്യം അനുഭവിക്കുവാനും സ്വർഗ്ഗോന്മുഖരായി ജീവിക്കുവാനും ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ : തന്റെ മരണത്തിനും ഉത്ഥാനത്തിനും സാക്ഷികളാകുവാൻ ഞങ്ങളെ വിളിച്ച കർത്താവേ, രക്ഷാകരമായ സുവിശേഷം ഞങ്ങളുടെ ജീവിത സാഹചര്യങ്ങളിൽ പ്രഘോഷിക്കുവാൻ ഞങ്ങളെ പ്രാപ്തരാക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ : പുനരുത്ഥാനത്തിന്റെ മഹത്വത്തിലേക്കു ദൈവജനത്തെ നയിക്കുന്നതിനുള്ള പരിശ്രമങ്ങളിൽ ഞങ്ങളുടെ പരിശുദ്ധ പിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും ആത്മീയനന്മകൾ നൽകി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി : സ്വർഗ്ഗാരോഹണം ചെയ്ത് പിതാവിന്റെ വലത്തുഭാഗത്ത് ഉപവിഷ്ടനായ കർത്താവേ, നിന്റെ രക്ഷാകരമായ സാന്നിധ്യം എന്നും അനുഭവിക്കുവാൻ

ഞങ്ങൾക്ക് ഇടയാക്കണമേ. ഞങ്ങൾ നിന്റെ ഉത്ഥാനത്തിന്റെ സാക്ഷികളായി ജീവിച്ച് സ്വർഗ്ഗീയമഹത്വത്തിന് അർഹരാകുവാനും, നിന്റെ മാതൃകയനുസരിച്ച് ഞങ്ങളുടെ ചിന്തകളെയും പ്രവർത്തനങ്ങളെയും രൂപപ്പെടുത്തുവാനും അനുഗ്രഹിക്കണമേ. സകലത്തിന്റെയും നാഥാ, എന്നേക്കും.

സമു : ആമ്മേൻ

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്)

എത്ര വിശിഷ്ടവും സന്തോഷപ്രദവുമാണ്.

സമമല്ലൊരുനാളും
മോശയൊരുക്കിയതാം
നിസ്തുല കൂടാരം
സ്വർഗ്ഗാരോഹിതനാഥൻ തൻ
നിത്യമനോജ്ഞ വിശുദ്ധസ്ഥലം
ശാശ്വത രാജ്യമൊരുക്കാനായ്
നാഥൻ വാനിലണഞ്ഞല്ലോ
പാടീടാം ദൈവം പരിശുദ്ധൻ

യാക്കോബിന്റെ എല്ലാ വാസസ്ഥലങ്ങളെയുംകാൾ സീയോന്റെ കവാടങ്ങൾ കർത്താവ് സ്നേഹിക്കുന്നു. സമമല്ലൊരുനാളും...

(അല്ലെങ്കിൽ)

എത്ര വിശിഷ്ടവും സന്തോഷപ്രദവുമാണ്.

പണ്ട് മോശ ഉണ്ടാക്കിയതും പ്രധാനപുരോഹിതൻ മാത്രം പ്രവേശിച്ചിരുന്നതുമായ അതിവിശുദ്ധസ്ഥലത്തേക്കാൾ ഉന്നതമാണ് നമ്മുടെ കർത്താവ് പ്രവേശിച്ച വിശുദ്ധസ്ഥലം.പുരോഹിത്യ ശുശ്രൂഷ ചെയ്യുവാനും ശാശ്വതമായ രാജ്യം ഒരുക്കാനും അവിടുന്ന് സ്വർഗ്ഗത്തിൽ പ്രവേശിച്ചു. അവൻ മരണാർഹനല്ലായിരുന്നിട്ടും, നമ്മുടെ നീതീകരണത്തിനുവേണ്ടി അവിടുന്ന് മരണത്തിന് വിധേയനായി .ശരീരം സ്വീക

രിച്ച് നാമോടൊത്തുവസിച്ച നമ്മുടെ ശിരസ്സും നാഥനും വിധികർത്താവും അത്യുന്നതങ്ങളിൽ വസിക്കുന്നവനും പിതാവിൽ നിന്നുള്ള വചനവുമായ മിശിഹ വാഴ്ത്തപ്പെട്ടതാകുന്നു.

യാക്കോബിന്റെ എല്ലാ വാസസ്ഥലങ്ങളെയുംകാൾ സീയോന്റെ കവാടങ്ങൾ കർത്താവ് സ്നേഹിക്കുന്നു.

പണ്ട് മോശ ഉണ്ടാക്കിയതും.....

പ്രത്യേകഗീതം (ദ്ഹീലത്ത്)

(രീതി: പുലരിയിൽ നിദ്രയുണർന്നങ്ങേ....)

സ്വർഗ്ഗാരോഹണ ദിവസത്തിൽ
വാനവവൃന്ദം സ്തുതി പാടി
ജയഘോഷത്തോടാനാളിൽ
വിണ്ണിലുയർന്നു തിരുനാഥൻ.

വാനിലുയർന്നൊരു മിശിഹായെ
മുകിലുകൾ വന്നു മറച്ചല്ലോ
ശിഷ്യഗണങ്ങൾ കാണാതായ്
ഗുരുവിൻ മുഖമാനിമിഷത്തിൽ

കർത്താവേ, നിൻ സ്ഥലമെന്നും
മഹിമാപൂർണ്ണം, പരിശുദ്ധം
നിത്യമിരിപ്പു പീഠത്തിൽ,
വാഴുന്നീശൻ ജനനിരയിൽ.

ദൈവത്തിൻ സ്തുതിപാടിടുവിൻ
കീർത്തനനാദമുയർത്തിടുവിൻ
ദിവ്യശരീര നിണങ്ങളെ നാം
വാഴ്ത്തിപ്പാടി വണങ്ങീടാം.

(അല്ലെങ്കിൽ)

ഉന്നതനായ ദൈവമേ, എന്നുമെന്നേക്കും നിന്റെ വിശുദ്ധസ്ഥലത്ത് നീ മഹത്വപൂർണ്ണനാകുന്നു. കർത്താവിന്റെ മഹത്വം അവന്റെ സ്ഥലത്ത് പ്രകീർത്തിക്കപ്പെടുന്നു. ജയഘോഷത്തോടും കാഹളനാദത്തോടും കൂടി ദൈവമായ കർത്താവ് ആരോ

ഹണം ചെയ്തു. ദൈവത്തെ പാടിപ്പുകഴ്ത്തുവിൻ, സ്തോത്രങ്ങളാലപിക്കുവിൻ; നമ്മു ടെ രാജാവിന് സ്തുതികൾ ഉതിർക്കുവിൻ; കീർത്തനങ്ങൾ ആലപിക്കുവിൻ. ദൈവം ജനതകളുടെമേൽ വാഴുന്നു. അവിടുന്ന് തന്റെ പരിശുദ്ധസിംഹാസനത്തിൽ ഇരിക്കുന്നു. പുത്രന്റെ സ്വർഗ്ഗാരോഹണദിവസം അവനെ സ്വർഗ്ഗീയഗണങ്ങൾ പാടി സ്തുതിച്ചു. അവർ നോക്കി നില്ക്കേ അവൻ ഉന്നതങ്ങളിലേക്കു സംവഹിക്കപ്പെട്ടു. ഒരു മേഘം വന്ന് അവനെ അവരുടെ ദൃഷ്ടിയിൽനിന്നു മറച്ചു. നമ്മൾ സ്വീകരിക്കുന്ന അമൂല്യമായ ശരീരരക്തങ്ങളെ കൃതജ്ഞതാപൂർവ്വം പാടി സ്തുതിക്കാം. ഹല്ലേലൂയ്യ.

ദിവ്യകാരൂണ്യഗീതം (ഓനീസാ ദ്വേമ്മ)

(രീതി: ഹല്ലേലൂയ്യ പാടീടുന്നേൻ...)

സമു : ഉന്നതമാകും സ്വർലോകത്തിൽ
മിശിഹാനാഥൻ മഹിമയിൽ വാഴ്വു.
പാപവിമോചനവാഗ്ദാനവുമായ്
ജനതയ്ക്കെല്ലാം രക്ഷയുമായി.
കർത്താവേ, നിൻ ദിവ്യരഹസ്യം
ഞങ്ങൾക്കെല്ലാം തൃപ്തി പകർന്നു.
എത്രയശക്തം നാവുകളെല്ലാം
നിൻസ്തുതിപാടാൻ, നന്ദിയുണർത്താൻ.

(അല്ലെങ്കിൽ)

സമു : അത്യുന്നത സ്വർഗ്ഗത്തിൽ നമ്മുടെ കർത്താവായ മിശിഹാ മഹത്വവും പ്രതാപവും കാന്തിയും അണിഞ്ഞിരിക്കുന്നു. അവൻ ജനതകൾക്കു രക്ഷയും പാപകടങ്ങളിൽ നിന്നു മോചനവും പ്രദാനം ചെയ്യുന്നു. കർത്താവേ, നിന്റെ ശരീരരക്തങ്ങളാൽ നീ ഞങ്ങളെ സംതൃപ്തരാക്കി. നിന്റെ നാമത്തിനു നന്ദി പറയുവാൻ ഞങ്ങളുടെ നാവുകൾ എത്ര അപര്യാപ്തങ്ങളാകുന്നു. നമ്മൾ സ്വീകരിക്കുന്ന അമൂല്യമായ

ശരീരരക്തങ്ങളെ കൃതജ്ഞതാപൂർവ്വം പാടി സ്തുതി
ക്കാം. ഹല്ലേലൂയ്യ.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യ പാടീടുന്നേൻ...)

ശുശ്രൂ : മഹിമയിൽ നിന്നു മഹോന്നതനീശോ
മഹിതം സ്വർഗതലത്തിലുയർന്നു
മുകിലുകളിൽ തൻ വരവേല്പിനായ്
മാലാഖമാരണിയായ് നിന്നു.

സ്വർഗ്ഗാരോഹണ ദർശനഭാഗ്യം
ശിഷ്യഗണത്തിനു വിസ്മയമേകി.
കൈക്കൊള്ളാം നാം സ്വർഗ്ഗാരോഹിത
മിശിഹാ തന്നുടെ മാംസനിണങ്ങൾ.

(അല്ലെങ്കിൽ)

ശുശ്രൂ: തന്റെ കാരൂണ്യത്തിന്റെ പ്രവൃത്തി പൂർത്തീ
കരിക്കുകയും ഉന്നതത്തിലേക്കു മഹത്വപൂർണ്ണനായി
കരേറുകയും ചെയ്ത് മിശിഹാ വാഴ്ത്തപ്പെട്ടവനാകു
ന്നു. നിത്യജീവൻ നൽകുന്ന മിശിഹായുടെ തിരുശ
രീരരക്തങ്ങൾ നമുക്കു സ്വീകരിക്കാം.

കൃതജ്ഞതാപ്രാർത്ഥനകൾ

കാർമ്മി : കർത്താവായ ദൈവമേ, ഞങ്ങളുടെ രക്ഷ
കനായി അങ്ങ് ഈ ലോകത്തിലേക്കയച്ച മിശിഹാ
യുടെ മഹത്വപൂർണ്ണമായ സ്വർഗ്ഗാരോഹണം അനു
സ്മരിച്ചുകൊണ്ട് ഞങ്ങൾ അങ്ങയെ സ്തുതിക്കുന്നു.
മിശിഹാവഴി ഞങ്ങളുടെ നവീകരണത്തിനും രക്ഷ
യ്ക്കുംവേണ്ടി അങ്ങ് കരുണയാലും കൃപയാലും
പൂർത്തിയാക്കിയ രക്ഷാകർമ്മം അവർണ്ണനീയമാകു
ന്നു. ഞങ്ങൾ അങ്ങേക്കു സ്തുതിയും ബഹുമാനവും
കൃതജ്ഞതയും ആരാധനയും സമർപ്പിക്കുന്നു.
പിതാവും പുത്രനും പരിശുദ്ധാത്മാവുമായ സർവ്വേ
ശ്വരാ എന്നേക്കും.

സമു : ആമ്മേൻ. കർത്താവേ, ആശീർവദിക്കണമേ.

കാർമ്മി : സ്വർഗ്ഗാരോഹണം ചെയ്ത് മഹത്വത്തിൽ പ്രവേശിച്ച മിശിഹായേ, നിന്റെ ദിവ്യവിരുന്നിൽ നീ ഞങ്ങളെ പങ്കുകാരാക്കി. ഞങ്ങൾ സ്വീകരിച്ച ഈ ദിവ്യരഹസ്യങ്ങൾ സ്വർഗ്ഗീയ മഹത്വത്തിനുള്ള അച്ചാരമായി ഭവിക്കട്ടെ. നിന്റെ സ്വർഗ്ഗീയ വിരുന്നിൽ പങ്കു ചേരാമെന്ന പ്രത്യാശയിൽ ഞങ്ങൾ എന്നും നിനക്കു നന്ദി പ്രകാശിപ്പിക്കുന്നു. സകലത്തിന്റെയും നാഥാ, എന്നേക്കും,

സമു : ആമ്മേൻ.

സമാപനാശീർവാദം

(രീതി: കർത്താവേ, മിശിഹാവഴിയായ്....)

കാർമ്മി : കുരിശിലെ മരണം വഴിയല്ലോ രക്ഷാകർമ്മം സാധിതമായ് തിരുവുത്ഥാനം മഹനീയം സ്വർഗ്ഗാരോഹണമതുപോലെ സകലചരാചരമൊപ്പം തൻ മഹിമകൾ വാഴ്ത്താൻ മർത്യർക്കും യോഗ്യത നൽകിയ കർത്താവേ, നിൻ തിരുനാമം മഹനീയം താതൻ തന്റെ വലംഭാഗേ വാഴും നാഥൻ മാനവരെ സ്നേഹപിതാവിൻ ഭവനത്തിൽ ചേർക്കാണെന്നും കനിയട്ടെ.

സ്വർഗ്ഗാരോഹണ വേളയതിൽ തൃക്കൈ നീട്ടിയ തിരുനാഥൻ ദിവ്യാനുഗ്രഹമരുളട്ടെ † ഇപ്പോഴുമെപ്പോഴുമെന്നേക്കും

സമു : ആമ്മേൻ

(അല്ലെങ്കിൽ)

കാർമ്മി : കുരിശിലെ രക്ഷാകർമ്മം പൂർത്തിയാക്കി ഉത്ഥാനത്തിലൂടെ മഹത്വത്തിൽ പ്രവേശിക്കുകയും സ്വർഗ്ഗാരോഹണത്തിലൂടെ സകലത്തിന്റെയും നാഥ

നായി അവരോധിക്കപ്പെടുകയും ചെയ്ത മിശിഹ വാഴ്ത്തപ്പെട്ടവനാകട്ടെ. പിതാവിന്റെ വലതുഭാഗത്ത് ഉപവിഷ്ടനായ മിശിഹ നമ്മെയും പിതാവിന്റെ ഭവ നത്തിലേക്കു നയിക്കട്ടെ. സകല ചരാചരങ്ങളോടു മൊപ്പം അവിടുത്തെ മഹത്വപ്പെടുത്തുവാൻ കർത്താവ് നമ്മെ യോഗ്യരാക്കി. അവിടുത്തെ അനുഗ്രഹവും സമാധാനവും സന്തോഷവും നമ്മിൽ നിറയട്ടെ. സ്വർഗ്ഗാരോഹണവേളയിൽ കൈകൾ ഉയർത്തി ശിഷ്യരെ അനുഗ്രഹിച്ച കർത്താവ് നിങ്ങളെയും അനുഗ്രഹിക്കട്ടെ. ഇപ്പോഴും † എപ്പോഴും എന്നേക്കും.

സമു : ആമ്മേൻ

**കർത്താവിശോമിശിഹായുടെ
രൂപാന്തരീകരണത്തിരുന്നാൾ**
പ്രാരംഭ പ്രാർത്ഥന

കാർമ്മി : ഞങ്ങളുടെ കർത്താവായ ദൈവമേ, അങ്ങ യുടെ പ്രിയപുത്രന്റെ ദിവ്യതേജസ്സ് അവിടുത്തെ രൂപാന്തരീകരണംവഴി ലോകത്തിനു വെളിപ്പെടുത്താൻ തിരുമനസ്സായ അങ്ങയെ ഞങ്ങൾ സ്തുതിക്കുന്നു. മാമ്മോദീസയിലൂടെ വിശുദ്ധരുടെ ഗണത്തിലേക്ക് അങ്ങയുടെ കൃപയാൽ ഞങ്ങളെ വിളിച്ചുവല്ലോ. അങ്ങയുടെ വത്സലസുതനെ യഥായോഗ്യം ശ്രവിക്കു വാനും അങ്ങേക്കു സ്വീകാര്യമായവിധം ഭക്ത്യാദരങ്ങളോടെ ഈ ദിവ്യരഹസ്യങ്ങൾ പരികർമ്മം ചെയ്യു വാനും ഞങ്ങളെ സഹായിക്കണമെ. സകലത്തിന്റെയും നാഥാ, എന്നേക്കും

സമു : ആമ്മേൻ

സങ്കീർത്തനമാല (മർമ്മീസ) 96,97,98

സങ്കീർത്തനം 96

(രീതി: കർത്താവേ, മമരാജാവേ)

കർത്താവിന്നപദാനങ്ങൾ
കീർത്തിപ്പിൻ പുതുഗാനത്തിൽ

വാഴ്ത്തിപ്പാടി നമിക്കട്ടെ
പാർത്തലമെല്ലാമുടയവനെ.

വാഴ്ത്തുക തൻതിരുനാമവുമാ-
രക്ഷയുമെന്നും കീർത്തിപ്പിൻ
ജനതകൾ മധ്യേ കർത്താവിൻ
മഹിമകൾ നിതരാം ഘോഷിപ്പിൻ.

വാഴ്ത്തുക ജനമേ കർത്താവിൻ
നിസ്തുലശക്തി മഹത്വങ്ങൾ
തിരുനാമത്തിനു ചേർന്നവിധം
മഹിതസ്തുതികളുയർത്തിടുവിൻ.

തൃക്കാഴ്ചകളോടവിടുത്തെ
തിരുമുറ്റത്തു പ്രവേശിപ്പിൻ
നിർമ്മലവസ്ത്രവിഭൂഷിതരായ്
ആരാധിച്ചു വണങ്ങിടുവിൻ.

നീതി വിധിക്കും കർത്താവിൻ
നാമം ജനതകൾ വാഴ്ത്തട്ടെ
വനവൃക്ഷങ്ങൾ വയലുകളും
പുളകിതഗീതമുതിർക്കട്ടെ.

താതനുമതുപോലാത്മജനും
റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ
ആമ്മേൻ ആമ്മേനനവരതം.

(അല്ലെങ്കിൽ)

കാർമ്മി : കർത്താവിനു പുതിയ കീർത്തനം ആലപി
ക്കുവിൻ/ ഭൂമി മുഴുവൻ കർത്താവിനെ പാടിസ്തു
തിക്കട്ടെ.

സമു : സമൃദ്ധിയിൽ അങ്ങയുടെ സഭയെ വളർത്ത
ണമേ. വിശ്വാസത്തിന്റെ കോട്ടയാൽ അവളെ പരിര
ക്ഷിക്കണമെ.

കാർമ്മി : കർത്താവിനെ പാടിപുകഴ്ത്തുവിൻ/അവി
ടുത്തെ നാമത്തെ വാഴ്ത്തുവിൻ.

സമു : അവിടുത്തെ രക്ഷയെ പ്രതിദിനം പ്രകീർത്തിക്കുവിൻ/ ജനതകളുടെ ഇടയിൽ അവിടുത്തെ മഹത്വം പ്രഘോഷിക്കുവിൻ.

കാർമ്മി : ജനപദങ്ങളെ ഉദ്ഘോഷിക്കുവിൻ/മഹത്വവും ശക്തിയും കർത്താവിന്റേതെന്ന് ഉദ്ഘോഷിക്കുവിൻ.

സമു : കർത്താവിന്റെ നാമത്തിനു ചേർന്ന വിധം / അവിടുത്തെ മഹത്വപ്പെടുത്തുവിൻ.

കാർമ്മി : കാഴ്ചകളുമായി അവിടുത്തെ അങ്കണത്തിൽ പ്രവേശിക്കുവിൻ/വിശുദ്ധ വസ്ത്രങ്ങളണിഞ്ഞ് അവിടുത്തെ ആരാധിക്കുവിൻ.

സമു : അവിടുന്ന് ജനങ്ങളെ നീതിപൂർവ്വം വിധിക്കും/ ആകാശം ആഹ്ലാദിക്കട്ടെ, ഭൂമി ആനന്ദിക്കട്ടെ.

കാർമ്മി : സമുദ്രവും അതിലുള്ളവയും ആർപ്പു വിളിക്കട്ടെ. വയലും അതിലുള്ളവയും ആഹ്ലാദിക്കട്ടെ.

സമു : അപ്പോൾ കർത്താവിന്റെ സന്നിധിയിൽ/വനവൃക്ഷങ്ങൾ ആനന്ദഗീതം ഉതിർക്കും

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി.

സമു : ആദിമുതൽ എന്നേക്കും ആമ്മേൻ.

കാർമ്മി : സമുദ്ധിയിൽ അങ്ങയുടെ സഭയെ വളർത്തണമെ./വിശ്വാസത്തിന്റെ കോട്ടയാൽ അവളെ പരിരക്ഷിക്കണമേ.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം...)

ഗായ 1 എന്നേക്കും ഞങ്ങൾ അങ്ങേക്കു കൃതജ്ഞതയർപ്പിക്കും.

താബോർമലയിൽ പൊന്നിൻ
പ്രഭയിൽ നാഥാ പ്രതിരൂപം
കണ്ടവരെല്ലാം നിൻ സ്തുതി
പാടി കീർത്തിച്ചു
ഉജ്ജ്വലമംബരമതുപോൽ മുഖവും ശോഭിച്ചു

ആപ്ലോദിക്കാമൊരുപോൽ
ഗീതികൾ പാടീടാം
ദൈവിക പദ്ധതിയഖിലവുമീ
മഹിയിൽ ഓർമ്മിച്ചീടാം

ഗായ 2 കർത്താവ് നല്ലവനും കാരുണ്യവാനുമാകുന്നു
താബോർ മലയിൽ പൊന്നിൻ പ്രഭയിൽ....

ഗായ 1 പിതാവിനും പുത്രനും പരിശുദ്ധാത്മാവിനും
സ്തുതി.

സ്തീവായെന്നും മർത്യഗണത്തിൻ
രക്ഷാസങ്കേതം
മർത്യർക്കെല്ലാമഭയം നൽകും കോട്ടയുമാം
കുരിശിതിൽ ഞങ്ങൾ വിജയിക്കട്ടെ
ദുഷ്ടനെയും
അതുപോലവനുടെ കെണികളെയെല്ലാം
നീക്കിടുവാൻ
വാഴ്ത്തിവണങ്ങാം കുരിശിനെയെന്നും
രക്ഷിതരായിടാൻ

ഗായ 2 ആദിമുതൽ എന്നേക്കും ആമ്മേൻ
സ്തീവായെന്നും മർത്യഗണത്തിൽ....

പ്രകീർത്തനം (ശ്ലോയ)

(രീതി: അംബരമനവരതം...)

കാർമ്മി : സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു
കർത്താവീശോമിശിഹാതൻ
രൂപാന്തരമാർന്നതിനാലെ
ദൈവമഹത്വം വെളിവാക്കി
ശിഷ്യഗണത്തിനു മലമുകളിൽ
വാഴ്ത്തീടാം നിത്യം തിരുനാമം

ശുശ്രൂ : തൻമഹിമാവല്ലോ
വാനിലുമുഴിയിലും

തിങ്ങിവിളങ്ങുന്നു.

സമു : കർത്താവീശോമിശിഹാതൻ....

ശുശ്രൂ : ജനതകളവിടുത്തെ
മഹിമകൾ പാടുന്നു
താണുവണങ്ങുന്നു

സമു : കർത്താവീശോമിശിഹാതൻ.....

കാർമ്മി : നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ

സമു : കർത്താവീശോമിശിഹാതൻ

ശുശ്രൂ : ആദിയിലെപ്പോലെ ഇപ്പോഴുമെപ്പോഴും
എന്നേക്കും ആമ്മേൻ.

സമു : കർത്താവീശോമിശിഹാതൻ....

ഹല്ലേലൂയ്യ ഗീതം (സുമാറ)

(രീതി: ഹല്ലേലൂയ്യ പാടീടുന്നേൻ....)

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ
തിന്മയെ ദേഷിച്ചീടുന്നോനെ
കർത്താവെന്നും സ്നേഹിക്കുന്നു
തന്നുടെ ഭക്തരെയെവിലം നാഥൻ
പരിപാലിച്ചു തുണച്ചീടുന്നു.

ദുഷ്ടന്മാരുടെ കൈകളിൽ നിന്നും
അവരെ ദൈവം മോചിപ്പിക്കും
താതനുമതുപോൽസുതനും
പരിശുദ്ധാത്മാവിനും സ്തുതിയുയരട്ടെ
ആദിമുതൽക്കേയിന്നും നിത്യവു-
മായി ഭവിച്ചീടട്ടെ, ആമ്മേൻ.

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ

പ്രഘോഷണപ്രാർത്ഥനകൾ (കാരോസുസ)

ശുശ്രൂ : നമുക്കെല്ലാവർക്കും സന്തോഷത്തോടും ഉത്സാഹത്തോടുംകൂടി നിന്ന് 'കർത്താവേ, ഞങ്ങളുടെ മേൽ കൃപയുണ്ടാകണമെ' എന്നു പ്രാർത്ഥിക്കാം.

സമു : കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ : രക്ഷകനായ മിശിഹായേ, നിന്റെ ദിവ്യരക്തത്താൽ നീ വീണ്ടെടുക്കുകയും രക്തസാക്ഷികളുടെ ചുടുനിണത്താൽ പരിപോഷിപ്പിക്കുകയും ചെയ്ത സഭക്ക് പ്രയാസങ്ങളെയും എതിർപ്പുകളെയും നേരിടുന്നതിനും നിന്റെ ദിവ്യദൗത്യം വിജയപ്രദമായി തുടരുന്നതിനും ശക്തി നൽകണമെന്നു ഞങ്ങൾ പ്രാർത്ഥിക്കുന്നു..

സമു : കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ : സഭയോടൊത്തു ചിന്തിക്കുവാനും അവളുടെ പ്രവർത്തനങ്ങളിൽ കഴിവിനൊത്തു പങ്കാളികളാകുവാനുമുള്ള സന്മനസ്സ് നിന്റെ ജനത്തിന് നൽകണമെന്ന് ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ : നിന്റെ ആദർശങ്ങൾക്കൊത്ത് സത്യസഭയെ ധീരമായി നയിക്കുവാൻ ഞങ്ങളുടെ പരിശുദ്ധപിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ : വിവിധ സഭകൾ തമ്മിൽ പരസ്പര ധാരണയും ഐക്യവും വളർത്തി ഏകസത്യവിശ്വാസത്തിൽ അവയെ പരിരക്ഷിക്കണമെന്ന് ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ : താബോർ മലയിൽ വെച്ച് തന്റെ മഹത്വം ശിഷ്യന്മാർക്ക് വെളിപ്പെടുത്തിയ കർത്താവേ, നിന്നെ പ്പോലെ സഹനത്തിന്റെ മാർഗം പിൻചെന്ന് മഹത്വത്തിൽ പ്രവേശിക്കുവാൻ ഞങ്ങളെ സഹായിക്കണമെന്ന് ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ : തന്റെ മഹത്വപൂർണ്ണമായ രൂപാന്തരീകരണം വഴി ശിഷ്യന്മാരെ വിശ്വാസത്തിൽ സ്ഥിരീകരിച്ച കർത്താവേ, ഞങ്ങളുടെ അനുദിനജീവിതത്തിൽ നിന്റെ മഹത്വപൂർണ്ണമായ സാന്നിധ്യം അനുഭവിച്ചറിയുവാനും വിശ്വാസത്തിൽ ആഴപ്പെടുവാനും ഞങ്ങളെ സഹായിക്കണമെന്ന് ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ : “ഇവനെന്റെ പ്രിയപുത്രനാകുന്നു. ഇവനെ ശ്രവിക്കുവിൻ” എന്ന സന്ദേശം സ്വീകരിച്ച് ജീവിതത്തിന്റെ എല്ലാ സാഹചര്യങ്ങളിലും സുവിശേഷാനുസൃതം ജീവിക്കുവാൻ ഞങ്ങളെ ശക്തരാക്കണമെന്ന് ഞങ്ങൾ പ്രാർത്ഥിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി: കൃപയും സത്യവും നിറഞ്ഞ ഏകജാതന്റെ മഹത്വം ഞങ്ങൾക്കു വെളിപ്പെടുത്തിയ സ്നേഹസമ്പന്നനായ ദൈവമേ, അങ്ങയോടു ഞങ്ങൾ പ്രാർത്ഥിക്കുന്നു. അങ്ങയുടെ കൃപാവരം ഞങ്ങളിൽ നിറക്കണമേ. സഭയുടെ ശിരസ്സായ മിശിഹായെ എല്ലായ്പ്പോഴും ശ്രവിച്ചുകൊണ്ട് അവിടുത്തോടു സദൃശ്യ

രായി ജീവിക്കുവാനും ദൈവമക്കളുടെ അവകാശം പ്രാപിക്കുവാനും ഞങ്ങളെ യോഗ്യരാക്കണമെ. സകലത്തിന്റെയും നാഥാ എന്നേക്കും.

സമു : ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിന്റെ തിരുമെയ്....)

എന്തെന്നാൽ ജീവന്റെ ഉറവിടം അങ്ങയുടെ അടുക്കലുണ്ട്.

മിശിഹാ കർത്താവേ,
ദിവ്യ മഹത്വത്താൽ
ശാന്തിപകർന്നു നീ
തിന്മകൾ ദൂരെയകറ്റിടുവാൻ
നിത്യവെളിച്ചം നൽകീ നീ
ദൈവസ്വഭാവം തെളിവാക്കി
പാടാം സ്തുതികൾ നിരനിരയായ്
ദിവ്യം നിൻ രൂപാന്തരഭാവം

അങ്ങയുടെ ആനന്ദധാരയിൽ നിന്ന് അവർ പാനം ചെയ്യും.

മിശിഹാ കർത്താവേ...

(അല്ലെങ്കിൽ)

എന്തെന്നാൽ ജീവന്റെ ഉറവിടം അങ്ങയുടെ അടുക്കലുണ്ട്.

മിശിഹായേ,സ്വന്തം മഹത്വം വെളിപ്പെടുത്തിയതുവഴി നീ നമ്മളുടെ ഉറവയെയും സമാധാനത്തിന്റെ തുറമുഖത്തെയും ഞങ്ങൾക്കായി ഒരുക്കി വിഗ്രഹാരാധനയാകുന്ന തെറ്റിൽ നിന്ന് ഞങ്ങളെ നിന്റെയടുക്കലേക്ക് തിരിച്ചു. പിതാവിന്റെയും പുത്രന്റെയും പരിശുദ്ധാത്മാവിന്റെയും ദൈവിക സ്വഭാവത്തെക്കുറിച്ചുള്ള അറിവ് ഞങ്ങൾക്ക് നൽകി. ആകയാൽ ഏകനന്മയായ അങ്ങയെ സങ്കീർത്തനങ്ങളാലും ഗീതങ്ങളാലും ഞങ്ങൾ പാടി സ്തുതിക്കുന്നു.

അങ്ങയുടെ ആനന്ദധാരയിൽ നിന്ന് അവർ പാനം ചെയ്യും.

മിശിഹായേ സ്വന്തം മഹത്വം വെളിപ്പെടുത്തിയതുവഴി.....

പ്രത്യേക ഗീതം (ദ്വീപത്ത്)

(രീതി: ഹല്ലേലൂയ്യാ പാടീടുന്നേൻ.....)
പ്രഭയും മഹിമയുമൊപ്പമണിഞ്ഞു
പ്രളയംപോലെ പ്രകാശമുണർന്നു
മലയുടെ മുകളിൽ രക്ഷാകരമാം
മഹിതപ്രഭാവമന്നു തെളിഞ്ഞു
സ്വർഗ്ഗപിതാവിൻ ശബ്ദമുയർന്നു.
'പ്രീതൻ ഞാനിവനെന്നുടെ പുത്രൻ'
ദിവ്യരഹസ്യം പാടി നമിപ്പൂ
നവ്യസ്വരത്തിൽ വാനവവൃന്ദം.
ഹല്ലേലൂയ്യാ പാടി വണങ്ങാം
കൈകൊള്ളാം തിരുഗാത്രനിണങ്ങൾ.

(അല്ലെങ്കിൽ)

അങ്ങ് മഹത്വവും പ്രഭയുമണിഞ്ഞു. പുറം കുപ്പായം കൊണ്ടെന്നപോലെ അങ്ങ് പ്രകാശം കൊണ്ട് ആവൃതനായി. നമ്മുടെ രക്ഷകൻ തന്റെ പ്രത്യാഗമനത്തിന്റെ മഹാപ്രഭാവം മലയുടെ മുകളിൽവെച്ച് വെളിപ്പെടുത്തി. ഇപ്രകാരം പറയുന്ന ഒരു സ്വരം സ്വർഗത്തിൽ നിന്നു കേട്ടു. 'ഇവനാണ് എന്റെ പ്രിയ പുത്രൻ. ഇവനിൽ ഞാൻ സംപ്രീതനായിരിക്കുന്നു'

മിശിഹായുടെ നിഗൂഢമായ രഹസ്യങ്ങൾ ഇതാ നൽകപ്പെടുന്നു. മാലാഖമാരുടെ വൃന്ദം വിശുദ്ധമേശയിലെ ആത്മീയ ഭോജനത്തെ പാടി സ്തുതിക്കുന്നു. നമ്മുടെ രക്ഷകന്റെ കൃപയാൽ നമുക്കെല്ലാവർക്കും വിശ്വാസത്തോടെ അവിടുത്തെ സമീപിച്ച് ശരീരരക്തങ്ങൾ സ്വീകരിക്കുകയും ഹല്ലേലൂയ്യാ പാടി സ്തുതിക്കുകയും ചെയ്യാം.

ദിവ്യകാരൂണ്യഗീതം (ഓനീസാ ദ്വേമ്മ)

(രീതി: ഹല്ലേലൂയ്യ പാടീടുന്നേൻ....)

സമു: കർത്താവേ നിൻ മാംസനിണങ്ങൾ
ഭക്ഷണമായ് നീ നൽകീടുന്നു
കഴിയുന്നീലാ നാവിനുപോലും
നന്ദി യഥാർഹം പാടിനമിക്കാൻ.

(അല്ലെങ്കിൽ)

സമു : കർത്താവേ, നിന്റെ ശരീരരക്തങ്ങൾ നീ
ഞങ്ങൾക്കു ഭക്ഷണമായി നൽകി. നിന്റെ തിരുനാമ
ത്തിനു യഥാർഹം നന്ദി പ്രകാശിപ്പിക്കുവാൻ ഞങ്ങ
ളുടെ നാവുകൾ അപര്യാപ്തങ്ങളാകുന്നു.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യ പാടീടുന്നേൻ....)

ശുശ്രു : മലയിൽ സ്വന്തമഹത്യാം കാട്ടിയ
മിശിഹാ നാമനെവാഴ്ത്തി വണങ്ങാം
വിസ്മയഭരിതം ശിഷ്യന്മാരാ
വേളയിൽ നിന്നു പ്രഭയിൽ മുങ്ങി
സ്വർഗ്ഗപിതാവിൻ ശബ്ദമുയർന്നു
‘പ്രീതൻ ഞാനിവനെനുടെ പുത്രൻ’
മിശിഹാതൻ തിരുമാംസനിണങ്ങൾ
കൈക്കൊണ്ടങ്ങേ വാഴ്ത്താമനിശം.

(അല്ലെങ്കിൽ)

ശുശ്രു : മലയിൽവെച്ച് തന്റെ മഹത്യാം വെളിപ്പെടു
ത്തിയ സകലത്തിന്റെയും നാമനായ മിശിഹാ
വാഴ്ത്തപ്പെട്ടവനാകുന്നു. എല്ലാറ്റിനെയും ജീവിപ്പി
ക്കുന്ന അവിടുത്തെ മഹത്യാം കണ്ട് ശിഷ്യന്മാർ വിസ്മ
യഭരിതരായി. പ്രവാചകന്മാർ അത്ഭുതപ്പെട്ടു. മേഘ
ങ്ങൾ അവരെ ആവരണം ചെയ്യുകയും ശോഭ പര
ത്തുകയും ചെയ്തു. മിശിഹായുടെ ശരീരരക്തങ്ങൾ
സ്വീകരിച്ചുകൊണ്ട് നമുക്ക് അവിടുത്തെ വാഴ്ത്തി
സ്തുതിക്കാം.

സമാപനാശീർവാദം

(രീതി: കർത്താവാം മിശിഹാവഴിയായ്....)

കാർമ്മി : രൂപാന്തരമതുവഴിയായി
 മിശിഹാ തൻ തിരുതേജസ്സീ
 ലോകത്തിൽ വെളിവാക്കിയൊരാ
 ദൈവം നമ്മിൽ കനിയട്ടെ.
 നമ്മെ വിളിച്ചു മിശിഹായിൽ
 ദൈവം വിൺപ്രഭ കാട്ടിടുവാൻ
 യോഗ്യതയെന്നും നൽകട്ടെ
 ദർശനഭാഗ്യം കൈവരുവാൻ
 ജീവൻ പകരും ദൈവികമാം
 ശുദ്ധിയെഴുന്നരഹസ്യങ്ങൾ
 കൈക്കൊണ്ടവരാമഖിലരിലും
 ദൈവം വരനിര ചൊരിയട്ടെ.
 കുരിശടയാളം വഴി നിങ്ങൾ
 നിതരാം മുദ്രിതരാകട്ടെ
 ദൈവം തൻ കൃപയരുളട്ടെ ഡ
 ഇപ്പോഴുമെപ്പോഴുമെന്നേക്കും

സമു : ആമ്മേൻ.

(അല്ലെങ്കിൽ)

കാർമ്മി : രൂപാന്തരീകരണം വഴി മിശിഹായുടെ ദിവ്യ
 തേജസ്സ് ലോകത്തിനു വെളിപ്പെടുത്തുവാൻ തിരുമ
 നസ്സായ ദൈവം നമ്മെ അനുഗ്രഹിക്കട്ടെ. മിശിഹാ
 യിൽ നമ്മെ വിളിക്കുകയും ഒന്നിച്ചുകൂട്ടുകയും
 ചെയ്ത അവിടുന്ന് വാഴ്ത്തപ്പെട്ടവനാകട്ടെ. അവി
 ടുന്നു നമ്മെ മിശിഹായോട് അനുരൂപപ്പെടുത്തുകയും
 അവിടുത്തെ ദർശിക്കുന്നതിന് യോഗ്യരാക്കുകയും
 ചെയ്യട്ടെ. സ്തുത്യർഹവും പരിശുദ്ധവും ജീവദായ
 കവും ദൈവീകവുമായ രഹസ്യങ്ങളിൽ പങ്കുകൊണ്ട
 നിങ്ങളെല്ലാവരും വിശുദ്ധ സ്തീവായുടെ സജീവമായ
 അടയാളത്താൽ മുദ്രിതരും എല്ലാ വിപത്തുകളിലും

നിന്ന് സംരക്ഷിതരുമാകട്ടെ ഇപ്പോഴും † എപ്പോഴും എന്നേക്കും.

സമു : ആമ്മേൻ

വിശുദ്ധ കുരിശിന്റെ പുകഴ്ചയുടെ തിരുനാൾ (സെപ്തംബർ 14)

പ്രാരംഭപ്രാർത്ഥന

കാർമ്മി : കർത്താവായ ദൈവമേ, അങ്ങയുടെ തിരുക്കുമാരനെ ഞങ്ങളുടെ പക്കലേക്കയച്ചതിനെ ഓർത്ത് അങ്ങയെ ഞങ്ങൾ സ്തുതിക്കുന്നു. യഹൂദർക്ക് ഇടർച്ചയും വിജാതീയർക്ക് ഭോഷത്തവുമായ കുരിശുവഴി ഞങ്ങളെ രക്ഷിക്കുകയും അതിനെ രക്ഷയുടെ അടയാളമായി അങ്ങ് ഉയർത്തുകയും ചെയ്തുവല്ലോ. വിശുദ്ധ കുരിശിന്റെ പുകഴ്ചയുടെ തിരുനാൾ ആഘോഷിക്കുന്ന ഈ സുദിനത്തിൽ മിശിഹായുടെ രക്ഷാരഹസ്യങ്ങൾ യഥായോഗ്യം പരികർമ്മം ചെയ്തു വാൻ ബലഹീനരായ ഞങ്ങളെ ശക്തരാക്കണമേ. സകലത്തിന്റെയും നാഥാ എന്നേക്കും.

സമു : ആമ്മേൻ

സങ്കീർത്തനമാല (മർമ്മീസ) 96, 97, 98
സങ്കീർത്തനം 96

(രീതി: കർത്താവേ, മമരാജാവേ...)

കർത്താവിനപദാനങ്ങൾ
കീർത്തിപ്പിൻ പുതുഗാനത്തിൽ
വാഴ്ത്തിപാടി നമിക്കട്ടെ
പാർത്തലമെല്ലാമുടയവനെ.
വാഴ്ത്തുക തൻതിരുനാമവുമാ
രക്ഷയുമെന്നും കീർത്തിപ്പിൻ
ജനതകൾ മദ്ധ്യേ കർത്താവിൻ
മഹിമകൾ നിതരാം ഘോഷിപ്പിൻ.
വാഴ്ത്തുക ജനമേ കർത്താവിൻ
നിസ്തുലശക്തി മഹത്വങ്ങൾ

തിരുനാമത്തിനുചേർന്നവിധം
 മഹിതസ്തുതികളുയർത്തിടുവിൻ.
 തൃക്കാഴ്ചകളോടവിടുത്തെ
 തിരുമുറ്റത്തു പ്രവേശിപ്പിൻ
 നിർമ്മലവസ്ത്രവിഭൂഷിതരായ്
 ആരാധിച്ചു വണങ്ങിടുവിൻ.

നീതി വിധിക്കും കർത്താവിൻ
 നാമം ജനതകൾ വാഴ്ത്തട്ടെ
 വനവൃക്ഷങ്ങൾ വയലുകളും
 പുളകിതഗീതമുതിർക്കട്ടെ
 താതനുമതുപോലാത്മജനും
 റൂഹായ്ക്കും സ്തുതി എന്നേക്കും
 ആദിമുതൽക്കെന്നതുപോലെ
 ആമ്മേൻ ആമ്മേനനവരതം

(അല്ലെങ്കിൽ)

കാർമ്മി : കർത്താവിനു പുതിയ കീർത്തനം ആലപിക്കുവിൻ, ഭൂമി മുഴുവൻ കർത്താവിനെ പാടിസ്തുതിക്കട്ടെ.

സമു : ബലിയാൽ ഉടമ്പടി ഉറപ്പിച്ചിരിക്കുന്ന നീതിമാന്മാരെ വിളിച്ചുകൂട്ടുവിൻ. ആകാശം ദൈവനീതിയെ പ്രകീർത്തിക്കുന്നു. എന്തുകൊണ്ടെ ന്നാൽ, വിധിക്കുന്നവൻ ദൈവമാകുന്നു.

കാർമ്മി : കർത്താവിനെ പാടിപ്പുകഴ്ത്തുവിൻ. അവിടുത്തെ നാമത്തെ വാഴ്ത്തുവിൻ.

സമു : അവിടുത്തെ രക്ഷയെ പ്രതിദിനം പ്രകീർത്തിക്കുവിൻ. ജനതകളുടെ ഇടയിൽ അവിടുത്തെ മഹത്വം പ്രഘോഷിക്കുവിൻ.

കാർമ്മി : ജനപദങ്ങളേ, ഉദ്ഘോഷിക്കുവിൻ, മഹത്വവും ശക്തിയും കർത്താവിന്റേതെന്ന് ഉദ്ഘോഷിക്കുവിൻ.

സമു : കർത്താവിന്റെ നാമത്തിനു ചേർന്നവിധം/അവിടുത്തെ മഹത്വപ്പെടുത്തുവിൻ.

കാർമ്മി : കാഴ്ചകളുമായി അവിടുത്തെ അങ്കണത്തിൽ പ്രവേശിക്കുവിൻ. വിശുദ്ധ വസ്ത്രങ്ങളണിഞ്ഞ് അവിടുത്തെ ആരാധിക്കുവിൻ.

സമു : അവിടുന്ന് ജനതകളെ നീതിപൂർവ്വം വിധിക്കും. ആകാശം ആഹ്ലാദിക്കട്ടെ. ഭൂമി ആനന്ദിക്കട്ടെ.

കാർമ്മി : സമുദ്രവും അതിലുള്ളവയും ആർപ്പുവിളിക്കട്ടെ. വയലും അതിലുള്ളവയും ആഹ്ലാദിക്കട്ടെ.

സമു : അപ്പോൾ കർത്താവിന്റെ സന്നിധിയിൽ വന്നവൃക്ഷങ്ങൾ ആനന്ദഗീതം ഉതിർക്കും.

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി.

സമു : ആദിമുതൽ എന്നേക്കും ആമ്മേൻ.

കാർമ്മി : ബലിയാൽ ഉടമ്പടി ഉറപ്പിച്ചിരിക്കുന്ന നീതിമാന്മാരെ വിളിച്ചുകൂട്ടുവിൻ. ആകാശം ദൈവനീതിയെ പ്രകീർത്തിക്കുന്നു. എന്തുകൊണ്ടെന്നാൽ വിധിക്കുന്നവൻ ദൈവമാകുന്നു.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം...)

ഗായ 1 ദൈവമേ എനിക്കു നീതി നടത്തിത്തരണമേ.
മാനവരക്ഷകനീശോ നാഥാ, നിന്നെ നമിക്കുന്നു.
മാനവനിരയിൽ നിൻ ദാനങ്ങൾ തൂകണമേ
കുരിശാലിരുളിൻ കോട്ടയതെല്ലാം നീക്കണമേ
നിന്റെ പുരോഹിതനിരകൾ
സ്ത്രീവായെ വാഴ്ത്തുന്നു
രക്ഷിതരാകണമവരെന്നാളും
മഹിമകൾ പാടീടാൻ

ഗായ 2 അവിടുത്തെ മിന്നൽപ്പിണരുകൾ ലോകത്തെ പ്രകാശിപ്പിക്കുന്നു.
മാനവരക്ഷകീശോനാഥാ നിന്നെ നമിക്കുന്നു....

ഗായ 1 പിതാവിനും പുത്രനും പരിശുദ്ധാത്മാവിനും സ്തുതി.

സ്തീവായെന്നും മർത്യഗണത്തിൽ
രക്ഷാസങ്കേതം
മർത്യർക്കെല്ലാമഭയം നൽകും കോട്ടയുമാം
കുരിശിതിൽ ഞങ്ങൾ വിജയിക്കട്ടെ
ദുഷ്ടനെയും
അതുപോലവനുടെ കെണികളെയെല്ലാം
നീക്കിടുവാൻ
വാഴ്ത്തിവണങ്ങാം കുരിശിനെയെന്നും
രക്ഷിതരായിടാൻ

ഗായ 2 ആദിമുതൽ എന്നേക്കും ആമ്മേൻ.

സ്തീവായെന്നും മർത്യഗണത്തിൽ
രക്ഷാ സങ്കേതം.....

പ്രകീർത്തനം (ശുറായ)

(രീതി: അംബരമനവരതം...)

കാർമ്മി : സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു.
ദൈവം നിന്നെയനുഗ്രഹമാം
തൈലം കൊണ്ടഭിഷേചിച്ചു
നാഥനു സ്തുതികളുയർത്തീടാം
ഹല്ലേലുയ്യ പാടീടാം
സ്തീവായെ നിത്യം വാഴ്ത്തീടാം

ശുശ്രൂ : തൻമഹിമാവല്ലോ
വാനിലുമുഴിയിലും
തിങ്ങി വിളങ്ങുന്നു

സമു : ദൈവം നിന്നെയനുഗ്രഹമാം...

ശുശ്രൂ : ജനതകളുവിടുത്തെ
മഹിമകൾപാടുന്നു
താണു വണങ്ങുന്നു

സമു : ദൈവം നിന്നെയനുഗ്രഹമാം...

കാർമ്മി : നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ.

സമു : ദൈവം നിന്നെയനുഗ്രഹമാം.....

ശുശ്രൂ : ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ.

സമു : ദൈവം നിന്നെയനുഗ്രഹമാം...

ഹല്ലേലൂയ്യ ഗീതം (സുമാറ)

(രീതി:ഹല്ലേലൂയ്യ പാടീടുനേൻ....)

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ
സ്തീവാ ഭരണം നേടീ വാനിൽ
ഭൂവനത്തിലുമെന്നറിയുന്നു നാം.
കുരിശിനെയേറ്റുപറഞ്ഞ ജനങ്ങൾ
മഹിമയണിഞ്ഞു നിൻകൃപയാലേ
പരിപാവനനേ,ബലവാനേനീ
മരണമെഴാത്തോൻ മഹിമാപൂർണ്ണൻ
താതനുമതുപോൽസുതനും
പരിശുദ്ധാത്മാവിനും സ്തുതിയുയരട്ടെ
ആദിമുതൽക്കേയിന്നും നിത്യവു
മായി ഭവിച്ചീടട്ടെ, ആമ്മേൻ.
ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ

പ്രഘോഷണ പ്രാർത്ഥനകൾ (കാരോസുസാ)

ശുശ്രൂ : നമുക്കെല്ലാവർക്കും സന്തോഷത്തോടും
ഉത്സാഹത്തോടും കൂടി നിന്ന് കർത്താവേ, ഞങ്ങളു
ടെമേൽ കൃപയുണ്ടാകണമേ' എന്നു പ്രാർത്ഥിക്കാം.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : ഏലിയായുടെ തീക്ഷണതയോടും മുശയുടെ ധൈര്യത്തോടും കൂടി ജീവിതകാലം മുഴുവൻ നിനക്കു ശുശ്രൂഷ ചെയ്യുവാൻ സഹായിക്കണമെന്നു ഞങ്ങളുപേക്ഷിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : താബോർ മലയിൽവെച്ചു രൂപാന്തരപ്പെടുകയും നിന്റെ മഹത്വം കണ്ട് ഭീതിപൂണ്ട വത്സലശിഷ്യന്മാരെ ധൈര്യപ്പെടുത്തുകയും ചെയ്ത കർത്താവേ, വിധിദി വസത്തിൽ മഹത്വപൂർണ്ണനായി നീ പ്രത്യക്ഷപ്പെടുമ്പോൾ ആനന്ദത്തോടെ നിന്നെ എതിരേല്ക്കുവാൻ യോഗ്യരാക്കണമെന്നു ഞങ്ങളുപേക്ഷിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : തിരഞ്ഞെടുക്കപ്പെട്ട ജനത്തെ വാഗ്ദാനത്തിന്റെ നാട്ടിലേക്കു മുശ നയിച്ചതുപോലെ സ്വർഗീയ ഭവനത്തിലേക്കു ഞങ്ങളെ നയിക്കുവാൻ, ഞങ്ങളുടെ പരിശുദ്ധ പിതാവു മാർ (പേര്) പാപ്പായെയും, ഞങ്ങളുടെ സഭയുടെ തലവനും പിതാവുമായ മാർ (പേര്) മെത്രാപ്പോലീത്തയെയും ഞങ്ങളുടെ അതിരൂപതാ ധ്യക്ഷനായ മാർ (പേര്) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേര്) മെത്രാനെയും മറ്റെല്ലാ മെത്രന്മാരെയും അനുഗ്രഹിക്കണമെന്നു ഞങ്ങളുപേക്ഷിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : ഞങ്ങളുടെ ഉത്ഥാനവും പ്രതീക്ഷയുമായ മിശിഹായേ, നീ കുരിശടയാളത്തോടുകൂടി വാനമേഘങ്ങളിൽ ആഗതനാകുമ്പോൾ നിന്റെ വലത്തു ഭാഗത്തു അണിനിരക്കുവാൻ അർഹരാക്കണമെന്നു ഞങ്ങളുപേക്ഷിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : ഞാൻ ഭൂമിയിൽനിന്ന് ഉയർത്തപ്പെടുമ്പോൾ സകല മനുഷ്യരെയും എന്നിലേക്ക് ആകർഷിക്കും

എന്ന് അരുളിച്ചെയ്ത കർത്താവേ, കുരിശിന്റെ പാതയിൽ സഞ്ചരിച്ച് മഹത്വം പ്രാപിക്കുവാൻ ഞങ്ങളെ അനുഗ്രഹിക്കണമെന്ന് ഞങ്ങൾ അപേക്ഷിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : ശിക്ഷയുടെയും പരിഹാസത്തിന്റെയും അടയാളമായിരുന്ന കുരിശിനെമഹത്വത്തിന്റെ ചിഹ്നമായി ഉയർത്തിയ കർത്താവേ, സകല ജനങ്ങളും വി. കുരിശിൽ രക്ഷകണ്ടെത്തുവാൻ അനുഗ്രഹിക്കണമെന്നു ഞങ്ങൾ അപേക്ഷിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : കുരിശിന്റെ വചനം ദൈവത്തിന്റെ ശക്തിയാണെന്ന് ഞങ്ങൾ ക്കു മനസ്സിലാക്കിത്തന്ന കർത്താവേ, കുരിശിലാശ്രയിച്ചു ജീവിക്കുവാൻ കൃപചെയ്യണമെന്നു ഞങ്ങൾ അപേക്ഷിക്കുന്നു.

സമു : കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ : നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു : ഞങ്ങളുടെ ദൈവമായ കർത്താവേ അങ്ങേക്കു ഞങ്ങൾ സമർപ്പിക്കുന്നു.

കാർമ്മി : ഞങ്ങൾക്കുവേണ്ടി ക്രൂശിതനായ മിശിഹായേ, നിന്റെ കുരിശിൽ അഭിമാനം കൊള്ളുവാനും അനുദിനജീവിതത്തിലെ കുരിശുകൾ വഹിച്ച് നിന്നെ അനുഗമിക്കുവാനും ഞങ്ങളെ ശക്തരാക്കണമെ. നിന്റെ കുരിശ് ഞങ്ങൾക്കു രക്ഷയും അഭയവുമാകുന്നു. സകലത്തിന്റെയും നാഥാ, എനേക്കും.

സമു : ആമ്മേൻ

ദിവ്യരഹസ്യ ഗീതം (ഓനീസാ ദ്വോസേ)

(രീതി: മിശിഹാ കർത്താവിൻ തിരുമെയ്...)

എന്റെ രാജാവും ദൈവവുമായ അങ്ങയെ ഞാൻ പുകഴ്ത്തും.

കുരിശിൻ രഹസ്യങ്ങൾ
ഭൂമിയിലെങ്ങങ്ങും
ഘോഷിതമാകുന്നു
സൃഷ്ടികളെല്ലാം മോദത്തിൻ
തിരമാലകളിൽ മുഴുകുന്നു
മിശിഹാനാഥൻ ലോകത്തിൽ
നിതരാം കീർത്തിതനാകുന്നു
സ്ത്രീവായെ വാഴ്ത്താം സാമോദം

അവിടുത്തെ മഹത്വം ആകാശത്തിലും ഭൂമിയിലും
കുരിശിൻ രഹസ്യങ്ങൾ....

(അല്ലെങ്കിൽ)

എന്റെ രാജാവും ദൈവവുമായ അങ്ങയെ ഞാൻ
പുകഴ്ത്തും.

സ്ത്രീവായുടെ രഹസ്യം പ്രസംഗിക്കപ്പെടുകയും സർവസൃഷ്ടികളും സന്തോഷിക്കുകയും ചെയ്യുന്നു. എന്തുകൊണ്ടെന്നാൽ, മിശിഹാനാഥൻ പ്രഘോഷിക്കപ്പെടുകയും ലോകം മുഴുവൻ വിശുദ്ധീകരിക്കപ്പെടുകയും ചെയ്യുന്നു.

അവിടുത്തെ മഹത്വം ആകാശത്തിലും ഭൂമിയിലും
സ്ത്രീവായുടെ രഹസ്യം....

പ്രത്യേക ഗീതം (ദ്വീലത്ത്)

(രീതി: ഹല്ലേലൂയ്യാ പാടീടുമ്പോൾ....)

പരിഹാസ്യമതായ് ലോകം കരുതിയ
കുരിശിതു വിജയകിരീടം ചൂടി.

മാനവനിരയും വാനവനിരയും
പാടിവണങ്ങുന്നിതിനെനിതരാം
വിജയം നേടിയ കുരിശിനെവാഴ്ത്താം
സ്ത്രീവാ പുകിയ നാഥനെയതുപോൽ.
കുരിശിലെ ബലിവഴി ജീവൻ നൽകിയ
മിശിഹാനാഥനെയാരാധിക്കാം.

(അല്ലെങ്കിൽ)

പരിഹാസപാത്രമായിരുന്ന കുരിശ് ഇതാ ഉയർത്തപ്പെട്ടിരിക്കുന്നു. അതിനെമാലാഖമാരും മനുഷ്യരും പുകഴ്ത്തുന്നു. പിശാച് ശപിക്കപ്പെട്ടവനായി, കുരിശ് വിജയം വരിച്ചു. സഹോദരരെ, പാപികൾക്കു വേണ്ടി കുരിശിൽ മരിക്കുകയും സ്നേഹത്താൽ തന്റെ സഭയ്ക്കുവേണ്ടി തന്നെതന്നെ അർപ്പിക്കുകയും ചെയ്ത ദൈവപുത്രന്റെ ശരീരരക്തങ്ങളുടെ ബലിയെ നമുക്കു സമീപിക്കാം. ബലഹീനനെപ്പോലെ അവിടുന്ന് കുരിശിൽ തൂങ്ങിക്കിടക്കുന്നു. എന്നാൽ ദൈവമായ അവിടുന്ന് ജീവൻ നല്കുന്നു. ഹല്ലേലൂയ്യ, ഹല്ലേലൂയ്യ,

ദിവ്യകാരൂണ്യ ഗീതം (ഓനീസാ 3 വേമ്മ)

(രീതി: ഹല്ലേലൂയ്യ പാടീടുന്നേൻ...)

സമു : വാനവനിരയൊടു ചേർന്നു നമുക്കും കുരിശിൽ തിരുനാൾ ഘോഷിച്ചീടാം. സ്തീവാവഴിയായ് വിജയം നേടീ മിശിഹാനാഥൻ ശാന്തിപകർന്നു.

തന്റെ ശരീരമതുപോൽ നിന്നവും ദൈവകുമാരൻ പാരിനു നല്കി

(അല്ലെങ്കിൽ)

സമു : തന്റെ സ്തീവായാൽ വിജയം വരിക്കുകയും ഭൂമിയിലും സ്വർഗ്ഗത്തിലും സമാധാനം സ്ഥാപിക്കുകയും തന്റെ ശരീരരക്തങ്ങൾ സഭയ്ക്കു നല്കുകയും ചെയ്ത മിശിഹായെ കുരിശിന്റെ തിരുനാളിൽ മാലാഖമാരോടൊത്ത് നമുക്ക് സ്തുതിക്കുകയും പുകഴ്ത്തുകയും ചെയ്യാം. ഹല്ലേലൂയ്യ.

അനുഗീതം ഓനീസാ 3 വാത്തേ

(രീതി: ഹല്ലേലൂയ്യ പാടീടുന്നേൻ...)

ശുശ്രൂ : വിസ്മയപൂരിതമായി ഭൂവും വാനവുമുന്നതമാകും കുരിശാൽ ദൈവകുമാരൻ കുരിശാലല്ലോ വിജയം നേടീ, സ്തുതിപാടീടാം

ദൈവവുമായനൂരഞ്ജിപ്പിച്ചു
 മർത്യരെയതുപോൽ ഭൂവിനെയും താൻ
 ക്രൂശിതനൂലകിൽ നരരെത്തേടി
 നഷ്ടപ്പെട്ടൊരു ജീവൻ നൽകി
 ദിവ്യശരീരവുമതുപോൽ നിണവും
 ഭക്ഷണമായ് തിരുനാഥൻ നൽകി
 പോരാ നാവിനു യോഗ്യത തെല്ലും
 തിരുനാമത്തിനു നന്ദിയുണർത്താൻ
 (അല്ലെങ്കിൽ)

ശുശ്രൂ : ആരാധ്യമായ കുരിശ് സ്വർഗ്ഗവാസികളിലും ഭൂവാസികളിലും വിസ്തൃതം ജനിപ്പിക്കുന്നു. കുരിശ് നമ്മെ വീണ്ടെടുക്കുകയും നമുക്കുവിജയം നേടിത്തരുകയും ചെയ്തു. കുരിശു നമ്മെ നവീകരിക്കുകയും അനുരഞ്ജിപ്പിക്കുകയും ചെയ്തു. ജീവിക്കുന്ന ക്രൂശിതൻ നമ്മെ അന്വേഷിച്ചിറങ്ങുകയും നഷ്ടപ്പെട്ടുപോയ നമ്മുടെ ജീവനെരക്ഷിക്കുകയും ചെയ്തു. കർത്താവേ, നിന്റെ തിരുശരീരരക്തങ്ങൾ നീ ഞങ്ങൾക്കു ഭക്ഷണമായി നൽകി. നിന്റെ തിരുനാമത്തിനു നന്ദി പറയുവാൻ ഞങ്ങളുടെ നാവുകൾ അശക്തങ്ങളാകുന്നു.

കൃതജ്ഞതാ പ്രാർത്ഥനകൾ

കാർമ്മി : കർത്താവായ ദൈവമേ, യുഗാന്ത്യത്തിൽ നീതിമാന്മാരെ അങ്ങയുടെ രാജ്യത്തിൽ സൂര്യനെപ്പോലെ പ്രകാശിപ്പിക്കുമല്ലോ. സത്യത്തിലും നീതിയിലും വ്യാപരിച്ച് ശത്രുവിന്റെ തന്ത്രങ്ങളെ പരാജയപ്പെടുത്തുവാൻ അങ്ങ് ഞങ്ങൾക്ക് ശക്തി നൽകി. ആത്മാവിന്റെ ദാനങ്ങളാൽ അങ്ങയെ മഹത്വപ്പെടുത്തുവാനും സന്മമനസ്സോടും ആത്മാർത്ഥതയോടും കൂടി അങ്ങയുടെ മുമ്പിൽ ജീവിക്കുവാനും ഞങ്ങളെ യോഗ്യരാക്കി. അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും ഞങ്ങൾ

സമർപ്പിക്കുന്നു.പിതാവും പുത്രനും പരിശുദ്ധാത്മാ
വുമായ സർവേശ്വരാ, എന്നേക്കും

സമു : ആമ്മേൻ കർത്താവേ, ആശീർവദിക്കണമേ.

കാർമ്മി : മനുഷ്യവർഗ്ഗത്തിന്റെ പ്രതീക്ഷയായ മിശി
ഹായേ, ഈ ദിവ്യരഹസ്യങ്ങൾ വഴി നിന്റെ മഹത്വം
പ്രകീർത്തിക്കുവാൻ ഞങ്ങൾക്കു നീ കൃപ നല്കി.
സകലത്തെയും പവിത്രീകരിക്കുന്ന നിന്റെ ശരീരര
ക്തങ്ങൾ വഴി സ്വർഗത്തിൽ നിന്റെ വലത്തുഭാഗത്ത്
അണിനിരക്കുവാൻ ഞങ്ങളെ യോഗ്യരാക്കുന്ന നിന്നെ
ഞങ്ങൾ സ്തുതിക്കുന്നു. സകലത്തിന്റെയും നാഥാ,
എന്നേക്കും.

സമു : ആമ്മേൻ

സമാപനാശീർവ്വാദം

(രീതി:കർത്താവാം മിശിഹാവഴിയായ്...)

കാർമ്മി : കുരിശാൽ രക്ഷപകർന്നവനാം
മിശിഹാനാഥനെവാഴ്ത്തീടാം
രക്ഷാകരമാം സഹനത്തിൻ
സാരം സകലരുമറിയട്ടെ.

ദിവ്യ രഹസ്യം കൈക്കൊള്ളും
നിങ്ങൾക്കെല്ലാമൊരുപോലെ
കുരിശിൻ പ്രഭയിൽ ചിരകാലം
ജീവിക്കാൻ കൃപയാകട്ടെ.

തീക്ഷ്ണത നിറയും ശ്ലീഹന്മാർ
നാഥനെയുദ്ഘോഷിച്ചതുപോൽ
കുരിശിൻ പാവനസന്ദേശം
പാരിനു നിങ്ങളുമേകിടുവിൻ.

നിങ്ങൾ ദൈവിക സ്നേഹത്താൽ
ഉജ്ജ്വലരായിത്തീരട്ടെ
സകലരിലും കൃപ നിറയട്ടെ †
ഇപ്പോഴുമെപ്പോഴുമെന്നേക്കും

സമു : ആമ്മേൻ.

(അല്ലെങ്കിൽ)

കാർമ്മി : കുരിശിലൂടെ ദൈവമഹത്വം വെളിപ്പെടുത്തുകയും രക്ഷ നൽകുകയും ചെയ്ത കർത്താവിനെ നമുക്കു സ്തുതിക്കാം. അവിടുത്തെ പീഡാനുഭവത്തിന്റെയും മരണത്തിന്റെയും അർത്ഥം ഗ്രഹിക്കുവാനും ക്ലേശങ്ങളുടെ രക്ഷാകരമായ അർത്ഥം മനസ്സിലാക്കുവാനും മിശിഹ നമ്മുടെ ബുദ്ധിയെ പ്രകാശിപ്പിക്കട്ടെ. മഹത്വപൂർണ്ണമായ കുരിശിന്റെ പ്രകാശത്തിൽ നിത്യമായി വസിക്കുവാൻ അവിടുത്തെ ദിവ്യരഹസ്യങ്ങൾ സ്വീകരിച്ച നമ്മെ അവിടുന്ന് അനുഗ്രഹിക്കട്ടെ. തീക്ഷ്ണതകൊണ്ടു നിറഞ്ഞ ശ്ലീഹന്മാർ മിശിഹായെ ധൈര്യപൂർവ്വം പ്രഘോഷിച്ചതുപോലെ കുരിശിന്റെ സന്ദേശം എല്ലാവർക്കും പകർന്നുകൊടുക്കുവാൻ നിങ്ങളുടെ ഹൃദയങ്ങൾ ദൈവസ്നേഹത്താൽ ജ്വലിക്കട്ടെ. ഇപ്പോഴും ✠ എപ്പോഴും എന്നേക്കും.

സമു : ആമ്മേൻ.

**പരിശുദ്ധ കന്യകാമാതാവിന്റെ
സ്വർഗ്ഗാരോപണം (ആഗസ്റ്റ് 15)
പ്രാരംഭപ്രാർത്ഥന**

കാർമ്മി : ഞങ്ങളുടെ കർത്താവായ ദൈവമേ, പരിശുദ്ധ കന്യകാമറിയത്തെ ആത്മശരീരങ്ങളോടെ അങ്ങ് സ്വർഗീയ മഹത്വത്തിലേക്ക് ഉയർത്തുകയും നിത്യകിരീടമണിയിക്കുകയും ചെയ്തുവല്ലോ. ഞങ്ങളുടെ അമ്മയായ പരിശുദ്ധമറിയത്തിനു കൈവന്ന ഈ മഹാഭാഗ്യത്തെപ്രതി ഞങ്ങൾ കൃതജ്ഞതാപൂർവ്വം അങ്ങയെ സ്തുതിക്കുന്നു. ദൈവ ജനനിയുടെ സ്വർഗാരോപണത്തിരുന്നാൾ ആഘോഷിക്കുന്ന ഈ സുദിനത്തിൽ രക്ഷാകരമായ ഈ ദിവ്യരഹസ്യങ്ങൾ അങ്ങേക്കു പ്രീതികരമായ രീതിയിൽ പരികർമ്മം ചെയ്യുവാൻ ബലഹീനരായ ഞങ്ങളെ യോഗ്യരാക്കണമെ. പിതാവും പുത്രനും പരിശുദ്ധാത്മാവുമായ സർവേശ്വരാ, എന്നേക്കും.

സമു : ആമ്മേൻ

സങ്കീർത്തനമാല (മർമ്മീസ) 144,145,146

സങ്കീർത്തനം 146

അഖിലകീർത്തനത്തിനും
അർഹനായ ദൈവമേ,
ഉചിതമാണു മധുരമാം
ദിവ്യ നാമ കീർത്തനം

മഹിതമാകുമോറെശ്ശേം
പണിയുമങ്ങു പാലകൻ
ഒരുഗണത്തിലാക്കുമീ
ചിതറിടും ജനങ്ങളെ

തകരുമേതു ഹൃദയവും
ശാന്തി കാണമതങ്ങളിൽ
കനിവിയെന്നൊരങ്ങിലീ
ഭുവനദുഃഖമുക്തിയും

കീർത്തനങ്ങൾ പാടിടാം
വാഴ്ത്തിടാം മഹേശനെ
കിന്നരങ്ങൾ മീട്ടിയ
നാമഗീതി പാടിടാം

അഭയമാർന്നിടുന്നിതാ
ഭയമിയന്ന മാനവർ
ശാന്തി തേടിടുന്നിതാ
തന്നിലെന്നുമാകുലർ

താതെന്ന പോലവേ
സുതനുമാത്മനും സദാ
സ്തുതിയനാദികാലവും
നിത്യമെങ്ങുമെപ്പൊഴും

(അല്ലെങ്കിൽ)

കാർമ്മി : നമ്മുടെ ദൈവത്തെ സ്തുതിക്കുന്നത് നല്ലതും ഉചിതമാകുന്നു/ അവിടുന്ന് സ്തുത്യർഹനാകുന്നു.

സമു : സമൃദ്ധിയിൽ അങ്ങയുടെ സഭയെ വളർത്ത

ണമെ. വിശ്വാസത്തിന്റെ കോട്ടയാൽ അവളെ പരിരക്ഷിക്കണമെ.

കാർമ്മി : കർത്താവ് ഓർശ്ശേത്തെ പണിയുകയും/ ഇസ്രായേലിൽ നിന്നും ചിതറിപ്പോയവരെ/ ഒരുമിച്ചു കൂട്ടുകയും ചെയ്യുന്നു.

സമു : കർത്താവ് ഹൃദയം തകർന്നവരെ സുഖപ്പെടുത്തുകയും / ആകുലതകൾ ഇല്ലാതാക്കുകയും ചെയ്യുന്നു.

കാർമ്മി : കർത്താവ് എളിയവരെ ഉയർത്തുന്നു/ ദുഷ്ടരെ താഴ്ത്തുകയും ചെയ്യുന്നു.

സമു : തന്നെ ഭയപ്പെടുന്നവരെയും/തന്റെ കൃപയിൽ പ്രത്യാശവയ്ക്കുന്നവരെയും/ കർത്താവ് ഇഷ്ടപ്പെടുന്നു.

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി.

സമു : ആദിമുതൽ എന്നേക്കും ആമ്മേൻ.

കാർമ്മി : സമൃദ്ധിയിൽ അങ്ങയുടെ സഭയെ വളർത്തണമെ/ വിശ്വാസത്തിന്റെ കോട്ടയാൽ അവളെ പരിരക്ഷിക്കണമെ.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം)

ഗായ 1 എന്നേക്കും ഞങ്ങൾ അങ്ങേക്കു കൃതജ്ഞതയർപ്പിക്കും.

പാവനകന്യാമാതാവേ, നീ
സ്വർഗ്ഗാരോപിതയായ്
ആനന്ദത്താൽ നിറയുകയായി ഹൃദയങ്ങൾ
മധുമയഗീതികൾ പാടുകയായി ജനമെല്ലാം
ആത്മശരീരസമന്വിതയായ് നീ സ്വർഗ്ഗത്തിൽ
നിൻതിരുതനയൻ നൽകിയ ദാനം

നിത്യം ഓർക്കുക നാം

ഗായ 2 കർത്താവ് നല്ലവനും കാരുണ്യവാനുമാകുന്നു. പാവനകന്യാമാതാവേ നീ....

ഗായ 1 പിതാവിനും പുത്രനും പരിശുദ്ധാത്മാവിനും സ്തുതി.

സ്ത്രീവായെന്നും മർത്യഗണത്തിൽ
 രക്ഷാസങ്കേതം.
 മർത്യർക്കെല്ലാമഭയം നൽകും കോട്ടയുമാം
 കുരിശിതിൽ ഞങ്ങൾ വിജയിക്കട്ടെ
 ദുഷ്ടനെയും
 അതുപോലവനുടെ കെണികളെയെല്ലാം
 നീക്കിടുവാൻ
 വാഴ്ത്തിവണങ്ങാം കുരിശിനെയെന്നും
 രക്ഷിതരായിടാൻ

ഗായ 2 ആദിമുതൽ എന്നേക്കും ആമ്മേൻ.
 സ്ത്രീവായെന്നും മർത്യഗണത്തിൽ
 രക്ഷാസങ്കേതം.....

പ്രകീർത്തനം (ശുറായ)

(രീതി: അംബരമനവരതം...)

കാർമ്മി സർവചരാചരവും
 ദൈവമഹത്വത്തെ
 വാഴ്ത്തിപ്പാടുന്നു
 ദിവ്യാത്മാവിൻ ഗീതികളാൽ
 ഹല്ലേലൂയ്യ ഗീതികളാൽ
 സ്വർഗ്ഗാരോപിത മാതാവിൻ
 നിർമ്മലമാകുമനുസ്മരണം
 കൊണ്ടാടാം ഇന്നീ വേദികയിൽ

ശുശ്രൂ തൻമഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു.

സമു ദിവ്യാത്മാവിൻ ഗീതികളാൽ....

ശുശ്രൂ ജനതകളവിടുത്തെ
 മഹിമകൾ പാടുന്നു
 താണുവണങ്ങുന്നു.

സമു ദിവ്യാത്മാവിൻ ഗീതികളാൽ....

കാർമ്മി നിത്യപിതാവിനും
 സുതനും റൂഹായ്ക്കും
 സ്തുതിയുണ്ടാകട്ടെ

സമു ദിവ്യാത്മാവിൻ ഗീതികളാൽ....

ശുശ്രൂ ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ

സമു ദിവ്യാത്മാവിൻ ഗീതികളാൽ....

ഹല്ലേലൂയ്യഗീതം (സുമാറ)

(രീതി: ഹല്ലേലൂയ്യ പാടീടും.....)

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ.

സ്വർഗ്ഗാരോപിത മാതാവിൻ തിരു-
നാളിൽ ഗീതം പാടി വണങ്ങാം
മറിയത്തിൽ തിരുഗാത്രം വിണ്ണിൽ
നാഥനുമർത്തി കാരൂണ്യത്താൽ
പാരിടമാകെ അവളുടെ വിജയം
ഘോഷിക്കുന്നു, ഹല്ലേലൂയ്യാ.
താതനുമതുപോൽസുതനും
പരിശുദ്ധാത്മാവിനും സ്തുതിയുമരട്ടെ
ആദിമുതൽക്കേയിന്നും നിത്യവു-
മായി ഭവിച്ചീടട്ടെ, ആമ്മേൻ.

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ

പ്രഘോഷണപ്രാർത്ഥനകൾ (കാരോസുസാ)

ശുശ്രൂ: നമുക്കെല്ലാവർക്കും സന്തോഷത്തോടും ഉത്സാഹത്തോടും കൂടിനിന്ന് ‘കർത്താവേ, ഞങ്ങളുടെമേൽ കൃപയുണ്ടാകണമെ’ എന്നു പ്രാർത്ഥിക്കാം.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: രക്ഷകനായ മിശിഹായേ, നിന്റെ ദിവ്യരക്തത്താൽ നീ വീണ്ടെടുക്കുകയും രക്തസാക്ഷികളുടെ ചുടുനിണത്താൽ പരിപോഷിപ്പിക്കുകയും ചെയ്ത സഭയ്ക്ക് പ്രയാസങ്ങളെയും എതിർപ്പുകളെയും നേരിടുന്നതിനും നിന്റെ ദിവ്യദൗത്യം വിജയപ്രദമായി തുട

രുന്നതിനും ശക്തി നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: സഭയോടൊത്തു ചിന്തിക്കുവാനും അവളുടെ പ്രവർത്തനങ്ങളിൽ കഴിവിനൊത്തു പങ്കാളികളാകുവാനുമുള്ള സന്മനസ്സ് നിന്റെ ജനത്തിനു നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: നിന്റെ ആദർശങ്ങൾക്കൊത്തു സത്യസഭയെ ധീരമായി നയിക്കുവാൻ ഞങ്ങളുടെ പരിശുദ്ധ പിതാവു മാർ (പേര്) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേര്) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തയെയും ഞങ്ങളുടെ മേലധ്യക്ഷനും പിതാവുമായ മാർ (പേര്) മെത്രാനെയും മറ്റെല്ലാ മെത്രാന്മാരെയും അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: വിവിധ സഭകൾ തമ്മിൽ പരസ്പര ധാരണയുംഐക്യവും വളർത്തി ഏകസത്യവിശ്വാസത്തിൽ അവയെ പരിരക്ഷിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: ഞങ്ങളുടെ കർത്താവായ മിശിഹായേ, രക്ഷാകരകർമ്മത്തിൽ നിന്നോട് അടുത്ത് സഹകരിക്കുകയും മഹത്വം പ്രാപിക്കുകയും ചെയ്ത പരിശുദ്ധ അമ്മയെപ്പോലെ ഞങ്ങളും ദൈവേഷ്ടം നിർവഹിക്കുന്നതിനുംനിത്യസൗഭാഗ്യം പ്രാപിക്കുന്നതിനും കൃപ ചെയ്യണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: പരിശുദ്ധ കന്യകാമറിയത്തെ നിന്റെ മഹത്വപൂർണ്ണതയിൽ ശാരീരികമായിട്ടുകൂടി പങ്കു ചേർത്ത

കർത്താവേ, ഞങ്ങളുടെ ശരീരങ്ങളെ നിന്റെ മഹത്വത്തിൽ പങ്കുചേർക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: പരിശുദ്ധാത്മാവ് ഇറങ്ങി വസിച്ച് കന്യകാമാതാവിന്റെ ശരീരത്തെ മഹത്വപ്പെടുത്തിയ കർത്താവേ, ദൈവാത്മാവിന്റെ സജീവാലയങ്ങളായ ഞങ്ങളുടെ ശരീരങ്ങളെ നിർമ്മലമായി കാത്തു സൂക്ഷിക്കുന്നതിനു കൃപചെയ്യണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: ഇന്നേ ദിവസം ഞങ്ങളുടെ മാതൃരാജ്യത്തിന്റെ സ്വാതന്ത്ര്യദിനം ആഘോഷിക്കുവാൻ കൃപ നൽകിയ കർത്താവേ, പരിശുദ്ധ മറിയത്തിന്റെ മാധ്യസ്ഥ്യത്താൽ ഞങ്ങളുടെ രാജ്യത്തെയും അതിൽ വസിക്കുന്നവരെയും ദൈവമക്കളുടെ സ്വാതന്ത്ര്യത്തിൽ വളരുവാൻ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനു സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി: ഞങ്ങളുടെ കർത്താവായ ദൈവമേ, അനുഗ്രഹീതയും കൃപാപൂർണ്ണയുമായ മാതാവിന്റെ മാധ്യസ്ഥ്യം വഴി അങ്ങയോടു ഞങ്ങൾ വിനയപൂർവ്വം അപേക്ഷിക്കുന്നു. അങ്ങയുടെ കൃപാവരം ഞങ്ങളിൽ നിറയ്ക്കണമെ. സ്വർഗ്ഗാരോപിതയായ മറിയത്തിന്റെ പ്രാർത്ഥനകൾ ഈ ലോകത്തിൽ ഞങ്ങൾക്ക് ഉറപ്പുള്ള സഹായവും സംരക്ഷണവുമായിരിക്കട്ടെ. പരിശുദ്ധ അമ്മയെപ്പോലെ ഞങ്ങളും സദാ സ്വർഗ്ഗീയകാര്യങ്ങളിൽ ശ്രദ്ധ പതിപ്പിച്ചുകൊണ്ട് ജീവിക്കുവാനും

നിത്യമഹത്വം പ്രാപിക്കുവാനും അനുഗ്രഹിക്കണമെ.
പിതാവും പുത്രനും പരിശുദ്ധാത്മാവുമായ സർവ്വേശ്വരാ.
സമു: ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്...)

വരുവിൻ, ശ്രവിക്കുവിൻ, ഞാൻ നിങ്ങളോടു വിവരിച്ചു
പറയാം

മരണം ദൈവത്തിൻ
സുതനും കൈകൊണ്ടു
നിർമ്മല ഗാത്രത്തിൽ
ദൈവകുമാരൻ കല്പിച്ചു
വാനവരോടായ്, പ്രിയമേറും
തന്നുടെ ജനനീ ഗാത്രത്തെ
വിണ്ണിൽ കൃപയിലുയർത്തിടുവാൻ
തിരുജനനി സ്വർഗ്ഗാരോപിതയായ്

സകല ജനതകളും ഇതു ശ്രവിക്കട്ടെ.

മരണം ദൈവത്തിൻ.....

(അല്ലെങ്കിൽ)

വരുവിൻ, ശ്രവിക്കുവിൻ ഞാൻ നിങ്ങളോടു
വിവരിച്ചു പറയാം. ആദത്തിന്റെ പാപം മൂലം വന്നുഭ
വിച്ച മരണം ദൈവസുതനെവഹിച്ച നിർമ്മലശരീര
ത്തെയും സമീപിച്ചു. തന്റെ മാതാവിന്റെശരീരത്തെ
ആദരിക്കുവാൻ കർത്താവ് സ്വർഗ്ഗത്തിലെ മാലാഖമാ
രോടു കല്പിച്ചു. കല്പിക്കപ്പെട്ടതുപോലെ അവർ
അവളെ ആഘോഷത്തോടും ആദരവോടുംകൂടി
സ്വർഗ്ഗത്തിലേക്കു സംവഹിക്കുകയും ചെയ്തു. അവ
ളുടെ സ്വർഗ്ഗാരോപണ ദിവസത്തെ മഹത്വപ്പെടുത്തി
യവനു സ്തുതി.

സകല ജനതകളും ഇതു ശ്രവിക്കട്ടെ

ആദത്തിന്റെ പാപം മൂലം വന്നു ഭവിച്ച മരണം....

ദിവ്യകാരുണ്യഗീതം (ഓനീസാ ദ്വേമേ)

(രീതി: ഹല്ലേലൂയ്യ പാടീടുനേൻ...)

സമു : അക്ഷയഗാത്രം, രക്തവുമതുപോൽ
കൈക്കൊള്ളാം നാം ഹൃദയൈക്യത്തിൽ
മാനവരക്ഷ പകർന്നിടുവാനായ്
മൃത്യുവരിച്ചവനുത്ഥിതനായി.
വാനവരൊപ്പം ഹല്ലേലൂയ്യാ
പാടിവണങ്ങാം നാഥനെനിതരാം

(അല്ലെങ്കിൽ)

സമു: നമ്മുടെ രക്ഷകനായ മിശിഹായുടെ അക്ഷയ ശരീരവും അമൂല്യരക്തവും ഹൃദയൈക്യത്തോടെ നമുക്കു സ്വീകരിക്കാം. എന്തെന്നാൽ നമുക്കു വേണ്ടിയുള്ള അവിടുത്തെ മരണത്തിലും പുനരുത്ഥാനത്തിലും നാം വിശ്വസിക്കുകയും പ്രത്യാശ വയ്ക്കുകയും ചെയ്യുന്നു. മാലാഖമാരോടുകൂടി അവിടുത്തെ ഹല്ലേലൂയ്യ പാടി സ്തുതിക്കുക ഉചിതമാകുന്നു.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യ പാടീടുനേൻ...)

ശുശ്രൂ : കന്യാജനനീ അർപ്പിതരാകും
കന്യകളങ്ങയെ വാഴ്ത്തീടുന്നു.
എന്തെന്നാൽ നിൻ സ്വർഗ്ഗാരോപണ-
മൂലകും സ്വർഗ്ഗവുമഘോഷിപ്പു.
വരുവിൻ വരുവിൻ സോദരഗണമേ,
കൈക്കൊള്ളാം തിരുമാംസനിണങ്ങൾ.

(അല്ലെങ്കിൽ)

ശുശ്രൂ: മറിയമേ, നീ അനുഗ്രഹീതയാകുന്നു. കന്യകമാർ നിന്നെ വാഴ്ത്തുന്നു. എന്തെന്നാൽ നിന്റെ സ്വർഗ്ഗാരോപണം സ്വർഗ്ഗത്തെ സന്തോഷിപ്പിക്കുകയും ഭൂമിയെ ആനന്ദിപ്പിക്കുകയും ചെയ്തു. സഹോദരരേ, വരുവിൻ നമുക്കു മിശിഹായുടെ ശരീരരക്തങ്ങൾ സ്വീകരിക്കാം.

കൃതജ്ഞതാപ്രാർത്ഥനകൾ

കാർമ്മി: ആത്മശരീരങ്ങളോടെ സ്വർഗ്ഗീയ സൗഭാഗ്യം അനുഭവിക്കുവാൻ പരിശുദ്ധ കന്യകാമറിയത്തിനു കൃപ നൽകിയ ദൈവമേ, ഞങ്ങൾ അങ്ങയെ സ്തുതിക്കുന്നു. നിത്യ സൗഭാഗ്യത്തിന്റെ ഉറവിടവും അച്ചാരവുമായ ഈ കുർബ്ബാനയിൽ പങ്കുചേരുവാൻ അങ്ങ് ഞങ്ങളെ കൃപാപൂർവ്വം യോഗ്യരാക്കിയതിന് ഞങ്ങൾ അങ്ങയ്ക്ക് നന്ദിപറയുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ കർത്താവേ, ആശീർവ്വദിക്കണമെ.

കാർമ്മി: ഞങ്ങളുടെ കർത്താവും ദൈവവും രക്ഷകനും ജീവദാതാവുമായ മിശിഹായേ, സകലത്തെയും പവിത്രീകരിക്കുന്ന നിന്റെ അമൂല്യമായ ശരീരരക്തങ്ങൾ നീ ഞങ്ങൾക്കു നൽകി, ഈ ദിവ്യരഹസ്യങ്ങൾ സ്വീകരിച്ച ഞങ്ങളുടെ ശരീരങ്ങൾ ഉയിർപ്പിന്റെ മഹത്വത്തിന് അർഹമാകട്ടെ. അവർണ്ണനീയമായ ഈ ദിവ്യദാനത്തെ പ്രതി നിനക്ക് ഞങ്ങൾ സ്തുതിയും കൃതജ്ഞതയും ആരാധനയും അർപ്പിക്കുന്നു. സകലത്തിന്റെയും നാഥാ, എന്നേക്കും

സമു: ആമ്മേൻ.

സമാപനാശീർവാദം

(രീതി: കർത്താവാം മിശിഹാവഴിയായ്....)

കാർമ്മി : ആത്മശരീരസമന്വിയായ്
കന്യകയാകും മറിയത്തെ
സ്വർഗ്ഗാരോപിതയാക്കുകയാൽ
വാഴ്ത്താമഖിലമഹേശ്വരനെ.
ഉത്ഥാനത്തിൻ മഹിമയതിൽ
താതൻ ചേർത്തൊരു മറിയത്തെ
മർത്യകുലത്തിനു മാതാവായ്
നൽകിയ സുതനെവാഴ്ത്തീടാം
സ്വർഗ്ഗാരോപിതമാതാവിൻ

പ്രാർത്ഥനയാലേ ആത്മാവിൻ
 സ്വർഗ്ഗാനന്ദം പകരട്ടെ
 ദൈവം കരുണയോടെന്നെന്നും
 രക്ഷകകൃപയും താതൻ തൻ
 സ്നേഹവുമൊപ്പം റൂഹാതൻ
 സഹവാസവുമുണ്ടാകട്ടെ †
 ഇപ്പോഴുമെപ്പോഴുമെന്നേക്കും.

സമു: ആമ്മേൻ.

(അല്ലെങ്കിൽ)

കാർമ്മി: ദൈവമാതാവായ കന്യകാമറിയത്തെ ആത്മ ശരീരങ്ങളോടെ സ്വർഗ്ഗീയ മഹത്വത്തിലേക്കു പ്രവേശിപ്പിച്ച സർവ്വശക്തനായ ദൈവം വാഴ്ത്തപ്പെട്ടവനാകട്ടെ. സ്വർഗ്ഗാരോപിതയായ അമ്മയുടെ പ്രാർത്ഥനയാൽ ആത്മീയാനന്ദവും സ്വർഗ്ഗീയദാനങ്ങളും സമൃദ്ധമായി നമുക്കു ലഭിക്കുമാറാകട്ടെ. മിശിഹായുടെ ഉത്ഥാനത്തിന്റെ മഹത്വത്തിൽ പരിശുദ്ധ കന്യകാമറിയത്തെ പങ്കുചേർത്ത പിതാവായ ദൈവത്തിന്റെ സ്നേഹവും തന്റെ പ്രിയ മാതാവിനെ നമുക്ക് അമ്മയായി നൽകുവാൻ തിരുമനസ്സായ പൂത്രന്റെ കൃപയും പരിപൂർണ്ണതയുടെ മാർഗ്ഗത്തിലൂടെ കന്യകാമറിയത്തെ നയിച്ച പരിശുദ്ധാത്മാവിന്റെ സഹവാസവും നാമെല്ലാവരോടുംകൂടി ഉണ്ടായിരിക്കട്ടെ. ഇപ്പോഴും † എപ്പോഴും എന്നേക്കും

സമു: ആമ്മേൻ.

പരിശുദ്ധ കന്യകാമറിയത്തിന്റെ തിരുനാൾ
 (പൊതുവായിട്ടുള്ളത്)
 പ്രാരംഭ പ്രാർത്ഥന

കാർമ്മി : ഞങ്ങളുടെ കർത്താവായ ദൈവമേ അങ്ങയുടെ തിരുക്കുമാരനെ മനുഷ്യവർഗ്ഗത്തിന്റെ നവീകരണത്തിനും രക്ഷയ്ക്കുംവേണ്ടി ഞങ്ങൾക്കു നൽകിയതിന് നന്ദി പറയുന്നു. അങ്ങയുടെ പ്രിയപൂത്രനും ഞങ്ങളുടെ കർത്താവുമായ മിശിഹായ്ക്കു ജന്മം

നൽകിയ പരിശുദ്ധ കന്യകാമറിയത്തെ ഞങ്ങൾക്കു മാതാവായി തന്ന അങ്ങയെ ഞങ്ങൾ സ്തുതിക്കുകയും മഹത്വപ്പെടുത്തുകയും ചെയ്യുന്നു. അങ്ങയുടെ രക്ഷാരഹസ്യങ്ങളുടെ അനുസ്മരണവും ആഘോഷവുമായ ഈ ബലി യോഗ്യതാപൂർവ്വം അർപ്പിക്കുവാൻ ബലഹീനരായ ഞങ്ങളെ ശക്തരാക്കണമെ. സകലത്തിന്റെയും നാഥാ, എന്നേക്കും.

സമു: ആമ്മേൻ.

സങ്കീർത്തനമാല (മർമ്മീസ 144, 145, 146)

സങ്കീർത്തനം 144

അഖിലകീർത്തനത്തിനും
അർഹനായ ദൈവമേ,
ഉചിതമാണു മധുരമാം
ദിവ്യനാമ കീർത്തനം

മഹിതമാകുമൊറെശ്ശേം
പണിയുമങ്ങു പാലകൻ
ഒരു ഗണത്തിലാക്കുമീ
ചിതറിടും ജനങ്ങളെ.

തകരുമേതു ഹൃദയവും
ശാന്തികാമതങ്ങളിൽ
കനിവിയന്നൊരങ്ങിലീ

ഭൂവനദുഃഖമുക്തിയും
കീർത്തനങ്ങൾ പാടിടാം
വാഴ്ത്തിടാം മഹേശനെ
കിന്നരങ്ങൾ മീട്ടിയാ
നാമഗീതി പാടിടാം

അഭയമാർന്നിടുന്നിതാ
ഭയമിയന്ന മാനവർ
ശാന്തി തേടിടുന്നിതാ
തന്നിലെന്നുമാകുലർ.

താതന്നെ പോലവേ
സുതനുമാരമനും സദാ

സ്തുതിയനാദികാലവും
നിത്യമെങ്ങുമെപ്പോഴും
(അല്ലെങ്കിൽ)

കാർമ്മി : നമ്മുടെ ദൈവത്തെ സ്തുതിക്കുന്നത് നല്ലതും ഉചിതവുമാകുന്നു/ അവിടുന്ന് സ്തുത്യർഹനാകുന്നു.

സമു : സമൃദ്ധിയിൽ അങ്ങയുടെ സഭയെ വളർത്തണമെ. വിശ്വാസത്തിന്റെ കോട്ടയാൽ അവളെ പരിരക്ഷിക്കണമെ.

കാർമ്മി : കർത്താവ് ഓർശ്യത്തെ പണിയുകയും/ ഇസ്രായേലിൽനിന്നും ചിതറിപ്പോയവരെ/ ഒരുമിച്ചുകൂട്ടുകയും ചെയ്യുന്നു.

സമു : കർത്താവ് ഹൃദയം തകർന്നവരെ സുഖപ്പെടുത്തുകയും/ ആകുലതകൾ ഇല്ലാതാക്കുകയും ചെയ്യുന്നു.

കാർമ്മി : കർത്താവ് എളിവയവരെ ഉയർത്തുന്നു./ ദുഷ്ടരെ താഴ്ത്തുകയും ചെയ്യുന്നു.

സമു : തന്നെ ഭയപ്പെടുന്നവരെയും/ തന്റെ കൃപയിൽ പ്രത്യാശവയ്ക്കുന്നവരെയും/ കർത്താവ് ഇഷ്ടപ്പെടുന്നു.

കാർമ്മി : പിതാവിനും പുത്രനും പരിശുദ്ധാത്മാവിനും സ്തുതി

സമു : ആദിമുതൽ എന്നേക്കും ആമ്മേൻ.

കാർമ്മി : സമൃദ്ധിയിൽ അങ്ങയുടെ സഭയെ വളർത്തണമെ./ വിശ്വാസത്തിന്റെ കോട്ടയാൽ അവളെ പരിരക്ഷിക്കണമെ.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം)

ഗായ 1 അവിടുന്ന് നമ്മോടു കാര്യം കാണിക്കുവാൻ അപേക്ഷിക്കാം.

മാനവരക്ഷകനീശോ നാഥാനിന്നുടെ
മാതാവിൽ

അഭയം തേടുന്നവരെന്നാഥാ താങ്ങണമെ

മഹിമാപൂർണ്ണം ബലിയാൽ
 നന്മകൾചൊരിയണമേ
 പ്രാർത്ഥിക്കണമേ ഞങ്ങൾക്കായ്
 നീ മാതാവേ
 പാപികളാകും ഞങ്ങളിതാ നിൻ
 സവിധത്തിൽ നില്പു

ഗായ 2 അവിടുത്തെ ആരാധിക്കുക,
 എന്തെന്നാൽ അവിടുന്ന് കർത്താവായെന്നും.
 മാനവരക്ഷകനീശോ നാഥാ...

ഗായ 1 പിതാവിനും പുത്രനും പരിശുദ്ധാത്മാവിനും
 സ്തുതി

പാവനകന്യാമാതാവേ, നിൻ
 നല്കിയവരദാനങ്ങൾ
 ലോകത്തിനു നീ കരുണയോടേകൂ
 പ്രാർത്ഥനയാൽ
 മഹിതാനന്ദം നിറയണമെന്നും
 തിരുസഭയിൽ
 സഭയുടെ തനയർ ലോകം മുഴുവൻ പാടീടും
 ദുഷ്ടപിശാചിൻ വലയിൽ വീഴാൻ
 ഇടയാക്കീടരുതേ

ഗായ 2 ആദിമുതൽ എന്നേക്കും ആമ്മേൻ.
 പാവനകന്യാമാതാവേ.....

പ്രകീർത്തനം (ശ്ലോകം)

(രീതി അംബരമനവരതം.....)

കാർമ്മി : സർവചരാചരവും
 ദൈവമഹത്വത്തെ
 വാഴ്ത്തിപ്പാടുന്നു
 ദിവ്യാത്മാവിൻ ഗീതികളാൽ
 ഹല്ലേലൂയ്യ ഗീതികളാൽ
 പരിപൂജിതയാം മാതാവിൻ
 നിർമ്മലമാകുമനുസ്മരണം
 കൊണ്ടാടാം ഇന്നീ വേദികയിൽ.

ശുശ്രൂ : സീയോൻ ഗിരിയല്ലോ
ഉന്നതരാജാവിൻ
പൂജിതമാം നഗരം

സമു : ദിവ്യാത്മാവിൻ ഗീതികളാൽ...

ശുശ്രൂ : അഭയം നൽകുന്നു
ദൈവം നഗരത്തിൻ
കോട്ടയിലെനാളും

സമു : ദിവ്യാത്മാവിൻ ഗീതികളാൽ....

കാർമ്മി : നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ

സമു : ദിവ്യാത്മാവിൻ ഗീതികളാൽ....

ശുശ്രൂ : ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ

സമു : ദിവ്യാത്മാവിൻ ഗീതികളാൽ....

ഹല്ലേലൂയ്യഗീതം (സൂമാ)

(ഹല്ലേലൂയ്യ പാടീടുന്നേൻ....)

ഹല്ലേലൂയ്യാ പാടാമൊന്നായ്

ഹല്ലേലൂയ്യാ ഹല്ലേലൂയ്യാ.

പാവനമായൊരു ഗിരിയുടെ മീതെ
തൻ നഗരം പണിചെയ്തു നാഥൻ

കർത്താവിനു പ്രിയങ്കരമാമീ

സീയോൻ നഗരം നിസ്തുലമല്ലോ

ഇസ്രായേലിനു വേറൊന്നില്ലാ

ഇന്നതുപോലുന്നതരമ്യ കവാടം

താതനുമതുപോൽസുതനും

പരിശുദ്ധാത്മാവിനും സ്തുതിയുയരട്ടെ

ആദിമുതൽക്കേയിന്നും നിത്യവു

മായി ഭവിച്ചീടട്ടെ, ആമ്മേൻ.

ഹല്ലേലൂയ്യാ പാടാമൊന്നായ്

ഹല്ലേലൂയ്യാ ഹല്ലേലൂയ്യാ

പ്രഘോഷണപ്രാർത്ഥനകൾ (കാരോസുസ)

ശുശ്രൂ: നമുക്കെല്ലാവർക്കും സന്തോഷത്തോടും ഭക്തിയോടുകൂടെനിന്ന് ‘കർത്താവേ, ഞങ്ങളുടെ മേൽ കൃപയുണ്ടാകണമെ’ എന്നു പ്രാർത്ഥിക്കാം.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: “ ഇവൻ എന്റെ പ്രിയപുത്രനാകുന്നു.” എന്നു പിതാവിൽ നിന്നു സാക്ഷ്യം ലഭിച്ച മിശിഹായേ, കർത്താവും ദൈവവുമായി നിന്നെ ഏറ്റുപറയുവാൻ നിന്റെ സഭയെ അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ

ശുശ്രൂ: ദാസന്റെയും പാപിയുടെയും രൂപം ധരിച്ച മിശിഹായേ, വിനീതമായ സേവനത്തിനു തങ്ങളെ തന്നെ പ്രതിഷ്ഠിക്കുവാൻ ഞങ്ങളുടെ പരിശുദ്ധ പിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും ആത്മീയനന്മകൾ നൽകി അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ

ശുശ്രൂ: ‘ഇതാ കർത്താവിന്റെ ദാസി’ എന്ന് പ്രത്യുത്തരിച്ചുകൊണ്ട് ദൈവഹിതത്തിന് പൂർണ്ണമായി വിധേയപ്പെടുകയും വചനമാകുന്ന ദൈവത്തിന് ഭൂമിയിൽ ജന്മം നൽകുകയും ചെയ്ത് പരിശുദ്ധ കന്യകാമറിയത്തിന്റെ മാതൃകയിൽ വചനമാകുന്ന മിശിഹായെ ലോകത്തിൽ പ്രഘോഷിക്കുവാൻ ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ

ശുശ്രൂ: കർത്താവിൽ നിന്നും കേട്ട കാര്യങ്ങൾ വിശ്വസിക്കുകയും വചനം ഹൃദയത്തിൽ സംഗ്രഹിച്ച് ധ്യാനിക്കുകയും ചെയ്ത പരിശുദ്ധകന്യകാമറിയത്തെ പ്പോലെ, വചനം ശ്രവിക്കുവാനും അതനുസരിച്ച് ജീവിക്കുവാനും ഞങ്ങളെ സഹായിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ

ശുശ്രൂ: ആദിമാതാവായ ഹവ്വായുടെ അനുസരണക്കേടുമൂലം ഉണ്ടായ ശാപം നീക്കുന്നതിന് അനുസരണം വഴി രക്ഷാകരകർമ്മത്തിൽ സഹകരിച്ച പരിശുദ്ധ കന്യകാമറിയത്തെപ്പോലെ, ഞങ്ങളും രക്ഷയുടെയും പ്രത്യാശയുടെയും ഉപകരണങ്ങളായിത്തീരുവാൻ അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി: കർത്താവായ ദൈവമേ, പരിശുദ്ധ കന്യകാമറിയത്തിന്റെ തിരുനാൾ ആഘോഷിക്കുന്ന ഞങ്ങളുടെ പ്രാർത്ഥനകൾ കരുണാപൂർവ്വം സ്വീകരിക്കണമെ. അങ്ങയുടെ ഹിതത്തിന് സമ്പൂർണ്ണമായി സമർപ്പിക്കുവാനും വിശുദ്ധിയിൽ വളരുവാനും ഞങ്ങളെ അനുഗ്രഹിക്കണമെ. ജീവിതാന്ത്യത്തിൽ അമ്മയോടൊപ്പം മഹത്വത്തിലേക്ക് പ്രവേശിക്കുവാനും സ്വർഗ്ഗഭാഗ്യം അനുഭവിക്കുവാനും ഞങ്ങൾക്കിടയാകട്ടെ. സകലത്തിന്റേയും നാഥാ, എന്നേക്കും

സമു: ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി മിശിഹാ കർത്താവിൻ തിരുമെയ്...)

അപ്പോൾ ജനങ്ങളുടെയിടയിൽ പ്രഘോഷിക്കപ്പെട്ടു.

ധന്യേ, കന്യാംബേ
 മന്നിൽ ഭാഗ്യവതീ
 വാഴ്ത്തുകയായ് ഞങ്ങൾ
 നൽകി നിത്യസമുന്നതനാം
 വിണ്ണിൻ നാഥനു ജന്മം നീ
 എന്നുമനുഗ്രഹപൂരിതയാം
 നിന്നിൽ ഞങ്ങൾ തേടുന്നു
 ദൈവത്തിൻ ദാനം ചിരകാലം

അവനോടു പ്രാർത്ഥിക്കുകയും യാചിക്കുകയും ചെയ്യുവിൻ.

ഭാഗ്യമെഴുന്നവളാം
 കന്യാമാതാവേ
 ഭൂമിയിൽ നിന്നെന്നും
 യുദ്ധവുമതുപോൽ ശത്രുതയും
 നീക്കണമങ്ങേ പ്രാർത്ഥനയാൽ
 വത്സരമെല്ലാം നന്മകളാൽ
 നിറയാൻ കനിയണമനുനിമിഷം
 തിരുസുതനിൽ അഭയം തേടുന്നു.

(അല്ലെങ്കിൽ)

അപ്പോൾ ജനങ്ങളുടെ ഇടയിൽ പ്രഘോഷിക്കപ്പെട്ടു.

മറിയമേ, നീ അനുഗ്രഹീതയാകുന്നു. നിന്റെ സൗഭാഗ്യം അവർണ്ണനീയമാകുന്നു. മറിയമേ, നീ ഭാഗ്യവതിയാകുന്നു. ഉന്നതങ്ങളിലും അഗാധങ്ങളിലും ശക്തനും അധിനാഥനുമായ രാജാധിരാജനു ജന്മം നൽകിയ നീ എത്രയോ സമുന്നതയാകുന്നു. തിരുപ്പുത്രനോട് ഞങ്ങൾക്കുവേണ്ടി നിരന്തരം പ്രാർത്ഥിക്കണമെ.

അവനോട് പ്രാർത്ഥിക്കുകയും യാചിക്കുകയും ചെയ്യുവിൻ.

ഭാഗ്യപ്പെട്ട അമ്മേ, ഭൂമിയുടെ അതിർത്തികളിൽ നിന്ന് യുദ്ധങ്ങൾ ഒഴിവാക്കുന്നതിനും തന്റെ കൃപയാൽ വത്സരം മുഴുവനും അനുഗ്രഹീതമാകുന്നതിനും നിന്റെ ഉദരത്തിന്റെ ഫലമായ തിരുക്കുമാരനോട് നിരന്തരം പ്രാർത്ഥിക്കണമെ.

ദിവ്യകാരൂണ്യഗീതം (ഓനീസാ ദ്വേമേ)

(ഹല്ലേലൂയ്യാ പാടീടുനേൻ.....)

സമു : അക്ഷയമാകും ദൈവകുമാരകരതശരീരം കൈക്കൊള്ളുക നാം.
രക്ഷകമരണം മാനവനിരകൾ
കുത്ഥാനത്തിനു ദൈവികസാക്ഷ്യം.

(അല്ലെങ്കിൽ)

സമു: നമുക്കെല്ലാവർക്കും നമ്മുടെ രക്ഷകനായ മിശിഹായുടെ അക്ഷയമായ ശരീരവും അമൂല്യമായ രക്തവും സ്വീകരിക്കാം. സകലർക്കും വേണ്ടിയുള്ള മിശിഹായുടെ മരണത്തിൽ നമുക്കു പ്രത്യാശ വെയ്ക്കാം. അവന്റെ ഉത്ഥാനത്തിൽ നമുക്ക് വിശ്വാസം അർപ്പിക്കാം. മാലാഖമാരോടുകൂടി അവൻ ഹല്ലേലൂയ്യാ പാടുകയുംചെയ്യാം.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യാ പാടീടുനേൻ.....)

ശുശ്രൂ : ധന്യതതേടി പുത്രനിലൂടെ
കന്യകയാകും പാവനജനനി
കൈക്കൊള്ളാമീ ദിവ്യരഹസ്യം
നാഥനെവാഴ്ത്താൻ തന്നോടൊപ്പം

(അല്ലെങ്കിൽ)

ശുശ്രൂ: എല്ലാ സ്ത്രീകൾക്കും മാതൃകയായ മറിയമേ,നീ അനുഗ്രഹീതയാകുന്നു. നിന്റെ പുത്രനെപ്രതി നിന്റെ നാമം മഹോന്നതമാകയാൽ, നീ വാഴ്ത്തപ്പെട്ടവളാകുന്നു. സകലത്തിന്റെയും നാഥനായ നിന്റെ പുത്രന്റെ മാതാവുമാം ദാസിയും ആകുവാൻ യോഗ്യ

യായിത്തീർന്ന മറിയമേ, നീ ഭാഗ്യവതിയാകുന്നു
മാലാഖമാരോടുകൂടി നിന്റെ തിരുപ്പുത്രന് ഹല്ലേലുയ്യ
പാടിക്കൊണ്ട് അവിടുത്തെ തിരുശ്ശരീരരക്തങ്ങൾ
നമുക്കു സ്വീകരിക്കാം.

കൃതജ്ഞതാപ്രാർത്ഥനകൾ

കാർമ്മി: ആത്മശരീരങ്ങളോടെ സ്വർഗ്ഗീയ സൗഭാഗ്യം
അനുഭവിക്കുവാൻ പരിശുദ്ധ കന്യകാമറിയത്തിനു
കൃപ നൽകിയ ദൈവമേ, ഞങ്ങൾ അങ്ങയെ സ്തുതി
ക്കുന്നു. നിത്യ സൗഭാഗ്യത്തിന്റെ ഉറവിടവും അച്ചാര
വുമായ ഈ കുർബാനയിൽ പങ്കുചേരുവാൻ അങ്ങ്
ഞങ്ങളെ കൃപാപൂർവ്വം യോഗ്യരാക്കിയതിന് ഞങ്ങൾ
അങ്ങേക്ക് നന്ദി പറയുന്നു. പിതാവും പുത്രനും പരി
ശുദ്ധാത്മാവുമായ സർവ്വേശ്വരാ, എന്നേക്കും

സമു: ആമ്മേൻ, കർത്താവേ, ആശീർവ്വദിക്കണമേ.

കാർമ്മി: ഞങ്ങളുടെ കർത്താവും ദൈവവും രക്ഷ
കനും ജീവദാതാവുമായ മിശിഹായേ, സകല
ത്തെയും പവിത്രീകരിക്കുന്ന നിന്റെ അമൂല്യമായ ശരീ
രരക്തങ്ങൾ നീ ഞങ്ങൾക്കു നല്കി. ഈ ദിവ്യരഹ
സ്യങ്ങൾ സ്വീകരിച്ച ഞങ്ങളുടെ ശരീരങ്ങൾ
ഉയിർപ്പിന്റെ മഹത്വത്തിന് അർഹമാകട്ടെ. അവർണ്ണ
നീയമായ ഈ ദിവ്യദാനത്തെ പ്രതി നിനക്കു ഞങ്ങൾ
സ്തുതിയും കൃതജ്ഞതയും ആരാധനയും അർപ്പി
ക്കുന്നു. സകലത്തിന്റെയും നാഥാ, എന്നേക്കും.

സമു: ആമ്മേൻ.

സമാപനാശീർവ്വാദം

(രീതി: കർത്താവാം മിശിഹാവഴിയായ്....)

കാർമ്മി : വിശ്വാസത്തിൻ തികവിൽ നാം
ദൈവപിതാവിനെവാഴ്ത്തീടാം
നൽകീകന്യാമറിയത്തെ
ദൈവം പുത്രനു മാതാവായ്
കുരിശിൻ സവിധേ നിൽക്കുമ്പോൾ
നരവംശത്തിനുമാതാവായ്

മിശിഹാ നാഥൻ നൽകുകയായ്
കനിവാൽ കന്യാമറിയത്തെ.

സ്ത്രീകളിലെല്ലാം ധന്യസദാ
റൂഹാതൻ കൃപയാൽ മറിയം
സുതനുടെ കുരിശിൻ പിന്നാലെ
വ്യാകുലയായി നീങ്ങിയവൾ

അമ്മയോടൊപ്പം നിങ്ങളുമാ
സ്വർഗ്ഗകിരീടം നേടിടുവാൻ
വരമേകട്ടെ സകലേശൻ †
ഇപ്പോഴുമെപ്പോഴുമെന്നേക്കും

സമു: ആമ്മേൻ

(അല്ലെങ്കിൽ)

കാർമ്മി: മിശിഹായുടെ മാതാവായി പരിശുദ്ധ കന്യ കാമറിയത്തെ തിരഞ്ഞെടുത്ത പിതാവായ ദൈവം വാഴ്ത്തപ്പെട്ടവനാകട്ടെ. “ഇതാ നിന്റെ അമ്മ” എന്ന രുളിച്ചെഴുത്തുകൊണ്ട് മറിയത്തെ നമുക്ക് അമ്മയായി നൽകിയ മിശിഹായെ നമുക്ക് സ്തുതിക്കാം. സ്ത്രീകളിൽ അനുഗ്രഹീതയാകുവാൻ മറിയത്തിനു ഭാഗ്യം നൽകിയ പരിശുദ്ധാത്മാവിന് നമുക്കു കൃതജ്ഞത യർപ്പിക്കാം. പിതാവായ ദൈവത്തിന് സ്തോത്രമാല പിച്ചുകൊണ്ടും മിശിഹായെ കുരിശിൻ ചുവടുവരെ അനുയാത്രചെയ്തുകൊണ്ടും ജീവിച്ച പരിശുദ്ധ കന്യ കാമറിയത്തെപ്പോലെ സ്വർഗ്ഗീയ കിരീടത്തിന് യോഗ്യ രാകത്തക്കവിധത്തിൽ ജീവിക്കുവാൻ ഈ ദിവ്യരഹ സ്യങ്ങൾ നമുക്കു ശക്തി പ്രദാനം ചെയ്യട്ടെ. ഇപ്പോഴും † എപ്പോഴും എന്നേക്കും

സമു: ആമ്മേൻ.

വി. യൗസേപ്പിതാവിൻ്റെ തിരുനാൾ
(മാർച്ച് 19)

പ്രാരംഭപ്രാർത്ഥന

കാർമ്മി: മനുഷ്യവംശത്തെ വീണ്ടെടുക്കുവാൻ തന്റെ തിരുക്കുമാരനെ ലോകത്തിലേയ്ക്കയച്ച ദൈവമേ,

അങ്ങയെ ഞങ്ങൾ ആരാധിക്കുന്നു. ഞങ്ങളുടെ രക്ഷകനായ ഈശോയുടെ വളർത്തുപിതാവും സംരക്ഷകനുമായി വിശുദ്ധ യൗസേപ്പിതാവിനെ തിരഞ്ഞെടുത്തതിന് ഞങ്ങൾ അങ്ങയെ സ്തുതിക്കുന്നു. അവതരിച്ച വചനത്തിന് ജീവിതം സമ്പൂർണ്ണമായി സമർപ്പിച്ച വിശുദ്ധ യൗസേപ്പിനോടു ചേർന്ന് വിശുദ്ധിയോടെ ഈ ബലിയർപ്പിക്കുവാൻ ഞങ്ങളെ ശക്തരാക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ.

സങ്കീർത്തനമാല (മർമ്മീസ) 19,20,21

സങ്കീർത്തനം 19

(രീതി: കർത്താവേ മമരാജാവേ...)

കർത്താവിന്റെ വിശുദ്ധഹിതം
നേത്രങ്ങൾക്കു പ്രകാശംതാൻ
ഭക്തിപൂലർത്തുക നിർമ്മലമായ്
നിത്യമതങ്ങനെനിലനില്ക്കും
നീതിനിറഞ്ഞവയാണല്ലോ
നാഥൻ നല്കും കല്പനകൾ
ഹൃദയങ്ങളിലവ സന്തോഷം
സദയം കോരിനിറയ്ക്കുന്നു
കർത്താവിൻ വിധി വാക്യങ്ങൾ
സത്യവുമതുപോൽ നീതിയുമാം
തങ്കത്തേക്കാളഭികാമ്യം
തേൻകട്ടയിലും മധുരതരം
തെറ്റുകളെന്നെ ഭരിക്കല്ലേ
ശുദ്ധീകൃതനായ് വാഴാം ഞാൻ
നീയെന്നഭയം കർത്താവേ
നീയാണെന്റെ വിമോചകനും
എന്നധരത്തിലെ വാക്കുകളും
എൻമനതാരിൻ ചിന്തകളും

താവകദ്യഷ്ടിയിലെനെന്നും
പാവനമായി വിളങ്ങട്ടെ.

താതനുമതുപോലാത്മജനും
റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ
ആമ്മേൻ ആമ്മേനനവരതം

(അല്ലെങ്കിൽ)

കാർമ്മി : കർത്താവിന്റെ പ്രമാണം വിശുദ്ധമാണ്.

അത് കണ്ണുകളെ പ്രകാശിപ്പിക്കുന്നു.

സമു: ഞങ്ങളുടെ രക്ഷകനായ ദൈവമേ, ഞങ്ങളെ സഹായിക്കണമെ. അങ്ങയുടെ തിരുനാമത്തെപ്രതി ഞങ്ങളുടെ പാപങ്ങൾ ക്ഷമിക്കുകയും ചെയ്യണമെ.

കാർമ്മി: ദൈവഭക്തി നിർമ്മലമാണ്. അത് എന്നേയ്ക്കും നിലനിൽക്കുന്നു.

സമു: കർത്താവിന്റെ കല്പനകൾ നീതിയുക്തമാണ്. അവ ഹൃദയത്തെ സന്തോഷിപ്പിക്കുന്നു.

കാർമ്മി: കർത്താവിന്റെ വിധികൾ സത്യമാണ്. അവ തികച്ചും നീതിപൂർണ്ണമാണ്.

സമു: അവ പൊന്നിനേയും തങ്കത്തെയുംകാൾ അഭി കാമ്യമാണ്. അവ തേനിനെയും തേൻകട്ടയെയും കാൾ മധുരമാണ്.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി.

സമു: ആദിമുതൽ എന്നേക്കും ആമ്മേൻ.

കാർമ്മി: ഞങ്ങളുടെ രക്ഷകനായ ദൈവമേ, ഞങ്ങളെ സഹായിക്കണമെ. അങ്ങയുടെ തിരുനാമത്തെപ്രതി ഞങ്ങളുടെ പാപങ്ങൾ ക്ഷമിക്കുകയും ചെയ്യണമേ.

മദ്ബഹഗീതം (ഓനീസാ ദ്കങ്കേ)

(രീതി: പുലരിയിൽ നിദ്രയുണർന്നങ്ങേ....)

ഗായ 1 അവിടുന്ന് അവനായി സജ്ജമാക്കിയ സ്ഥലത്ത്.

മാർ യൗസേപ്പേ, സ്വർഗ്ഗത്തിൽ
പേരുകളെഴുതപ്പെട്ടവരാം
ആദിജാതരൊടൊപ്പം നിൻ
നാമവുമെഴുതപ്പെട്ടല്ലോ.
നന്മരണത്തിൻ മധ്യസ്ഥാ,
ഞങ്ങൾ മരിക്കും നിമിഷത്തിൽ
പ്രിയതാതാ നീ ഞങ്ങൾക്കായ്
പ്രാർത്ഥിക്കണമേ കനിവോടെ

പ്രാർത്ഥിക്കണമേ നിൻ സവിധേ
അണയും നിന്നുടെ മക്കൾക്കായ്
കർത്താവീശോമിശിഹാതൻ
രാജ്യം ഞങ്ങൾ ചേരാനായ്.

ഗായ 2 എന്തെന്നാൽ, അങ്ങ് അങ്ങയുടെ വാസ സ്ഥലം അത്യുന്നതത്തിൽ ഉറപ്പിച്ചു.

മാർ യൗസേപ്പേ, സ്വർഗ്ഗത്തിൽ.....

ഗായ 1 പിതാവിനും പുത്രനും പരിശുദ്ധാത്മാവിനും സ്തുതി.

പാവനമാകും സ്ത്രീവായാൽ
നമ്മെരക്ഷിച്ചരുളീടും
നമ്മുടെ നാമനു മോദമോടെ
സ്തുതിഗീതങ്ങൾ പാടീടാം
കുരിശിലെ ബലിയാൽ മരണത്തെ
വിജയിച്ചവനാം തിരുനാഥൻ
നമ്മൾക്കരുളുന്നനവദ്യം
ഭാഗ്യം ശാശ്വത സ്വർഗ്ഗത്തിൽ
നമ്മൾ ജയിക്കണമീക്കുരിശാൽ
ദുഷ്ടനെ, യവനുടെ കെണികളെയും
കുരിശിതു ഞങ്ങൾക്കാലംബം
കുരിശിനെ ഞങ്ങൾ നമിക്കുന്നു.

ഗായ 2 ആദിമുതൽ എന്നേക്കും ആമ്മേൻ.
പാവനമാകും സ്ത്രീവായാൽ....

പ്രകീർത്തനം (ശുറായ)

(രീതി: അംബരമനവരതം...)

കാർമ്മി : സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു
ദിവ്യാത്മാവിൻ ഗീതികളാൽ
ഹല്ലേലൂയ്യ ഗീതികളാൽ
നീതിയെഴും മാർ യൗസേപ്പിൻ
നിർമ്മലമാകുമനുസ്മരണം
കൊണ്ടാടാം ഇന്നീ വേദികയിൽ

ശുശ്രൂ : തൻമഹിമാവല്ലോ
വാനിലുമുഴിയിലും
തിങ്ങിവിളങ്ങുന്നു.

സമു : ദിവ്യാത്മാവിൻ ഗീതികളാൽ....

ശുശ്രൂ : ജനതകളുവിടുത്തെ
മഹിമകൾ പാടുന്നു
താണുവണങ്ങുന്നു

സമു : ദിവ്യാത്മാവിൻ ഗീതികളാൽ....

കാർമ്മി: നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ.

സമു : ദിവ്യാത്മാവിൻ ഗീതികളാൽ....

ശുശ്രൂ : ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ

സമു : ദിവ്യാത്മാവിൻ ഗീതികളാൽ...

ഹല്ലേലൂയ്യ ഗീതം (സുമാറ)

(രീതി: ഹല്ലേലൂയ്യാ പാടീടുന്നേൻ...)

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ.

ആരു വസിക്കും കർത്താവേ, നിൻ
പാവനഗിരിയിൽ, കൂടാരത്തിൽ

കപടതയെന്യേ ജീവിപ്പോന്നും
 നീതിയെമാത്രം തേടുനോന്നും
 ഹൃദയേ നിതരാം നേരുള്ളാനും
 നാവാൽ വഞ്ചനചെയ്യാത്തവനും
 താതനുമതുപോൽ സുതനും
 പരിശുദ്ധാത്മാവിനും സ്തുതിയുയരട്ടെ
 ആദിമുതൽക്കേയിന്നും നിത്യവു
 മായി ഭവിച്ചീടട്ടെ, ആമ്മേൻ.
 ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ

പ്രഘോഷണപ്രാർത്ഥനകൾ (കാരോസുസാ)

ശുശ്രൂ: നമുക്കെല്ലാവർക്കും സന്തോഷത്തോടും ഭക്തിയോടുംകൂടെ നിന്ന് 'കർത്താവേ ഞങ്ങളുടെ മേൽ കൃപയുണ്ടാകണമേ' എന്നു പ്രാർത്ഥിക്കാം.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: നാല്പതു ദിനരാത്രങ്ങൾ മരുഭൂമിയിൽ ഉപവാസത്തിലും പ്രാർത്ഥനയിലും ചെലവഴിച്ച മിശിഹായേ, തപസ്സിന്റെയും പ്രായശ്ചിത്തത്തിന്റെയും ചൈതന്യത്തിൽ ജീവിക്കുവാനും പ്രാർത്ഥനാരൂപിയിൽ വളരുവാനും ഞങ്ങളെ അനുഗ്രഹിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: ലോകത്തിന്റെ പാപങ്ങൾ നീക്കുന്ന ദിവ്യകൃന്താടായ മിശിഹായേ, ഞങ്ങളുടെയും മറ്റുള്ളവരുടെയും പാപങ്ങൾക്കു പരിഹാരമനുഷ്ഠിക്കുവാൻ ഞങ്ങളെ ശക്തരാക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: പിതാവിന്റെ ഹിതമനുസരിച്ച് അവതാരം ചെയ്ത വചനത്തെ പരിപാലിച്ച മാർ യൗസേപ്പിതാവിനെപ്പോലെ വിശ്വാസത്തിലും വിശുദ്ധിയിലും തങ്ങളുടെ മക്കളെ ദൈവോന്മുഖരായി വളർത്തുവാൻ

എല്ലാ മാതാപിതാക്കളെയും അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: തിരുക്കുടുംബത്തെ പുലർത്തുവാൻ നിരന്തരം അദ്ധ്വാനിച്ച വിശുദ്ധയൗസേപ്പിതാവിനെപ്പോലെ ഞങ്ങളുടെ തൊഴിലിനോട് വിശ്വസ്തതപുലർത്തുവാനും അതിൽ അർത്ഥവും ആനന്ദവും കണ്ടെത്തുവാനും ഞങ്ങളെ അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: സഭയുടെ സംരക്ഷകനായ വി. യൗസേപ്പിതാവിന്റെ മധ്യസ്ഥതയാൽ, സഭയോടൊത്തു ചിന്തിക്കുവാനും അവളുടെ സംരക്ഷണത്തിനും വളർച്ചക്കും വേണ്ടി ജീവിതം സമർപ്പിക്കുവാനും സഭാതനയർക്കെല്ലാവർക്കും ശക്തി നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: പ്രാർത്ഥനയുടെയും പരിത്യാഗത്തിന്റെയും മാർഗ്ഗത്തിൽ ഞങ്ങളെ നയിക്കുവാൻ ഞങ്ങളുടെ പരിശുദ്ധ പിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരുപതാധ്യക്ഷനായ മാർ (പേർ) മെത്രാപ്പോലീത്തയെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും ആത്മീയ നന്മകൾ നൽകി അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങയ്ക്കു ഞങ്ങൾ സമർപ്പിക്കുന്നു.

കാർമ്മി: നസ്രത്തിലെ തിരുക്കുടുംബത്തിൽ മാർ യൗസേപ്പിതാവിന്റെ സംരക്ഷണയിൽ വളർന്ന ഈശോയെ, അനുസരണത്തിന്റെയും പ്രാർത്ഥനയുടെയും അധ്വാനത്തിന്റെയും ജീവിതം നയിക്കുവാൻ ഞങ്ങളെ അനുഗ്രഹിക്കണമെ. നിന്റെ വളർത്തുപിതാവിനെപ്പോലെ ഞങ്ങളെ ഭരമേല്പിക്കുന്നചുമതലകൾ വിശ്വസ്തതയോടെ നിറവേറ്റുവാൻ ഞങ്ങളെ പഠിപ്പിക്കണമെ, സകലത്തിന്റെയും നാഥാ, എന്നേക്കും.

സമു: ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്....)

നീതിമാന്റെ സ്മരണ എന്നും നിലനില്ക്കും ഈശോ മിശിഹാതൻ

പാലകനാം താതാ, ധന്യൻ യൗസേപ്പേ,
ഈശോതൻ, തിരുബാല്യത്തിൽ
സംരക്ഷിച്ചു നീയതുപോൽ
കരുണയോടെനും കാക്കണമേ
മന്നിൽ നിത്യം ഞങ്ങളെയും
മഹിതം നിൻ കനിവിൻ പ്രാർത്ഥനയാൽ.

ദൈവ തിരുമുമ്പിൽ എന്നേക്കും അവൻ വസിക്കുന്നു.
ഈശോമിശിഹാതൻ....

(അല്ലെങ്കിൽ)

നീതിമാന്റെ സ്മരണ എന്നും നിലനിൽക്കും...

വി. യൗസേപ്പേ, അങ്ങയെ ഞങ്ങൾ മിശിഹായോടൊപ്പം സഭയിൽ അനുസ്മരിക്കുന്നു. എന്തെന്നാൽ അങ്ങ് ബാലനായ ഈശോയെ ശ്രേഷ്ഠവും അസാധാരണവുമായ വിധത്തിൽ സംരക്ഷിച്ചു. അങ്ങയുടെ പ്രാർത്ഥന ഞങ്ങളുടെ സമൂഹത്തെ സഹായിക്കുകയും എല്ലാ തിന്മകളിലും നിന്ന് ഞങ്ങളെ സംരക്ഷിക്കുകയും ചെയ്യട്ടെ.

ദൈവതിരുമുമ്പിൽ എന്നേക്കും അവൻ വസിക്കുന്നു.
വി.യൗസേപ്പേ.....

ദിവ്യകാരുണ്യഗീതം (ഓനീസാ ദ്വേമേ)

(രീതി: ഹല്ലേലൂയ്യ പാടീടുനേൻ...)

സമു: വരുവിൻ, വരുവിൻ, സോദരഗണമേ
നീതിയെഴുന്നൊരു താതനെയോർക്കാം.
അനവരതം സ്തുതിഗീതികൾ പാടാം.
വാഴ്ത്തിപ്പാടാം ഹല്ലേലൂയ്യാ
(അല്ലെങ്കിൽ)

സമു : നീതിമാനായ വി. യൗസേപ്പിന്റെ ഓർമ്മ നമു
ക്കാചരിക്കാം. നമുക്ക് അനവരതം സ്തുതികീർത്ത
നങ്ങൾ ആലപിക്കാം. സന്തോഷപൂർവ്വം നമുക്കു
ഹല്ലേലൂയ്യ പാടുകയും ചെയ്യാം.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യ പാടീടുനേൻ...)

ശുശ്രൂ : ഞങ്ങളെയെല്ലാം സംരക്ഷിക്കും
മാർയൗസേപ്പേ, പ്രാർത്ഥിക്കണമേ
താവകസ്മരണാസുദിനം, ഞങ്ങൾ
കൈക്കൊള്ളട്ടെ ദിവ്യരഹസ്യം
(അല്ലെങ്കിൽ)

ശുശ്രൂ: ഞങ്ങളുടെ സംരക്ഷകനായ വിശുദ്ധ യൗസേ
പ്പേ, അങ്ങയുടെ പ്രാർത്ഥന ഞങ്ങളുടെ ശത്രുവിനെ
പരാജയപ്പെടുത്തട്ടെ. ഞങ്ങളെല്ലാവരും കർത്താ
വിനെ ഹല്ലേലൂയ്യ പാടി സ്തുതിക്കുന്നു. ഞങ്ങൾ
സ്വീകരിക്കുന്ന തിരുശ്ശരീരരക്തങ്ങൾ ഞങ്ങൾക്കു
നിത്യജീവൻ നല്കട്ടെ.

കൃതജ്ഞതാപ്രാർത്ഥനകൾ

കാർമ്മി: ഞങ്ങളുടെ കർത്താവായ ദൈവമേ,
സ്തുത്യർഹവും പരിശുദ്ധവും ജീവദായകവും
ദൈവികവുമായ ഈ രഹസ്യങ്ങളിൽ പങ്കുചേർന്ന്
വിശുദ്ധ യൗസേപ്പിതാവിന്റെ ഓർമ്മ ആചരിക്കുവാൻ
അങ്ങു ഞങ്ങൾക്കു കൃപനൽകി. ഈ ദാനത്തെപ്രതി
അങ്ങേക്കു സ്തുതിയും ബഹുമാനവും കൃത

ജ്ഞാനവും ആരാധനയും നിരന്തരം സമർപ്പിക്കുവാൻ ഞങ്ങൾ കടപ്പെട്ടവരാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും

സമു: ആമ്മേൻ. കർത്താവേ, ആശീർവദിക്കണമേ.

കാർമ്മി: ഞങ്ങളുടെ പ്രത്യാശയായ മിശിഹായേ, പരിശുദ്ധകുർബാനവഴി നീ ഞങ്ങളുടെ കടങ്ങൾ പൊറുക്കുകയും പാപങ്ങൾ മോചിക്കുകയും നിത്യജീവനിൽ ഞങ്ങളെ പങ്കുചേർക്കുകയും ചെയ്തു. ഈ അമൂല്യദാനം എന്നും വാഴ്ത്തപ്പെട്ടതാകട്ടെ. വിശുദ്ധ യൗസേപ്പിതാവിനെപ്പോലെ ഞങ്ങളും ഈ ഭൂമിയിൽ നിന്നെ ഏറ്റുപറയുന്നതിനും ജീവിതത്തിലൂടെ നിനക്കു സാക്ഷ്യം വഹിക്കുന്നതിനും സഹായിക്കേണമേ സകലത്തിന്റെയും നാഥാ, എന്നേക്കും.

സമു: ആമ്മേൻ.

സമാപനാശീർവാദം

(രീതി കർത്താവാം മിശിഹാവഴിയായ്...)

കാർമ്മി : പാലകനാം മാർ യൗസേപ്പിൻ
മധ്യസ്ഥതയാൽ ഭവനങ്ങൾ
ശോഭിതമായിത്തീരട്ടെ
തിരുഭവനത്തിൻ മാതൃകയിൽ
അനുദിനജീവിത പാതകളിൽ
നീതിയൊടെന്നും മുന്നേറാൻ
നല്കുവരദാനം നൽകട്ടെ
താതൻ മാനവരഖിലർക്കും
പ്രാർത്ഥനയാലേ ദൈവേഷ്ടം
നിറവേറ്റാൻ വരമേകട്ടെ
ക്ലേശങ്ങളിലാ മാതൃകയിൽ
ശാന്തത നിങ്ങൾ തേടിടുവിൻ
നന്മരണം വഴിയായെന്നും
വാനവരൊത്തു വസിച്ചിടുവാൻ
നാഥൻ നന്മകൾ ചൊരിയട്ടെ †
ഇപ്പോഴുമെപ്പോഴുമെന്നേക്കും

സമു: ആമ്മേൻ

(അല്ലെങ്കിൽ)

കാർമ്മി: തിരുക്കുടുംബത്തിന്റെ നാഥനായ വി. യൗസേപ്പിന്റെ മധ്യസ്ഥതയാൽ എല്ലാ കുടുംബങ്ങളും സ്നേഹവും സമാധാനവും നിറഞ്ഞ മാതൃകാകുടുംബങ്ങളായി പ്രശോഭിക്കുവാൻ ഇടയാകട്ടെ. പ്രാർത്ഥനാജീവിതം നയിച്ച് എല്ലാ സാഹചര്യങ്ങളിലും ദൈവതിരുവിഷ്ഠം നിറവേറ്റുവാൻ കുടുംബാംഗങ്ങൾ പ്രാപ്തരായിത്തീരട്ടെ. ജീവിതത്തിലെ ക്ലേശകരമായ അനുഭവങ്ങളിൽ ശാന്തതയോടെ വ്യാപരിക്കുവാൻ വി. യൗസേപ്പിന്റെ മാതൃക നിങ്ങൾക്കു പ്രചോദനമരുളട്ടെ. നമ്മുടെ അനുദിനജീവിതത്തിൽ നീതിയോടെ വർത്തിച്ച് സ്വർഗ്ഗീയ ഭാഗ്യത്തിന് അർഹരായിത്തീരുവാനും സകല വിശുദ്ധരോടുമൊത്ത് അനവരതം സ്തുതിഗീതങ്ങൾ ആലപിക്കുവാനും ദൈവം നിങ്ങളെ അനുഗ്രഹിക്കട്ടെ. ഇപ്പോഴും † എപ്പോഴും എന്നേക്കും.

സമു: ആമ്മേൻ.

വി. സ്നാപകയോഹന്നാൻ
പ്രാരംഭപ്രാർത്ഥന

കാർമ്മി : കർത്താവായ ദൈവമേ, ഞങ്ങളുടെ രക്ഷയ്ക്കുവേണ്ടി മിശിഹായെ നൽകിയ അങ്ങയുടെ അനന്തകാരൂണ്യത്തിന് ഞങ്ങൾ നന്ദി പറയുന്നു. സ്നാപകയോഹന്നാനെ അനുകരിച്ച് സത്യത്തിലും നീതിയിലും വളർന്ന് മിശിഹായ്ക്കു സാക്ഷ്യം വഹിക്കുവാൻ ഞങ്ങളെ പ്രാപ്തരാക്കണമെ. ഈ വിശുദ്ധ കുർബാന യോഗ്യതാപൂർവ്വം പരികർമ്മം ചെയ്യാൻ ബലഹീനരായ ഞങ്ങളെ അനുഗ്രഹിക്കുകയും ചെയ്യണമെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും

സമു : ആമ്മേൻ

സങ്കീർത്തനമാല (മർമ്മീസ)

സങ്കീർത്തനം 19

(രീതി: കർത്താവേ, മമരാജാവേ...)

കർത്താവിന്റെ വിശുദ്ധഹിതം
നേത്രങ്ങൾക്കു പ്രകാശംതാൻ
ഭക്തിപുലർത്തുക നിർമ്മലമായ്
നിത്യമതങ്ങനെനിലനില്ക്കും

നീതിനിറഞ്ഞവയാണല്ലോ
നാഥൻ നൽകും കല്പനകൾ
ഹൃദയത്തിലവ സന്തോഷം
സദയം കോരിനിറയ്ക്കുന്നു

കർത്താവിൻ വിധിവാക്യങ്ങൾ
സത്യവുമതുപോൽ നീതിയതും
തങ്കത്തേക്കാളഭികാമ്യം
തേൻകട്ടയിലും മധുരതരം.

തെറ്റുകളൊന്നെ ഭരിക്കല്ലേ
ശുദ്ധീകൃതനായ് വാഴാം ഞാൻ
നീയെന്നഭയം കർത്താവേ
നീയാണെന്റെ വിമോചകനും.

എന്നധരത്തിലെ വാക്കുകളും
എൻമനതാരിൻ ചിന്തകളും
താവകദൃഷ്ടിയിലെന്നെന്നും
പാവനമായി വിളങ്ങട്ടെ

താതനുമതുപോലാത്മജനും
റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ
ആമ്മേൻ ആമ്മേനനവതരം

(അല്ലെങ്കിൽ)

കാർമ്മി : കർത്താവിന്റെ പ്രമാണം വിശുദ്ധമാണ്.
അത് കണ്ണുകളെ പ്രകാശിപ്പിക്കുന്നു.
സമു: യോർദ്ദാനിൽനിന്ന് മാമ്മോദീസ സ്വീകരിക്കൂ

കയും അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ, നീ അനുഗ്രഹീതനാകുന്നു.

കാർമ്മി: ദൈവഭക്തി നിർമ്മലമാണ്. അത് എന്നേക്കും നിലനില്ക്കുന്നു.

സമു: കർത്താവിന്റെ കല്പനകൾ നീതിയുക്തമാണ്. അവ ഹൃദയത്തെ സന്തോഷിപ്പിക്കുന്നു.

കാർമ്മി: കർത്താവിന്റെ വിധികൾ സത്യമാണ്. അവ തികച്ചും നീതിപൂർണ്ണമാണ്.

സമു: അവ പൊന്നിനെയും തങ്കത്തെയുംകാൾ അഭികാമ്യമാണ്. അവ തേനിനെയും തേൻകട്ടയെയുംകാൾ മധുരമാണ്.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി

സമു: ആദിമുതൽ എന്നേക്കും ആമ്മേൻ.

കാർമ്മി: യോർദ്ദാനിൽ നിന്ന് മാമ്മോദീസ സ്വീകരിക്കുകയും/ അതു വഴി ലോകത്തെ ആനന്ദിപ്പിക്കുകയും ചെയ്ത മിശിഹായേ/ നീ അനുഗ്രഹീതനാകുന്നു.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം...)

ഗായ 1 എല്ലാ ജനതകളും ഇത് ശ്രവിക്കുവിൻ.
ഏലിശായുടെ നന്ദനനാകും
യോഹന്നാനല്ലോ,
ഉയരും സ്വരമായ് വഴി കാട്ടുകയായി
മരുഭൂവിൽ
ലോകത്തിൻ പാപം നീക്കിടുവാനായ്
കുഞ്ഞാടായ്
നാഥനെയല്ലോ മുന്നിൽകണ്ടു രക്ഷകനായ്
സ്നാനം നല്കിയവൻ കഴുകി
കല്മഷമൊന്നൊന്നായ്

ഗായ 2 ഉദരത്തിൽനിന്നുതന്നെ വിശുദ്ധിയുടെ പ്രഭ
യോടുകൂടി

ഏലീശായുടെ നന്ദനനാകും....

ഗായ 1 പിതാവിനും പുത്രനും പരിശുദ്ധാത്മാവിനും
സ്തുതി.

വിണ്ണിൻ വാതിൽ തുറന്നു താതൻ
മൊഴിയും ശബ്ദമിതാ

ഇവനെൻ പുത്രൻ ഇവനിൽ ഞാൻ
പ്രീതിതനായ്

കുരിശാൽ രക്ഷ പകർന്നു പാടാം
സ്തുതിഗീതം

സ്തീവായല്ലോ മാനവനഭയം ബലിയാലേ
വാഴ്ത്തി നമിക്കാം

കുരിശിനെയൊന്നായ് ദുഷ്ടനെ
വിജയിക്കാൻ

ഗായ 2 ആദിമുതൽ എന്നേക്കും ആമ്മേൻ.
പാവനമാകും സ്തീവായാൽ...

പ്രകീർത്തനം (ശുറായ)

(രീതി: അംബരമനവരതം..)

കാർമ്മി : സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു
നീതിയിൽ മേവും മനുജൻതൻ
അധരം ജ്ഞാനം ഘോഷിപ്പു
സ്നാപകനാകും നിവ്യാ തൻ
നിർമ്മലമാകുമനുസ്മരണം
കൊണ്ടാടാം ഇന്നീ വേദികയിൽ

ശുശ്രൂ മുത്തുകൾ പൊഴിയുംപോൽ
നാവിൽ നിന്നപ്പോൾ
നീതിയുതിർക്കുന്നു

സമു നീതിയിൽ മേവും മനുജൻതൻ...

- ശുശ്രൂ ജനതകളുവിടുത്തെ
 മഹിമകൾ പാടുന്നു
 താണുവണങ്ങുന്നു
- സമു നീതിയിൽ മേവും മനുജൻതൻ...
- കാർമ്മി നിത്യപിതാവിനും
 സുതനും റൂഹായ്ക്കും
 സ്തുതിയുണ്ടാകട്ടെ
- സമു നീതിയിൽ മേവും മനുജൻതൻ...
- ശുശ്രൂ ആദിയിലെപ്പോലെ
 ഇപ്പോഴുമെപ്പോഴും
 എന്നേക്കും ആമ്മേൻ.
- സമു നീതിയിൽ മേവും മനുജൻതൻ....

ഹല്ലേലൂയ്യഗീതം (സുമാറ)

(രീതി: ഹല്ലേലൂയ്യാ പാടീടുന്നേൻ....)
 ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ
 കാരണമെന്നേ ഭൂവിനധിപർ
 പീഡിപ്പിച്ചു നിത്യവുമെന്നെ
 ഞാനോ നിൻ വചനത്തിൽ മാത്രം
 അഭയം തേടി സംശയമെന്നേ
 നീതിയെഴും നിൻ കല്പനകൾക്കായ്
 നിന്നെപ്പാടി നമിച്ചീടും ഞാൻ
 താതനുമതുപോൽ സുതനും
 പരിശുദ്ധാത്മാവിനും സ്തുതിയുയരട്ടെ
 ആദിമുതൽക്കേയിനും നിത്യവു
 മായി ഭവിച്ചീടട്ടെ, ആമ്മേൻ.
 ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ

പ്രഘോഷണപ്രാർത്ഥനകൾ (കാരോസുസ)

ശുശ്രൂ: നമുക്കെല്ലാവർക്കും സന്തോഷത്തോടും ഭക്തി
 യോടുംകൂടെനിന്ന് 'കർത്താവേ, ഞങ്ങളുടെമേൽ
 കൃപയുണ്ടാകണമേ' എന്നു പ്രാർത്ഥിക്കാം.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: “ഇവൻ എന്റെ പ്രിയപുത്രനാകുന്നു” എന്നു പിതാവിൽനിന്നു സാക്ഷ്യം ലഭിച്ച മിശിഹായെ കർത്താവും ദൈവവുമായി നിന്നെ ഏറ്റുപറയുവാൻ നിന്റെ സഭയെ അനുഗ്രഹിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: ദാസന്റെയും പാപിയുടെയും രൂപം ധരിച്ച മിശിഹായേ, വിനീതമായ സേവനത്തിനു തങ്ങളെത്തന്നെ പ്രതിഷ്ഠിക്കുവാൻ ഞങ്ങളുടെ പരിശുദ്ധ പിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും ആത്മീയനന്മകൾ നൽകി അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: മിശിഹായുടെ മുന്നോടിയായ യോഹന്നാൻ മാന്ദാനയെപ്പോലെ ഞങ്ങൾ സത്യത്തിന്റെ സാക്ഷികളും പരിത്യാഗത്തിന്റെ മാതൃകകളും ആയിത്തീരുവാൻ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: യോഹന്നാനെ അനുകരിച്ച് നിസ്വാർത്ഥമായ ജീവിതത്തിലൂടെ അങ്ങയുടെ മഹത്വം ലക്ഷ്യമാക്കി ജീവിക്കുവാൻ ഞങ്ങളെ ശക്തരാക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: അവൻ വളരുകയും ഞാൻ ചെറുതാകുകയും ചെയ്യണമെന്നു പറഞ്ഞ സ്നാപകന്റെ ചൈതന്യം ഉൾക്കൊണ്ട് ഞങ്ങളുടെ സഹോദരങ്ങളുടെ വളർച്ച

യിലും ഉന്നമനത്തിലും സന്തോഷിക്കുവാൻ പ്രാപ്തരാക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങയ്ക്ക് ഞങ്ങൾ സമർപ്പിക്കുന്നു.

കാർമ്മി: കർത്താവായ ദൈവമേ, മാനസാന്തരത്തിന് ആഹ്വാനം ചെയ്ത സ്നാപകയോഹന്നാന്റെ സ്വരം ശ്രവിക്കുകയും ഹൃദയപരിവർത്തനത്തിന് വിധേയരാകുകയും ചെയ്യുവാൻ ഞങ്ങളെ ശക്തരാക്കണമെ. ഞങ്ങൾ അങ്ങേക്കു സാക്ഷ്യം വഹിക്കുന്നവരും അങ്ങയെ പ്രഘോഷിക്കുന്നവരുമാകട്ടെ. പിതാവും പുത്രനും പരിശുദ്ധാത്മാവുമായ സർവേശ്വരാ, എന്നേക്കും.

സമു: ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്...)

വരുവിൻ, ദൈവത്തിന്റെ പ്രവൃത്തികൾ കാണുവിൻ.

ഈശോമിശിഹാതൻ
ശിരസ്സുനമിച്ചല്ലോ
സ്നാനം കൈക്കൊള്ളാൻ
യോഹന്നാനോ ചൊല്ലുകയായ്
യോഗ്യതതെല്ലുമെനിക്കില്ല
സമ്മതമാകുകയിന്നിപ്പോൾ
നല്കാൻ ജ്ഞാനസ്നാനം നീ
യോഹന്നാൻ സ്നാനം നല്കിയുടൻ

വരുവിൻ അവിടുത്തെ പ്രവൃത്തികൾ ഞാൻ വിവരിക്കാം.

ഈശോമിശിഹാതൻ...

(അല്ലെങ്കിൽ)

വരുവിൻ, ദൈവത്തിന്റെ പ്രവൃത്തികൾ കാണുവിൻ.

സകലത്തിന്റെയും നാമനായവൻ മാമ്മോദീസാ സ്വീകരിക്കുന്നതിനായി തന്റെ മുന്നോടിയായ യോഹന്നാനെ സമീപിച്ചു. പാപം മോചിക്കുന്നവൻ സർവനീതിയും പൂർത്തിയാക്കുന്നതിന് അവനിൽ നിന്നു മാമ്മോദീസ സ്വീകരിച്ചു. ലോകത്തിന്റെ പാപങ്ങൾ നീക്കുന്ന ദിവ്യകൃത്താടിന്റെ ഈ ബലിയിൽ ദൈവം സംപ്രീതനാകട്ടെ.

വരുവിൻ, അവിടുത്തെ പ്രവൃത്തികൾ ഞാൻ വിവരിക്കാം.

സകലത്തിന്റെയും നാമനായവൻ മാമ്മോദീസ....

ദിവ്യകാരൂണ്യഗീതം (ഓനീസാ 3 വേമ്മേ)

(രീതി: ഹല്ലേലൂയ്യ പാടീടുനേൻ...)

സമു : കൈക്കൊള്ളാം തിരുമാംസനിണങ്ങൾ യോഹന്നാൻ തൻ ഓർമ്മദിനത്തിൽ സഭയെക്കനിവൊടു പോഷിപ്പിക്കും നാമനു പാടാം ഹല്ലേലൂയാ.

സമു : കർത്താവിനു സ്നാനം നൽകിയ യോഹന്നാന്റെ ഈ തിരുനാളിൽ ജീവദായകമായ തിരുശരീരരക്തങ്ങൾ നമുക്കു സ്വീകരിക്കാം. തന്റെ സ്നേഹാതിരേകത്താൽ സഭയെ പരിപോഷിപ്പിക്കുന്ന വനെഹല്ലേലൂയ്യ പാടി നമുക്കു സ്തുതിക്കുകയും ചെയ്യാം.

അനുഗീതം (ഓനീസാ 3വാത്തേ)

ശുശ്രൂ: നാഥാ നിൻ തിരുമാംസനിണങ്ങൾ നൽകുന്നനുപമമോക്ഷം ധരയിൽ നന്ദിയുരയ്ക്കാൻ നാവുകൾ പോരാ നിരവധി നാവുകളുണ്ടായെങ്കിൽ

(അല്ലെങ്കിൽ)

ശുശ്രൂ: നിന്റെ നാമത്തിനു നന്ദി പ്രകാശിപ്പിക്കുവാൻ ഞങ്ങൾക്ക് എത്രയധികം നാവുകൾ വേണ്ടിയിരിക്കുന്നു. കർത്താവേ, അങ്ങയുടെ ശരീരരക്തങ്ങളാൽ ഞങ്ങളെ നീ സംതൃപ്തരാക്കണമേ.

കൃതജ്ഞതാപ്രാർത്ഥനകൾ

കാർമ്മി: കർത്താവായ ദൈവമേ, അങ്ങയുടെ മഹനീയമായ നാമത്തിനു സ്തുതിയും ആരാധനയും കൃതജ്ഞതയും സമർപ്പിക്കുക യുക്തവും യോഗ്യവുമാകുന്നു. ഞങ്ങളുടെ രക്ഷകനും നാഥനുമായ മിശിഹായുടെ മുന്നോടിയായി യോഹന്നാൻ മാംദാനയെ ഞങ്ങൾക്ക് അയച്ചുതരുകയും അവിടുത്തെ രക്ഷാകരരഹസ്യത്തിൽ ഞങ്ങളെ പങ്കുകാരാക്കുകയും ചെയ്തു. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

സമു: ആമ്മേൻ, കർത്താവേ ആശീർവദിക്കണമേ.

കാർമ്മി: “ലോകത്തിന്റെ പാപം നീക്കുന്ന ദൈവത്തിന്റെ കുഞ്ഞാട്” എന്നു യോഹന്നാൻ മാംദാനയിൽനിന്നും സാക്ഷ്യം സ്വീകരിച്ച മിശിഹാ, തന്റെ അമൂല്യമായ തിരുശരീരരക്തങ്ങൾ സ്വീകരിക്കുവാൻ കൃപാപൂർവ്വം നമ്മെ യോഗ്യരാക്കി. കർത്താവേ, ഞങ്ങൾ കൈക്കൊണ്ട ഈ ദിവ്യരഹസ്യങ്ങൾ മരിച്ചവരിൽനിന്നുള്ള ഉയിർപ്പിനും സ്വർഗ്ഗരാജ്യത്തിൽ നവജീവിതത്തിനും കാരണമാകട്ടെ സകലത്തിന്റെയും നാഥാ, എന്നേക്കും.

സമു: ആമ്മേൻ

സമാപനാശീർവ്വാദം

(രീതി: കർത്താവാം മിശിഹാവഴിയായ്...)

കാർമ്മി : കർത്താവേ നിൻ വരവിനായ് വീഥിയൊരുക്കിയ യോഹന്നാൻ നരരെവിളിച്ചുനൂതാപത്തിൻ മാമ്മോദീസ കൈക്കൊള്ളാൻ സ്ത്രീകളിൽ നിന്നു ജനിച്ചവരിൽ വലിയവനാകും സ്നാപകനായ് നൽവരദാനം നൽകിയ നിൻ മഹിമകൾ വാഴ്ത്തിപ്പാടുന്നു.

ഇടയാകട്ടെ ഞങ്ങൾക്കും
നീതിവഴിക്കു ഗമിച്ചീടാൻ
ത്യാഗം പുൽകീ നിരന്തരമാ
ധർമ്മവഴിക്കു ചരിച്ചീടാൻ.

അറിയിക്കട്ടെ സുവിശേഷം
അഖിലർക്കും നിൻ ചൈതന്യം
അരുളും ദിവ്യരഹസ്യങ്ങൾ †
ഇപ്പോഴുമെപ്പോഴുമെന്നേക്കും

സമു: ആമ്മേൻ.

(അല്ലെങ്കിൽ)

കാർമ്മി: കർത്താവായ ദൈവമേ, മിശിഹായ്ക്കു വഴി
യൊരുക്കുവാൻ വന്ന സ്നാപകയോഹന്നാൻ അനു
താപത്തിന്റെ മാമ്മോദീസ സ്വീകരിക്കുവാൻ ജന
ങ്ങളെ ആഹ്വാനം ചെയ്തുവല്ലോ. സ്ത്രീകളിൽ നിന്ന്
ജനിച്ചവരിൽ ഏറ്റവും വലിയവനായ സ്നാപകനെ
വരദാനങ്ങൾ നൽകി അനുഗ്രഹിച്ചതിന് ഞങ്ങൾ
നന്ദി പറയുന്നു. ത്യാഗപൂർണ്ണമായ ജീവിതം നയിച്ചു
കൊണ്ട് ധർമ്മവും നീതിയും പാലിക്കുവാനും ദൈവ
രാജ്യത്തിന്റെ സദാർത്ഥ അറിയിക്കുവാനും
ഞങ്ങൾക്ക് ഇടയാകട്ടെ. നാം സ്വീകരിച്ച ദിവ്യരഹ
സ്യങ്ങളുടെ ശക്തി അതിന് നമ്മെ പ്രാപ്തരാക്കട്ടെ
ഇപ്പോഴും † എപ്പോഴും എന്നേക്കും.

സമു: ആമ്മേൻ

ശ്ലീഹന്മാരുടെ തിരുനാൾ

പ്രാരംഭ പ്രാർത്ഥന

കാർമ്മി: ഞങ്ങളുടെ കർത്താവായ ദൈവമേ, അങ്ങ
യുടെ മക്കളായ ഞങ്ങളുടെ നന്മയ്ക്കും രക്ഷയ്ക്കും
വേണ്ടി അങ്ങയുടെ പ്രിയപുത്രനെ ഞങ്ങൾക്കു
നൽകിയല്ലോ. ലോകമെങ്ങും സുവിശേഷമറിയിച്ച
ശ്ലീഹന്മാരുടെ ഓർമ്മ ആചരിക്കുവാൻ ഒരുമിച്ചു കൂടി
യിരിക്കുന്ന ഞങ്ങളെ തൃക്കൺപാർക്കണമേ. അങ്ങ

യുടെ പ്രിയപുത്രൻ കാരൂണ്യപൂർവ്വം നൽകിയ ജീവ
ദായകവും ദൈവികവുമായ ഈ രഹസ്യങ്ങളുടെ
പരികർമ്മത്തിന് പാപികളായ ഞങ്ങളെ ശക്തരാക്ക
ണമേ. സകലത്തിന്റെയും നാഥാ, എനേക്കും.

സമു: ആമ്മേൻ

സങ്കീർത്തനമാല (മർമ്മീസ)144,145,146

സങ്കീർത്തനം 146

(രീതി: കർത്താവേ മമരാജാവേ...)

നല്ലതുമുചിതവുമല്ലോ നാം
പാടുക ദൈവസ്തുതിഗീതം
വാഴ്ത്താമവനുടെ തിരുനാമം
ദൈവം നിത്യം സ്തുത്യർഹൻ.

ചിതറിയൊരിസ്രേൽ ജനതതിയെ
നാഥൻ വീണ്ടും ചേർക്കുന്നു
പണിയുന്നോർശ്ശേം നഗരിയവൻ
കരുണാവാരിധിയവനല്ലോ.

പൊട്ടിനുറുങ്ങിയ മനസ്സുകളിൽ
ദൈവം സൗഖ്യം പകരുന്നു
ആകുലമാകെയകറ്റിയവൻ
ശാന്തിജനത്തിനു നൽകുന്നു.

കിന്നരരാഗം മീട്ടിമുദാ
നാഥനുഗാനം പാടിടുവിൻ
മുകിലുകളാലവനാകാശം
മൂടുന്നു മഴ നൽകുന്നു

ഭയവും നല്ല പ്രതീക്ഷയുമായ്
തന്നെത്തേടും നരതതിയിൽ
സ്നേഹമരന്ദം വർഷിക്കും
കർത്താവെന്നും കുറവെന്നേ.

താതനുമതുപോലാത്മജനും
റുഹായ്ക്കും സ്തുതി എനേക്കും
ആദിമുതൽക്കെന്നതുപോലെ
ആമ്മേൻ ആമ്മേനനവരതം.

(അല്ലെങ്കിൽ)

അഖിലകീർത്തനത്തിനും
അർഹനായ ദൈവമേ,
ഉചിതമാണു മധുരമാം
ദിവ്യനാമകീർത്തനം

മഹിതമാകുമൊറെശ്ശേം
പണിയുമങ്ങു പാലകൻ
ഒരു ഗണത്തിലാക്കുമീ
ചിതറിടും ജനങ്ങളെ

തകരുമേതു ഹൃദയവും
ശാന്തികാഞ്ചനങ്ങളിൽ
കനിവിയെന്നൊരങ്ങിലീ
ഭുവനദുഃഖമുക്തിയും

കീർത്തനങ്ങൾ പാടിടാം
വാഴ്ത്തിടാം മഹേശനെ
കിന്നരങ്ങൾ മീട്ടിയാ
നാമഗീതി പാടിടാം

അഭയമാർന്നിടുന്നിതാ
ഭയമിയന്ന മാനവർ
ശാന്തി തേടിടുന്നിതാ
തന്നിലെന്നുമാകുലർ.

താതന്നെ പോലവേ
സുതനുമാത്മനും സദാ
സ്തുതിയനാദികാലവും
നിത്യമെങ്ങുമെപ്പോഴും.

(അല്ലെങ്കിൽ)

കാർമ്മി: നമ്മുടെ ദൈവത്തെ സ്തുതിക്കുന്നത് നല്ലതും ഉചിതവുമാകുന്നു. അവിടുന്ന് സ്തുത്യർഹനാകുന്നു.

സമു: സമൃദ്ധിയിൽ അങ്ങയുടെ സഭയെ വളർത്തണമേ. വിശ്വാസത്തിന്റെ കോട്ടയാൽ അവളെ പരിരക്ഷിക്കണമെ.

കാർമ്മി: കർത്താവ് ഓർശ്ശേത്തെ പണിയുകയും ഇസ്രായേലിൽനിന്നും ചിതറിപ്പോയവരെ ഒരുമിച്ചുകൂട്ടുകയും ചെയ്യുന്നു.

സമു: കർത്താവ് ഹൃദയം തകർന്നവരെ സുഖപ്പെടുത്തുകയും ആകുലതകൾ ഇല്ലാതാക്കുകയും ചെയ്യും.

കാർമ്മി: കർത്താവ് എളിയവരെ ഉയർത്തുന്നു.

സമു: തന്നെ ഭയപ്പെടുന്നവരെയും തന്റെ കൃപയിൽ പ്രത്യാശവയ്ക്കുന്നവരെയും കർത്താവ് ഇഷ്ടപ്പെടുന്നു.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി

സമു: ആദിമുതൽ എന്നേക്കും ആമ്മേൻ.

കാർമ്മി: സമൃദ്ധിയിൽ അങ്ങയുടെ സഭയെ വളർത്തണമെ. വിശ്വാസത്തിന്റെ കോട്ടയാൽ അവളെ പരിരക്ഷിക്കണമേ.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം....)

ഗായ 1 വരുവിൻ നമുക്കു കർത്താവിനെവാഴ്ത്താം
അത്ഭുതകരമായ് വിശ്വം മുഴുവൻ
തീർത്ത മഹോന്നതനാം
കർത്താവിനു നാം ഗീതംപാടീടാം
ഈ നിമിഷം
ത്രിത സ്വരൂപമനേകസ്വഭാവം നിസ്തുലമാം
പാവനമങ്ങേ ശക്തിയുരയ്ക്കാൻ ആവിലു
വരമേകുന്നു ദൈവം കനിവോടെ
സുതരായിടുവാൻ

ഗായ 2 കൊമ്പും കാഹളവും മുഴക്കി രാജാവായ ദൈവത്തിന്റെ സന്നിധിയിൽ ആനന്ദിച്ച് ആർത്തുവിളിക്കുവിൻ

അത്ഭുതകരമായ് വിശ്വം മുഴുവൻ
തീർത്ത മഹോന്നതനാം....

ഗായ 1 : പിതാവിനും പുത്രനും പരിശുദ്ധാത്മാവിനും സ്തുതി.

സ്ത്രീവാ മാനവനിരകൾക്കെല്ലാം
 നന്മയണയ്ക്കുന്നു
 സർവരുമതുവഴി രക്ഷ നിതാന്തം നൽകീടും
 സ്ത്രീവാ ഞങ്ങൾക്കെന്നും
 കനിവിൻ കോട്ടസമം
 ദുഷ്ടനെ ഞങ്ങൾ
 വിജയിച്ചേവം വാഴ്ത്തീടാം
 കുരിശുമരത്തിൽ അഭയം തേടി
 രക്ഷിതരായിടാം.

ഗായ 2 : ആദിമുതൽ എന്നേക്കും ആമ്മേൻ
 സ്ത്രീവാ മാനവനിരകൾക്കെല്ലാം
 നന്മയണയ്ക്കുന്നു....

പ്രകീർത്തനം (ശുറായ)

(രീതി:അംബരമനവരതം...)

കാർമ്മി : സർവചരാചരവും
 ദൈവമഹത്വത്തെ
 വാഴ്ത്തിപ്പാടുന്നു
 ആത്മീയതയാൽ മധുരിതമാം
 ഗീതികളാലെ നാമൊന്നായ്
 ശ്ലീഹന്മാരുടെയോർമ്മകളെ
 കൊണ്ടാടാമീ വേദികയിൽ
 വാഴ്ത്തീടാം കൈത്താക്കാലത്തിൽ.

ശുശ്രൂ തൻമഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു.

സമു ആത്മീയതയാൽ മധുരിതമാം...

ശുശ്രൂ ജനതകളുവിടുത്തെ
 മഹിമകൾ പാടുന്നു.
 താണുവണങ്ങുന്നു.

സമു ആത്മീയതയാൽ മധുരിതമാം

കാർമ്മി നിത്യപിതാവിനും
സുതനും റുഹായ്ക്കും
സ്തുതിയുണ്ടാകട്ടെ.

സമു ആത്മീയതയാൽ മധുരിതമാം....

ശുശ്രൂ ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ.

സമു ആത്മീയതയാൽ മധുരിതമാം....

ഹല്ലേലൂയ്യ ഗീതം (സുമാറ)

(രീതി: ഹല്ലേലൂയ്യ പാടീടുന്നേൻ....)

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ
നല്ലവനാകും കർത്താവിങ്കൽ
അഭയം തേടും മാനവരെല്ലാം

ഭാഗ്യമിയന്നോരവനെ നാഥൻ
പാലിച്ചീടും കുറവിലൊതെ
തിന്മയിൽ നിന്നുമകന്നു നിതാന്തം
നന്മകൾ ചെയ്യുക നാമെല്ലാരും
താതനുമതുപോൽസുതനും
പരിശുദ്ധാത്മാവിനും സ്തുതിയുയരട്ടെ.
ആദിമുതൽക്കേയിനും നിത്യവു
മായിഭവിച്ചീടട്ടെ, ആമ്മേൻ.

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ

പ്രഘോഷണപ്രാർത്ഥനകൾ (കാരോസുസാ)

ശുശ്രൂ: നമുക്കെല്ലാവർക്കും സന്തോഷത്തോടും
ഉത്സാഹത്തോടുംകൂടി നിന്ന് കർത്താവേ, ഞങ്ങളുടെമേൽ കൃപയുണ്ടാകണമെ എന്നു പ്രാർത്ഥിക്കാം.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: രക്ഷകനായ മിശിഹായേ, നിന്റെ ദിവ്യരക്തത്താൽ നീ വീണ്ടെടുക്കുകയും രക്തസാക്ഷിക

ളുടെ ചുടുംനിന്നത്താൽ പരിപോഷിപ്പിക്കുകയും ചെയ്ത സഭയ്ക്ക് പ്രയാസങ്ങളെയും എതിർപ്പുകളെയും നേരിടുന്നതിനും നിന്റെ ദിവ്യദൗത്യം വിജയപ്രദമായി തുടരുന്നതിനും ശക്തി നൽകണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: സഭയോടൊത്തു ചിന്തിക്കുവാനും അവളുടെ പ്രവർത്തനങ്ങളിൽ കഴിവിനൊത്തു പങ്കാളികളാകുവാനുമുള്ള സന്മനസ്സ് നിന്റെ ജനത്തിനു നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: നിന്റെ ആദർശങ്ങൾക്കൊത്തു സത്യസഭയെ ധീരമായി നയിക്കുവാൻ ഞങ്ങളുടെ പരിശുദ്ധ പിതാവുമാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: വിവിധ സഭകൾ തമ്മിൽ പരസ്പര ധാരണയും ഐക്യവും വളർത്തിപ്പുകസത്യവിശ്വാസത്തിൽ അവയെ പരിരക്ഷിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: രക്ഷയുടെ സുവിശേഷം ലോകത്തെ അറിയിക്കുവാൻ ശിഷ്യന്മാരെ നിയോഗിച്ച കർത്താവേ, ശ്ലീഹന്മാരും പ്രവാചകന്മാരുമാകുന്ന അടിസ്ഥാനത്തിന്മേൽ പണിയപ്പെട്ടിരിക്കുന്ന സഭയിൽ യഥാർത്ഥ പ്രേഷിതരാകുവാൻ ഞങ്ങളെ സഹായിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: ദൈവവിളിക്കുന്നുസ്യതമായി സുവിശേഷവേല ചെയ്ത് നീതിമാന്മാരോടൊപ്പം സ്വർഗസൗഭാഗ്യത്തിന് അർഹരാകുവാൻ ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: ദൈവരാജ്യത്തിനു സാക്ഷികളായിത്തീർന്ന് മിശിഹായിൽ ലോകത്തെ നവീകരിക്കാൻ ഞങ്ങളെ പ്രാപ്തമാക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: പ്രേഷിത പ്രവർത്തനങ്ങളിൽ ഞങ്ങൾക്കുണ്ടാവുന്ന എതിർപ്പുകളെയും പ്രതിബന്ധങ്ങളെയും പ്രത്യാശയോടെ തരണം ചെയ്യുവാൻ ഞങ്ങളെ സഹായിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങയ്ക്കു ഞങ്ങൾ സമർപ്പിക്കുന്നു.

കാർമ്മി: സുവിശേഷത്തിനു സാക്ഷികളാകുവാൻ ഞങ്ങളെ വിളിച്ച കർത്താവേ, സഭയോടു ചേർന്ന് ഏകമനസ്സായി പ്രേഷിതവേല ചെയ്യുവാൻ ഞങ്ങളെ സഹായിക്കണമേ. വിശുദ്ധിയോടും തീക്ഷ്ണതയോടുംകൂടി സഭയിൽ ശുശ്രൂഷചെയ്യുവാനും നിന്നെ മഹത്വപ്പെടുത്തുവാനും പ്രേഷിതരംഗങ്ങളിൽ സേവനമനുഷ്ഠിക്കുന്ന എല്ലാവരെയും അനുഗ്രഹിക്കണമേ. സകലത്തിന്റെയും നാഥാ എന്നേക്കും.

സമു: ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്...)

ഭൂമിയിലെങ്ങും നീ അത്യുന്നതനാകുന്നു
മഹിമാപൂരിതനാം

ബലവാനങ്ങളല്ലോ
 നാഥാ, സകലേശാ
 ബലിപീഠം നിൻ മഹിമകളാൽ
 നിറയുന്നെന്നും കർത്താവേ
 വിജയം നൽകി വളർത്തുന്നു
 ധരയിൽ നൽകുക നവശാന്തി
 മലരണിയാൻ വിണ്ണിൻ സൗഭാഗ്യം
 മഹത്വവും ബഹുമാനവും അവനെ അണിയിച്ചിരി
 കുന്നു.

മഹിമാപുരിതനാം.....

(അല്ലെങ്കിൽ)

ഭൂമിയിലെങ്ങും നീ അത്യുന്നതനാകുന്നു
 ശക്തനായ കർത്താവേ, നിന്റെ ബലിപീഠത്തെ
 നീ മഹത്വപ്പെടുത്തി. സഭയിലെ വിശ്വാസികളെ നീ വിജ
 യകിരീടമണിയിച്ചു. കർത്താവേ, സമാധാനവും ശാശ്വ
 തശാന്തിയും നിന്റെ ജനങ്ങളിൽ വർദ്ധിപ്പിക്കണമേ.

മഹത്വവും ബഹുമാനവും അവനെ അണി
 യിച്ചിരിക്കുന്നു...

ശക്തനായ കർത്താവേ, നിന്റെ ബലിപീഠ
 തെ...

ദിവ്യകാരൂണ്യഗീതം (ഓനീസാ ദ്വേമ്മ)

(രീതി: ഹല്ലേലൂയ്യ പാടീടുന്നേൻ...)

സമു : ആനന്ദിപ്പിൻ നീതിയിൽ മുഴുകും
 മാനവരേ, മണിവീണകൾ മീട്ടാം
 ദിവ്യരഹസ്യം മർത്യനു നൽകിയ
 മിശിഹാനാഥനെ വാഴ്ത്തി നമിക്കാം.

(അല്ലെങ്കിൽ)

സമു: നീതിമാന്മാരേ, കർത്താവിൽ ആനന്ദിക്കുവിൻ.
 ദൈവത്തെ സ്തുതിക്കുന്നത് നീതിമാന്മാർക്ക് ഉചിത
 മാകുന്നു. തന്റെ ദിവ്യരഹസ്യങ്ങളാകുന്ന ദാനം നമുക്കു
 നൽകിയ മിശിഹായെ കിന്നരം മീട്ടി സ്തുതിക്കുകയും
 അവിടുത്തേക്കു ഹല്ലേലൂയ്യ പാടുകയും ചെയ്യും.

അനുഗീതം (ഓനീസാ 3 വാങ്ങേ)

(രീതി: ഹല്ലേലൂയ്യ പാടീടുന്നേൻ)

ശുശ്രൂ : രാജമഹേശൻ മിശിഹാനാഥൻ
ദിവ്യ വിരുന്നിനു നമ്മെ വിളിപ്പൂ.
സ്വർഗ്ഗവിരുന്നിനു മാനവരെല്ലാം
യോഗ്യതനേടാൻ വന്നണയുന്നു
തിരുനാളുകളിൽ വിനയമൊടേവം
നിത്യം പാപവിമോചിതരാകാൻ
കൈക്കൊള്ളാമീ ദിവ്യരഹസ്യം
നിത്യത പുല്കാൻ മാനവഹൃദയം
(അല്ലെങ്കിൽ)

ശുശ്രൂ: രാജാക്കന്മാരുടെ രാജാവായ ദൈവം മിശിഹായുടെ ശരീരരക്തങ്ങളാകുന്ന ആത്മീയവിരുന്നിന് നമ്മെ ക്ഷണിച്ചു. പാപപരിഹാർത്ഥമുള്ള ഈ രഹസ്യത്തെ നിങ്ങൾ സമീപിക്കുവിൻ. എന്തുകൊണ്ടെന്നാൽ, ഇത് അമർത്യതയുടെ അച്ചാരവും നിത്യതയുടെ ഉടമ്പടിയുമാകുന്നു. നവജീവനിൽ അവനോടു കൂടി വാഴുന്നതിന് തന്റെ കരുണയാൽ അവൻ നമ്മെ യോഗ്യരാക്കി. നമുക്കു നല്കിയ ദൈവപുത്രനെ സ്വീകരിക്കുവാൻ നമ്മുടെ ആത്മാക്കളെ അലങ്കരിക്കാം. വരുവിൻ, തന്റെ ദിവ്യരഹസ്യങ്ങളാകുന്ന ദാനം നമുക്കു നല്കിയ മിശിഹായ്ക്ക് ഹല്ലേലൂയ്യ പാടി നന്ദി പറയാം.

കൃതജ്ഞതാപ്രാർത്ഥനകൾ

കാർമ്മി: കർത്താവായ ദൈവമേ, വചനത്താൽ ഞങ്ങളെ പരിപോഷിപ്പിക്കുകയും വിശുദ്ധീകരിക്കുകയും ചെയ്ത അങ്ങേക്ക് എല്ലാ സമയവും സ്തുതിയും ആരാധനയും കൃതജ്ഞതയും സമർപ്പിക്കുക ഉചിതമാകുന്നു. ലോകത്തിന്റെ അതിർത്തികൾ വരെയും സുവിശേഷം പ്രഘോഷിക്കുവാൻ തിരുസഭയ്ക്ക് അങ്ങു കൃപാവരംനല്കി. ജീവന്റെയും വിശുദ്ധിയുടെയും ഉറവിടമായ അങ്ങയുടെ വചനത്തിന്റെ മാധുര്യം ആസ്വദിച്ച് സഭയിൽ നിരന്തരം അങ്ങയെ പാടിപ്പുകഴ്ത്തുവാൻ

ഞങ്ങൾക്കിടയാകട്ടെ. പിതാവും പുത്രനും പരിശുദ്ധാത്മാവുമായ സർവേശ്വരാ, എന്നേക്കും.

സമു: ആമ്മേൻ, കർത്താവേ ആശീർവദിക്കണമേ.

കാർമ്മി: കർത്താവായ മിശിഹായേ, ജീവദായക ശരീരവും രക്തവും നീ ഞങ്ങൾക്ക് ഭക്ഷണപാനീയങ്ങളായി നൽകി. സ്വർഗീയമായ ഈ വിരൂപ്തൻ ഞങ്ങൾക്ക് പാപമോചനവും നിത്യജീവനും പ്രദാനം ചെയ്തു. അവർണ്ണനീയമായ ഈ ദാനത്തിന് ഞങ്ങളെ യോഗ്യരാക്കിയ നിന്നെ, സ്വർഗത്തിൽ വിശുദ്ധശ്ലീഹന്മാരോടൊപ്പം സ്തുതിക്കുവാനും മഹത്വപ്പെടുത്തുവാനും ഞങ്ങൾക്കിടയാകട്ടെ. സകലത്തിന്റേയും നാഥാ, എന്നേക്കും.

സമു: ആമ്മേൻ.

സമാപനാശീർവ്വാദം

(രീതി: കർത്താവാം മിശിഹാവഴിയായ്...)

കാർമ്മി : ഉത്ഥാനത്തിനു ധരയിൽ നാം സാക്ഷികളാകാൻ സകലേശൻ നമ്മെ വിളിച്ചു, നാമതിനായ് നിത്യപിതാവിനു സ്തുതിപാടാം. മിശിഹാനാഥനെ ശ്ലീഹന്മാർ അനുഭവമാക്കിയ സ്മരണകളിൽ ജീവിക്കാം നാ,മതുവഴിയായ് നേടാം നൂതനസൗഭാഗ്യം ശ്ലീഹന്മാരുടെ ചൈതന്യം നിറയണമെന്നും ഹൃദയത്തിൽ റൂഹാനമ്മിൽ വസിക്കുമ്പോൾ തിങ്ങും വരനിരയാത്താവിൽ മിശിഹാതൻ തിരുമെയ്യാകും സഭയുടെ നിസ്തുല നിർമ്മിതിയിൽ പങ്കാളികളായ് തീർന്നീടുവിൻ ✠ ഇപ്പോഴുമെപ്പോഴുമെന്നേക്കും

സമു: ആമ്മേൻ.

(അല്ലെങ്കിൽ)

കാർമ്മി: ലോകത്തിന്റെ അതിർത്തികൾവരെയും കർത്താവിന്റെ ഉയിർപ്പിന് സാക്ഷ്യം വഹിക്കുവാൻ വിളിക്കപ്പെട്ട നമുക്കെല്ലാവർക്കും അവിടുത്തെ സ്തുതിക്കാം. ജീവിക്കുന്ന വചനമായ മിശിഹായെ കാണുകയും അനുഭവിക്കുകയും ചെയ്ത വിശുദ്ധ ശ്ലീഹന്മാരുടെ ഓർമ്മയാചരണം നമുക്ക് എന്നും പ്രചോദനമരുളട്ടെ. തങ്ങളുടെ വാക്കുകളും പ്രവൃത്തികളും വഴി മിശിഹായ്ക്കു സാക്ഷ്യം നൽകിയ ശ്ലീഹന്മാരുടെ ആത്മീയസാന്നിധ്യം എപ്പോഴും നമ്മോടു കൂടി ഉണ്ടായിരിക്കട്ടെ. സുവിശേഷത്തെ പ്രതി ജീവനർപ്പിക്കുവാൻ ശ്ലീഹന്മാരെ ശക്തരാക്കിയ പരിശുദ്ധാത്മാവ് നമ്മിൽ വസിക്കുകയും ആത്മീയവരങ്ങളാൽ നമ്മെ നിറയ്ക്കുകയും ചെയ്യട്ടെ. ഭൂമിയിൽ മിശിഹായുടെ ശരീരമായ സഭയെ പടുത്തുയർത്തുവാനും സ്വർഗീയ സഭയിൽ അവിടുത്തെ സഹവാസം നിത്യമനുഭവിക്കുവാനും നമ്മുടെ കർത്താവീശോമിശിഹാനിങ്ങളുടെ മേൽ കൃപാവരം ചൊരിയട്ടെ. ഇപ്പോഴും

✠ എപ്പോഴും എന്നേക്കും.

സമു: ആമ്മേൻ

**മാർത്തോമ്മാശ്ലീഹായുടെ
ദുക്ാനത്തിരുനാൾ (ജൂലൈ 3)
പ്രാരംഭപ്രാർത്ഥന**

കാർമ്മി: ഞങ്ങളുടെ കർത്താവായ ദൈവമേ, അങ്ങയുടെ പ്രിയപുത്രനിലൂടെ രക്ഷയുടെ സന്ദേശം ലോകത്തിനു നൽകുവാൻ അങ്ങു തിരുമനസ്സായല്ലോ. 'നമുക്കും അവനോടു കൂടി പോയി മരിക്കാം' എന്നു പറഞ്ഞ് മിശിഹായ്ക്കു പൂർണ്ണമായി സമർപ്പിച്ച മാർത്തോമ്മാശ്ലീഹായെ ഭാരതത്തിന്റെ അപ്പസ്തോലനും വിശ്വാസത്തിന്റെ പിതാവുമായി നൽകിയതിന് അങ്ങയെ ഞങ്ങൾ സ്തുതിക്കുന്നു. ഈ പുണ്യപി

താവിന്റെ ദുർന്നത്തിരുന്നാൾ ആചരിക്കുന്ന ഞങ്ങൾ ഈ ദിവ്യരഹസ്യങ്ങൾ ഭക്ത്യാദരപൂർവ്വം അർപ്പിക്കുവാനും രക്ഷയുടെ ഫലം സ്വീകരിക്കുവാനും യോഗ്യരായിത്തീരട്ടെ. സകലത്തിന്റെയും നാഥാ ഏനേക്കും.

സമു: ആമ്മേൻ

സങ്കീർത്തനമാല (മർമ്മീസ) 25,26,27

സങ്കീർത്തനം 27

ദൈവമെന്റെ രക്ഷകൻ
ദൈവമെന്റെ നായകൻ
ദൈവമെന്റെ ആശ്രയം
ദൈവമെന്റെ സർവ്വവും
സൈന്യമെന്നെ വളഞ്ഞാലും
വൈരികൾ പിന്തുടർന്നാലും
ഭീതിയില്ലെന്നിരിക്കു തെല്ലും
ദൈവമാണെൻ പാലകൻ
നിയതമങ്ങേ വസതിയിൽ
കഴിയുവാനെൻ മോഹം
മധുരമങ്ങേ മഹിമയിൽ
മറയുവാനെൻ ദാഹം
കണ്ണിനങ്ങേ കതിരുകൾ
കണ്ടു കണ്ടു മയങ്ങണം
കാതിനങ്ങേ കനിവെഴും
കഥകൾ കേട്ടു ലയിക്കണം.

(അല്ലെങ്കിൽ)

(രീതി: കർത്താവേ, മമരാജാവേ..)

കർത്താവായെൻ രക്ഷയുമെൻ
ദീപ്തിയുമെന്നറിയുന്നു ഞാൻ
മാമകജീവനു കോട്ടയവൻ
പേടിപ്പതു ഞാനാരെയിനി
വലിയൊരു സൈനിക താവളമെ-
ന്നതിരേ മുന്നിലുയർന്നാലും

ക്രൂരതയോടവർ പൊരുതാലും
 ധൈര്യം വെടിയുകയില്ലീ ഞാൻ
 നിൻമാധുര്യം നുകരാനും
 നിന്റെ ഹിതം ഞാൻ തേടാനും
 നിൻ മന്ദിരമതിൽ വാഴാനും
 നിൻമനമെന്നിൽ കനിയേണം
 ഉന്നതശിലമേലെന്നെയവൻ
 താങ്ങിയുയർത്തി നിറുത്തീടും
 ശത്രുവിനെക്കാളുയരത്തിൽ
 ശീർഷമുയർന്നിഹ നില്ക്കും ഞാൻ
 കർത്താവിൽ നീയർപ്പിക്കൂ
 നിത്യം നിന്നുടെ പ്രത്യാശ
 ദുർബല മാനസനാകാതെ
 സത്വരധൈര്യം നേടുക നീ
 താതനുമതുപോലാത്മജനും
 റൂഹായ്ക്കും സ്തുതി എന്നേക്കും
 ആദിമുതൽക്കെന്നതുപോലെ
 ആമ്മേൻ ആമ്മേനനവരതം

(അല്ലെങ്കിൽ)

കാർമ്മി: കർത്താവ് എന്റെ പ്രകാശവും/രക്ഷയുമാണ്. ഞാൻ ആരെ ഭയപ്പെടണം?

സമു: സമൃദ്ധിയിൽ അങ്ങയുടെ സഭയെ വളർത്തണമേ. വിശ്വാസത്തിന്റെ കോട്ടയാൽ അവളെ പരിരക്ഷിക്കണമെ.

കാർമ്മി: കർത്താവ് എന്റെ ജീവിതത്തിന് കോട്ടയാണ് ഞാൻ ആരെ പേടിക്കണം?

സമു: ഒരു സൈന്യം തന്നെ എനിക്കെതിരെ പാളയമടിച്ചാലും എന്റെ ഹൃദയം ഭയം അറിയുകയില്ല

കാർമ്മി: എനിക്കെതിരേ യുദ്ധം ഉണ്ടായാലും ഞാൻ ആത്മധൈര്യം വെടിയുകയില്ല.

സമു: ഒരു കാര്യം മാത്രം ഞാൻ തേടുന്നു. കർത്താവിന്റെ മാധുര്യം ആസ്വദിക്കാനും/കർത്താവിന്റെ

ആലയത്തിൽ അവിടുത്തെ ഹിതം ആരായുവാനും വേണ്ടി/ ജീവിതകാലം മുഴുവൻ അവിടുത്തെ ആലയത്തിൽ വസിക്കാൻ തന്നെ.

കാർമ്മി: എന്നെ ഉയർന്ന പാഠമേൽ നിർത്തും/ എന്നെ വലയം ചെയ്യുന്ന ശത്രുക്കളുടെ മുകളിൽ എന്റെ ശിരസ്സ് ഉയർന്നു നില്ക്കും.

സമു: കർത്താവിൽ പ്രത്യാശയർപ്പിക്കുവിൻ/ദുർബലരാകാതെ ധൈര്യം അവലംബിക്കുവിൻ/കർത്താവിനുവേണ്ടി കാത്തിരിക്കുവിൻ.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി.

സമു: ആദിമുതൽ എന്നേക്കും, ആമ്മേൻ.

കാർമ്മി: സമൃദ്ധിയിൽ അങ്ങയുടെ സഭയെ വളർത്തണമെ. വിശ്വാസത്തിന്റെ കോട്ടയാൽ അവളെ പരിരക്ഷിക്കണമെ.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം...)

ഗായ 1 എന്നേക്കും ഞങ്ങൾ അങ്ങയ്ക്കു കൃതജ്ഞതയർപ്പിക്കും.

മിശിഹാനാഥാ, നിൻ പ്രിയശിഷ്യൻ
മാർത്തോമ്മാവഴിയായ്
സുവിശേഷത്തിൻ ദാനവരങ്ങൾ കൈവന്നു
ഭാരതഭൂവിൽ ദീപമുയർത്തി മാർത്തോമ്മാ
മരണത്താലേ സാക്ഷ്യമതേകീ വിശ്വാസം
വിജയകിരീടം ചൂടി വിളങ്ങി
താതനെവാഴ്ത്തിടാം.

ഗായ 2 കർത്താവ് നല്ലവനും കാരുണ്യവാനുമാകുന്നു. മിശിഹാനാഥാ, നിൻ പ്രിയ ശിഷ്യൻ.....

ഗായ 1 പിതാവിനും പുത്രനും പരിശുദ്ധാത്മാവിനും സ്തുതി.

സ്തീവായെന്നും മർത്യഗണത്തിൻ
രക്ഷാസങ്കേതം

മർത്യർക്കെല്ലാമഭയം നൽകും കോട്ടയുമാം
 കുരിശിതിൽ ഞങ്ങൾ വിജയിക്കട്ടെ
 ദുഷ്ടനെയും
 അതുപോലവനുടെ കെണികളെയെല്ലാം
 നീക്കിടുവാൻ
 വാഴ്ത്തിവണങ്ങാം കുരിശിനെെന്നും
 രക്ഷിതരായിടാൻ

ഗായ 2 ആദിമുതൽ എന്നേക്കും ആമ്മേൻ.
 സ്തീവായെന്നും മർത്യാഗണത്തിൽ...

പ്രകീർത്തനം (ശുറായ)

(രീതി: അംബരമനവരതം...)

കാർമ്മി : സർവചരാചരവും
 ദൈവമഹത്വത്തെ
 വാഴ്ത്തിപ്പാടുന്നു.
 ദിവ്യാത്മാവിൻ ഗീതികളാൽ
 ഹല്ലേലൂയ്യ ഗീതികളാൽ
 ധന്യൻ തോമ്മാശ്ലീഹാതൻ
 നിർമ്മലമാകുമനുസ്മരണം
 കൊണ്ടാടാം ഇന്നീ വേദികയിൽ

ശുശ്രൂ തൻമഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു.

സമു ദിവ്യാത്മാവിൻ ഗീതികളാൽ....

കാർമ്മി നിത്യപിതാവിനും സുതനും റൂഹായ്ക്കും
 സ്തുതിയുണ്ടാകട്ടെ

സമു ദിവ്യാത്മാവിൻ ഗീതികളാൽ.....

ശുശ്രൂ ആദിയിലെപ്പോലെ
 ഇപ്പോഴുമെപ്പോഴും
 എന്നേക്കും ആമ്മേൻ

സമു ദിവ്യാത്മാവിൻ ഗീതികളാൽ...

ഹല്ലേലൂയ്യ ഗീതം (സുമാറ)

(രീതി: ഹല്ലേലൂയ്യ പാടീടുനേൻ...)

ഹല്ലേലൂയ്യ പാടാമൊന്നായ്

ഹല്ലേലൂയ്യ ഹല്ലേലൂയ്യ

എൻ കർത്താവെൻ ദൈവവുമങ്ങെ

നുദ്ഘോഷിപ്പു തോമ്മാശ്ലീഹാ

പ്രത്യാശിപ്പു ഞാനെന്നാളും

കർത്താവിൻ തിരുവചനം തന്നിൽ.

ഞാനെൻ നാഥനിലഭയം തേടും

അവിടുനാനെൻ ശരണവുമോർത്താൽ

താതനുമതുപോൽസുതനും

പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിന്നും നിത്യവു-

മായി ഭവിച്ചീടട്ടെ, ആമ്മേൻ

ഹല്ലേലൂയ്യ പാടാമൊന്നായ്

ഹല്ലേലൂയ്യ ഹല്ലേലൂയ്യ

പ്രഘോഷണപ്രാർത്ഥനകൾ (കാരോസുസ)

ശുശ്രൂ: നമുക്കെല്ലാവർക്കും സന്തോഷത്തോടും ഉത്സാഹത്തോടുംകൂടി നിന്ന് കർത്താവേ ഞങ്ങളുടെമേൽ കൃപയുണ്ടാകണമെ എന്നു പ്രാർത്ഥിക്കാം.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: 'ദരിദ്രർക്കു സുവിശേഷം പ്രസംഗിക്കപ്പെടുന്നു' എന്നരുളിച്ചെയ്ത മിശിഹായേ, സുവിശേഷഭാഗ്യങ്ങൾക്കൊത്തവിധം ജീവിച്ചുകൊണ്ട് നിന്റെ സത്യത്തിനു സാക്ഷികളാകുവാൻ ഞങ്ങളെ അനുഗ്രഹിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: ഞങ്ങളുടെ പിതാവായ മാർത്തോമ്മാശ്ലീഹായുടെ മാതൃകയനുസരിച്ച് നിന്നോടുകൂടി മരിക്കുവാൻ സന്നദ്ധരായ അനേകം മിഷനറിമാരെ ഭാരതത്തിനു നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: രക്ഷയുടെ സുവിശേഷം ലോകത്തെ അറിയിക്കുവാൻ ശിഷ്യന്മാരെ നിയോഗിച്ച മിശിഹായേ, ഞങ്ങളുടെ പരിശുദ്ധ പിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റൊരാൾ മെത്രാന്മാരെയും പ്രേഷിത രംഗങ്ങളിൽ ജോലി ചെയ്യുന്ന എല്ലാവരെയും ആത്മാവിന്റെ ദാനങ്ങൾ നൽകി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: ജീവിതത്തിലെ വിവിധരംഗങ്ങളിൽ ജോലി ചെയ്യുന്നവർ സ്നേഹത്തിന്റെയും സേവനത്തിന്റെയും പ്രേഷിതരായി പ്രശോഭിക്കുവാൻ പരിശുദ്ധാത്മാവിന്റെ ദാനങ്ങൾ സമൃദ്ധമായി നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: ‘വഴിയും സത്യവും ജീവനും ഞാനാകുന്നു’ എന്ന് ഞങ്ങൾക്ക് വെളിപ്പെടുത്തിയ മിശിഹായേ, നിന്നെ ഞങ്ങളുടെ സർവസ്വവുമായി സ്വീകരിച്ചു ജീവിക്കുവാൻ ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: “എന്റെ കർത്താവേ എന്റെ ദൈവമേ” എന്ന് ഉദ്ഘോഷിച്ചുകൊണ്ട് നിന്നിലുള്ള വിശ്വാസം ഏറ്റുപറഞ്ഞ തോമാശ്ലീഹായെപ്പോലെ കർത്താവും ദൈവവുമായി നിന്നെ ഏറ്റുപറയുവാൻ ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: “നമുക്കും അവനോടുകൂടെ പോയി മരിക്കാം” എന്നു പറഞ്ഞുകൊണ്ട് നിർഭയനായി നിന്നെ അനുഗമിച്ച തോമാശ്ലീഹായെപ്പോലെ, നിന്നെ പ്രതിജീവൻപോലും ത്യജിക്കുവാൻ ഞങ്ങളെ ശക്തരാക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി: ഞങ്ങളുടെ കർത്താവായ മിശിഹായേ, നിന്നിൽ ആഴമായി വിശ്വസിച്ച മാർത്തോമ്മായെ പിതാവും ശ്ലീഹയുമായി ഞങ്ങൾക്കു നൽകിയ നിന്റെ അനന്തകാരുണ്യത്തിന് ഞങ്ങൾ നന്ദി പറയുന്നു. ഈ പുണ്യാത്മാവിന്റെ വിശ്വാസദാർഢ്യവും ധൈര്യവും പ്രേഷിത ചൈതന്യവും ഞങ്ങൾക്കും നൽകണമെ. സകലത്തിന്റെയും നാഥാ, എന്നേക്കും.

സമു: ആമ്മേൻ.

ദിവ്യരഹസ്യഗീതം (ഓനീസാ ദ്വാസേ)

(രീതി:മിശിഹാ കർത്താവിൻ തിരുമെയ്...)

നീ സന്തുഷ്ടനായിരിക്കും
നിനക്കു നന്മവരും മഹിയിൽ നിൻ ജന്മം
മഹിതം ധീരവുമാം
തോമാശ്ലീഹായേ,
ഭാഗ്യമെഴുന്നവനല്ലോ നീ
സ്പർശിച്ചീടാനായല്ലോ
മിശിഹാതന്നുടെ പാർശ്വത്തിൽ
താതാ നിന്നുടെവിശ്വാസം
നിസ്തുലമാം വാഴ്ത്താം നിൻനാമം.

എന്റെ അസ്ഥികൾ പ്രഘോഷിക്കും
മഹിയിൽ നിൻ ജന്മം...

(അല്ലെങ്കിൽ)

നീ സന്തുഷ്ടനായിരിക്കും, നിനക്കു നന്മവരും.

ഞങ്ങളുടെ പിതാവായ മാർത്തോമ്മാശ്ലീഹായേ, അങ്ങ് ഭാഗ്യവാനാകുന്നു. എന്തുകൊണ്ടെന്നാൽ, മിശിഹായുടെ ഉയിർപ്പിനുശേഷം അവിടുത്തെ പാർശ്വത്തിൽ അങ്ങ് സ്‌പർശിക്കുകയും 'എന്റെ കർത്താവേ, എന്റെ ദൈവമേ' എന്നു വിളിച്ചു വിശ്വാസം ഏറ്റുപറയുകയും ചെയ്തു. മാർത്തോമ്മാശ്ലീഹായോടു ചേർന്ന് നമുക്കും മിശിഹായിലുള്ള വിശ്വാസം ഏറ്റുപറയാം.

എന്റെ അസ്ഥികൾ പ്രഘോഷിക്കും.

ഞങ്ങളുടെ പിതാവായ മാർത്തോമ്മാശ്ലീഹായേ...

ദിവ്യകാരൂണ്യഗീതം (ഓനീസാ ദ്വമേ)

(രീതി: ഹല്ലേലൂയ്യ പാടീടുന്നേൻ...)

സമു : മഹനീയം നിൻസ്‌മരണാസുദിനം
മഹിതോജ്ജ്വലമേ താവകമരണം.

മാർത്തോമ്മാ നിൻ വിജയകിരീടം
മാലാഖമാർ തീർക്കുകയായി.

അവരോടൊപ്പം നിരയായ് നമ്മൾ
അവനീനാഥനു സ്തുതികൾ പാടാം.

കൈക്കൊള്ളാം തിരുമാംസനിന്നങ്ങൾ
കൈവരുമാത്മ വിശുദ്ധിയുമിപ്പോൾ.

(അല്ലെങ്കിൽ)

സമു: ഞങ്ങളുടെ പിതാവായ മാർത്തോമ്മാശ്ലീഹായേ, അങ്ങയുടെ ഓർമ്മദിനം മഹനീയമാകുന്നു. അങ്ങയുടെ രക്തസാക്ഷിത്വം അതിലുപരി മഹനീയമാകുന്നു. മഹത്വത്തിന്റെ സിംഹാസനം അങ്ങേക്കായി ഒരുക്കപ്പെട്ടു. പിതാവും പുത്രനും പരിശുദ്ധാത്മാവുമായ ദൈവം അങ്ങേക്കായി സ്വർഗ്ഗത്തിൽ വിജയകിരീടം ഒരുക്കി. അങ്ങയെ തിരഞ്ഞെടുത്ത് തന്റെ ദാനങ്ങളാൽ സമ്പന്നമാക്കിയ ദൈവത്തിനു ക്രോവേ

ന്മാർ മഹത്വമർപ്പിക്കുന്നു. അവരോടുചേർന്നു നമുക്കും ഹല്ലേലുയ്യ പാടി അവനെ സ്തുതിക്കാം.

അനുഗീതം (ഓനീസാ ദ്വാത്തേ)

(രീതി: ഹല്ലേലുയ്യ പാടീടുന്നേൻ...)

ശുശ്രൂ: മാർത്തോമ്മാതന്നോർമ്മത്തിരുന്നാൾ
മോദമോടേവം കൊണ്ടാടീടാം
ദിവ്യരഹസ്യം പകരും നാഥനു
നവ്യമനോഹരഗീതികൾ പാടാം.
മിശിഹാനാഥാ കൈക്കൊള്ളാം തിരു
മാംസനിണങ്ങൾ വിനയാനഗിതരായ്.

(അല്ലെങ്കിൽ)

ശുശ്രൂ: വിശുദ്ധ തോമ്മാശ്ലീഹായുടെ ഈ അനുസ്മരണദിനത്തിൽ തന്റെ ശരീരരക്തങ്ങൾ നമുക്കായി സജ്ജമാക്കിയ മിശിഹാ വാഴ്ത്തപ്പെട്ടവനാകട്ടെ. വരുവിൻ, ഈ ദിവ്യരഹസ്യങ്ങൾ സ്വീകരിച്ച് നമുക്കു ദൈവത്തെ മഹത്വപ്പെടുത്താം.

കൃതജ്ഞതാപ്രാർത്ഥനകൾ

കാർമ്മി: ഞങ്ങളുടെ കർത്താവായ ദൈവമേ, സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങളിൽ പങ്കുചേർന്ന് മാർത്തോമ്മാശ്ലീഹായുടെ ഓർമ്മ ആചരിക്കുവാൻ അങ്ങു ഞങ്ങൾക്കു കൃപ നല്കി. ഈ ദാനത്തെപ്രതി അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങൾ കടപ്പെട്ടവരാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ. കർത്താവേ, ആശീർവദിക്കണമേ.

കാർമ്മി: ഞങ്ങളുടെ പ്രത്യാശയായ മിശിഹായേ, പരിശുദ്ധ കുർബ്ബാന വഴി നീ ഞങ്ങളുടെ കടങ്ങൾ പൊറുക്കുകയും പാപങ്ങൾ മോചിക്കുകയും നിത്യജീവനിൽ ഞങ്ങളെ പങ്കുചേർക്കുകയും ചെയ്തു. ഈ അമൂല്യ

ദാനം എന്നും വാഴ്ത്തപ്പെട്ടതാകട്ടെ. മാർത്തോമ്മാ ശ്ലീഹായെപ്പോലെ ഞങ്ങളും ഈ ഭൂമിയിൽ നിന്നെ ഏറ്റുപറയുന്നതിനും ജീവിതത്തിലൂടെ നിനക്കു സാക്ഷ്യം വഹിക്കുന്നതിനും സഹായിക്കണമേ. സകലത്തിന്റെയും നാഥാ, എന്നേക്കും.

സമു: ആമ്മേൻ.

സമാപനാശീർവാദം

(രീതി : കർത്താവാം മിശിഹാവഴിയായ്....)

കാർമ്മി : സുവിശേഷത്തിൻ പൊൻകിരണം
ഭാരതനാടിനു നൽകീടുവാൻ
മാർത്തോമ്മായെ സകലേശൻ
കരുണയൊടേവമയച്ചല്ലോ.

വിശ്വാസത്തിൻ ഭാസുരമാം
ദീപ്തിയിലേവരുമണിചേരാൻ
ഇടയാകട്ടെ തിരുസഭയിൽ
സുവിശേഷം കതിർചൂടട്ടെ.

സ്നേഹപിതാവാം മാർത്തോമ്മാ
മാതൃകയാകട്ടെന്നാളും
പ്രേഷിതരായിഹ ജീവിക്കാൻ
ജീവിതസാക്ഷ്യം നൽകിടുവാൻ
രക്ഷക കൃപയും താതൻ തൻ
സ്നേഹവുമൊപ്പം റൂഹാതൻ
സഹവാസവുമുണ്ടാകട്ടെ †
ഇപ്പോഴുമെപ്പോഴുമെന്നേക്കും.

സമു: ആമ്മേൻ

(അല്ലെങ്കിൽ)

കാർമ്മി: ഭാരതത്തിനു സുവിശേഷവെളിച്ചം നൽകുവാൻ തന്റെ വത്സലശിഷ്യനായ മാർത്തോമ്മാശ്ലീഹായെ അയച്ചു കാരൂണ്യവാനായ ദൈവം വാഴ്ത്തപ്പെട്ടവനാകട്ടെ. വിശ്വാസവെളിച്ചം സഭയിലൂടെ കൂടുതൽ പ്രകാശമാനമാകുവാനും സുവിശേഷമാർഗ്ഗം

അനേകർ കണ്ടെത്തുവാനും ഇടയാക്കട്ടെ. മാർത്തോമ്മാക്രിസ്ത്യാനികളായ എല്ലാവരും വിശ്വാസത്തിൽ ഐക്യപ്പെടുന്നതിനും ലോകമെങ്ങും സുവിശേഷത്തിന്റെ പ്രേഷിതരും സാക്ഷികളുമായിത്തീരുന്നതിനും ഇടയാക്കട്ടെ. നമ്മുടെ പിതാവായ മാർത്തോമ്മാശ്ലീഹായെ അനുകരിക്കുവാനും സഭയുടെ വിശ്വസ്തമക്കളായി ജീവിക്കുവാനും ദൈവം നമ്മെ അനുഗ്രഹിക്കട്ടെ. ഈ വിശുദ്ധകുർബാനയിൽ സംബന്ധിച്ച് ദൈവത്തെ മഹത്വപ്പെടുത്തിയ നാമെല്ലാവരും സ്വർഗ്ഗത്തിൽ നമ്മുടെ പിതാവായ തോമാശ്ലീഹായോടൊത്ത് അവിടുത്തെ സ്തുതിക്കുവാൻ അർഹരാകട്ടെ. നമ്മുടെ കർത്താവീശോമിശിഹായുടെ കൃപയും പിതാവായ ദൈവത്തിന്റെ സ്നേഹവും പരിശുദ്ധാത്മാവിന്റെ സംസർഗ്ഗവും നിങ്ങളെല്ലാവരോടുംകൂടി ഉണ്ടായിരിക്കട്ടെ. ഇപ്പോഴും ✠ എപ്പോഴും എന്നേക്കും.

സമു: ആമ്മേൻ.

**വിശുദ്ധ പത്രോസ്/
പൗലോസ് ശ്ലീഹന്മാർ
പ്രാരംഭപാർത്ഥന**

കാർമ്മി: കർത്താവായ മിശിഹായേ, വചനപ്രഘോഷകരായി ശ്ലീഹന്മാരെ നീ നിയോഗിച്ചതിനും അവരിലൂടെ ഞങ്ങൾക്കു നൽകിയ വിശ്വാസത്തിനും ഞങ്ങൾ നന്ദി പറയുന്നു. പത്രോസ്, പൗലോസ് ശ്ലീഹന്മാരുടെ ഓർമ്മ ആചരിക്കുന്ന ഞങ്ങളെ വിശ്വാസതീക്ഷ്ണതയാൽ നിറക്കണമേ. നിന്റെ പീഡാനുഭവത്തിന്റേയും മരണത്തിന്റേയും ഉത്ഥാനത്തിന്റേയും സ്മാരകമായ ഈ ദിവ്യരഹസ്യങ്ങൾ യോഗ്യതയോടുകൂടി പരികർമ്മം ചെയ്യുവാൻ ഞങ്ങളെ സഹായിക്കുകയും ചെയ്യണമെ. സകലത്തിന്റെയും നാഥാ, എന്നേക്കും.

സമു: ആമ്മേൻ

സങ്കീർത്തനമാല (മർമ്മിസ 33,34,35)

സങ്കീർത്തനം 33

(രീതി: കർത്താവേ മമരാജാവേ...)

പുതിയൊരു കീർത്തനമുരുവിടുവിൻ
 ആർപ്പുവിളിക്കുവിൻ ഉച്ചത്തിൽ
 കർത്താവിൻ തിരുവചനങ്ങൾ
 സത്യം നിത്യവുമോർത്തിടുവിൻ
 കർത്താവരുളും കാരുണ്യം
 പാർത്തലമാകെ നിറയ്ക്കുന്നു
 തിരുവചനത്താലാകാശം
 വിരചിതമായി വിസ്മയമേ

കർത്താവിന്റെ വിചാരങ്ങൾ
 വർത്തിച്ചീടും ശാശ്വതമായ്
 അവനുടെ സ്വന്തം ജനപദവും
 അവനെനമിക്കും നരഗണവും
 കരുണാമയനാം കർത്താവിൽ
 ശരണം തേടുവിനാദരവായ്
 തൃപ്പാദത്തിലണഞ്ഞവരെ
 എപ്പോഴും കാത്തരുളുമവൻ

തിരുനാമത്തിൽ നിത്യം നാം
 ശരണംതേടി നമിക്കുന്നു
 കരുണാനിധിയാം കർത്താവേ
 ചൊരിയണമിവരിൽ കാരുണ്യം.
 താതനുമതുപോലാത്മജനും
 റൂഹായ്ക്കും സ്തുതി എന്നേക്കും
 ആദിമുതൽക്കെന്നതുപോലെ
 ആമ്മേൻ ആമ്മേനനവരതം.

(അല്ലെങ്കിൽ)

കാർമ്മി: കർത്താവിനു ഒരു പുതിയ കീർത്തനം ആല
 പിള്ളുവിൻ./ഉച്ചത്തിൽ ആർപ്പുവിളികളോടെ തന്ത്ര
 മീട്ടുവിൻ

സമു: യോർദ്ദാനിൽ നിന്ന് മാമ്മോദീസ സ്വീകരിക്കു

കയും/അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ/ നീ അനുഗ്രഹീതനാകുന്നു.

കാർമ്മി: കർത്താവിന്റെ വചനം സത്യമാണ്/അവിടുത്തെ പ്രവൃത്തി വിശ്വസനീയമാണ്.

സമു: കർത്താവിന്റെ കാര്യംകൊണ്ട് ഭൂമി നിറഞ്ഞിരിക്കുന്നു.

കാർമ്മി: കർത്താവിന്റെ വചനത്താൽ/ ആകാശം നിർമ്മിക്കപ്പെട്ടു.

സമു: കർത്താവിന്റെ പദ്ധതികൾ ശാശ്വതമാണ്./ അവിടുത്തെചിന്തകൾ തലമുറകളോളം നിലനില്ക്കുന്നു

കാർമ്മി: കർത്താവ് ദൈവമായുള്ള ജനവും/ അവിടുന്ന് തനിക്കുവേണ്ടി തിരഞ്ഞെടുത്ത ജനതയും/ ഭാഗ്യമുള്ളവരാണ്.

സമു: ഇതാ തന്നെ ഭയപ്പെടുന്നവരെയും/ തന്റെ കാര്യത്തിൽ പ്രത്യാശവയ്ക്കുന്നവരെയും /കർത്താവ് കടാക്ഷിക്കുന്നു.

കാർമ്മി: നമ്മുടെ ഹൃദയം കർത്താവിൽ സന്തോഷിക്കുന്നു/ എന്തെന്നാൽ, നമ്മൾ അവിടുത്തെ വിശുദ്ധനാമത്തിൽ ആശ്രയിക്കുന്നു.

സമു: കർത്താവേ അങ്ങയുടെ കാര്യം ഞങ്ങളുടെമേൽ ചൊരിയണമെ. ഞങ്ങൾ അങ്ങയിൽ പ്രത്യാശ അർപ്പിച്ചിരിക്കുന്നു.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി.

സമു: ആദിമുതൽ എന്നേക്കും ആമ്മേൻ.

കാർമ്മി: യോർദ്ദാനിൽ നിന്ന് മാമ്മോദീസ സ്വീകരിക്കുകയും/അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ/ നീ അനുഗ്രഹീതനാകുന്നു.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം...)

ഗായ 1 ദൈവം ഞങ്ങൾക്കു രക്ഷ നൽകുന്നു

നൽകുകയായി നേത്യസ്ഥാനം
 കേപ്പായ്ക്കാനാളിൽ
 പൗലോസ്സ്തീഹാ സഭയുടെ
 വിശ്രുത ശില്പിയുമായി
 അവരുടെ പ്രാർത്ഥനാവഴിയായ്
 നമ്മൾ കൃപയാർന്നു.
 വാഴ്ത്താമവരെ, ദൈവം നൽകിയ
 വരമോർക്കേ
 നിത്യം ജീവിക്കുന്നവനല്ലോ ദൈവം
 പാലകനാം

ഗായ 2 ജനങ്ങളെല്ലാവരും ഇതു ശ്രവിക്കുവിൻ.
 നൽകുകയായി നേത്യസ്ഥാനം...

ഗായ 1 പിതാവിനും പുത്രനും പരിശുദ്ധാത്മാവിനും
 സ്തുതി.

തിരുഭവനത്തിൽ സ്തുതിപാടുന്നതു
 സമുചിതമാണല്ലോ
 നിവൃതമെപ്പാമ്പാറയുമേകി തിരുസഭയിൽ
 നന്മകൾ പൂക്കും സ്തീവാ നമ്മെ കാക്കുന്നു
 ദിവ്യവിരുന്നീ ഞങ്ങൾക്കെല്ലാം നൽകുന്നു.
 വാഴ്ത്തീടുന്നു നാഥാ നിന്നുടെ
 സ്തീവാ തൻ വിജയം

ഗായ 2 ആദിമുതൽ എന്നേക്കും ആമ്മേൻ.
 തിരുഭവനത്തിൽ സ്തുതിപാടുന്നതു
 സമുചിതമാണല്ലോ.....

പ്രകീർത്തനം (ശുറായ)

(രീതി: അംബരമനവരതം...)

കാർമ്മി സർവചരാചരവും
 ദൈവമഹത്വത്തെ
 വാഴ്ത്തിപ്പാടുന്നു.
 സുന്ദര കീർത്തന വീചികളാൽ
 ഹല്ലേലൂയ്യഗീതികളാൽ

പത്രോസ് പൗലോസ് ശ്രീഹർതൻ
നിർമ്മലമാകുമനുസ്മരണം
കൊണ്ടാടാം ഇന്നീ വേദികയിൽ.

ശുശ്രൂ അത്ഭുതമോരോന്നും
ചെയ്തു സകലേശൻ
തന്റെ വലംകൈയാൽ.

സമു സുന്ദരകീർത്തനവിചികളാൽ...
കാർമ്മി നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ.

സമു സുന്ദരകീർത്തനവിചികളാൽ...
ശുശ്രൂ ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ.

സമു സുന്ദരകീർത്തനവിചികളാൽ...
ഹല്ലേലൂയ്യ ഗീതം (സുമാറ)

(രീതി: ഹല്ലേലൂയ്യ പാടീടുന്നേൻ...)

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ
ഭാഗ്യം പാപവിമോചനമെന്നും
ദൈവിക കൃപയാൽ കൈവരുമല്ലോ
നിർമ്മലമാകും ഹൃദയവുമതുപോൽ
നിത്യതതേടും മർത്യാത്മാവും
കണ്ണീർക്കണികകൾ തിരുസ്സന്നിധിയിൽ
കാഴ്ചയണയ്ക്കാൻ മുത്തുകളാകും.
താതനുമതുപോൽസുതനും
പരിശുദ്ധാത്മാവിനും സ്തുതിയുയരട്ടെ.
ആദിമുതൽക്കേയിന്നും നിത്യവു-
മായി ഭവിച്ചീടട്ടെ, ആമ്മേൻ
ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ

പ്രഘോഷണ പ്രാർത്ഥനകൾ (കാരോസുസ)

ശുശ്രൂ: നമുക്കെല്ലാവർക്കും സന്തോഷത്തോടും ഭക്തിയോടുകൂടെ നിന്ന് 'കർത്താവേ, ഞങ്ങളുടെമേൽ കൃപയുണ്ടാകണമേ' എന്നു പ്രാർത്ഥിക്കാം.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: ഇവൻ എന്റെ പ്രിയപുത്രനാകുന്നു' എന്നു പിതാവിൽനിന്നു സാക്ഷ്യം ലഭിച്ച മിശിഹായെ കർത്താവും ദൈവവുമായി നിന്നെ ഏറ്റുപറയുവാൻ നിന്റെ സഭയെ അനുഗ്രഹിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: ദാസന്റെയും പാപിയുടെയും രൂപം ധരിച്ച മിശിഹായേ, വിനീതമായ സേവനത്തിനു തങ്ങളെത്തന്നെ പ്രതിഷ്ഠിക്കുവാൻ ഞങ്ങളുടെ പരിശുദ്ധപിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും ആത്മീയനന്മകൾ നൽകി അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: ശ്ലീഹന്മാരിലൂടെ ഞങ്ങൾക്കു ലഭിച്ച വിശ്വാസം അഭംഗുരം കാത്തുസൂക്ഷിക്കുവാൻ ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: വിശ്വാസത്തെപ്രതി രക്തസാക്ഷിത്വം വരിച്ച പത്രോസ്, പൗലോസ് ശ്ലീഹന്മാരെപ്പോലെ എല്ലാറ്റിലുമുപരിയായി അങ്ങയെ സ്നേഹിക്കുവാനും അങ്ങേക്കുവേണ്ടി ജീവൻ അർപ്പിക്കുവാനും ഞങ്ങളെ ശക്തരാക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: സുവിശേഷപ്രഘോഷണം സർവ്വപ്രധാനദൗത്യമാക്കിയ പത്രോസ്, പൗലോസ് ശ്ലീഹന്മാരെപ്പോലെ ജീവിതകാലം മുഴുവൻ സുവിശേഷത്തിനു സാക്ഷികളാകുവാൻ ഞങ്ങളെ ശക്തരാക്കണെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

ശുശ്രൂ: കർത്താവായ ദൈവമേ, അങ്ങയുടെ സഭയെ പഠിപ്പിക്കുവാനും നയിക്കുവാനും അങ്ങു നിയോഗിച്ച പത്രോസ്, പൗലോസ് ശ്ലീഹന്മാരുടെ ജീവിതമാതൃക ഞങ്ങൾക്കു മാർഗ്ഗദീപമാകട്ടെ. അങ്ങയിലുള്ള വിശ്വാസം ഏറ്റുപറയുവാനും അങ്ങയുടെ വചനം പ്രഘോഷിക്കുവാനും ഞങ്ങളെ ശക്തരാക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും

സമു: ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻ തിരുമെയ്...)

എന്റെ രാജാവായ കർത്താവേ, ഞാനങ്ങയെ പാടിപ്പുകഴ്ത്തും.

ശ്ലീഹന്മാരാകും
പത്രോസ്, പൗലോസിൻ
ഓർമ്മദിനത്തിൽ നാം
പ്രാർത്ഥന സാദരമർപ്പിക്കാം
വാനവനിരയൊടു ചേർന്നേവം
കർത്താവേ, നിൻ തിരുസഭയെ

നിത്യം കാക്കണമലിവോടെ
സ്വർഗ്ഗത്തിൽ വാഴ്ത്താനവരാപ്പം
അവന്റെ തിരഞ്ഞെടുക്കപ്പെട്ടവർ അവന്റെ മുമ്പിൽ
ഒരുമിച്ചുകൂടി.

ശ്ലീഹന്മാരാകും പത്രോസ്....
സകല ജനങ്ങളും വംശങ്ങളും ഒരുമിച്ചുകൂടി.
ശ്ലീഹന്മാരാകും പത്രോസ്.....

(അല്ലെങ്കിൽ)

എന്റെ രാജാവായ കർത്താവേ, ഞാൻ അങ്ങയെ പാടി
പുകഴ്ത്തും

ശ്ലീഹന്മാരുടെ തലവനായ പത്രോസിന്റെയും
വിജാതീയരുടെ അപ്പസ്തോലനായ പൗലോസി
ന്റെയും ഓർമ്മയാചരിക്കുന്നതിന് ആരാധകരെ
ക്ഷണിക്കുവാൻ അങ്ങ് തിരുമനസ്സായി. അവരുടെ
ഓർമ്മദിനത്തിൽ സ്വർഗവാസികളും ഭൂവാസികളും
സന്തോഷിക്കുകയും സഭയിൽ സമാധാനം സമൃദ്ധ
മാകുന്നതിനുവേണ്ടി പ്രാർത്ഥിക്കുകയും ചെയ്യുന്നു.
കർത്താവേ, പിശാചിന്റെ കെണികളിൽ നിന്ന് അങ്ങ
യുടെ സഭയെ കാത്തുകൊള്ളണമെ. വിശുദ്ധരോ
ടൊത്ത് സ്വർഗ്ഗീയ മണവറയിൽ അങ്ങയെ സ്തുതി
ക്കുവാൻ ഞങ്ങളെ യോഗ്യരാക്കുകയും ചെയ്യണമേ.

അവന്റെ തിരഞ്ഞെടുക്കപ്പെട്ടവർ അവന്റെ മുമ്പിൽ
ഒരുമിച്ചുകൂടി.

ശ്ലീഹന്മാരുടെ തലവനായ....
സകല ജനങ്ങളും വംശങ്ങളും ഒരുമിച്ചുകൂടി.
ശ്ലീഹന്മാരുടെ തലവനായ.....

ദിവ്യകാരൂണ്യഗീതം (ഓനീസാ ദ്വന്ദ്വം)

(രീതി: ഹല്ലേലൂയ്യ പാടീടുന്നേൻ...)

സമു : വിശ്വാസത്തിൻ പാറയിലല്ലോ
സ്ഥാപിക്കുകയായ് സഭയെ നാഥൻ

നിയമിച്ചാക്കീശ്ശീഹന്മാരെ
മല്പാന്മാരെ നിവൃന്മാരെ,
ഞങ്ങൾ വാഴ്ത്തുന്നങ്ങനാമം
മന്നിലുണർത്തിയ നന്മകളോർക്കേ.

(അല്ലെങ്കിൽ)

സമു: വിശ്വാസമാകുന്ന പാറമേൽ, വിശുദ്ധസഭയെ
സ്ഥാപിക്കുകയും അതിൽ ശ്ലീഹന്മാരെയും പ്രവാച
കന്മാരെയും മല്പാന്മാരെയും നിയമിച്ചാക്കുകയും
ചെയ്ത കർത്താവേ, അങ്ങ് വാഴ്ത്തപ്പെട്ടവനാകുന്നു.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യ പാടീടുന്നേൻ...)

ശുശ്രൂ കേപ്പയോടീശോ കല്പിക്കുകയായ്
മേയ്ക്കുക നീയെൻ കുഞ്ഞാടുകളെ
പ്രേഷിതദൗത്യം നിറവേറ്റീടാൻ
നിയമിച്ചാക്കീ പൗലോസിനെയും
ജീവൻ പകരും മാംസനിണങ്ങൾ
കൈക്കൊള്ളാമീയോർമ്മദിനത്തിൽ.

(അല്ലെങ്കിൽ)

ശുശ്രൂ: ശ്ലീഹന്മാരുടെ തലവനായ പത്രോസിനോട്
'നീ എന്റെ ആടുകളെയും കുഞ്ഞാടുകളെയും
മേയ്ക്കുക' എന്നും ജനതകളുടെ ശ്ലീഹയായി തെര
ഞ്ഞെടുക്കപ്പെട്ട പൗലൗസിനോട് 'നീ സകല ജാതി
കളെയും പഠിപ്പിക്കുക' എന്നും കർത്താവ
രുളിച്ചെയ്തു. സഹോദരരേ, അവരുടെ തിരുനാൾദിന
മായ ഇന്ന് നമുക്ക് കർത്താവിന്റെ തിരുശരീരരക്ത
ങ്ങൾ സ്വീകരിക്കാം.

കൃതജ്ഞതാപ്രാർത്ഥനകൾ

കാർമ്മി: കർത്താവായ ദൈവമേ, മിശിഹായുടെ ജീവ
ദായകവും രക്ഷാകരവുമായ സന്ദേശം ശ്ലീഹന്മാരി
ലൂടെ ഞങ്ങൾക്കു നല്കി അനുഗ്രഹിച്ച അങ്ങയെ
ഞങ്ങൾ ആരാധിക്കുകയും സ്തുതിക്കുകയും ചെയ്യൂ

ന്നു. ശ്ലീഹന്മാരാകുന്ന അടിസ്ഥാനത്തിൽ സ്ഥാപിച്ച സഭയുടെ ദിവ്യരഹസ്യങ്ങളിൽ പങ്കുകൊള്ളുവാൻ ഞങ്ങളെ യോഗ്യരാക്കിയതിന് ഞങ്ങൾ അങ്ങേക്കു നന്ദി പറയുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു : ആമ്മേൻ, കർത്താവേ, ആശീർവദിക്കണമേ. **കാർമ്മി:** കർത്താവായ മിശിഹായേ, പത്രോസ്, പൗലോസ് ശ്ലീഹന്മാരുടെ രക്തസാക്ഷിത്വത്തിലൂടെ നീ ധന്യമാക്കിയ സഭയിൽ നിനക്കു ഞങ്ങൾ നന്ദി പറയുന്നു. അവരെപ്പോലെ നിന്നിലുള്ള വിശ്വാസം ഏറ്റുപറയുവാനും നിന്റെ വചനം പ്രഘോഷിക്കുവാനും ഞങ്ങളെയും ശക്തരാക്കണമെ. സകലത്തിന്റെയും നാഥാ, എന്നേക്കും.

സമു: ആമ്മേൻ.

സമാപനാശീർവാദം

(രീതി: കർത്താവാം മിശിഹാവഴിയായ്...)

കാർമ്മി മർത്യകുലത്തിനു രക്ഷകനായ്
പുത്രനെ മന്നിലയച്ചവനാം
ദൈവപിതാവേ, സ്തുതിഗീതം
പാവനമങ്ങേ തിരുനാമം.

പത്രോസാകും പാരയതിൽ
സഭയെയുയർത്തിയ രക്ഷകനാം
ഈശോമിശിഹാവാഴുന്നു
ലോകാന്ത്യംവരെ നരരൊപ്പം.

സഭയിൽവാസം ചെയ്തു സദാ
പരിപാലിക്കും ദിവ്യാത്മാ,
വാഴ്ത്തുകയാണീ ദൈവജനം
സത്യത്തിൻ തികവാർന്നീടാൻ.

പത്രോസ്, പൗലോസ് മാതൃകയിൽ
സഭയോടൊത്തു ചരിച്ചിടുവാൻ
ശക്തിനമുക്കു ലഭിക്കട്ടെ †
ഇപ്പോഴുമെപ്പോഴുമെന്നേക്കും.

സമു: ആമ്മേൻ

(അല്ലെങ്കിൽ)

കാർമ്മി: നമ്മുടെ രക്ഷയ്ക്കായി തന്റെ ഏകജാതനെ നൽകുവാൻ തിരുമനസ്സായ പിതാവായ ദൈവം വാഴ്ത്തപ്പെട്ടവനാകട്ടെ. പത്രോസാകുന്ന പാറമേൽ തന്റെ സഭയെ സ്ഥാപിച്ചുകൊണ്ട് യുഗാന്ത്യംവരെ നമ്മോടൊത്തു വസിക്കുന്ന മിശിഹായെ നമുക്കു സ്തുതിക്കാം. സഭയിൽ എന്നും വസിച്ചുകൊണ്ട് സത്യത്തിന്റെ പൂർണ്ണതയിലേക്കു നമ്മെ നയിക്കുന്ന പരിശുദ്ധാത്മാവിനെ നമുക്ക് പ്രകീർത്തിക്കാം. മിശിഹായെ എല്ലാറ്റിനുമുപരിയായി സ്നേഹിക്കുകയും ദൈവഹിതമനുസരിച്ചു സഭയെ പടുത്തുയർത്തുവാൻ യത്നിക്കുകയും ചെയ്ത പത്രോസ്, പൗലോസ് ശ്ലീഹന്മാർ നമുക്ക് സജീവമാതൃകകളായിരിക്കട്ടെ. സഭയോടൊത്തു ചിന്തിക്കുവാനും പ്രവർത്തിക്കുവാനും നിങ്ങൾ ശക്തരാകട്ടെ. നിങ്ങൾ സ്വീകരിച്ച ഈ കൂദാശ തിരുസന്നിധിയിലുള്ള സംപ്രീതിക്കും സ്വർഗ്ഗീയ ജെറൂസലേമിൽ മിശിഹായുടെ വലത്തു ഭാഗത്തുള്ള സ്ഥാനത്തിനും നിങ്ങളെ യോഗ്യരാക്കട്ടെ. ഇപ്പോഴും **✠** എപ്പോഴും എന്നേക്കും

സമു: ആമ്മേൻ.

വിശുദ്ധരുടെ തിരുനാൾ

പ്രാരംഭ പ്രാർത്ഥന

കാർമ്മി: ഞങ്ങളുടെ കർത്താവായ ദൈവമേ, ഞങ്ങളുടെ തിരുക്കുമാരനും ഞങ്ങളുടെ രക്ഷകനുമായ ഈശോമിശിഹായുടെ മഹത്വപൂർണ്ണമായ ഉത്ഥാനത്തിൽ പങ്കുചേർന്ന് സ്വർഗ്ഗഭാഗ്യം അനുഭവിക്കുന്ന വിശുദ്ധരെ ഞങ്ങൾ ഇന്ന് അനുസ്മരിക്കുന്നു. അവരെപ്പോലെ ജീവിതത്തിലും മരണത്തിലും കർത്താവിനു സാക്ഷ്യം വഹിച്ചുകൊണ്ട് ഞങ്ങളെ മഹത്വപ്പെടുത്തി സ്വർഗ്ഗഭാഗ്യത്തിന് അർഹരാകുവാൻ ഞങ്ങളെ അനുഗ്രഹിക്കണമേ. അവരുടെ ഓർമ്മ

ആചരിച്ചുകൊണ്ട് ഈ ദിവ്യരഹസ്യങ്ങൾ യോഗ്യത യോടെ പരികർമ്മം ചെയ്യുവാൻ ഞങ്ങളെ സഹായിക്കുകയും ചെയ്യണമെ. സകലത്തിന്റെയും നാഥാ എന്നേക്കും.

സമു: ആമ്മേൻ

സങ്കീർത്തമാല (മർമ്മീസ) 33, 34, 35

സങ്കീർത്തനം 33

(രീതി: കർത്താവേ മമരാജാവേ...)

കാർമ്മി: പുതിയൊരുകീർത്തനമുരുവിടുവിൻ
ആർപ്പുവിളിക്കുവിൻ ഉച്ചത്തിൽ
കർത്താവിൻ തിരുവചനങ്ങൾ
സത്യം നിത്യവുമോർത്തിടുവിൻ
കർത്താവരുളും കാരൂണ്യം
പാർത്തലമാകെ നിറയ്ക്കുന്നു
തിരുവചനത്താലാകാശം
വിരചിതമായി വിസ്മയമേ.

കർത്താവിന്റെ വിചാരങ്ങൾ
വർത്തിച്ചീടും ശാശ്വതമായ്
അവനെ നമിക്കും നരഗണവും
അവനുടെ സ്വന്തം ജനപദവും
കരുണാമയനാം കർത്താവിൽ
ശരണം തേടുവിനാദരവായ്
ത്യപ്പാദത്തിലണഞ്ഞവരെ
എപ്പോഴും കാത്തരുളുമവൻ
തിരുനാമത്തിൽ നിത്യം നാം
ശരണം തേടി നമിക്കുന്നു.

കരുണാനിധിയാം കർത്താവേ,
ചൊരിയണമിവരിൽ കാരൂണ്യം.

താതനുമതുപോലാത്മജനും
റൂഹായ്ക്കും സ്തുതി എന്നേയ്ക്കും
ആദിമുതലിന്നെന്നതുപോലെ
ആമ്മേൻ ആമ്മേനനവതരം

(അല്ലെങ്കിൽ)

കാർമ്മി: കർത്താവിന് ഒരു പുതിയ കീർത്തനം ആലപിക്കുവിൻ./ ഉച്ചത്തിൽ ആർപ്പുവിളികളോടെ തന്ത്രി മീട്ടുവിൻ.

സമു: കർത്താവ് ഭരണം നടത്തുന്നു. ഭൂമിയെല്ലാം ആനന്ദിക്കട്ടെ.

കാർമ്മി: കർത്താവിന്റെ വചനം സത്യമാണ്./അവിടുത്തെ പ്രവൃത്തി വിശ്വസനീയമാണ്.

സമു: കർത്താവിന്റെ കാരുണ്യം കൊണ്ട്/ ഭൂമി നിറഞ്ഞിരിക്കുന്നു.

കാർമ്മി: കർത്താവിന്റെ വചനത്താൽ/ ആകാശം നിർമ്മിക്കപ്പെട്ടു.

സമു: കർത്താവിന്റെ പദ്ധതികൾ ശാശ്വതമാണ്/അവിടുത്തെ ചിന്തകൾ തലമുറകളോളം നിലനില്ക്കുന്നു.

കാർമ്മി: കർത്താവ് ദൈവമായുള്ള ജനവും/അവിടുന്ന് തനിക്കുവേണ്ടി തിരഞ്ഞെടുത്ത/ജനതയും / ഭാഗ്യമുള്ളവരാണ്.

സമു: തന്നെ ഭയപ്പെടുന്നവരെയും/തന്റെ കാരുണ്യത്തിൽ പ്രത്യാശ വയ്ക്കുന്നവരെയും / കർത്താവ് കടാക്ഷിക്കുന്നു.

കാർമ്മി: നമ്മുടെ ഹൃദയം കർത്താവിൽ സന്തോഷിക്കുന്നു/എന്തെന്നാൽ, നമ്മൾ അവിടുത്തെ വിശുദ്ധനാമത്തിൽ ആശ്രയിക്കുന്നു.

സമു: കർത്താവേ അങ്ങയുടെ കാരുണ്യം ഞങ്ങളുടെമേൽ ചൊരിയണമെ./ഞങ്ങൾ അങ്ങയിൽ പ്രത്യാശ അർപ്പിച്ചിരിക്കുന്നു.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി.

സമു: ആദിമുതൽ എന്നേക്കും , ആമ്മേൻ

കാർമ്മി: കർത്താവ് ഭരണം നടത്തുന്നു. ഭൂമിയെല്ലാം ആനന്ദിക്കട്ടെ.

മദ്ബഹഗീതം (ഓനീസാ ദ്കങ്കേ)

(രീതി നാമനിലെന്നും നമ്മുടെ ഹൃദയം....)

ഗായ 1 കർത്താവിനെസ്തുതിച്ച് മഹത്വപ്പെടുത്തു
വിൻ.

സഭയാം ജനനിയെയോർത്തു
വിശുദ്ധർ മോദം കൊള്ളുകയായി.
പുരിതരായി മഹിതാത്മാവിൽ ദിവ്യഗണം
അവരുടെ മാതൃക ശോഭിക്കുന്നീ
ഭൂവനത്തിൽ
ഭാസുരദീപഗണങ്ങൾ പോലവരോ
മിന്നുന്നു.

കാലിടറാതെ നടന്നീടാനായ്
കൃപവഴി മുന്നേറാം.

ഗായ 2 രാജകുമാരീ മഹത്വത്തോടെ നിലകൊ
ള്ളുന്നു

സഭയാം ജനനിയെയോർത്തു.....

ഗായ 1 പിതാവിനും പുത്രനും പരിശുദ്ധാത്മാവിനും
സ്തുതി.

സ്തീവായെന്നും മർത്യഗണത്തിൽ
രക്ഷാസങ്കേതം
മർത്യർക്കെല്ലാമഭയം നല്കും കോട്ടയുമാം
കുരിശിതിൽ ഞങ്ങൾ വിജയിക്കട്ടെ
ദുഷ്ടനെയും
അതുപോലവനുടെ കെണികളെല്ലാം
നീക്കിടുവാൻ
വാഴ്ത്തിവണങ്ങാം കുരിശിനെയെന്നും
രക്ഷിതരായിടാൻ

ഗായ 2 ആദിമുതൽ എന്നേക്കും ആമ്മേൻ.

സ്തീവായെന്നും മർത്യഗണത്തിൽ
രക്ഷാ സങ്കേതം.....

പ്രകീർത്തനം (ശുറായ)

(രീതി അംബരമനവരതം...)

കാർമ്മി സർവചരാചരവും
 ദൈവമഹത്വത്തെ
 വാഴ്ത്തിപ്പാടുന്നു.
 ദിവ്യാത്മാവിൻഗീതികളാൽ
 ഹല്ലേലൂയ്യ ഗീതികളാൽ
 കർത്താവിന്റെ വിശുദ്ധർ തൻ
 നിർമ്മലമാകുമനുസ്മരണം
 കൊണ്ടാടാം ഇന്നീ വേദികയിൽ

ശുശ്രൂ തൻമഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു.

സമു ദിവ്യാത്മാവിൻ ഗീതികളാൽ.....

ശുശ്രൂ ജനതകളവിടുത്തെ
 മഹിമകൾ പാടുന്നു
 താണുവണങ്ങുന്നു

സമു ദിവ്യാത്മാവിൻ ഗീതികളാൽ.....

കാർമ്മി നിത്യപിതാവിനും
 സുതനും റൂഹായ്ക്കും
 സ്തുതിയുണ്ടാകട്ടെ.

സമു ദിവ്യാത്മാവിൻ ഗീതികളാൽ....

ശുശ്രൂ ആദിയിലെപ്പോലെ
 ഇപ്പോഴുമെപ്പോഴും
 എന്നേക്കും ആമ്മേൻ.

സമു ദിവ്യാത്മാവിൻ ഗീതികളാൽ

ഹല്ലേലൂയ്യ ഗീതം (സുമാറ)

(രീതി: ഹല്ലേലൂയ്യാ പാടീടുന്നേൻ....)

ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ

ദീപ്തി തിളങ്ങും സ്വർഗ്ഗകിരീടം
 നാമനൊരുക്കി വിശുദ്ധർക്കായി
 അതിനാലിന്നവർ സന്തോഷത്താൽ
 ആർപ്പു വിളിപ്പു തിരുസന്നിധിയിൽ
 അവരുടെ മാതൃക നമ്മളെയെന്നും
 നാമനിലേയ്ക്കു നയിച്ചീടട്ടെ
 താതനുമതുപോൽ സുതനും
 പരിശുദ്ധാത്മാവിനും സ്തുതിയുയരട്ടെ.
 ആദിമുതൽക്കേയിന്നും നിത്യവു
 മായി ഭവിച്ചീടട്ടെ, ആമ്മേൻ.
 ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ

പ്രഘോഷണപ്രാർത്ഥനകൾ (കാരോസുസ)

ശുശ്രൂ: നമുക്കെല്ലാവർക്കും സന്തോഷത്തോടും ഉത്സാഹത്തോടും കൂടെനിന്ന് ‘കർത്താവേ’ ഞങ്ങളുടെമേൽ കൃപയുണ്ടാകണമേ എന്നു പ്രാർത്ഥിക്കാം.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: വഴിയും സത്യവും ജീവനുമായ മിശിഹായേ, നിന്റെ പുനരുത്ഥാനത്തിൽ ആനന്ദിക്കുന്ന ഞങ്ങളെ അന്ധകാരത്തിൽനിന്നു പ്രകാശത്തിലേക്കും അസത്യത്തിൽ നിന്നും സത്യത്തിലേക്കും മരണത്തിൽ നിന്ന് മരണമില്ലായ്മയിലേക്കും ആനയിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: പരിഹാസത്തിന്റെ അടയാളമായ കുരിശിനെ പുനരുത്ഥാനം വഴി മഹത്വത്തിന്റെ ചിഹ്നമായി ഉയർത്തിയ കർത്താവേ, ഞങ്ങളുടെ ശരീരത്തെ അതിന്റെ ദുരാശകളോടുകൂടെ കുരിശിൽ തറക്കുവാനും ആത്മസമർപ്പണത്തിൽ നിത്യജീവൻ കണ്ടെത്തുവാനും ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: ദാരിദ്ര്യത്താലും രോഗത്താലും വലയുന്ന വരും സത്യത്തെപ്രതി പീഡയനുഭവിക്കുന്നവരും അങ്ങയുടെ മഹത്വപൂർണ്ണമായ ഉത്ഥാനത്തെയും അവർണനീയമായ സ്വർഗ്ഗഭാഗ്യത്തെയും ഓർത്തു കൊണ്ട് നല്ല ഓട്ടം ഓടുവാനും വിശ്വാസം സംരക്ഷിക്കുവാനും വരം തരണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: വിശുദ്ധരുടെ ഓർമ്മ ആചരിക്കുന്ന ഞങ്ങളെല്ലാവരും വിശുദ്ധിയിലേക്കു വിളിക്കപ്പെട്ടവരാണെന്ന ബോധ്യത്തിൽ വളരുവാൻ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: സർപ്പങ്ങളെപ്പോലെ വിവേകികളും പ്രാവുകളെപ്പോലെ നിഷ്കളങ്കരുമായി ജീവിച്ച വിശുദ്ധരെപ്പോലെ, വിവേകത്തോടും നൈർമ്മല്യത്തോടുംകൂടി ജീവിക്കുവാൻ സഹായിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: പ്രാർത്ഥനയിലും ഉപവാസത്തിലും ദിനരാത്രങ്ങൾ ചിലവഴിച്ച വിശുദ്ധരെ അനുകരിച്ച് പ്രാർത്ഥനയുടെയും പരിത്യാഗത്തിന്റെയും ജീവിതം നയിക്കുവാൻ ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: പുനരുത്ഥാനത്തിന്റെ മഹത്വത്തിലേക്ക് ദൈവജനത്തെ നയിക്കുന്നതിനുള്ള പരിശ്രമങ്ങളിൽ ഞങ്ങളുടെ പരിശുദ്ധ പിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ

(പേര്) മെത്രാനെയും മറ്റെല്ലാ മെത്രാന്മാരെയും ആത്മീയനന്മകൾ നൽകി അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെ മേൽ കൃപയുണ്ടാകണമെ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി: വിശുദ്ധി തന്നെയായ ദൈവമേ, അങ്ങയുടെ പുത്രനായ മിശിഹായെ അനുകരിച്ച് വിശുദ്ധ ജീവിതം നയിച്ച അങ്ങയുടെ പ്രിയ ദാസരെപ്രതി ഞങ്ങൾ അങ്ങയെ സ്തുതിക്കുന്നു. ജീവിതത്തിലും മരണത്തിലും മിശിഹായ്ക്കു നിർഭയം സാക്ഷ്യം വഹിച്ച് വിശുദ്ധിയുടെ പരിമളം പരത്തുവാൻ ഞങ്ങൾക്ക് ഇടയാകട്ടെ. സകലത്തിന്റെയും നാഥാ എന്തേക്കും.

സമു: ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി: മിശിഹാ കർത്താവിൻതിരുമയ്....)

അവരെ കർത്താവിന്റെ ഭവനത്തിൽ നട്ടിരിക്കുന്നു.

വിണ്ണിൻ പുഷ്പങ്ങൾ

നിങ്ങൾ ദൈവികമാം

പാവനവാടികയിൽ

ഔഷധഗുണമാർന്നഖിലർക്കും

രോഗനിവാരണമരുളുന്നു

വിജയത്തിൻ പൊൻമുടിച്ചുടി

വാഴാൻ ദൈവം കനിയട്ടെ.

ഞങ്ങൾക്കായ് നിങ്ങൾ പ്രാർത്ഥിപ്പിൻ.

അവിടുന്ന് നട്ടുപിടിപ്പിച്ച ലബനോനിലെ ദേവദാരുകൾ

വിണ്ണിൻ പുഷ്പങ്ങൾ....

(അല്ലെങ്കിൽ)

അവരെ കർത്താവിന്റെ ഭവനത്തിൽ നട്ടിരിക്കുന്നു.

ക്രിസ്തുവിന്റെ പടയാളികളായ വിശുദ്ധരേ, നിങ്ങൾ പറുദീസായിലെപ്പോലെ സഭയിലും ഔഷധഗുണമുള്ള പുഷ്പങ്ങളാണല്ലോ. നിങ്ങളുടെ വിജയത്തിന്റെ പരിമളത്താൽ നിങ്ങൾ എല്ലായിടവും വിശുദ്ധീകരിക്കുന്നു. എന്തുകൊണ്ടെന്നാൽ, നിങ്ങൾ ക്രിസ്തുവിനുവേണ്ടിയാണ് മരണം വരിച്ചത്. അവനിലൂടെ എല്ലാ രോഗങ്ങൾക്കും നിങ്ങൾ ഔഷധം നൽകുന്നു. സഹനത്തിന്റെ കിരീടത്തോടെ പരസ്പരം ഹൃദയത്തിൽ പ്രശോഭിക്കുന്ന നിങ്ങൾ, ഞങ്ങളോടു കരുണയുണ്ടാകാൻ സകലത്തിന്റെയും നാമനോടു പ്രാർത്ഥിക്കുകയും യാചിക്കുകയും ചെയ്യുവിൻ.

അവിടുന്ന് നട്ടുപിടിപ്പിച്ച ലബനോനിലെ ദേവദാരുകൾ,

ക്രിസ്തുവിന്റെ പടയാളികളായ....

ദിവ്യകാരൂണ്യഗീതം (ഓനീസാ ദ്വേമ്മ)

(രീതി: ഹല്ലേലൂയ്യ പാടീടുമ്പോൾ...)

സമു: ദിവ്യശരീരവുമതുപോൽ നിന്നവുമാകാൻ
കർത്താവേ, നീയരുളുക നിത്യം
യോഗ്യതപോലെ നന്ദിയുണർത്താൻ
നാവിനുമെല്ലാം കഴിയുന്നില്ല.
ശക്തിമഹത്വം മിശിഹാ നാഥാ
നൽകി വിശുദ്ധർക്കനവരതം നീ
ഞങ്ങളുമതുപോൽ ജീവിതമെന്നും
നിർമ്മലമാക്കാൻ കനിവേകണമേ.

(അല്ലെങ്കിൽ)

സമു: കർത്താവേ, നിന്റെ ശരീരരക്തങ്ങളാൽ നീ ഞങ്ങളെ പരിപോഷിപ്പിച്ചു. നിനക്കു നന്ദി പ്രകാശിപ്പിക്കുവാൻ ഞങ്ങളുടെ നാവുകൾ എത്രയോ അപര്യാപ്തങ്ങളാണ്. വിശുദ്ധർക്ക് വിസ്മയനീയമായ

ശക്തിയും ധൈര്യവും നൽകിയ മിശിഹാ വാഴ്ത്തപ്പെട്ടവനാകട്ടെ. ദൈവ പുത്രന്റെ സാക്ഷികളേ, ആത്മീയനന്മകളുടെ മദ്ധ്യസ്ഥരേ, മിശിഹാ ഞങ്ങളോടു കാര്യം കാണിക്കുവാൻ നിങ്ങൾ പ്രാർത്ഥിക്കുവിൻ.

അനുഗീതം (ഓനീസാ ദ്വാതേ)

(രീതി: ഹല്ലേലൂയ്യ പാടീടുന്നേൻ....)

ശുശ്രൂ വരുവിൻ വരുവിൻ സോദരഗണമേ,
കൈക്കൊള്ളുകയീ ദിവ്യരഹസ്യം
ബലിവേദികയിൽ വിരചിതമല്ലോ
പൂജിതമോരോനാമവുമിളയിൽ
തിരുശേഷിപ്പുകൾ സൂക്ഷിക്കുന്നു
സഭയിൽ ദിവ്യവരങ്ങൾ നേടാൻ.
ഹല്ലേലൂയ്യാ ഗീതം പാടാം
നാമൊരുഗണമായ് പാവനസഭയിൽ
(അല്ലെങ്കിൽ)

ശുശ്രൂ: എന്റെ സഹോദരരേ, വരുവിൻ, വിശുദ്ധരുടെ ഓർമ്മദിവസമായ ഇന്ന് സകലത്തിന്റെയും നാഥനായ ദൈവപുത്രന്റെ അമൂല്യമായ ശരീരവും സജീവവും ജീവദായകവുമായ രക്തവും സ്വീകരിക്കാം. അവൻ അവരുടെ ഓർമ്മ തന്റെ അൾത്താരയിൽ ഉല്ലേഖനം ചെയ്യുന്നു. വിശുദ്ധസഭയിൽ അവരുടെ തിരുശേഷിപ്പുകൾ സൂക്ഷിക്കപ്പെട്ടിരിക്കുന്നു. അവരിലൂടെ നാം അനുഗ്രഹീതരാകുവാൻ കർത്താവ് അവർക്കു ശക്തി നൽകിയിരിക്കുന്നു. വിശുദ്ധസഭയിൽ നമുക്കു ഹല്ലേലൂയ്യഗീതം ആലപിക്കാം.

കൃതജ്ഞതാപ്രാർത്ഥനകൾ

കാർമ്മി: സർവ്വശക്തനും നിത്യം ജീവിക്കുന്നവനുമായ ദൈവമേ, വിശുദ്ധരിൽ അങ്ങയുടെ കൃപാവരത്തിന്റെ വിജയം ഞങ്ങൾ ആഘോഷിക്കുന്നു. കർത്താവിശോമിശിഹായുടെ തിരുശരീരരക്തങ്ങളെ

ഊൽ ഞങ്ങളെ ധന്യരാക്കിയ അങ്ങയുടെ കാരുണ്യം തിരേകത്തിന് ഞങ്ങൾ നന്ദിപറയുന്നു. സ്വർഗത്തിൽ വിശുദ്ധരുടെ കൂട്ടായ്മയിൽ പങ്കുചേരുവാൻ ഞങ്ങൾ സ്വീകരിച്ച ദിവ്യരഹസ്യങ്ങൾ ഞങ്ങൾക്ക് അച്ചാരമാകട്ടെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ, കർത്താവേ, ആശീർവദിക്കണമേ.

കാർമ്മി: മനുഷ്യവംശത്തിന്റെ പ്രത്യാശയായ മിശിഹായേ, നിന്റെ ഉത്ഥാനത്തിന്റെ മഹത്വത്തിൽ പങ്കുചേർന്ന സകലവിശുദ്ധരോടും കൂടി സഭയിൽ നിന്നെ പ്രകീർത്തിക്കുവാൻ നീ ഞങ്ങളെ യോഗ്യരാക്കി. നിന്റെ അനന്തമായ ഈ സ്നേഹത്തിന് നിനക്കു നന്ദി പ്രകാശിപ്പിക്കുവാൻ ഞങ്ങൾ എന്നും കടപ്പെട്ടവരാകുന്നു. സകലത്തിന്റെയും നാഥാ, എന്നേക്കും.

സമു: ആമ്മേൻ.

സമാപനാശീർവാദം

(രീതി: കർത്താവാം മിശിഹാവഴിയായ്...)

കാർമ്മി ജീവനണച്ചും ധീരതയാൽ
മഹിമയണിഞ്ഞു മിശിഹായ്ക്കായ്
സാക്ഷ്യം നല്കി വിശുദ്ധന്മാർ
മാതൃക മർത്യർക്കേകുന്നു.

നേർവഴികാട്ടി നയിക്കട്ടെ
നിർഭയസാക്ഷ്യം നല്കി സദാ
നിർമ്മലരായി വിളങ്ങിടുവാൻ
ജീവിതമാതൃക വഴിയെന്നും.

പാവനബലിയിൽ മോദമൊടെ
പങ്കാളികളായ് തീർന്നവരാം
മാനവനിരയിൽ സകലേശൻ
പരിമളമെന്നും തുകട്ടെ.

സ്വർഗമഹത്വമണിഞ്ഞിടുവാൻ
അർഹത ഭൂമിയിലേവർക്കും

ദൈവം കനിവാർന്നവരുളെട്ടെ †
ഇപ്പോഴുംമെപ്പോഴുംമെന്നേക്കും.

സമു: ആമ്മേൻ.

(അല്ലെങ്കിൽ)

കാർമ്മി: രക്തസാക്ഷികളുടേയും വന്ദകരുടെയും മറ്റു വിശുദ്ധരുടെയും മഹനീയ മാതൃകവഴി നമ്മെ ധന്യരാക്കിയ മിശിഹാ വാഴ്ത്തപ്പെട്ടവനാകട്ടെ. അവിടുത്തെ വിശ്വസ്ത ദാസരുടെ ധീരത ഞങ്ങൾക്ക് ശക്തി നൽകട്ടെ. അവിടുത്തേക്കു നിർഭയം സാക്ഷ്യം വഹിച്ച ശ്ലീഹന്മാർ ഞങ്ങൾക്കു വഴികാട്ടികളാകട്ടെ. സകല വിശുദ്ധരുടെയും ജീവിതമാതൃക വിശുദ്ധിയിലേക്കും മഹത്വത്തിലേക്കും ഞങ്ങളെ നയിക്കട്ടെ. ഈ കുർബാനയിൽ പങ്കുകൊണ്ട നിങ്ങളെ കർത്താവ് തന്റെ വിശുദ്ധിയുടെ പരിമളത്താൽ മഹത്വമണിയിക്കട്ടെ. നിങ്ങളെല്ലാവരും സ്വർഗ്ഗീയമഹത്വത്തിന് അർഹരാകുകയും ചെയ്യട്ടെ. ഇപ്പോഴും † എപ്പോഴും എന്നേക്കും

സമു: ആമ്മേൻ.

**ദേവാലയ മധ്യസ്ഥന്റെ
(മധ്യസ്ഥയുടെ) തിരുനാൾ
പ്രാരംഭ പ്രാർത്ഥന**

കാർമ്മി: ഞങ്ങളുടെ കർത്താവായ ദൈവമേ, അങ്ങയുടെ രക്ഷാകരപദ്ധതിയിൽ പങ്കുചേരാൻ ഞങ്ങളെ വിളിച്ച അങ്ങയുടെ അനന്തകാരുണ്യത്തെ ഞങ്ങൾ സ്തുതിക്കുന്നു. ഞങ്ങളുടെ ഇടവക മധ്യസ്ഥനായ (മധ്യസ്ഥയായ) (പേര്) ഓർമ്മ ആചരിച്ചുകൊണ്ട് ഈ ദിവ്യ രഹസ്യങ്ങൾ വിശുദ്ധിയോടെ പരികർമ്മം ചെയ്യുവാൻ ഞങ്ങളെ അനുഗ്രഹിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ.

സങ്കീർത്തനമാല (മർമ്മീസ) 63,64,65

സങ്കീർത്തനം 63

(രക്തസാക്ഷിയെക്കീഴ്)

(രീതി: കർത്താവേ, മമരാജാവേ....)

നീയെൻ ദൈവം കർത്താവേ
 തേടുന്നങ്ങയെ നിത്യം ഞാൻ
 അങ്ങേക്കായ് ഞാൻ ദാഹിപ്പു
 വിണ്ടു വരണ്ട നിലം പോലെ
 തിരുമുഖദർശനമില്ലാതെ
 തളരുനെന്നുടൽ ബലഹീനം
 ശക്തിമഹത്വം ദർശിക്കാൻ
 ദൈവികഭവനം പുകി ഞാൻ.

ജീവി തകാലം മുഴുവൻ ഞാൻ
 താവക മഹിമകൾ കീർത്തിക്കും
 തിരുനാമത്തെ വിളിച്ചെന്നും
 കൈകളുയർത്തിയപേക്ഷിക്കും
 മധുരം നിൻ സ്തുതിപാടും ഞാൻ
 അധരം കൊണ്ടു മനോഹരമായ്
 എന്റെ സഹായം നീയല്ലോ
 നിൻ ചിറകിൻകീഴെന്നഭയം

നീനോടൊന്നായ് ചേരുന്നു
 എന്നാത്മാവും ജീവിതവും
 എന്നെത്താങ്ങി നിറുത്തുന്നു.
 നിന്റെ വലംകൈയെന്നെന്നും.

താതനുമതുപോലാത്മജനും
 റൂഹായ്ക്കും സ്തുതിഎന്നേക്കും
 ആദിമുതൽക്കെന്നതുപോലെ
 ആമ്മേൻ ആമ്മേനനവരതം

(അല്ലെങ്കിൽ)

കാർമ്മി: ദൈവമേ, അവിടുന്നാണ് എന്റെ ദൈവം/
 ഞാനങ്ങയെ തേടുന്നു/ എന്റെ ആത്മാവ് അങ്ങേ
 ക്കായി ദാഹിക്കുന്നു.

സമു: യോർദ്ദാനിൽ നിന്ന് മാമ്മോദീസ സ്വീകരിക്കുകയും/ അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ,/ നീ അനുഗ്രഹീതനാകുന്നു.

കാർമ്മി: ഉണങ്ങിവരണ്ട ഭൂമിയെന്നതുപോലെ /എന്റെ ശരീരം അങ്ങയെ കാണാതെ തളരുന്നു.

സമു: അങ്ങയുടെ ശക്തിയും മഹത്വവും ദർശിക്കാൻ/ ഞാൻ വിശുദ്ധ മന്ദിരത്തിൽ വന്നു.

കാർമ്മി: എന്റെ ജീവിതകാലം മുഴുവൻ/ ഞാനങ്ങയെ പുകഴ്ത്തും.

സമു: ഞാൻ കൈകളുയർത്തി/ അങ്ങയുടെ നാമം വിളിച്ചുപേക്ഷിക്കും.

കാർമ്മി: എന്റെ അധരങ്ങൾ അങ്ങയ്ക്ക് ആനന്ദഗാനം ആലപിക്കും/ അവിടുന്ന് എന്റെസഹായമാണ്.

സമു: അങ്ങയുടെ ചിറകിൻ കീഴിൽ ഞാൻ ആനന്ദിക്കും. എന്റെ ആത്മാവ് അങ്ങയോട് ഒട്ടിച്ചേർന്നിരിക്കുന്നു./ അങ്ങയുടെ വലത്തു കൈ എന്നെ താങ്ങി നിർത്തുന്നു.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി.

സമു: ആദിമുതൽ എന്നേക്കും ആമ്മേൻ.

കാർമ്മി: യോർദ്ദാനിൽ നിന്ന് മാമ്മോദീസ സ്വീകരിക്കുകയും/ അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ/ നീ അനുഗ്രഹീതനാകുന്നു.

**(മറ്റു വിശുദ്ധരെക്കിൾ)
(സങ്കീർത്തനം 27)**

(രീതി: ദൈവമെന്റെ രക്ഷകൻ...)

- ദൈവമെന്റെ രക്ഷകൻ
- ദൈവമെന്റെ നായകൻ
- ദൈവമെന്റെ ആശ്രയം
- ദൈവമെന്റെ സർവ്വവും.

സൈന്യമെന്നെ വളഞ്ഞാലും
വൈരികൾ പിന്തുടർന്നാലും
ഭീതിയില്ലെന്നിരിക്കു തെല്ലും
ദൈവമാണെൻ പാലകൻ

നിയതമങ്ങേ വസതിയിൽ
കഴിയുവാനെൻ മോഹം
മധുരമങ്ങേ മഹിമയിൽ
മറയുവാനെൻ ദാഹം.

കണ്ണിനങ്ങേ കതിരുകൾ
കണ്ടുകണ്ടു മയങ്ങണം
കാതിനങ്ങേ കനിവെഴും
കഥകൾ കേട്ടു ലയിക്കണം.

(അല്ലെങ്കിൽ)

കാർമ്മി: കർത്താവ് എന്റെ പ്രകാശവും രക്ഷയും
മാണ്/ ഞാൻ ആരെ ഭയപ്പെടണം?

സമു: യോർദ്ദാനിൽ നിന്ന് മാമ്മോദീസ സ്വീകരിക്കു
കയും / അതുവഴി ലോകത്തെ ആനന്ദിപ്പിക്കുകയും
ചെയ്ത മിശിഹായേ./ നീ അനുഗ്രഹീതനാകുന്നു.

കാർമ്മി: കർത്താവ് എന്റെ ജീവിതത്തിന്റെ കോട്ടയാ
ണ്./ഞാൻ ആരെ പേടിക്കണം?

സമു: ഒരു സൈന്യം തന്നെ എനിക്കെതിരെ പാളയ
മടിച്ചാലും/ എന്റെ ഹൃദയം ഭയം അറിയുകയില്ല.

കാർമ്മി: എനിക്കെതിരെ യുദ്ധമുണ്ടായാലും/ ഞാൻ
ആത്മധൈര്യം വെടിയുകയില്ല.

സമു: ഒരുകാര്യം മാത്രം ഞാൻ തേടുന്നു./ കർത്താ
വിന്റെ മാധുര്യം ആസ്വദിക്കാനും/കർത്താവിന്റെ
ആലയത്തിൽ അവിടുത്തെ ഹിതം ആരായാനും
വേണ്ടി/ ജീവിത കാലം മുഴുവൻ/ അവിടുത്തെ ആല
യത്തിൽ/ വസിക്കാൻ തന്നെ.

കാർമ്മി: എന്നെ ഉയർന്ന പാറമേൽ നിറുത്തുന്നു/
എന്നെ വലയം ചെയ്യുന്ന ശത്രുക്കളുടെ മുകളിൽ
എന്റെ ശിരസ്സ് ഉയർന്നു നില്ക്കും.

സമു: കർത്താവിൽ പ്രത്യാശയർപ്പിക്കുവിൻ/ ദുർബ്ബലരാകാതെ ധൈര്യമവലംബിക്കുവിൻ/ കർത്താവിനു വേണ്ടി കാത്തിരിക്കുവിൻ.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി.

സമു: ആദിമുതൽ എന്നേക്കും ആമ്മേൻ.

കാർമ്മി: യോർദ്ദാനിൽ നിന്ന് മാമ്മോദീസ സ്വീകരിക്കുകയും/ അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ/ നീ അനുഗ്രഹീതനാകുന്നു.

മദ്ബഹഗീതം (ഓനീസാ ദ്കങ്കേ)

(രീതി:നാമനിലെന്നും നമ്മുടെ ഹൃദയം)

ഗായ 1 കർത്താവ് ഉന്നതങ്ങളിൽ പ്രകീർത്തിതനാകുന്നു

വിണ്ടലമന്ദിരതാരഗണംപോൽ വാഴ്വു
ദിവ്യഗണം.

വിൺമണി മകുടം ചൂടി വിളങ്ങും പുജിതരെ
നിന്നസാക്ഷികളും സകലവിശുദ്ധരും
ധന്യതയിൽ
മിശിഹാനാമനെ സ്നേഹിച്ചതിനാൽ
സൗഭാഗ്യം
കുരിശിതു നമ്മൾക്കുലകിൽ ലക്ഷ്യം
നിരതം നേടീടാം

ഗായ 2 പിതാവിനും പുത്രനും പരിശുദ്ധാത്മാവിനും സ്തുതി.

സ്വർലോകത്തിൽ നക്ഷത്രം പോൽ മിന്നും
മധ്യസ്ഥാ (മധ്യസ്ഥേ)
സ്വർണ്ണ കിരീടം ചൂടി വിളങ്ങു കതിർവീശി
ക്ലേശിതർ മർത്യർക്കെല്ലാമഭയം നീയല്ലോ
സ്തീവാ നൽകും നന്മകളെയോർക്കാം
വാഴ്ത്തീടാം

ദുഷ്ടനൊരുക്കും കെണികൾ നീക്കി
സ്ത്രീവാ വഴിക്കാട്ടും.

ഗായ 1 ആദിമുതൽ എന്നേക്കും ആമ്മേൻ.
സ്വർലോകത്തിൽ നക്ഷത്രം പോൽ....

പ്രകീർത്തനം (ശുറായ)

(രീതി: അംബരമനവരതം...)

കാർമ്മി : സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു
ദൈവത്തിൻ തിരുഭവനത്തിൻ
പേരിനുകാരണമായിടും
മദ്ധ്യസ്ഥനായ് (മദ്ധ്യസ്ഥയ്ക്കായ്) പാടീടാം
ഹല്ലേലുയ്യാ ഗീതങ്ങൾ
വാഴ്ത്തിടാം നിത്യം തിരുനാമം

ശുശ്രൂ തൻമഹിമാവല്ലോ
വാനിലുമുഴിയിലും
തിങ്ങിവിളങ്ങുന്നു.

സമു ദൈവത്തിൻ തിരുഭവനത്തിൽ....

ശുശ്രൂ ജനതകളുടേതെ
മഹിമകൾ പാടുന്നു
താണുവണങ്ങുന്നു.

സമു ദൈവത്തിന്റെ തിരുഭവനത്തിൻ....

കാർമ്മി നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ

സമു: ദൈവത്തിൻ തിരുഭവനത്തിൻ...

ശുശ്രൂ ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ.

സമു ദൈവത്തിൻ തിരുഭവനത്തിൻ....

ഹല്ലേലൂയ്യ ഗീതം (സുമാറ)

(രീതി: ഹല്ലേലൂയ്യ പാടീടുമ്പോൾ...)

ഹല്ലേലൂയ്യ പാടാമെന്നായ്

ഹല്ലേലൂയ്യ ഹല്ലേലൂയ്യ

ആരു വസിക്കും നാഥാ നിന്റെ

കൂടാരത്തിൽ കൃപയുണ്ടോനേ?

ആരുവസിക്കും നിർമ്മലമാകും

താവകഗിരിയിൽ ഭയമില്ലാതേ?

കപടതയന്യേ ജീവിപ്പാനും

അതുപോൽ നീതി പുലർത്തുന്നോനും

താതനുമതുപോൽസുതനും

പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിന്നും നിത്യവും-

മായി ഭവിച്ചീടട്ടെ. ആമ്മേൻ

ഹല്ലേലൂയ്യ പാടാമെന്നായ്

ഹല്ലേലൂയ്യ ഹല്ലേലൂയ്യ

പ്രഘോഷണ പ്രാർത്ഥനകൾ (കാരോസുസ)

ശുശ്രൂ: നമുക്കെല്ലാവർക്കും സന്തോഷത്തോടും ഭക്തിയോടുകൂടി നിന്ന് 'കർത്താവേ, ഞങ്ങളുടെ മേൽ കൃപയുണ്ടാകണമേ' എന്നു പ്രാർത്ഥിക്കാം

സമു: കർത്താവേ, ഞങ്ങളുടെ മേൽകൃപയുണ്ടാകണമെ.

ശുശ്രൂ: 'ഇവൻ എന്റെ പ്രിയപുത്രനാകുന്നു.' എന്നു പിതാവിൽ നിന്നു സാക്ഷ്യം ലഭിച്ച മിശിഹായേ, കർത്താവും ദൈവവുമായി നിന്നെ ഏറ്റുപറയുവാൻ നിന്റെ സഭയെ അനുഗ്രഹിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: ദാസന്റെയും പാപിയുടെയും രൂപംധരിച്ച മിശിഹായേ, വിനീതമായ സേവനത്തിനു തങ്ങളെത്തന്നെ പ്രതിഷ്ഠിക്കുവാൻ ഞങ്ങളുടെ പരിശുദ്ധ പിതാവു മാർ (പേർ) പാപ്പായെയും ഞങ്ങളുടെ സഭ

യുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തയെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റൊരാൾ മെത്രാന്മാരെയും ആത്മീയ നന്മകൾ നൽകി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെ മേൽ കൃപയുണ്ടാകണമെ.

ശുശ്രൂ: മിശിഹായുടെപാത പിഞ്ചെന്ന ഞങ്ങളുടെ ഇടവക മധ്യസ്ഥന്റെ (മധ്യസ്ഥയുടെ) മാതൃക അനുകരിച്ച് വിശ്വാസത്തിൽ ആഴപ്പെടുവാനും വിശുദ്ധിയിൽ വളരുവാനും വരം നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: ചെറിയ കാര്യങ്ങളിലും വിശ്വസ്തരായിരുന്ന ദാസരെപ്പോലെ അങ്ങു നൽകിയ താലന്തുകളെ പ്രയോജനപ്പെടുത്തുവാനും വർദ്ധിപ്പിക്കുവാനും ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു : കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: ഞങ്ങളുടെ ഇടവകയുടെ (സ്ഥാപനത്തിന്റെ) പ്രത്യേക മധ്യസ്ഥനും (മധ്യസ്ഥയും) പരിപാലകനും (പരിപാലകയും) ആയ വിശുദ്ധ (പേർ) പ്രാർത്ഥനയാൽ ദൃശ്യവും അദൃശ്യവുമായ എല്ലാ വിപത്തുകളിൽ നിന്നും ഞങ്ങളെ കാത്തു രക്ഷിക്കണമെന്നു ഞങ്ങൾ പ്രാർത്ഥിക്കുന്നു

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി: ഞങ്ങളുടെ ദൈവമായ കർത്താവേ, ഞങ്ങളുടെ യാചനകൾ ശ്രവിക്കേണമേ. ഈ ഇടവകയുടെ (സ്ഥാപനത്തിന്റെ) മധ്യസ്ഥനായ (മധ്യസ്ഥനായ) വിശുദ്ധ (പേര്) ന്റെ ഓർമ്മ ആചരിക്കുന്ന ഞങ്ങൾക്ക് അങ്ങയുടെ ദാനങ്ങൾ സമൃദ്ധമായി നൽകേണമേ. സ്നേഹസമ്പന്നനായ വിശുദ്ധാ (സ്നേഹസമ്പന്നനായ വിശുദ്ധേ), അങ്ങയ്ക്കു പ്രിയപ്പെട്ടവരായ ഞങ്ങൾക്കു വിധിദിവസത്തിൽ അങ്ങ് മധ്യസ്ഥനായ(യാ)യിരിക്കേണമേ. അങ്ങയുടെ പ്രാർത്ഥനകളാൽ ഞങ്ങൾ ദൈവകൃപയ്ക്ക് അർഹരാകുകയും അങ്ങ് അനുഭവിക്കുന്ന നിത്യാനന്ദത്തിൽ പങ്കുകാരാകുകയും ചെയ്യട്ടെ. പിതാവുംപുത്രനുംപരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ.

ദിവ്യരഹസ്യഗീതം (ഓനീസാ ദ്വാസേ)

(രീതി: മിശിഹാ കർത്താവിൻ തിരുമെയ്...)

നീതിമാന്റെ സ്മരണ എന്നും നിലനില്ക്കും
 ഞങ്ങൾതേടുകയായ്
 താവക മധ്യസ്ഥ്യം
 നിത്യവുമെളിമയോടെ
 മിശിഹാനാഥനോടൊത്തനിശം
 വാഴ്ത്താമങ്ങേ വരദാനം
 ഞങ്ങളുമങ്ങേ മാതൃകപോൽ
 സ്തീവാ കൈകളിലേന്തിടുവാൻ
 സൗഭാഗ്യം ഞങ്ങൾക്കേകണമെ.
 നീതിമാൻ ദൈവസന്നിധിയിൽ എന്നും നിലനിൽക്കുന്നു.

ഞങ്ങൾ തേടുകയായ്....

(അല്ലെങ്കിൽ)

നീതിമാന്റെ സ്മരണ എന്നും നിലനില്ക്കും
 മിശിഹായോടൊത്ത് ഞങ്ങളുടെമധ്യസ്ഥ

നായ (മധ്യസ്ഥനായ) (പേര്) തിരുസഭയിൽ അനുസ്മരിക്കപ്പെടുന്നു. കുരിശിനെ എളിമയോടെ വഹിക്കുകയും അവിടുത്തെ പ്രണാമങ്ങൾ അനുസരിച്ച് വ്യാപരിക്കുകയും ചെയ്ത വിശുദ്ധരെ തന്നോടൊത്ത് അവിടുന്ന് നിത്യസൗഭാഗ്യത്തിലേക്ക് വിളിച്ചു. സ്നേഹസമ്പന്നനായ വിശുദ്ധാ (സ്നേഹസമ്പന്നനായ വിശുദ്ധ), അങ്ങയ്ക്ക് പ്രിയപ്പെട്ടവരായ ഞങ്ങൾക്കു വിധിദിവസത്തിൽ അങ്ങ് മധ്യസ്ഥനായ (യായ)യിരിക്കണമേ. അങ്ങയുടെ പ്രാർത്ഥനകളാൽ ഞങ്ങൾ ദൈവകൃപയ്ക്ക് അർഹരാകുകയും അങ്ങ് അനുഭവിക്കുന്ന നിത്യാനന്ദത്തിൽ പങ്കുകാരാകുകയും ചെയ്യട്ടെ.

നീതിമാൻ ദൈവസന്നിധിയിൽ എന്നും നിലനില്ക്കുന്നു.

മിശിഹായോടൊത്ത് ഞങ്ങളുടെ മധ്യസ്ഥനായ (മധ്യസ്ഥനായ)...

ദിവ്യകാരൂണ്യ ഗീതം (ഓനീസാ ദ്വേമ്മ)

(രീതി: ഹല്ലേലൂയ്യ പാടീടുന്നേൻ...)

സമു : മഹനീയം തവസ്മരണ,യിതെല്ലാ
 മനുജരുമൊരുപോലാഘോഷിക്കാം.
 മഹിതം താവകസിംഹാസനമാ
 മലരൊളിച്ചിന്തും സ്വർഗ്ഗതലത്തിൽ.
 ദൈവം നല്കിയ വിജയകിരീടം
 ദിവ്യമതേറ്റുവുമുന്നതമല്ലോ.
 വാനവവൃന്ദം പാടുന്നങ്ങയെ
 വാഴ്ത്തി നിതാന്തം ഹല്ലേലൂയ്യ.

(അല്ലെങ്കിൽ)

സമു: ഞങ്ങളുടെ സ്വർഗ്ഗീയ മധ്യസ്ഥനായ (യായ) വിശുദ്ധ (പേര്) അങ്ങയുടെ അനുസ്മരണദിനം മഹനീയമാകുന്നു. അങ്ങേക്കായ് ഒരുക്കപ്പെടുന്ന മഹത്വത്തിന്റെ സിംഹാസനം മരണത്തിലൂടെ അങ്ങുനേടി.

അങ്ങയെ തിരഞ്ഞെടുത്ത് തന്റെ ദാനങ്ങളാൽ അങ്ങയെ സമ്പന്നനാക്കിയ ദൈവത്തിന് ക്രോവേന്മാർ മഹത്വമർപ്പിക്കുന്നു. അവരോടുചേർന്ന് നമുക്കും ഹല്ലേലൂയ്യ പാടി അവനെ സ്തുതിക്കാം.

അനുഗീതം (ഓനീസാ 3 വാങ്ങേ)

(രീതി: ഹല്ലേലൂയ്യ പാടീടുന്നേൻ...)

ശുശ്രൂ : ഓർമ്മദിനത്തിൽ നല്കി നീ നിൻ തനൂവും നിണവും മിശിഹാനാഥാ. വരുവിൻ വരുവിൻ, കൈക്കൊള്ളാം നാം വിരവൊടു മാംസനിണങ്ങൾ, നിരയായ്.

(അല്ലെങ്കിൽ)

ശുശ്രൂ : അനുസ്മരണദിനത്തിൽ തന്റെ ശരീരരക്തങ്ങൾ നമുക്കായി സജ്ജമാക്കിയ മിശിഹാ വാഴ്ത്തപ്പെട്ടവനാകട്ടെ. വരുവിൻ ഈ ദിവ്യരഹസ്യങ്ങൾ സ്വീകരിച്ച് നമുക്ക് ദൈവത്തെ മഹത്വപ്പെടുത്താം.

കൃതജ്ഞതാ പ്രാർത്ഥനകൾ

കാർമ്മി: ഞങ്ങളുടെ കർത്താവായ ദൈവമേ, സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങളിൽ പങ്കുചേർന്ന് ഞങ്ങളുടെ ഇടവക മധ്യസ്ഥന്റെ (മധ്യസ്ഥയുടെ) ഓർമ്മ ആചരിക്കുവാൻ അങ്ങു ഞങ്ങൾക്കു കൃപനൽകി. ഈ ദാനത്തെ പ്രതി അങ്ങേയ്ക്കു സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങൾ കടപ്പെട്ടവരാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ കർത്താവേ, ആശീർവദിക്കണമേ.

കാർമ്മി: ഞങ്ങളുടെ പ്രത്യാശയായ മിശിഹായേ, പരിശുദ്ധ കുർബാനവഴി നീ ഞങ്ങളുടെ കടങ്ങൾ പൊറുക്കുകയും പാപങ്ങൾ മോചിക്കുകയും നിത്യജീവനിൽ ഞങ്ങളെ പങ്കുചേർക്കുകയും ചെയ്തു.

ഈ അമൂല്യദാനം എന്നും വാഴ്ത്തപ്പെട്ടതാകട്ടെ. വിശുദ്ധനെ (പേര്) (വിശുദ്ധയെ) പ്പോലെ ഞങ്ങളും ഈ ഭൂമിയിൽ നിന്നെ ഏറ്റു പറയുന്നതിനും ജീവിതത്തിലൂടെ നിനക്കു സാക്ഷ്യം വഹിക്കുന്നതിനും സഹായിക്കണമേ. സകലത്തിന്റേയും നാഥാ, എന്നേക്കും. സമു: ആമ്മേൻ.

സമാപനാശീർവാദം

(രീതി: കർത്താവാം മിശിഹാവഴിയായ്...)

കാർമ്മി : മാതൃക നൽകുന്നേവർക്കും മഹിമകൾ നിറയും മധ്യസ്ഥൻ (മധ്യസ്ഥ) നന്മകൾ വർഷിച്ചനുദിനവും നിങ്ങൾക്കാശ്രയമേകട്ടെ.

ഏകശരീരം പോലെന്നും ഏവരുമിവിടെവസിക്കട്ടെ നിങ്ങളിലെല്ലാമൊരുപോലെ നിത്യവുമെകൃപുലരട്ടെ

മാമ്മോദീസാവഴി നിങ്ങൾ സ്നേഹവിശുദ്ധിയിൽ നീങ്ങിടുവാൻ കർത്താവുഴിയിലേവർക്കും ദിവ്യാനുഗ്രഹമരുളട്ടെ.

സ്നേഹമോടിനീ തിരുബലിയിൽ പങ്കാളികളായ് തീർന്നവരാം നിങ്ങളിൽ ദൈവം കനിയട്ടെ † ഇപ്പോഴുമെപ്പോഴുമെന്നേക്കും

സമു: ആമ്മേൻ

(അല്ലെങ്കിൽ)

കാർമ്മി: തിരഞ്ഞെടുക്കപ്പെട്ട ജനമായ നമുക്കു മാതൃകയും പ്രത്യേക സംരക്ഷകനുമായി വിശുദ്ധ (പേര്) നെ കല്പിച്ചു നൽകുകയും ഈ വിശുദ്ധന്റെ (വിശുദ്ധയുടെ) മാധ്യസ്ഥ്യം വഴി നിരവധിയായ നന്മകൾ നമ്മുടെമേൽ വർഷിക്കുകയും ചെയ്യുന്ന ദൈവംവാ

ഴ്ത്തപ്പെട്ടവനാകട്ടെ. മാമ്മോദീസായിലൂടെ തിരുസ്സഭയിലെ അംഗങ്ങളായി നമ്മെ ഉയർത്തിയ മിശിഹാ ഒരേശരീരത്തിലെ അവയവങ്ങൾപോലെ പരസ്പരം സ്നേഹിച്ചും സഹകരിച്ചും ജീവിക്കുവാൻ നമ്മെ അനുഗ്രഹിക്കട്ടെ. നമ്മുടെ ഈ സമൂഹത്തെ കൂട്ടായ്മയിൽ വളർത്തുന്നതിനു പരിശ്രമിക്കുന്ന എല്ലാവരും കർത്താവിന്റെ കാരൂണ്യത്തിന് പാത്രീഭൂതരാകട്ടെ. നാമെല്ലാവരും അനുദിനം വിശുദ്ധിയിൽ വളരുവാൻ ഇടയാകട്ടെ. ഈ ദിവ്യകർമ്മങ്ങളിൽ പങ്കുചേർന്ന നിങ്ങളെ അവിടന്നു സമൃദ്ധമായി അനുഗ്രഹിക്കട്ടെ. ഇപ്പോഴും ✠ എപ്പോഴും എന്നേക്കും സമു: ആമ്മേൻ.

വിശുദ്ധ അൽഫോൻസ (ജൂലായ് 28)

പ്രാരംഭ പ്രാർത്ഥന

കാർമ്മി: കർത്താവായ ദൈവമേ, അങ്ങയുടെ പ്രിയ പുത്രനായ ഈശോമിശിഹായോടുള്ള സ്നേഹത്തെ പ്രതി സ്വയം പരിത്യജിച്ച് സ്വന്തം കുരിശുമെടുത്ത് അവിടുത്തെ പിഞ്ചെന്ന വിശുദ്ധ അൽഫോൻസയെ മഹത്വത്തിലേക്ക് ഉയർത്തുവാൻ അങ്ങു തിരുമനസ്സായല്ലോ. ഈ കന്യകയുടെ തിരുനാൾ ആചരിക്കുന്ന ഞങ്ങളെ അങ്ങയോടുള്ള സ്നേഹത്തിൽ നിലനിർത്തണമേ. അങ്ങയുടെ തിരുക്കുമാരന്റെ രക്ഷാകരമായ ബലി ആത്മശരീരവിശുദ്ധിയോടെ പരികർമ്മം ചെയ്യുവാൻ ഞങ്ങളെ യോഗ്യരാക്കണമെ. സകലത്തിന്റെയും നാഥാ, എന്നേക്കും.

സമു: ആമ്മേൻ.

സങ്കീർത്തനമാല (മർമ്മീസ)144,145,146

സങ്കീർത്തനം 146

അഖിലകീർത്തനത്തിനും
അർഹനായ ദൈവമേ
ഉചിതമാണു മധുരമാം
ദിവ്യനാമകീർത്തനം.

മഹിതമാകുമോറെല്ലോ
പണിയുമങ്ങു പാലകൻ
ഒരുഗണത്തിലാക്കുമീ
ചിതറിടും ജനങ്ങളെ.

തകരുമേതു ഹൃദയവും
ശാന്തികാൺമതങ്ങയിൽ
കനിവിയന്നൊരങ്ങിലീ
ഭുവനദുഃഖമുക്തിയും
കീർത്തനങ്ങൾ പാടിടാം
വാഴ്ത്തിടാം മഹേശനെ
കിന്നരങ്ങൾ മീട്ടിയാ
നാമഗീതി പാടിടാം.

അഭയമാർന്നിടുന്നിതാ
ഭയമിയന്ന മാനവർ
ശാന്തിതേടിടുന്നിതാ
തന്നിലെന്നുമാകുലർ.

താതന്നെന്നപോലവേ
സുതനുമാത്മനും സദാ
സ്തുതിയനാദികാലവും
നിത്യമെങ്ങുമെപ്പോഴും
(അല്ലെങ്കിൽ)

കാർമ്മി: നമ്മുടെ ദൈവത്തെ സ്തുതിക്കുന്നത് നല്ലതും ഉചിതവുമാകുന്നു/അവിടുന്ന് സ്തുത്യർഹനാകുന്നു.

സമു: സമൃദ്ധിയിൽ അങ്ങയുടെ സഭയെ വളർത്തണമേ/വിശ്വാസത്തിന്റെ കോട്ടയാൽ അവളെ പരിരക്ഷിക്കണമെ.

കാർമ്മി: കർത്താവ് ഓർശ്ശേത്തെ പണിയുകയും/ഇസ്രായേലിൽ നിന്നും ചിതറിപ്പോയവരെ /ഒരുമിച്ചു കൂട്ടുകയും ചെയ്യുന്നു.

സമു: കർത്താവ് ഹൃദയം തകർന്നവരെ സുഖപ്പെടുത്തുകയും /ആകുലതകൾ ഇല്ലാതാക്കുകയും ചെയ്യും.

കാർമ്മി: കർത്താവ് എളിയവരെ ഉയർത്തുന്നു/ ദുഷ്ടരെ താഴ്ത്തുകയും ചെയ്യുന്നു.

സമു: തന്നെ ഭയപ്പെടുന്നവരെയും/തന്റെ കൃപയിൽ പ്രത്യാശവയ്ക്കുന്നവരെയും കർത്താവ് ഇഷ്ടപ്പെടുന്നു.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി.

സമു: ആദിമുതൽ എന്നേക്കും ആമ്മേൻ.

കാർമ്മി: സമൃദ്ധിയിൽ അങ്ങയുടെ സഭയെ വളർത്തണമെ/വിശ്വാസത്തിന്റെ കോട്ടയാൽ അവളെ പരിരക്ഷിക്കണമെ.

മദ്ബഹഗീതം ഓനീസാ ദ്കങ്കേ

(രീതി: നാഥനിലെന്നും നമ്മുടെ ഹൃദയം...)

ഗായ 1 നിഷ്കളങ്കരായി വ്യാപരിക്കുന്നവർ ഭാഗ്യവാന്മാർ.

ഓർമ്മിക്കുകയായ് നിന്റെ വിശുദ്ധരെ
ഞങ്ങൾ സാഹോഷം.
അഭയം തേടുകയായിവരെല്ലാം
പ്രാർത്ഥനയിൽ
അവരുടെ പ്രാർത്ഥനയഭയം നൽകും
തിരുനാഥാ
കരുണാമാരി പൊഴിച്ചു നിതാന്തം
കാക്കണമേ
അഴിയും ഗോതമ്പിൻ മണിയായി
ഉലകിൽ ഫലമേകാൻ

ഗായ 2 എന്റെ ജീവിതത്തിന്റെ എല്ലാ ദിവസങ്ങളിലും

ഓർമ്മിക്കുകയായ് നിന്റെ വിശുദ്ധരെ...

ഗായ 1 പിതാവിനുംപുത്രനും പരിശുദ്ധാത്മാവിനും സ്തുതി.

സ്തീവായെന്നും മർത്യഗണത്തിൻ
രക്ഷാസങ്കേതം
മർത്യർക്കെല്ലാമഭയം നൽകും കോട്ടയുമാം
കുരിശിതിൽ ഞങ്ങൾ വിജയിക്കട്ടെ
ദുഷ്ടനെയും
അതുപോലവനുടെ കെണികളെയെല്ലാം
നീക്കിടുവാൻ
വാഴ്ത്തിവണങ്ങാം കുരിശിനെയെന്നും
രക്ഷിതരായിടാൻ

ഗായ 2 ആദിമുതൽ എന്നേക്കും ആമ്മേൻ.
സ്തീവായെന്നും മർത്യഗണത്തിൽ
രക്ഷാസങ്കേതം.....

പ്രകീർത്തനം (ശുറായ)
(രീതി: അംബരമനവരതം....)

കാർമ്മി സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു.
ദിവ്യാത്മാവിൻഗീതികളാൽ
ഹല്ലേലുയ്യ ഗീതികളാൽ
വിശുദ്ധയാം അൽഫോൻസാ തൻ
നിർമ്മലമാകുമനുസ്മരണം
കൊണ്ടാടാം ഇന്നീ വേദികയിൽ.

ശുശ്രൂ തൻമഹിമാവല്ലോ
വാനിലുമുഴിയിലും
തിങ്ങിവിളങ്ങുന്നു

സമു ദിവ്യാത്മാവിൻ ഗീതികളാൽ...

ശുശ്രൂ ജനതകളുവിടുത്തെ
മഹിമകൾ പാടുന്നു
താണുവണങ്ങുന്നു

സമു ദിവ്യാത്മാവിൻ ഗീതികളാൽ...

കാർമ്മി നിത്യപിതാവിനും
സുതനും റുഹായ്ക്കും
സ്തുതിയുണ്ടാകട്ടെ.

സമു ദിവ്യാത്മാവിൻ ഗീതികളാൽ...

ശുശ്രൂ ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ

സമു ദിവ്യാത്മാവിൻ ഗീതികളാൽ...

ഹല്ലേലൂയ്യാ ഗീതം (സുമാറ)

(രീതി: ഹല്ലേലൂയ്യാ പാടീടുന്നേൻ...)

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ
നിർമ്മലമാർഗ്ഗംപിൻതുടരുന്നോർ
നിസ്തുലമാകും ഭാഗ്യമെഴുന്നോർ
കർത്താവിൻ തിരുവചനം കാക്കും
മർത്യരിഹത്തിൽ ഭാഗ്യമിയന്നോർ.
തെറ്റുകളില്ലാതീശ്വരമാർഗ്ഗം
തേടുന്നവരും ഭാഗ്യമെഴുന്നോർ.
താതനുമതുപോൽസുതനും
പരിശുദ്ധാത്മാവിനും സ്തുതിയുയരട്ടെ.
ആദിമുതൽക്കേയിന്നും നിത്യവു-
മായി ഭവിച്ചീടട്ടെ, ആമ്മേൻ.
ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ.

പ്രഘോഷണ പ്രാർത്ഥനകൾ (കാരോസുസാ)

ശുശ്രൂ: നമുക്കെല്ലാവർക്കും സന്തോഷത്തോടും
ഉത്സാഹത്തോടുംകൂടി നിന്ന് 'കർത്താവേ, ഞങ്ങളു
ടെമേൽ കൃപയുണ്ടാകണമെ' എന്നു പ്രാർത്ഥിക്കാം.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: ദരിദ്രർക്കു സുവിശേഷം പ്രസംഗിക്കപ്പെടുന്നു

എന്നരുളിച്ചെയ്ത മിശിഹായേ, സുവിശേഷഭാഗ്യങ്ങൾക്കൊത്തവിധം ജീവിച്ചുകൊണ്ട് നിന്റെ സത്യത്തിനു സാക്ഷികളാകുവാൻ ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമെ.

ശുശ്രൂ: ഞങ്ങളുടെ പിതാവായ മാർത്തോമ്മാശ്ലീഹായുടെ മാതൃകയനുസരിച്ച് നിന്നോടുകൂടി മരിക്കുവാൻ സന്നദ്ധരായ അനേകം മിഷനറിമാരെ ഭാരതത്തിനു നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമെ.

ശുശ്രൂ: രക്ഷയുടെ സുവിശേഷം ലോകത്തെ അറിയിക്കുവാൻ ശിഷ്യന്മാരെ നിയോഗിച്ച മിശിഹായേ, ഞങ്ങളുടെ പരിശുദ്ധ പിതാവു മാർ (പേർ) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തായെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാനെയും മറ്റെല്ലാ മെത്രാന്മാരെയും പ്രേഷിത രംഗങ്ങളിൽ ജോലി ചെയ്യുന്ന എല്ലാവരെയും ആത്മാവിന്റെ ദാനങ്ങൾ നൽകി അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: ജീവിതത്തിലെ വിവിധരംഗങ്ങളിൽ ജോലി ചെയ്യുന്നവർ സ്നേഹത്തിന്റെയും സേവനത്തിന്റെയും പ്രേഷിതരായി പ്രശോഭിക്കുവാൻ പരിശുദ്ധാത്മാവിന്റെ ദാനങ്ങൾ സമൃദ്ധമായി നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: ദൈവസ്നേഹത്തെപ്രതി എല്ലാം സഹിക്കുകയും അതിൽ സ്നേഹം കണ്ടെത്തുകയും ചെയ്ത വിശുദ്ധ അൽഫോൻസയെപ്പോലെ ദൈവേഷ്ടത്തിന് തങ്ങളെത്തന്നെ സമർപ്പിക്കുന്നതിനും ജീവിതക്ലേശ

ങ്ങളെയും പ്രയാസങ്ങളേയും വീരോചിതമായി നേരിടുന്നതിനും വേണ്ട അനുഗ്രഹം ഞങ്ങൾക്കു നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ: നിലത്തുവീണഴിഞ്ഞ് ഫലം പുറപ്പെടുവിക്കുന്ന ഗോതമ്പുമണി പോലെ ദൈവരാജ്യത്തിന്റെ ഫലങ്ങൾ സഭയിൽ പുറപ്പെടുവിക്കാൻ സമർപ്പിതർക്ക് വരം നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെ മേൽ കൃപയുണ്ടാകണമേ.

ശുശ്രൂ: പ്രാർത്ഥനയുടെയും പരിത്യാഗത്തിന്റെയും വഴിയിൽ സമർപ്പിതജീവിതം നയിക്കുന്നതിന് തൽപരരും യോഗ്യരുമായ ധാരാളം യുവതീയുവാക്കന്മാരെ വിളിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെ മേൽ കൃപയുണ്ടാകണമേ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി: കർത്താവായ ദൈവമേ, അങ്ങയെ പ്രതി എല്ലാം ഉപേക്ഷിക്കുന്നതിനും ക്ലേശങ്ങൾ സഹിക്കുന്നതിനും വിശുദ്ധ അൽഫോൻസയെ അങ്ങു ശക്തയാക്കിയല്ലോ. ആഴമേറിയ വിശ്വാസത്തിന്റെയും ദൈവസ്നേഹത്തിന്റെയും സാക്ഷ്യമായ ഈ സമർപ്പിതജീവിതം ഞങ്ങൾക്കു മാതൃകയാക്കട്ടെ. ഈ പുണ്യവതിയുടെ മാധ്യസ്ഥ്യം തേടുന്ന ഞങ്ങൾക്ക് പ്രാർത്ഥനയുടെയും പരിത്യാഗത്തിന്റെയും അരുപിയും ദൈവസ്നേഹചൈതന്യവും നൽകണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ.

ദിവ്യരഹസ്യഗീതം (ഓനീസാ ദ്വാസേ)

(രീതി: മിശിഹാ കർത്താവിൻ തിരുമെയ്...)

സകല ജനതകളും ഇതു ശ്രവിക്കട്ടെ.

തിരുസഭമോദിപ്പൂ
വാനവരോടൊപ്പം
സ്തുതികൾ പാടിയിതാ
ഭാഗ്യമിയന്നവളായിടും
അൽഫോൻസായുടെ ഓർമ്മദിനം
കനിവാർന്നല്ലോ സകലേശൻ
പാരിൽ നിർമ്മല കന്യകയിൽ
നിസ്തുലമാം കിരണം തുകിടുവാൻ.

ഭൂവാസികളെല്ലാവരും ഇതു ശ്രദ്ധിച്ചു കേൾക്കട്ടെ.
തിരുസഭമോദിപ്പൂ...

(അല്ലെങ്കിൽ)

സകല ജനതകളും ഇതു ശ്രവിക്കട്ടെ

വിശുദ്ധ അൽഫോൻസായുടെ ഓർമ്മയാച
രിക്കുന്ന ഈ ദിവസം തിരുസ്സഭ സന്തോഷിക്കുന്നു.
അത്യുന്നതങ്ങളിൽ മാലാഖമാർ ആരാധിക്കുന്ന
സർവശക്തനും മഹത്വപൂർണ്ണനുമായ ദൈവത്തെ
ഭൂമിയിൽ ഞങ്ങൾ സ്തുതിക്കുന്നു. എന്തെന്നാൽ
തന്റെ അനന്തകരുണയാൽ നിസ്സാരരായ മനുഷ്യരാൽ
സ്തുതിക്കപ്പെടുവാൻ അവിടുന്ന് തിരുമനസ്സായി,
സകലത്തിന്റെയും സ്രഷ്ടാവായ ദൈവം എല്ലാവ
രാലും സ്തുതിക്കപ്പെട്ടട്ടെ.

ഭൂവാസികളെല്ലാവരും ഇതു ശ്രദ്ധിച്ചു കേൾക്കട്ടെ.
വിശുദ്ധ അൽഫോൻസായുടെ.....

ദിവ്യകാരുണ്യഗീതം (ഓനീസാ ദ്വേമ്മ)

(രീതി: ഹല്ലേലൂയ്യ പാടീടുന്നേൻ....)

സമു : പാപവിമോചനമേകും രക്ഷക
മാംസനിണങ്ങൾ കൈക്കൊള്ളുക നാം

ദൈവികജീവൻ നൽകും പൂജിത
ദിവ്യരഹസ്യം മധുരിതമെന്നും.
കർത്താവിൻ തിരുവാഗ്ദാനം പോൽ
സ്വർഗം നേടാമത്യദിനത്തിൽ.

സ്നേഹമൊടേവം ദിവ്യരഹസ്യം
കൈക്കൊള്ളുന്നോർ ഭാഗ്യമെഴുന്നോർ.

(അല്ലെങ്കിൽ)

സമു: നമുക്ക് ആധ്യാത്മിക മേശയെ സമീപിച്ച് പാപ
പൊറുതിക്കായി മിശിഹായുടെ ശരീരവും രക്തവും
സ്വീകരിക്കാം. മാധുര്യം നിറഞ്ഞ മഹാരഹസ്യവും
നിത്യജീവന്റെ അച്ചാരവുമാണിത്. സ്നേഹപൂർവ്വം
ഇതു സ്വീകരിക്കുന്നവർ പവിത്രീകരിക്കപ്പെടുന്നു.
നമ്മുടെ കർത്താവിന്റെ വാഗ്ദാനമനുസരിച്ച് സ്വർഗ
രാജ്യത്തിനവകാശികളായിത്തീരുകയും ചെയ്യുന്നു.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യ പാടീടുന്നേൻ...)

ശുശ്രൂ : വരുവിൻ സോദരഗണമേ, ദൈവിക
ജീവൻ പകരും ദിവ്യരഹസ്യം.
പരിപാവനമാം ഹൃദയത്തോടേ
കൈക്കൊള്ളാം തിരുമാംസനിണങ്ങൾ.
ചിന്തകളെല്ലാം ശുദ്ധീകൃതമായ്
സൗഖ്യം നേടാം, നിർമലരാകാം.

(അല്ലെങ്കിൽ)

ശുശ്രൂ: സഹോദരരേ, വരുവിൻ. പാപപൊറുതി നേടി
നിത്യജീവൻ പ്രാപിക്കുവാൻ ഈ ദിവ്യരഹസ്യങ്ങൾ
നിങ്ങൾ സ്വീകരിക്കുവിൻ. അർഹതയുള്ളവർക്ക്
എല്ലാ നന്മകളും നൽകുന്നതും ജീവൻ മറഞ്ഞിരിക്കു
ന്നതുമായ ഈ വലിയ രഹസ്യത്തെ പരിശുദ്ധമായ
ഹൃദയത്തോടെ നിങ്ങൾ സമീപിക്കുവിൻ. ഇതുവഴി
നമ്മുടെ ചിന്തകൾ വിശുദ്ധീകരിക്കപ്പെടുകയും രോഗ
ങ്ങൾ സുഖപ്പെടുകയും ചെയ്യും. ഹല്ലേലൂയ്യാ

കൃതജ്ഞതാപ്രാർത്ഥനകൾ

കാർമ്മി: ഞങ്ങളുടെ കർത്താവായ ദൈവമേ, സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങളിൽ പങ്കുചേർന്ന് വി. അൽഫോൻസായുടെ ഓർമ്മ ആചരിക്കുവാൻ അങ്ങു ഞങ്ങൾക്കു കൃപനൽകി. ഈ ദാനത്തെപ്രതി അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങൾ കടപ്പെട്ടവരാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ.കർത്താവേ ആശീർവദിക്കണമേ.

കാർമ്മി: ഞങ്ങളുടെ പ്രത്യാശയായ മിശിഹായേ, പരിശുദ്ധ കുർബാന വഴി നീ ഞങ്ങളുടെ കടങ്ങൾ പൊറുക്കുകയും പാപങ്ങൾ മോചിക്കുകയും നിത്യജീവനിൽ ഞങ്ങളെ പങ്കുചേർക്കുകയും ചെയ്തു. ഈ അമൂല്യദാനം എന്നും വാഴ്ത്തപ്പെട്ടതാകട്ടെ. വിശുദ്ധ അൽഫോൻസയെപ്പോലെ ഞങ്ങളും ഈ ഭൂമിയിൽ നിന്നെ ഏറ്റുപറയുന്നതിനും ജീവിതത്തിലൂടെ നിനക്കു സാക്ഷ്യം വഹിക്കുന്നതിനും സഹായിക്കണമേ. സകലത്തിന്റെയും നാഥാ, എന്നേക്കും.

സമു: ആമ്മേൻ

സമാപനാശീർവാദം

(രീതി: കർത്താവാം മിശിഹാവഴിയായ്....)

കാർമ്മി : അൽഫോൻസാമ്മ നമുക്കേകും മാതൃകപോലീ ഭൂവനത്തിൽ കുരിശുകളെല്ലാം പേറിടുവാൻ ദൈവം കൃപയിന്നരുളട്ടെ.

എല്ലാവർക്കും നന്മവരാൻ എന്നും ത്യാഗപഥം തേടാൻ പരിശുദ്ധാത്മാവനുവേലം നരനരുളട്ടെ സൗഭാഗ്യം.

രക്ഷാകരമാമീ ബലിയിൽ
പങ്കാളികളായ് തീർന്നവരെ,
ദൈവൈകൃത്തിൽ ജീവിപ്പിൻ
നിർമ്മലവീഥിയിൽ നീങ്ങിടുവിൻ.

ജീവിതമേകും ക്ലേശങ്ങൾ
ത്യാഗമിയന്നു സഹിക്കാനായ്
ദൈവം ശക്തി പൊഴിക്കട്ടെ †
ഇപ്പോഴുമെപ്പോഴുമെന്നേക്കും

സമു: ആമ്മേൻ.

(അല്ലെങ്കിൽ)

കാർമ്മി: വിശുദ്ധ അൽഫോൻസായുടെ മാതൃക അനുകരിച്ച് ജീവിത ക്ലേശങ്ങളാകുന്ന കുരിശെടുത്ത് മിശിഹായെ അനുകരിക്കുവാൻ ദൈവം നമ്മെ സഹായിക്കട്ടെ. മറ്റുള്ളവർക്കുവേണ്ടി ത്യാഗങ്ങൾ സഹിക്കുവാൻ അവിടുന്നു നമ്മെ ശക്തരാക്കട്ടെ. എല്ലാം പവിത്രീകരിക്കുകയും പൂർത്തിയാക്കുകയും ചെയ്യുന്ന പരിശുദ്ധാത്മാവായ ദൈവം നമ്മെ വിശുദ്ധിയുടെ മാർഗത്തിലൂടെ സ്വർഗഭാഗ്യത്തിന് അർഹരാക്കട്ടെ. രക്ഷാകരമായ ഈ ദിവ്യരഹസ്യങ്ങളിൽ പങ്കുകാരായ നിങ്ങളെ ദൈവൈകൃത്തിൽ നിരന്തരം ജീവിക്കുന്നതിനും പ്രവർത്തിക്കുന്നതിനും ദൈവം അനുഗ്രഹിക്കട്ടെ. ഇപ്പോഴും † എപ്പോഴും എന്നേക്കും.

സമു: ആമ്മേൻ.

സകല മരിച്ചവരുടെയും ഓർമ്മ

പ്രാരംഭ പ്രാർത്ഥന

കാർമ്മി: കർത്താവായ ദൈവമേ, മരണം മൂലം വേർപ്പെട്ടുപോയ ഞങ്ങളുടെ സഹോദരങ്ങൾക്ക് നിത്യജീവൻ പ്രദാനം ചെയ്യണമേ. മിശിഹായിൽ അവരുടെ ഓർമ്മ ആചരിച്ചുകൊണ്ട് മനുഷ്യവംശത്തിന്റെ നവീകരണത്തിനും രക്ഷയ്ക്കും വേണ്ടി ഈ ദിവ്യരഹസ്യങ്ങൾ വിശുദ്ധിയോടെ പരികർമ്മം ചെയ്യുവാൻ

ബലഹീനരായ ഞങ്ങളെ ശക്തരാക്കണമെ.പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും. സമു: ആമ്മേൻ.

സങ്കീർത്തനമാല (മർമ്മീസ) 130, 131, 132

സങ്കീർത്തനം 130

(രീതി: കർത്താവേ മമരാജാവേ...)

ആഴത്തിൽ നിന്നു ഞാൻ
ആർദ്രമായ് ക്കേഴുന്നു
ദൈവമേ എന്നെ നീ കേൾക്കണമേ
പാപങ്ങളെല്ലാം നീ
ഓർത്തിരുന്നാൽ നാഥാ
ആരാരിലോകത്തിൽ രക്ഷ നേടും
പാപത്തിൽ മോചനം
നിന്നിൽ ഞാൻ തേടുന്നു
നീയാണെൻ മോക്ഷവും പ്രത്യാശയും
പുലരുവാൻ കാക്കുന്ന
കാവൽക്കാരെന്നപോൽ
സകലേശാ നിന്നെ ഞാൻ കാത്തിരിപ്പു
പാപങ്ങൾ മോചിക്കും
കാരുണ്യവാരിധേ
ആത്മാക്കൾക്കാശ്വാസം നല്കേണമേ
താതനും പുത്രനും
റൂഹായ്ക്കു മാദരാൽ
കീർത്തനഗീതികളെന്നേരവും

സങ്കീർത്തനം-88

(രീതി : കർത്താവേ, മമരാജാവേ...)

നാഥാ, നിന്റെ സഹായം ഞാൻ
യാചിക്കുന്നു പകലെല്ലാം
രാവിലുമങ്ങേ സന്നിധിയിൽ
വാവിട്ടേവം വിലപിപ്പു.
എന്നർത്ഥനകൾ നിൻ മുമ്പിൽ
വന്നെത്താനിടയാകട്ടെ

എൻ വിളികൾക്കായ് സദയം നീ
നിൻ ചെവി ചായ്ച്ചു ശ്രവിക്കണമേ.

അന്യനിലാശ്രയമിനിയില്ല
നിന്നെത്തന്നെ വിളിപ്പൂ ഞാൻ
കൈകളുയർത്തിത്തിരുമുമ്പിൽ
കരയുന്നു ഞാൻ കർത്താവേ
പുലരികൾ തോറും നിൻമുമ്പിൽ
നിലവിളിയായ് ഞാനെത്തുന്നു
കർത്താവേ, ഞാനുച്ചത്തിൽ
പ്രാർത്ഥിക്കുന്നു വിലാപത്താൽ.

ഇരുളിൽ മുങ്ങിത്താഴുമ്പോൾ
കരമൊന്നേകാനാരുള്ളൂ
കൈകളുയർത്തിത്തിരുമുമ്പിൽ
കരയുന്നു ഞാൻ കേൾക്കണമേ.

താതനുമതുപോലാത്മജനും
റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ
ആമ്മേൻ ആമ്മേനനവരതം.

(അല്ലെങ്കിൽ)

കാർമ്മി: കർത്താവേ, അഗാധത്തിൽ നിന്നു നിന്നെ
ഞാൻ വിളിക്കുന്നു.കർത്താവേ, എന്റെ ശബ്ദം
കേൾക്കണമേ.

സമു: മരിച്ചവരെ ഉയർപ്പിക്കുന്നവനേ, നിന്റെ തിരു
നാമത്തിനു സ്തുതി.

കാർമ്മി: എന്റെ പ്രാർത്ഥന ചെവിക്കൊള്ളണമേ.
കർത്താവേ നീ പാപങ്ങളെല്ലാം ഓർത്തിരിക്കുമെങ്കിൽ
ആർക്കു രക്ഷയുണ്ടാകും.?

സമു: എന്തുകൊണ്ടെന്നാൽ പാപമോചനം നിന്റെ
പക്കൽ നിന്നാകുന്നുവല്ലോ/കർത്താവിൽ ഞാൻ ശര
ണപ്പെടുന്നു.

കാർമ്മി: എന്റെ പ്രതീക്ഷ അവന്റെ വാഗ്ദാനത്തിലാ

കുന്നു/ പുലരിയാവാൻ കാത്തിരിക്കുന്ന കാവൽക്കാ
രെപ്പോലെ/കർത്താവേ, നിന്നെ ഞാൻ കാത്തിരിക്കുന്നു.

സമു : പുലരിയാവാൻ കാത്തിരിക്കുന്ന കാവൽക്കാ
രെപ്പോലെ/ ഇസ്രായേലും കർത്താവിനെകാത്തിരി
ക്കുന്നു.

കാർമ്മി : എന്തുകൊണ്ടെന്നാൽ, അവൻ കരുണയു
ള്ളവനാകുന്നു./ പൂർണ്ണമായ രക്ഷയും അവന്റെ പക്ക
ലാകുന്നു.

സമു: ഇസ്രായേലിനെ അതിന്റെ പാപങ്ങളിൽ
നിന്നെല്ലാം അവൻ രക്ഷിക്കും.

കാർമ്മി: പിതാവിനും പുത്രനും പരിശുദ്ധാത്മാവിനും
സ്തുതി.

സമു: ആദിമുതൽ എന്നേക്കും ആമ്മേൻ.

കാർമ്മി: മരിച്ചവരെ ഉയിർപ്പിക്കുന്നവനേ, നിന്റെ തിരു
നാമത്തിനു സ്തുതി.

(അല്ലെങ്കിൽ)

സങ്കീർത്തനം- 88

കാർമ്മി: കർത്താവേ പകൽ മുഴുവൻ ഞാൻ സഹ
ായത്തിനപേക്ഷിക്കുന്നു/രാത്രിയിൽ അങ്ങയുടെ
സന്നിധിയിൽ നിലവിളിക്കുന്നു.

സമു: യോർദ്ദാനിൽ നിന്ന് മാമ്മോദീസ സ്വീകരിക്കു
കയും/ അതുവഴി ലോകത്തെ ആനന്ദിപ്പിക്കുകയും
ചെയ്ത മിശിഹായേ,/നീ അനുഗ്രഹീതനാകുന്നു.

കാർമ്മി: എന്റെ പ്രാർത്ഥന അങ്ങയുടെ മുമ്പിൽ
എത്തുമാറാകട്ടെ.

സമു: എന്റെ നിലവിളിക്കു ചെവി ചായ്ക്കേണമേ.

കാർമ്മി: കർത്താവേ എന്നും ഞാനങ്ങയെ വിളിച്ച
പേക്ഷിക്കുന്നു.

സമു: ഞാനങ്ങയുടെ സന്നിധിയിലേക്ക് കൈകളു
യർത്തുന്നു.

കാർമ്മി: കർത്താവേ, ഞാനങ്ങയോടു വിളിച്ചപേക്ഷി
ക്കുന്നു.

സമു: പ്രഭാതത്തിൽ എന്റെ പ്രാർത്ഥന അങ്ങയുടെ സന്നിധിയിൽ എത്തുന്നു

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി.

സമു: ആദിമുതൽ എന്നേക്കും ആമ്മേൻ.

കാർമ്മി: യോർദ്ദാനിൽ നിന്ന് മാമ്മോദീസ സ്വീകരിക്കുകയും/അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ/ നീ അനുഗ്രഹീതനാകുന്നു.

മദ്ബഹഗീതം (ഓനീസാ ദ്കങ്കേ)

(രീതി: നാഥനിലെന്നും നമ്മുടെ ഹൃദയം...)

ഗായ 1 നീ എന്നേക്കും നിത്യ പുരോഹിതനാകുന്നു
നിത്യവിമോചകനീശോ നാഥാ

ബലിയായ്ത്തീർന്നു നീ
പാപകടങ്ങൾ നീക്കിടുവാനായി
കാൽവരിയിൽ

മർത്യവികാരം നീയറിയുന്നു നിശ്ചയമായ്
സഹനംകൊണ്ടീ ജീവിതമങ്ങേ കൃപയാലേ
മർത്യനു രക്ഷ പകർന്നിടുവാനായ്
പീഡകളേറ്റിളയിൽ

ഗായ 2 മെൽക്കിസ്ദേക്കിനോടു സാമ്യമുള്ള
നിത്യപുരോഹിതൻ.

നിത്യവിമോചകനീശോ നാഥാ
ബലിയായ്ത്തീർന്നു നീ....

ഗായ 1 പിതാവിനും പുത്രനും പരിശുദ്ധാത്മാവിനും സ്തുതി.

നന്മകൾ നല്കാനുറവ കണക്കേ
സ്തീവാ കൺമുൻപിൽ
രക്ഷയുമുയിരും നേടാൻ സ്തീവാ ധരയിങ്കൽ
രാജാവാകും മിശിഹാനാഥാ കനിയണമേ
കെണികൾ നീക്കാൻ സ്തീവായെന്നും
ശക്തിതരും

വാഴ്ത്തിവണങ്ങും, കുരിശാണവനിയിൽ
മാനവനാലംബം

ഗായ 2 ആദിമുതൽ എന്നേക്കും ആമ്മേൻ.
നന്മകൾ നൽകാനുറവ കണക്കേ
സ്ത്രീവാ കൺമുൻപിൽ....

പ്രകീർത്തനം (ശുറായ)

(രീതി: അംബരമനവരതം)

കാർമ്മി : സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു
നാഥാ നിന്റേയരുപിയെ നീ
ഞങ്ങളിലെന്നുമയയ്ക്കണമേ
മൃതരിൽ കരുണപൊഴിക്കണമേ
നിത്യവിമോചനമേകണമേ
പ്രാർത്ഥിക്കാം നാഥാ നീ കനിയു.

ശുശ്രൂ തൻ മഹിമാവല്ലോ
വാനിലുമുഴിയിലും
തിങ്ങിവിളങ്ങുന്നു

സമു നാഥാ നിന്റേയരുപിയെ നീ...

ശുശ്രൂ ജനതകളുവിടുത്തെ
മഹിമകൾ പാടുന്നു
താണുവണങ്ങുന്നു

സമു നാഥാ നിന്റേയരുപിയെ നീ...

കാർമ്മി നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ

സമു നാഥാ നിന്റേയരുപിയെ നീ....

ശുശ്രൂ ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ

സമു നാഥാ നിന്റേയരുപിയെ നീ....

ഹല്ലേലൂയ്യ ഗീതം (സുമാറ)

(രീതി: ഹല്ലേലൂയ്യ പാടീടുമ്പോൾ...)

ഹല്ലേലൂയ്യ പാടാമെന്നായ്
 ഹല്ലേലൂയ്യ ഹല്ലേലൂയ്യ
 നാഥാ, നിന്റെ ദയയ്ക്കു സമാനം
 കാരുണ്യം നീ ചൊരിയണമെന്നിൽ
 മാമകപാപകടങ്ങളുശേഷം
 കണ്ണിനു മുമ്പിൽ കാണുന്നു ഞാൻ
 ദുർഭഗനെന്നിൽ കാരുണ്യം നീ
 മാരികണക്കു പൊഴിക്കണമെന്നും
 താതനുമതുപോൽസുതനും
 പരിശുദ്ധാത്മാവിനും സ്തുതിയുയരട്ടെ.
 ആദിമുതൽക്കേയിന്നും നിത്യവും-
 മായി ഭവിച്ചീടട്ടെ, ആമ്മേൻ
 ഹല്ലേലൂയ്യ പാടാമെന്നായ്
 ഹല്ലേലൂയ്യ ഹല്ലേലൂയ്യ

പ്രഘോഷണപ്രാർത്ഥനകൾ(കാരോസുസാ)

ശുശ്രൂ: നമുക്കെല്ലാവർക്കും വിശ്വാസത്തോടും പ്രതീക്ഷയോടും കൂടി നിന്ന് കർത്താവേ, നിന്നോടു ഞങ്ങൾ യാചിക്കുന്നു എന്നപേക്ഷിക്കാം.

സമു: കർത്താവേ നിന്നോടുഞങ്ങൾ യാചിക്കുന്നു.

ശുശ്രൂ: മാമ്മോദീസവഴി സ്വർഗ്ഗരാജ്യത്തിന് അവകാശിയാവുകയും മരണംവഴി ഞങ്ങളിൽ നിന്നു വേർപിരിയുകയും ചെയ്ത ഞങ്ങളുടെ സഹോദരൻ **(സഹോദരി) (പേര്)** നിത്യഭാഗ്യത്തിൽ ചേർക്കണമെന്ന്.

സമു: കർത്താവേ നിന്നോടു ഞങ്ങൾ യാചിക്കുന്നു.

ശുശ്രൂ: ശുദ്ധീകരണസ്ഥലത്തിൽ സങ്കടമനുഭവിക്കുന്ന ഞങ്ങളുടെ സഹോദരങ്ങളെ നിത്യാശ്വാസമരുളി അനുഗ്രഹിക്കണമെന്ന്.

സമു: കർത്താവേ നിന്നോടു ഞങ്ങൾ യാചിക്കുന്നു.

ശുശ്രൂ: മിശിഹായുടെ പീഡാനുഭവങ്ങളെക്കുറിച്ച് മരിച്ചവരുടെ കടങ്ങൾ മോചിക്കുവാൻ കരുണയുണ്ടാകണമെന്ന്,

സമു: കർത്താവേ നിന്നോടു ഞങ്ങൾ യാചിക്കുന്നു.

ശുശ്രൂ: ഉത്ഥാനം പ്രതീക്ഷിച്ചു മരണമടഞ്ഞ ഞങ്ങളുടെ സഹോദരങ്ങളെ മിശിഹായുടെ ഉയിർപ്പിന്റെ മഹത്വത്തിൽ പങ്കുകാരാക്കണമെന്ന്.

സമു: കർത്താവേ നിന്നോടു ഞങ്ങൾ യാചിക്കുന്നു.

ശുശ്രൂ: മിശിഹായുടെ ശരീരരക്തങ്ങളാൽ പരിപോഷിപ്പിക്കപ്പെട്ടവരും മരണനിദ്ര പ്രാപിച്ചവരുമായ ഞങ്ങളുടെ സഹോദരങ്ങളെ നിത്യജീവൻ നൽകി അനുഗ്രഹിക്കണമെന്ന്.

സമു: കർത്താവേ നിന്നോടു ഞങ്ങൾ യാചിക്കുന്നു.

ശുശ്രൂ: സൂര്യനെ വെല്ലുന്ന ശോഭയോടെ ഞങ്ങളും അവസാനവിധി ദിവസത്തിൽ ഉയിർത്തെഴുന്നേൽക്കുവാൻ വരം തരണമെന്ന്.

സമു: കർത്താവേ നിന്നോടു ഞങ്ങൾ യാചിക്കുന്നു.

ശുശ്രൂ: ലോകാരംഭം മുതൽ നീതിമാന്മാർക്കായി സജ്ജമാക്കിയിരിക്കുന്ന സ്വർഗ്ഗരാജ്യത്തിൽ ഞങ്ങളും എത്തിച്ചേരുവാൻ ഇടയാക്കണമെന്ന്.

സമു: കർത്താവേ, നിന്നോടു ഞങ്ങൾ യാചിക്കുന്നു.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി: ഞങ്ങളുടെ കർത്താവായ ദൈവമേ, അങ്ങയോടു ഞങ്ങൾ വിനയപൂർവ്വം പ്രാർത്ഥിക്കുന്നു. അങ്ങയുടെ കൃപാവരം ഞങ്ങളിൽ നിറയ്ക്കണമേ. ഞങ്ങളുടെ മരിച്ചവരുടെ കടങ്ങൾ ക്ഷമിക്കുകയും അവരെ നിത്യമഹത്വമണിയിക്കുകയും ചെയ്യണമേ.

പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി : മിശിഹാകർത്താവിൻ തിരുമെയ്)

അങ്ങയുടെ പ്രീതിക്കു പാത്രീഭൂതരായവൻ ഭാഗ്യവാൻ.

പ്രതിഫലമേകീടാൻ
നീതിവിധിക്കായ് നീ
ആഗതനാകുമ്പോൾ
നന്മകളൊപ്പം തിന്മകളും
നോക്കിവിധിക്കും വേളയതിൽ
നിന്നഗാത്രങ്ങൾ കൈക്കൊള്ളും
ഞങ്ങൾ നിൻകൃപ കാണട്ടെ
നാഥാ നീ നിത്യംവിധിയാളൻ

വാക്കോ പ്രസംഗമോ ഇല്ല.

പ്രതിഫലമേകിടുവാൻ.....

(അല്ലെങ്കിൽ)

അങ്ങയുടെ പ്രീതിക്കു പാത്രീഭൂതനായവൻ ഭാഗ്യവാൻ.

മാലാഖമാരാൽ പരിശുദ്ധൻ എന്ന് പ്രകീർത്തിക്കപ്പെടുന്നവനും ഞങ്ങളെ അത്യധികം സ്നേഹിക്കുന്ന രക്ഷകനുമായ മിശിഹായേ, കടങ്ങളുടെ പൊറുതിക്കും പാപങ്ങളുടെ മോചനത്തിനുമായി ഞങ്ങൾ ജീവിതത്തിലെ എല്ലാ ദിവസവും അങ്ങയോടു പ്രാർത്ഥിക്കുന്നു. നിന്റെ ന്യായാസനത്തിൻ മുമ്പാകെ പ്രതിഫലം പ്രാപിക്കുവാൻ ഞങ്ങൾ നിറുത്തപ്പെടുകയും ഞങ്ങളുടെ നന്മതിന്മകൾക്കനുസൃതം നീതിവിധി നടത്തുകയും ചെയ്യുമ്പോൾ, കർത്താവേ, നിന്റെ ശരീരരക്തങ്ങളാൽ പരിപോഷിപ്പിക്കപ്പെട്ടവരുടെ മേൽ കരുണയായിരിക്കണമെ.

വാക്കോ പ്രസംഗമോ ഇല്ല

മാലാഖമാരാൽ പരിശുദ്ധൻ എന്ന് പ്രകീർത്തിക്കപ്പെടുന്നവനും....

ദിവ്യകാരുണ്യഗീതം (ഓനീസാ ദ്വേമ്മ)

(രീതി: ഹല്ലേലൂയ്യാ പാടീടുന്നേൻ...)

സമു വേഗമുയിർക്കും മൃതരെല്ലാരും
നിന്നുടെ ശബ്ദം കേൾക്കുന്നേരം
ജീവൻ നൽകിയ നാമനു നിത്യം
സ്തുതിഗീതങ്ങൾ പാടീടുന്നു.

(അല്ലെങ്കിൽ)

സമു: കർത്താവ് വാഴ്ത്തപ്പെട്ടവനാകട്ടെ, എന്തു കൊണ്ടെന്നാൽ, അവിടുത്തെ സ്വരം മരിച്ചവരെ കല്ലറകളിൽ നിന്നുയിർപ്പിക്കുന്നു. ഉയിർത്തെഴുന്നേറ്റ അവർ തങ്ങളുടെ ശരീരങ്ങളെ ഉയിർപ്പിച്ചവൻ സ്തുതി സ്തോത്രങ്ങൾ അർപ്പിക്കുന്നു.

അനുഗീതം (ഓനീസാ ദ്വാത്തേ)

(രീതി : ഹല്ലേലൂയ്യാ പാടീടുന്നേൻ)

ശുശ്രൂ മിശിഹാനാമൻ സ്വർഗ്ഗപദത്തിൽ
വാതിൽ തുറന്നു ജീവൻ നൽകി.
തിരുമെയ്യും തിരുനിണവും വഴിയായ്
രക്ഷിതരാകും മൃതരെല്ലാരും

(അല്ലെങ്കിൽ)

ശുശ്രൂ: മരത്തിൽ നിന്നുള്ള ഫലം കല്ലറയിലേക്കുള്ള വഴി തുറന്നുവെങ്കിൽ നമ്മുടെ വംശത്തിന്റെ പ്രത്യാശയായ മിശിഹാ നമുക്ക് സ്വർഗ്ഗത്തിലേക്കുള്ള വഴി തുറന്നുതന്നു. രക്ഷ അറിയിക്കുന്നവന്റെ സ്വരം കേട്ട് മരിച്ചവർ ജീവിക്കുകയും അവർ ഉയിർത്തെഴുന്നേൽക്കുകയും ചെയ്യുന്നു. സഹോദരരേ, വരുവിൻ, മിശിഹായുടെ തിരുശരീരരക്തങ്ങൾ സ്വീകരിച്ച് മരിച്ചവരുടെ ഉയിർപ്പ് നമുക്ക് പ്രഘോഷിക്കാം.

കൃതജ്ഞതാപ്രാർത്ഥനകൾ

കാർമ്മി: ഞങ്ങളുടെ കർത്താവായ ദൈവമേ, മർത്യരായ ഞങ്ങളെ ജീവദായകവും ദൈവികവുമായ ഈ രഹസ്യങ്ങളിൽ പങ്കുചേരുവാൻ കാരുണ്യപൂർവ്വം

അങ്ങ് യോഗ്യരാക്കി. ഞങ്ങളോടു കാണിച്ച ഈ വലിയ കൃപയെപ്രതി അങ്ങയുടെ മഹനീയ നാമത്തിന് എപ്പോഴും സ്തുതിയും ബഹുമാനവും കൃതജ്ഞതയും ആരാധനയും സമർപ്പിക്കുവാൻ ഞങ്ങൾ കടപ്പെട്ടവരാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ, കർത്താവേ, ആശീർവദിക്കണമേ.

കാർമ്മി: മനുഷ്യവർഗ്ഗത്തിന്റെ പ്രത്യാശയായ മിശിഹായേ, അമർത്യതയുടെ ഔഷധമായ ഈ കുർബാനവഴി നീ ഞങ്ങളുടെ കടങ്ങളും പാപങ്ങളും മോചിക്കുകയും ഞങ്ങളുടെ ആത്മാക്കളെ പരിപോഷിപ്പിക്കുകയും ചെയ്തു. അതുല്യമായ ഈ ദാനത്തെ പ്രതി നിനക്കു ഞങ്ങൾ നന്ദി പറയുന്നു. സകലത്തിന്റെയും നാഥാ, എന്നേക്കും.

സമു: ആമ്മേൻ

സമാപനാശീർവാദം

(രീതി: കർത്താവാം മിശിഹാവഴിയായ്...)

കാർമ്മി മരണം മൂലം മരണത്തെ വിജയിച്ചവനാം കർത്താവേ, നിൻ തിരുനാമം ചിരകാലം വാഴ്ത്തിപ്പാടി നമിക്കുന്നു. നാഥാ,നിന്നിൽ മരിച്ചാലും ജീവിച്ചീടും ചൊന്നുനീ നിൻ തിരുരക്തശരീരങ്ങൾ കൈക്കൊള്ളുന്നവരെല്ലാരും വാഗ്ദാനം നരനേകി നീ സ്വർഗ്ഗം നേടിടുമൊരുനാളിൽ മരണമടഞ്ഞവരെല്ലാരും നിന്നിൽ ജീവൻ പുണരട്ടെ. അവരുടെ സ്മരണയുണർത്തിടുമീ ബലിയിൽ ചേർന്നവരെല്ലാരും

കൃപയാലെന്നും നിറയട്ടെ †
ഇപ്പോഴുംമെപ്പോഴുംമെന്നേക്കും

സമു: ആമ്മേൻ

(അല്ലെങ്കിൽ)

കാർമ്മി: കുരിശുമരണം വഴി മരണത്തെ പരാജയപ്പെടുത്തുകയും നിത്യജീവൻ നമുക്കു നേടിത്തരികയും ചെയ്ത മിശിഹ വാഴ്ത്തപ്പെട്ടവനാകട്ടെ. തന്നിൽ വിശ്വസിക്കുന്നവർ മരിച്ചാലും ജീവിക്കുമെന്നും തന്റെ ശരീരരക്തങ്ങൾ സ്വീകരിക്കുന്നവർ സ്വർഗ്ഗരാജ്യം അവകാശപ്പെടുത്തുമെന്നുമുള്ള അവിടുത്തെ വാഗ്ദാനം മരണംമൂലം നമ്മിൽ നിന്നു വേർപിരിഞ്ഞു പോയ സഹോദരരിലും നമ്മിലും നിറവേറട്ടെ. കർത്താവിൽ മരണനിദ്ര പ്രാപിച്ചവർ ഉയിർപ്പിന്റെ മഹത്വത്തിൽ പങ്കുകാരായി ദൈവത്തിന്റെ വലത്തുഭാഗത്തു നില്ക്കുവാൻ യോഗ്യരാകട്ടെ. അവരുടെ സ്മരണ ആചരിച്ചുകൊണ്ട് ഈ കുർബാനയിൽ പങ്കെടുത്ത നിങ്ങളെ ജീവന്റെയും മരണത്തിന്റെയും നാഥനായ അവിടുന്ന് സമൃദ്ധമായി അനുഗ്രഹിക്കട്ടെ.

ഇപ്പോഴും † എപ്പോഴും എന്നേക്കും

സമു: ആമ്മേൻ.

മൂന്നുനോമ്പ്

നിനിവേ ഉപവാസം

(മൂന്നു നോമ്പിലെ തിങ്കൾ, ചൊവ്വ, ബുധൻ എന്നീ ദിവസങ്ങളിലും തുടർന്നുള്ള വ്യാഴാഴ്ചയും ഉപയോഗിക്കാവുന്നതാണ്)

പ്രാരംഭ പ്രാർത്ഥന

കാർമ്മി: പാപികളായ ഞങ്ങളുടെ തിരിച്ചുവരവിനായി കാത്തിരിക്കുന്ന സ്നേഹസമ്പന്നനായ ദൈവമേ, അങ്ങയുടെ ഏക പുത്രൻ ഞങ്ങൾക്കുവേണ്ടി അർപ്പിച്ച പരിഹാരബലിയിൽ യോഗ്യതയോടെ പങ്കുചേരാൻ ഞങ്ങളെ ശക്തരാക്കണമേ. യോനായിലൂടെ കർത്താവിന്റെ തിരുഹിതമറിഞ്ഞ നിനിവേ നിവാസി

കൾ പ്രാർത്ഥനയും ഉപവാസവും വഴി പാപത്തിനു പരിഹാരം ചെയ്ത് അങ്ങയുടെ കാരുണ്യത്തിന് അർഹരായല്ലോ. അനുതാപചൈതന്യത്തോടെ ഈ പരിഹാരരഹസ്യങ്ങൾ അനുഷ്ഠിക്കുവാനും പാപമോചനം നേടുവാനും ഞങ്ങളെ അനുഗ്രഹിക്കണമേ. സകലത്തിന്റെയും നാഥാ, എന്നേക്കും.

സമു: ആമ്മേൻ.

സങ്കീർത്തനം 144

(രീതി : കർത്താവേ മമരാജാവേ...)

നാഥാ, നിന്റെവിശുദ്ധന്മാർ
നിതരാം നിന്നെ വണങ്ങുന്നു
നിൻ രാജ്യത്തിൻ മഹിമയും
വർണ്ണിച്ചീടും മഹിമയോടെ.

നിപതിക്കുന്നവരവിലരെയും
നാഥൻ താങ്ങി നിറുത്തുന്നു
നിപതിച്ചവരെ കനിവോടെ
നാഥൻ താങ്ങിയുയർത്തുന്നു

കണ്ണുകളെല്ലാം കർത്താവേ,
നിന്നെത്തന്നെ തേടുന്നു
എന്തെന്നാൽ നീയാഹാരം
ചിതമാം സമയത്തേക്കുന്നു.

ഉള്ളുതുറന്നു വിളിക്കുമ്പോൾ
നാഥനടുത്തുണ്ടതു കേൾക്കാൻ
തന്നെ ഭയത്തോടെ സേവിക്കും
നരരുടെയിഷ്ടമവൻ ചെയ്യും.

അവരുടെ യാചനകേൾക്കുമവൻ
രക്ഷയവർക്കവനേകീടും
ഭക്തജനങ്ങളെയഖിലേശൻ
സദയം കാത്തരുളീടുന്നു

താതനുമതുപോലാത്മജനും
റൂഹായ്ക്കും സ്തുതി എന്നേക്കും

ആദിമുതൽക്കെന്നതുപോലെ
ആമ്മേൻ ആമ്മേനനവരതം.

(അല്ലെങ്കിൽ)

കാർമ്മി: കർത്താവേ അങ്ങയുടെ ദാസർ അങ്ങേക്കു നന്ദി പറയും/ അങ്ങയുടെ നീതിമാന്മാർ അങ്ങയെ വാഴ്ത്തുകയും ചെയ്യും.

സമു: യോർദ്ദാനിൽ നിന്ന് മാമ്മോദീസാസ്വീകരിക്കുകയും /അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ/ നീ അനുഗ്രഹീതനാകുന്നു.

കാർമ്മി: അങ്ങയുടെ രാജ്യത്തിന്റെ മഹത്വത്തെ അവർ പ്രകീർത്തിക്കും. അങ്ങയുടെ ശക്തിയെ അവർ വർണ്ണിക്കും.

സമു: കർത്താവ് വീഴുന്നവരെല്ലാം താങ്ങുന്നു/ നിലംപതിച്ചവരെ എഴുന്നേൽപ്പിക്കുന്നു.

കാർമ്മി: എല്ലാവരും കർത്താവിൽ ദൃഷ്ടിപതിച്ചിരിക്കുന്നു/ എന്തെന്നാൽ യഥാസമയം അവർക്ക് അവിടുന്ന് ആഹാരം നൽകുന്നു.

സമു: നിർമ്മല ഹൃദയത്തോടെ കർത്താവിനെ വിളിക്കുന്നവർക്ക് / അവിടുന്ന് സമീപസ്ഥനാകുന്നു.

കാർമ്മി: തന്റെ ഭക്തരുടെ ആഗ്രഹം അവിടുന്ന് സഫലമാക്കുന്നു.

സമു: അവരുടെ പ്രാർത്ഥനകേട്ട് അവിടുന്ന് അവരെ രക്ഷിക്കുന്നു.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി

സമു: ആദിമുതൽ എന്നേക്കും ആമ്മേൻ.

കാർമ്മി: യോർദ്ദാനിൽ നിന്ന് മാമ്മോദീസാ സ്വീകരിക്കുകയും/ അതുവഴി ലോകത്തെ ആനന്ദിപ്പിക്കുകയും ചെയ്ത മിശിഹായേ/ നീ അനുഗ്രഹീതനാകുന്നു.

മദ്ബഹഗീതം (ഓനീസാ ദ്കങ്കേ)

(രീതി : നാമനിലെന്നും നമ്മുടെ ഹൃദയം..)

ഗായ 1 ജനങ്ങളേ, നിങ്ങളെല്ലാവരും
 ഇതു ശ്രവിക്കുവിൻ...
 നിനിവേവാസികളുപവാസത്താൽ
 രക്ഷിതരായതുപോൽ
 നിവ്യാചൊന്നതിനൊപ്പം
 നോൽക്കാമുപവാസം
 പ്രാർത്ഥനവഴിയായഖിലരുമിവിടെ
 മോചിതരായ്
 അനുതാപത്താൽ ശിക്ഷയിൽ നിന്നും
 മുക്തിയുമായ്
 അഭയം തേടാം തിരുസന്നിധിയിൽ
 കരുണകളാൽ വാഴ്ത്താം

ഗായ 2 നിങ്ങൾ പ്രായശ്ചിത്തം അനുഷ്ഠിക്കുവിൻ
 എന്ന് അവിടുന്ന് അരുളിച്ചെയ്തു...
 നിനിവേവാസികളുപവാസത്താൽ....

ഗായ 1 പിതാവിനും പുത്രനും പരിശുദ്ധാത്മാവിനും
 സ്തുതി
 വഴികാണിച്ചു സ്വർഗ്ഗപഥത്തിൽ ചേരാൻ
 തിരുലിഖിതം
 നശ്വരമാകും ധനമതിലല്ല സൗഭാഗ്യം
 രക്ഷയ്ക്കുതകും നോമ്പുപവാസം
 പ്രാർത്ഥനയും
 സ്തീവാ നമ്മുടെ രക്ഷയതെന്നും നൽകീടും
 കൃപകൾ നേടി നിതാന്തം
 ദുഷ്ടനെയും വിജയിച്ചീടാൻ.

ഗായ 2 ആദിമുതൽ എന്നേക്കും ആമ്മേൻ.
 വഴികാണിച്ചു സ്വർഗ്ഗപഥത്തിൽ ചേരാൻ
 തിരുലിഖിതം.....

പ്രകീർത്തനം (ശ്ലോക)

(രീതി : അംബരമനവരതം...)

കാർമ്മി സർവചരാചരവും
 ദൈവമഹത്വത്തെ
 വാഴ്ത്തിപ്പാടുന്നു
 കർത്താവിൻ തിരുസന്നിധിയിൽ
 ഭയമൊടു നിങ്ങളണഞ്ഞിടുവിൻ
 രക്ഷ നമുക്കു സമീപസ്ഥം
 നാമനിലേക്കു തിരിഞ്ഞാലും
 പ്രാർത്ഥിക്കാം നാഥാ നീ കനിയു.

ശുശ്രൂ തൻ മഹിമാവല്ലോ
 വാനിലുമുഴിയിലും
 തിങ്ങിവിളങ്ങുന്നു.

സമു കർത്താവിൻ തിരുസന്നിധിയിൽ...

ശുശ്രൂ ജനതകളുവിടുത്തെ
 മഹിമകൾ പാടുന്നു
 താണുവണങ്ങുന്നു.

സമു: കർത്താവിൻതിരുസന്നിധിയിൽ...

കാർമ്മി: നിത്യപിതാവിനും
 സുതനും റൂഹായ്ക്കും
 സ്തുതിയുണ്ടാകട്ടെ

സമു: കർത്താവിൻ തിരുസന്നിധിയിൽ...

ശുശ്രൂ ആദിയിലെപ്പോലെ
 ഇപ്പോഴുമെപ്പോഴും
 എന്നേക്കും ആമ്മേൻ

സമു: കർത്താവിൻ തിരുസന്നിധിയിൽ...

ഹല്ലേലൂയ്യാ ഗീതം (സൂമാറ)

(രീതി: ഹല്ലേലൂയ്യാ പാടീടുന്നേൻ...)

ഹല്ലേലൂയ്യാ പാടാമൊന്നായ്
 ഹല്ലേലൂയ്യാ ഹല്ലേലൂയ്യാ

നിന്റെ കൃപയ്ക്കു സമാനം നാഥാ
എന്നിരിക്കുന്ന പൊഴിക്കുക നിത്യം.

പാപക്കറകളുശേഷവുമിപ്പോൾ
കഴുകിവെടിപ്പു വരുത്തണമെന്നിൽ.

എന്തെന്നാലെൻ തെറ്റുകളെല്ലാം
കണ്ണിനുമുമ്പിൽക്കാണുന്നു ഞാൻ.

താതനുമതുപോൽസുതനും
പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിനും നിത്യവും-
മായി ഭവിച്ചീടട്ടെ. ആമ്മേൻ

ഹല്ലേലൂയ്യാ പാടാമൊന്നായ്
ഹല്ലേലൂയ്യാ ഹല്ലേലൂയ്യാ

പ്രഘോഷണ പ്രാർത്ഥനകൾ (കാരോസുസ)

ശുശ്രൂ: നമുക്കെല്ലാവർക്കും സന്തോഷത്തോടും ഭക്തിയോടും കൂടിനിന്ന് കർത്താവേ ഞങ്ങളുടെമേൽ കൃപയുണ്ടാകണമേ എന്നു പ്രാർത്ഥിക്കാം.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: 'ഇവൻ എന്റെ പ്രിയപുത്രനാകുന്നു.' എന്നു പിതാവിൽ നിന്നു സാക്ഷ്യം ലഭിച്ച മിശിഹായേ, കർത്താവും ദൈവവുമായി നിന്നെ ഏറ്റുപറയുവാൻ നിന്റെ സഭയെ അനുഗ്രഹിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: ദാസന്റെയും പാപിയുടെയും രൂപംധരിച്ച മിശിഹായേ, വിനീതമായ സേവനത്തിനു തങ്ങളെത്തന്നെ പ്രതിഷ്ഠിക്കുവാൻ ഞങ്ങളുടെ പരിശുദ്ധ പിതാവുമാർ (**പേർ**) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (**പേർ**) മെത്രാപ്പോലീത്തായെയും ഞങ്ങളുടെ അതിരൂപതാധ്യക്ഷനായ മാർ (**പേർ**) മെത്രാപ്പോലീത്തായെയും ഞങ്ങളുടെ മേല

ധൃക്ഷണം പിതാവുമായ മാർ (പേർ) മെത്രാനെയും മറ്റൊരാൾ മെത്രാനായെയും ആത്മീയനന്മകൾ നൽകി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: യോനായുടെ ആഹ്വാനം സ്വീകരിച്ച് അനുതാപപൂർവ്വം ഉപവസിക്കുകയും പ്രായശ്ചിത്തം അനുഷ്ഠിക്കുകയും ചെയ്ത നിന്നിവേ നിവാസികളെപ്പോലെ, അനുതാപത്തിന്റെ ചെയതന്യത്തിൽ ജീവിക്കുവാൻ വേണ്ട അനുഗ്രഹം നൽകണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: ഞങ്ങളുടെ സൃഷ്ടാവും നാഥനുമായദൈവമേ, അങ്ങയുടെ മാർഗ്ഗത്തിൽനിന്നും വ്യതിചലിക്കുവാൻ ഇടയാകുന്ന സാഹചര്യങ്ങളെ ഉപേക്ഷിക്കുവാൻ ഞങ്ങളെ സഹായിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: സകലർക്കുംവേണ്ടി തന്നെതന്നെ അർപ്പിച്ച മിശിഹായേ, ഈ ലോകജീവിതത്തിൽ മറ്റുള്ളവർക്കുവേണ്ടി അപേക്ഷകളും യാചനകളും അർപ്പിക്കുവാനും സത്പ്രവർത്തികളിലൂടെ സമ്പന്നരാകുവാനും അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു: കർത്താവേ ഞങ്ങളുടെമേൽ കൃപയുണ്ടാകണമേ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ അങ്ങേക്കു ഞങ്ങൾ സമർപ്പിക്കുന്നു.

കാർമ്മി: പാപികളുടെ മാനസാന്തരം ആഗ്രഹിക്കുന്ന മിശിഹായേ, പാപങ്ങളെക്കുറിച്ചു പശ്ചാത്തപിക്കുന്ന ഞങ്ങളുടെ പ്രാർത്ഥനകൾ ശ്രവിക്കണമേ. പരസ്പരം ക്ഷമിച്ചും സ്നേഹിച്ചും ഞങ്ങൾക്കുള്ളത് മറ്റുള്ളവരുമായി പങ്കുവെച്ചും ദൈവരാജ്യത്തിന്റെ സന്ദേശവാഹകരാകുവാൻ ഞങ്ങളെ അനുഗ്രഹിക്കണമേ. സകലത്തിന്റെയും നാഥാ എന്നേക്കും.

സമു: ആമ്മേൻ.

ദിവ്യരഹസ്യഗീതം (ഓനീസാ ദ്റാസേ)

(രീതി : മിശിഹാകർത്താവിൻ തിരുമെയ്...)

കുറ്റങ്ങൾക്കു മാപ്പു കിട്ടിയവൻ ഭാഗ്യവാൻ.

ഉപവാസത്തോടും
അനുതാപത്തോടും
ഒന്നായണയുകനാം
കർത്താവേ നിൻ സവിധത്തിൽ
രക്ഷണമങ്ങു കനിഞ്ഞേകും
കരുണാമയനാണങ്ങെന്നും
നിത്യംപാപവിമോചകനേ
കാരുണ്യം ചൊരിയു ചിരകാലം

നിങ്ങളുടെ ഹൃദയങ്ങളെ അവിടുത്തെ തിരുമുമ്പിൽ തുറക്കുവിൻ.

ഉപവാസത്തോടും.....

(അല്ലെങ്കിൽ)

കുറ്റങ്ങൾക്കു മാപ്പു കിട്ടിയവൻ ഭാഗ്യവാനാകുന്നു.

ഉപവാസത്തോടും അനുതാപത്തോടുകൂടി നമുക്കു മിശിഹായോടു പ്രാർത്ഥിക്കാം. അനുതപിക്കുന്ന എല്ലാവരെയും അവിടുന്ന് സ്നേഹപൂർവ്വം സ്വീകരിച്ചു രക്ഷിക്കുകയും തന്റെ കാരുണ്യാതിരേകത്താൽ അവർക്കു പാപമോചനം നല്കുകയും ചെയ്തു.

നിങ്ങളുടെ ഹൃദയങ്ങളെ അവിടുത്തെ തിരുമുമ്പിൽ തുറക്കുവിൻ.

ഉപവാസത്തോടും അനുതാപത്തോടും കൂടി നമുക്കു.....

ദിവ്യകാരുണ്യഗീതം (ഓനീസാ ദ്വേമ്മ)

(രീതി : ഹല്ലേലൂയ്യ പാടീടുന്നേൻ...)

സമു ദൈവജനത്തിനു നൽകണമേ നിൻ കൃപയും കരുണയുമെന്നും നാഥാ സംരക്ഷണവും വഴിയും നീയാണെന്നും നിന്റെ ജനത്തിനു പാരിൽ. തീക്ഷ്ണതയോടേയർപ്പിക്കുന്നീ പ്രാർത്ഥനഞങ്ങൾ, കൈക്കൊള്ളണമേ.

(അല്ലെങ്കിൽ)

സമു: കർത്താവേ, നിന്നെ ആരാധിക്കുന്ന ഞങ്ങളുടെ സമൂഹത്തിൽ നിന്റെ കൃപ സമൃദ്ധമാക്കണമേ. നീ നൽകിയ ദാനം നിന്റെകാരുണ്യം യാചിക്കുന്ന ജനത്തിന് വഴിയും സംരക്ഷണവും ആയിരിക്കട്ടെ. ഞങ്ങളുടെ കർത്താവേ, തീക്ഷ്ണതയോടെ ഞങ്ങൾ സമർപ്പിക്കുന്ന പ്രാർത്ഥന സ്വീകരിക്കണമേ.

അനുഗീതം (ഓനീസാ ദ്വാത്തേ)

(രീതി: ഹല്ലേലൂയ്യ പാടീടുന്നേൻ...)

ശുശ്രു സ്വന്തശരീരവുമതുപോൽ രക്തവുമേകിയനാഥനെവാഴ്ത്താനണയാം. നിത്യപിതാവിൻ കാരുണ്യത്താൽ ദൈവകുമാരൻ പാരിലണഞ്ഞു.

(അല്ലെങ്കിൽ)

ശുശ്രു: സ്വന്തം ശരീരവും രക്തവും ഞങ്ങൾക്കു നൽകിയ മിശിഹായേ, നിന്നെ ഞങ്ങളുടെ പക്കലേക്കു യച്ച കാരുണ്യത്തിന് എന്നേക്കും മഹത്വമുണ്ടായിരിക്കട്ടെ.

കൃതജ്ഞതാപ്രാർത്ഥനകൾ

കാർമ്മി: കർത്താവായ ദൈവമേ, തിന്മയെ നന്മ കൊണ്ട് ജയിക്കുവാൻ മിശിഹായിലൂടെ പഠിപ്പിച്ച അങ്ങയെ ഞങ്ങൾ ആരാധിക്കുകയും സ്തുതിക്കുകയും ചെയ്യുന്നു. അങ്ങയുടെ ദാനമായ ദിവ്യരഹസ്യങ്ങളിൽ പങ്കുകൊള്ളുവാൻ അങ്ങ് ഞങ്ങളെ കാരുണ്യപൂർവ്വം യോഗ്യരാക്കി. അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും ഞങ്ങൾ സമർപ്പിക്കുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ കർത്താവേ, ആശീർവദിക്കണമേ.

കാർമ്മി: മനുഷ്യവംശത്തിന്റെ പ്രതീക്ഷയായ മിശിഹായേ, പരിശുദ്ധമായ ഈ കുർബ്ബാനവഴി നീ ഞങ്ങളുടെ കടങ്ങളും പാപങ്ങളും പൊറുക്കുകയും ഞങ്ങളെ വിശുദ്ധീകരിക്കുകയും ചെയ്തു. നിന്റെ ദിവ്യഭോജനം ഞങ്ങളെ ദൈവികജീവനിൽ വളർത്തുകയും സ്വർഗത്തിന് അവകാശികളാക്കുകയും ചെയ്തു. ദൈവത്തിൽ ആശ്രയിച്ചുകൊണ്ട് നിരന്തരം പ്രാർത്ഥിക്കുവാനും പ്രത്യാശയോടുകൂടി ജീവിക്കുവാനും ഞങ്ങളെ അനുഗ്രഹിക്കണമേ. സകലത്തിന്റെയും നാഥാ, എന്നേക്കും.

സമു: ആമ്മേൻ

സമാപനാശീർവാദം

(രീതി : കർത്താവാം മിശിഹാവഴിയായ്...)

കാർമ്മി സർവ്വമനുഷ്യരുമൊരുപോലെ
രക്ഷിതരാകാനതുപോലെ
അറിവിൻ നിറവിൽച്ചേരാനും
അഖിലേശാ, നിന്നഭിലാഷം

നിനിവേ നഗരിയിലനുതാപം
രക്ഷപകർന്നിടുമെന്നോതി
യൗനാ, നതുപോൽ നമ്മളിലും
നിയന്മനുദിനമനുതാപം
അനുതാപത്താലഖിലരിലും
രക്ഷപകർന്നു ചരിച്ചിടുവാൻ
തീക്ഷ്ണത നമ്മിൽ നിറയട്ടെ
ദൈവം നമ്മിൽ കനിയട്ടെ.

നിത്യപിതാവിൻ പാലനവും
തിരുസുതകൃപയും റൂഹാതൻ
സംസർഗവുമുണ്ടാകട്ടെ †
ഇപ്പോഴുംമപ്പോഴുംഎന്നേക്കും.

സമു: ആമ്മേൻ

(അല്ലെങ്കിൽ)

കാർമ്മി: എല്ലാ മനുഷ്യരും രക്ഷയുടെ മാർഗ്ഗത്തിലേക്കു വരണമെന്നു തിരുമനസ്സായ ദൈവം വാഴ്ത്തപ്പെട്ടവനാകട്ടെ. മാനസാന്തരത്തിനുള്ള ആഹ്വാനവുമായി നിനവേ നഗരത്തിലേക്ക് യോനാ നിവ്യായെ അയച്ച അവിടുന്ന് അനുതാപത്തിന്റെ ചൈതന്യം നമുക്കു നൽകട്ടെ. നമ്മുടെയും മറ്റുള്ളവരുടെയും രക്ഷയിലുള്ള തീക്ഷ്ണത അവിടുന്നു നമുക്കു പ്രദാനം ചെയ്യട്ടെ. നമ്മുടെ കർത്താവായ ഈശോമിശിഹായുടെ കൃപയും പിതാവായ ദൈവത്തിന്റെ സ്നേഹവും പരിശുദ്ധാത്മാവിന്റെ സഹവാസവും നിങ്ങളോടുകൂടി ഉണ്ടായിരിക്കട്ടെ. ഇപ്പോഴും † എപ്പോഴും എന്നേക്കും.

സമു: ആമ്മേൻ

അനുബന്ധം - 1

ദിവ്യബലിഗീതങ്ങൾ 1

പ്രാരംഭഗീതം

കാർമ്മി : അന്തിമഭോജനവേളയിൽ നാഥൻ അരുളിയ കല്പനപോൽ അഖിലരുമൊന്നായാദരവായ് അർപ്പിക്കാമീ ദിവ്യബലി.

സമു : രക്ഷണമേകാൻ ദൈവാത്മജനാം രക്ഷകനേകിയ കല്പനപോൽ സ്നേഹമൊടീബലിയർപ്പിക്കാം സാദരമീബലിപീഠത്തിൽ.

അത്യുന്നതങ്ങളിൽ

കാർമ്മി : അത്യുന്നതമാം സ്വർഗ്ഗത്തിൽ ദൈവത്തിനു കീർത്തനം (3)

സമു: ഭൂമിയിലെല്ലാ മർത്യർക്കും ശരണം ശാന്തിയുമെന്നേയ്ക്കും ആമ്മേൻ (3)

സ്വർഗ്ഗസ്ഥനായ ഞങ്ങളുടെ പിതാവേ

കാർമ്മി : സ്വർഗ്ഗസ്ഥിതനാം താതാ, താവക നാമം പുജിതമാകണമേ വന്നീടണമേ താവക രാജ്യം അങ്ങു നിതാന്തം പരിശുദ്ധൻ

സമു : സ്വർഗ്ഗസ്ഥിതനാം താതാ, താവക നിസ്തുല നിത്യമഹത്വത്താൽ നിറയുകയല്ലോ നിരുപമമായ് ഭൂവും സ്വർഗ്ഗവുമൊരു പോലെ കീർത്തിക്കുകയായ് വാനവഗണവും മാനവവൃന്ദവുമനവരതം അങ്ങു നിരന്തം പരിശുദ്ധൻ അങ്ങു നിതാന്തം പരിശുദ്ധൻ

പരിശുദ്ധൻ, പരിശുദ്ധൻ
 അങ്ങു നിതാന്തം പരിശുദ്ധൻ
 സ്വർഗ്ഗസ്ഥിതനാം താതാ, താവക
 നാമം പുജിതമാകണമേ
 വന്നീടണമേ താവക രാജ്യം
 തിരുഹിതമുലകിലുമാകണമേ
 അരുളണമലിവായ് ഞങ്ങൾക്കിന്നും
 ആവശ്യകമാമാഹാരം
 ഞങ്ങൾ ക്ഷമിച്ചതുപോലെ, കനിവായ്
 പാപകടങ്ങൾ ക്ഷമിക്കണമേ.

ഞങ്ങൾ പരീക്ഷയിൽ വീഴാതെന്നും
 രക്ഷിക്കണമേ കൃപയോടെ
 ദുഷ്ടാരുപിയിൽ നിന്നലിവോടെ
 ഞങ്ങളെ രക്ഷിച്ചരുളണമേ.
 രാജ്യം ശക്തി മഹത്വവുമഖിലം
 നിത്യം താവകമാണല്ലോ.
 കീർത്തിക്കുകയായ് വാനവഗണവും
 മാനവവൃന്ദവുമൊരുപോലെ.

സങ്കീർത്തനം 144

രാജാവാം ദൈവമേ, ഞാൻ
 രാപകലങ്ങേ വാഴ്ത്തും
 പാവനമങ്ങേ നാമം
 പാടിപ്പുകഴ്ത്തുമെന്നും
 ഉന്നതനാണു നാഥൻ
 ധന്യനും സ്തുത്യർഹനും
 തൻ മഹിമാതിരേകം
 സീമയില്ലാത്തതല്ലോ.
 താവകശക്തിയെല്ലാം
 പാവനകർമ്മമെല്ലാം
 എന്നെന്നും വാഴ്ത്തുമല്ലോ
 എങ്ങുമേ ലോകരെല്ലാം.

ആദരവോടെ നാഥാ
 അങ്ങയെ കീർത്തിക്കുന്നു
 ആത്മനാ ലോകമെല്ലാം
 അങ്ങയെ വാഴ്ത്തുമെന്നും.

അങ്ങേ സമൃദ്ധമാകും
 നന്മതൻ കീർത്തി പാടും
 കണ്ടെത്തുമല്ലോ സർവ്വം
 അന്വേഷിക്കുന്ന മർത്യർ
 പൂർണ്ണദയാമയനാം
 കർത്താവു കാരുണ്യവാൻ
 നന്മതൻ കേതാരമായ്

സർവ്വം ക്ഷമിക്കയല്ലോ
 നല്ലവനങ്ങുമന്നിൽ
 ദാസർക്കു നന്മചെയ്തു
 നിത്യവുമാത്മനാ ഞാൻ
 വാഴ്ത്തുന്നു നന്ദിപൂർവ്വം
 തൻരാജ്യ, വൈഭവവും
 ശക്തിയും വർണ്ണിച്ചീടും
 നന്ദിയോടങ്ങേ ദാസർ
 വാഴ്ത്തുമാ ദിവ്യനാഥം

താവകരാജ്യശോഭ
 നിത്യംഞാൻ പാടിവാഴ്ത്തും
 ശക്തിമഹത്വമെല്ലാം
 കീർത്തിക്കും നിത്യകാലം
 താവകവാഗ്ദാനങ്ങൾ
 കാക്കുന്നു നീതിമാനായ്
 സങ്കേതമങ്ങേക്കൈകൾ
 നേത്രങ്ങളങ്ങേ നോക്കും

കാരുണ്യരൂപാ നൽകു
 കണ്ണുകൾക്കങ്ങുഭാഗ്യം
 ആവശ്യനേരത്തെല്ലാം
 ആഹാരമങ്ങുനൽകും

കർത്താവിൻ വീഥിയെല്ലാം
നീതിയാൽ ശോഭിക്കുന്നു
തൃക്കൈകൾ നീട്ടി ഹൃത്തിൽ
സംതൃപ്തി നൽകുമല്ലോ

സന്മനോഭാവമോടെ

നന്മകൾ വർഷിക്കുന്നു

നിർമ്മല മാനസങ്ങൾ

അങ്ങയെ തേടിടുമ്പോൾ

ഭക്തർക്കു ദാനമേകി

സാഹല്യം നൽകീടുന്നു

പ്രാർത്ഥനകേട്ടു നാഥൻ

രക്ഷിപ്പു കൈകൾ നീട്ടി

പൂർണ്ണമായാശ്രിതരെ

പാലിക്കുന്നങ്ങുപാരിൽ

ദൃഷ്ടരോ നിത്യകാലം

നിർമ്മൂലനാശം കാണു.

എൻചിത്തം വാഴ്ത്തുമങ്ങേ

ദാനങ്ങൾ നന്ദിപൂർവ്വം

ജീവജാലങ്ങളെല്ലാം

കീർത്തിക്കും ദിവ്യനാമം

സങ്കീർത്തനം 145

ജീവിതകാലം മുഴുവൻ ഞാൻ

താവകനന്മകൾ കീർത്തിക്കും

വാഴ്ത്തുക വാഴ്ത്തുക മാനസമേ

വിരവൊടുനാഥനെ വിനയമൊടെ

കർത്താവേ തവതിരുനാമം

കീർത്തിക്കും ഞാൻ ചിരകാലം

പ്രഭുവരനിരയിൽ മർത്യനിലും

ആശ്രയഭാവമണയ്ക്കരുതേ

രക്ഷിക്കില്ലവർ ഒരുനാളം

രക്ഷണമേകാനാവില്ല

ആത്മാവവരെപ്പിരിയുമ്പോൾ

അവരും മണ്ണിലൊടുങ്ങുന്നു

പൂഴിയിലേക്കു മടങ്ങുമ്പോൾ
കൊഴിയുന്നാശകൾ മലരുകളായ്
യാക്കോബിൻ പരിപാലകനാം
ദൈവം പാലനമരുളുന്നു

കരുണാമയനാം ദൈവത്തിൽ
ശരണം തേടുക സൗഭാഗ്യം
ഗഗനവുമതുപോൽ ഭൂതലവും
മികവിൽ നാഥൻ സൃഷ്ടിച്ചു
നീതിനടത്തുന്നലിഖർക്കും
സത്യംനിത്യം കാക്കുന്നു
നൽകുന്നവിടുന്നാഹാരം

ബന്ധിതർ കാണൂ മോചനവും
കുരുടന്മാരുടെ കണ്ണുകളിൽ
കനകവെളിച്ചം പകരുന്നു
വീണുതളർന്ന ജനങ്ങളെയോ
പാണികൾ നീട്ടിയുയർത്തുന്നു.

സ്നേഹിക്കുന്നു സകലേശൻ
നീതിപുലർത്തും മാനവരെ
പാലിക്കുന്നു മഹിതേശൻ
പാരിതിലലിവാർന്നഗതികളെ

സംരക്ഷിപ്പൂ വിധവകളെ
സദയം നാഥനനാഥരെയും
ദുഷ്ടന്മാരുടെ വഴിയെല്ലാം
സ്വപ്നം നാഥനകറ്റുന്നു.

പാർത്തലഭരണനിയന്താവായ്
കർത്താവെന്നും വാഴുന്നു
സെഹിയോനെ തവഹൃദയേശൻ
തലമുറതോറും വാണരുളും

സങ്കീർത്തനം 146

അഖിലകീർത്തനത്തിനും
അർഹനായ ദൈവമേ,

ഉചിതമാണു മധുരമാം
ദിവ്യനാമകീർത്തനം

മഹിതമാകുമോറശ്ശേം
പണിയുമങ്ങു പാലകൻ
ഒരു ഗണത്തിലാക്കുമീ
ചിതറിടും ജനങ്ങളെ.

തകരുമേതു ഹൃദയവും
ശാന്തികാൺമതങ്ങളിൽ
കനിവിയെന്നൊരങ്ങിലീ
ഭുവനദുഃഖമുക്തിയും

താരകത്തിനൊക്കെയും
പേരിടുന്നു പാവനൻ
ഉന്നതപ്രതാപനായ്
വാണിടുന്നു പാലകൻ.

അഖിലലോകനായകൻ
അറിവുപൂർണ്ണമായവൻ
താഴ്ത്തിടുന്നു ദുഷ്ടരെ
താങ്ങിടുന്നു ശിഷ്ടരെ

കീർത്തനങ്ങൾ പാടിടാം
വാഴ്ത്തിടാം മഹേശനെ
കിന്നരങ്ങൾ മീട്ടിയാ
നാമഗീതി പാടിടാം.

മുടിടുന്നു വാനിടം
മുകിലിനാലെ പാലകൻ
മനമിയന്ന കനിവുപോൽ
മഴ തരുന്നു പാരിതിൽ.

മുളയെടുത്തു മലകളിൽ
കളകളാർത്തു വളരുമേ
കിളികളും മൃഗങ്ങളും
കരളുണർന്നു പാടുമേ.

അശ്വശക്തിയാകിലും
മർത്യശക്തിയാകിലും
പ്രീതി ചേർക്കുകില്ലഹോ,
നിത്യനാകുമീശനിൽ.

അഭയമാർന്നിടുന്നിതാ
ഭയമിയന്ന മാനവർ
ശാന്തി തേടിടുന്നിതാ
തന്നിലെന്നുമാകുലർ.

സകലത്തിന്റേയും നാഥാ

ഗായക സമു സാദരമഖിലേശാ,
നിന്നെ വണങ്ങുന്നു
ഈശോമിശിഹായേ,
നിന്നെ നമിക്കുന്നു.
മർത്യശരീരങ്ങൾ-
ക്കരുളുന്നുത്ഥാനം
ആത്മാവിനുമതുപോൽ
രക്ഷണമേകുന്നു.

ത്രൈശുദ്ധകീർത്തനം

ശുശ്രൂ സ്വരമുയർത്തി വാഴ്ത്തുവിൻ
സകലരും പുകഴ്ത്തുവിൻ
നിത്യവും സജീവനാം
നിഖിലലോകനാഥനെ.

ഗായക സമു പാവനനാം അഖിലേശാ,
പാവനനാം ബലവാനേ,
പാവനനാം അമർത്യനേ,
നിൻകൃപ ഞങ്ങൾക്കേകണമേ

പ്രകീർത്തനം

കാർമ്മി : ആകാശമണ്ഡലം ദൈവമഹത്വം
നിത്യവും കീർത്തിക്കുന്നു
മാർത്തോമാ ശ്ലീഹായെ
(കർത്താവിന്നുത്ഥാനം/കന്യകാമറിയത്തെ)
ദിവ്യാത്മഗീതിയാൽ
പാടിയനുസ്മരിക്കാം (ഹല്ലേലുത്യാ...)
ശുശ്രൂ വാനവിതാനങ്ങൾ വാഴ്ത്തുന്നു സാദരം
ദൈവിക ശില്പഭംഗി
സമു മാർത്തോമ്മാ...

- ശുശ്രൂ പകലുകളുവീരതം പകലുകളോടിതാ
ഭാഷണം ചെയ്തു മന്നിൽ
- സമു മാർത്തോമ്മാ...
- കാർമ്മി താതനും പുത്രനും പാവനാത്മാവിനും
സ്തോത്രമുണ്ടായിടട്ടെ.
- സമു മാർത്തോമ്മാ...
- ശുശ്രൂ ആദിയിലെനപോൽ എന്നേക്കുമാകണം
ഇപ്പോഴുമീമഹിയിൽ
- സമു മാർത്തോമ്മാ...

ഹല്ലേലുയ്യഗീതം

ഹൃദയവീണയിലുണരുമീ
 മധുരമാശയഗീതകം
 ഉദയരശ്മികളെന്നപോൽ
 വിരിയും തവ സന്നിധേ.
 ഹല്ലേലുയ്യ. (3)

അധികധന്യത പുലരുമീ
 കവിക്കുലോത്തമകോകിലം
 രചനസാധനയാക്കുമീ
 മഹിതതുലികരസനയും.
 ഹല്ലേലുയ്യ. (3)

താതനും തിരുതനയനും
 സ്തുതി, മഹോന്നതനാത്മനും
 ആദിയിൽപ്പോലിന്നുമേ
 നിത്യവും സ്തുതികീർത്തനം
 ഹല്ലേലുയ്യ. (3)

ദിവ്യരഹസ്യഗീതം

- ഗായക : അങ്ങിൽ ദൃഢമായ് ഞാൻ
- സമു : ശരണം തേടുന്നു.
 ആദരപൂർവ്വമിതാ
 നില്പ്പു തിരുമുമ്പിൽ
 പാവനപീഠത്തിൽ

രക്തശരീരങ്ങൾ
 പാടാം ഭക്തിയോടേ
 ദൈവം പരിശുദ്ധൻ.
 സ്നേഹവുമതുപോലെ
 ഭയവും ഹൃദയത്തിൽ
 നിറയും ചിന്തയുമായ്
 നില്പ്പു തിരുമുമ്പിൽ.
 വാനവനിരചേരും
 പൂജിതമീനിമിഷം
 പാടാം ഭക്തിയോടേ
 ദൈവം പരിശുദ്ധൻ.

ദിവ്യരഹസ്യഗീതം (തുടർച്ച)

കാർമ്മി : കീർത്തനം താതനും ദൈവകുമാരനും
 പാവനാത്മാവിനുമെന്നും
 ഈ ബലിപീഠത്തിൽ കന്യകാമാതാവിൻ
 നാമം സ്മരിക്കുന്നു ഞങ്ങൾ.

സമു : ആദിമുതൽ സദാകാലവുമങ്ങേയ്ക്കു
 പാടുന്നു കീർത്തനഗാനം
 ശ്ലീഹന്മാരേ, നിങ്ങൾ പ്രാർത്ഥിപ്പിൻ
 ഭൂമിയിൽ

ശാന്തി വിടർന്നിടാനെന്നും.

കാർമ്മി : ദൈവജനം സ്തുതി പാടട്ടെ നിത്യവും
 നീതിമാന്മാരോടുകൂടെ
 മാർത്തോമ്മാശ്ലീഹാതൻ ഓർമ്മയീ വേദിയിൽ
 പൊൻദീപനാളമാണെന്നും

സമു : ബലവാനാം കർത്താവു നമ്മോടുകൂടെയാം
 നമ്മുടെ രാജാവുമൊപ്പം
 നമ്മിൽ വസിക്കുന്നു പാവനൻ, യാക്കോബിൻ
 ദൈവം സഹായിക്കുന്നെന്നും.

കാർമ്മി : നിദ്രകൊള്ളുന്നിതാ മൃത്യുവരിച്ചവർ
 ഉത്ഥാനചിന്തയുമായി

അങ്ങു പകർന്നിടും നിത്യപ്രതീക്ഷയിൽ
തുല്യരാണെല്ലാരും മന്നിൽ.

സമു : അങ്ങേ തിരുമുമ്പിലെല്ലാഹൃദന്തവും
നിത്യം തുറക്കുക ഭാഗ്യം
പ്രാർത്ഥനയാലെന്നും താതനു നവ്യമാം
പ്രീതിയണച്ചിടാം നമ്മൾ.

വിശ്വാസപ്രമാണം

കാർമ്മി : സർവ്വശക്തതാതനാമേക ദൈവമേ,
വിശ്വസിപ്പൂ മർത്യരാം ഞങ്ങളങ്ങയിൽ

സമു : ദൃശ്യലോകമെന്നപോൽ അദൃശ്യലോകവും
സൃഷ്ടിച്ചെഴുത ദൈവമേ, സർവ്വപാലകാ
സർവ്വശക്തതാതനാമേകദൈവമേ,
വിശ്വസിപ്പൂ മർത്യരാം ഞങ്ങളങ്ങയിൽ.
സർവ്വസൃഷ്ടിജാലവും തീർത്ത ദൈവമാം
സത്യതാതനങ്ങിൽനിന്നാദ്യജാതനാം.
സൃഷ്ടിയല്ല പുത്രനാമേശു ദൈവജൻ,
വിശ്വസിപ്പൂ മർത്യരാം ഞങ്ങളങ്ങയിൽ.
ദൈവസൂനുദൈവമാണേകസത്തയിൽ
ലോകസൃഷ്ടിപൂർത്തിയായങ്ങിലുടവേ.
മർത്യരക്ഷ നൽകുവാൻ പാവനാത്മനാൽ
മർത്യരൂപമാർന്നിഹേ കന്യകാത്മജൻ.
പീലാത്തോസിൻ വാഴ്ചയിൽപീഡയേറ്റവൻ
ക്രൂശിലേറി ദാരുണം മൃത്യുവാർന്നവൻ
മൂന്നു നാളിനുള്ളിൽ സത്യ ദൈവസൂനുവീ
മന്നിലുത്ഥിതൻ മഹത്വപൂർണ്ണശോഭയിൽ.
സ്വർഗ്ഗമാർന്നു മഹിമയോടെ നിത്യപിതാവിൻ
വലതുഭാഗമാർന്നു വാഴ്ചു മഹിതകാന്തിയിൽ.
ഒടുവിലെത്തുമീമഹിയിൽ അന്നുവിധിയുമായ്
സകലരും ശ്രവിക്കുമന്ത്യവിധി വിനീതരായ്.
താതനിൽ നിന്നെന്നപോലെ സുതനിൽനിന്നുമേ
പ്രഭവമാർന്നു വാണിടുന്നു സത്യദൈവമായ്
ജീവനേകിടുന്ന മഹിത പാവനാത്മനിൽ

വിശ്വസിപ്പൂ പൂർണ്ണമായ് ഞങ്ങളേവരും
ഏകമാണു ധന്യമാണു പാവനം സഭ
ശൈഹികപ്രഭാവമാർന്നു സാർവജനീനം.
പാപമോചനം തരുന്നു ജ്ഞാനസ്നാനവും
ഏറ്റുചൊൽവു സാദരം ഞങ്ങളേവരും.
മർത്യമുക്തിയാമുയിർപ്പും നിത്യജീവനും
ഏറ്റുചൊൽവു പൂർണ്ണമായ് ഞങ്ങളേവരും.
സർവ്വശക്തതാതനാകുമേകദൈവമേ,
വിശ്വസിപ്പൂ മർത്യരാം ഞങ്ങളങ്ങയിൽ.

ചിന്തകൾ ഉന്നതത്തിലേക്ക്

കാർമ്മി : ദൈവപിതാവിൻ സ്നേഹവും
നിർമ്മലസൂനുവിൻ കാരുണ്യവും
പാവനാത്മാവിൻ സഹവാസവും †
നമ്മിലുണ്ടാകണമെന്നുമെന്നും.

സമു : ആമ്മേൻ

കാർമ്മി : വാനിലേക്കുയരട്ടെ ചിന്തകൾ

സമു : അബ്രാഹത്തിന്റെയും ഇസഹാക്കിന്റെയും
യാക്കോബിന്റെയും ദൈവമേ,
ആരാധ്യനാകും രാജാവായങ്ങേ
സന്നിധി നിത്യവും ചേർന്നിടട്ടെ.

കാർമ്മി : അർപ്പിക്കുന്നീ ബലി ഞങ്ങളങ്ങേ
പൂജിതമാം ബലിവേദികയിൽ.

സമു : എന്നെന്നും ന്യായവും യുക്തവുമാം
എന്നെന്നും ന്യായവും യുക്തവുമാം

ഓശാന

കാർമ്മി : വാനവരഖിലം പാടുകയാൽ
പാവനമാം തവസന്നിധിയിൽ.

സമു : പൂജിതനെന്നും ബലവാനാൻ
നാഥൻ ദൈവം പരിശുദ്ധൻ
അവനിയുമതുപോൽ വിണ്ടലവും
മുഖരിതമങ്ങേ ഗീതികളാൽ.
ദാവീദിൻ സുതനോശാന

ഉന്നതവീഥിയിലോശാന
തിരുനാമത്തിൽ വന്നവനും
വാഗ്ദാനംപോൽ വരുവാനും
പരിശുദ്ധൻ, പരിശുദ്ധൻ, പരിശുദ്ധൻ
ഓശാന... ഓശാന...
ദാവീദിൻ സുതനോശാന.

അനാഫൊറാ സമാപനം

കാർമ്മി : നാഥാ പുജിതമാം
നാമത്തിനു നിത്യം
സ്തുതിയും കീർത്തനവും
നന്ദിയുമെന്നേയ്ക്കും

സമു : ആമ്മേൻ.

തിരുശ്ശരീരം ഉയർത്തുവോൾ

വിണ്ണിൽ നിന്നിങ്ങാഗതമാം
ജീവദായകഭോജ്യം ഞാൻ
മാനസതാരിൽ കൈക്കൊള്ളും
മാനവരെന്നും ജീവിക്കും. (2)
വാനവരൊന്നായ് ബലിപീഠത്തിൻ
മുന്നിൽനിൽപ്പു വിനയമോടെ
വിഭജിക്കുകയായ് ദിവ്യശരീരം
യാഗവേദിയിൽ വൈദികൻ.
കൈകൾകുപ്പി നില്ക്കാമൊന്നായ്
ധ്യാനലീനം നാം.... (2) (വിണ്ണിൽ....)
മാനവരെല്ലാം അനുതാപത്തിൻ
മാർഗ്ഗം തേടാനണയുന്നു
കാരുണ്യത്തിൻ വാതിൽ തുറക്കും
സ്നേഹനാഥനെവാഴ്ത്തുവാൻ
കൈകൾ കുപ്പി...

അനുതാപകീർത്തനം

സമു : അപരാധങ്ങൾ നീക്കണമേ
പാപകടങ്ങൾ മായ്ക്കണമേ.

ശുശ്രൂ : മനസ്സിൽ നിറയും മലിനതയെല്ലാം
കഴുകി ധന്യരാകാം

സമു : അപരാധങ്ങൾ നീക്കണമേ
പാപകടങ്ങൾ മായ്ക്കണമേ.

ശുശ്രൂ : ശത്രുതയെല്ലാം നീക്കി നിതാന്തം
ഹൃദയം ദീപ്തമാക്കാം.

സമു : അപരാധങ്ങൾ.....

ശുശ്രൂ : ഹൃദയമൊരുക്കാം നാഥനു നിത്യം
നിറയാം ആത്മാവാൽ.

സമു : അപരാധങ്ങൾ.....

ശുശ്രൂ : ഏകമനസ്സായി ദിവ്യരഹസ്യം
നിതരാമുൾക്കൊള്ളാം.

സമു : അപരാധങ്ങൾ.....

ശുശ്രൂ : ആത്മാവിൻ പരിരക്ഷണമതിനീ
നിണവും തിരുമെയ്യും.

സമു : അപരാധങ്ങൾ.....

ശുശ്രൂ : ഉത്ഥാനത്തിനുമതുപോൽ ജീവനും
കാരണമായിടുവാൻ.

സമു : അപരാധങ്ങൾ.....

സ്തോത്രപ്രാർത്ഥന

ദിവ്യകാരുണ്യം സ്വീകരിക്കാൻ
നീട്ടിയ പാണികൾ ധന്യമാക്കൂ
സാഹല്യമെന്നെന്നും കൈവരിക്കാൻ
സ്നേഹസ്വരൂപാ യോഗ്യമാക്കൂ.

കീർത്തനം പാടിയ നാവുകളെ
വിണ്ണിൽ സ്തുതിക്കുവാൻ അർഹമാക്കൂ
ദിവ്യസ്തുതി കേൾക്കും കാതുകളിൽ
ശിക്ഷാവിധി സ്വരം കേൾക്കരുതേ.

വിൺദീപ്തി ദർശിച്ച കണ്ണുകളാൽ
വീണ്ടും നിൻദർശനം സാധ്യമാക്കൂ.

പാടിപ്പുകഴ്ത്തിയ മാനവരെ
വിണ്ണിലും പാടുവാൻ ആനയിക്കൂ
ദൈവാലയത്തിൽ ചരിച്ച ഞങ്ങൾ
വിണ്ണിലും കാണട്ടെ പാദമുദ്ര
ദിവ്യശരീരമുൾക്കൊണ്ട ഞങ്ങൾ
നിത്യമാം ജീവൻ പുണർനീടട്ടെ.

അങ്ങയെ പാടി സ്തുതിച്ച ഞങ്ങൾ
ആശിസ്സു പൂർണ്ണമായ് നേടിടട്ടെ.
ഞങ്ങളിലെന്നുമനന്തമായി
താവകസ്നേഹം വസിപ്പിച്ചിടട്ടെ.

നിൻസ്തുതി പാടുവാനായി ഞങ്ങൾ
സ്നേഹത്തിലെന്നും വളർന്നിടട്ടെ
യാചനകൾക്കായ് തുറന്നിടേണേ
വിൺവാതിൽ, സ്വീകാര്യരാകുവാനായ്.

സമാപനാശീർവാദം

കാർമ്മി : ദൈവപിതാവു തൻസുനുവാൽ
പാവനാത്മാവിന്റെ ദാനങ്ങൾ
കാരുണ്യമാർന്നേകി, മാനവർ
കൈവരിക്കാൻ സ്വർഗ്ഗജീവിതം

സമു : ആമ്മേൻ.

കാർമ്മി : അക്ഷയഭാഗ്യത്തിൽ ചേരുവാൻ
ആത്മാവിൽ ശാന്തി തളിർക്കുവാൻ
നിത്യമനോഹരനാകത്തിൻ
നിസ്തുലസൗഭാഗ്യം തന്നിതാ.

സമു : ആമ്മേൻ.

കാർമ്മി : നവ്യമാം ജീവൻ പകർന്നിടും
സന്ദേശമെന്നെന്നുമോർത്തിടാം
“ദിവ്യശരീരവും രക്തവും
സ്വീകരിക്കുന്നവർ ജീവിക്കും”

സമു : ആമ്മേൻ

കാർമ്മി : അന്ത്യദിനത്തിന്റെ ശാന്തിയിൽ ശിക്ഷാവിധി കാണാതാദിനം ഉത്ഥാനമേകും ഞാനാമർത്യർ നിത്യതപുകുവാണെന്നുമേ.

സമു : ആമ്മേൻ.

കാർമ്മി : ദിവ്യമാമീബലി നൽകിടും നിത്യമഹത്വത്തിൽ മുങ്ങുവാൻ ദൈവികദാനങ്ങൾ നിങ്ങളിൽ പൂർണ്ണപ്രഭാരശ്മി തുകട്ടെ.

സമു : ആമ്മേൻ.

കാർമ്മി : കുരിശാലെ മുദ്രിതരായ് നിങ്ങൾ സർവ്വവിപത്തുമകന്നിനി സംരക്ഷപുല്കുമാറാകട്ടെ † ഇപ്പോഴുമെപ്പോഴുമെന്നേയ്ക്കും.

സമു : ആമ്മേൻ.

(സാധാരണ ദിവസങ്ങളിൽ)

കാർമ്മി : ദൈവികമാമീ തിരുബലിയാൽ നാഥനെവാഴ്ത്തി വണങ്ങീ നാം ദിവ്യരഹസ്യം മാനവരിൽ ജീവൻ നിത്യം പകരട്ടെ.

സമു : ആമ്മേൻ.

കാർമ്മി : ദൈവികരാജ്യമഹത്വത്തിൽ നിത്യാനന്ദം നൽകിടുവാൻ വാനവരൊത്തു വലംഭാഗം ദൈവം കനിവാർന്നരുളട്ടെ.

സമു : ആമ്മേൻ.

കാർമ്മി : തിരുസ്തുതേൻപ്രിയതനയരിലും നമ്മിൽ ലോകം മുഴുവനിലും ഇപ്പോഴുമെപ്പോഴുമെന്നേക്കും ഡ വരവും കൃപയും ചൊരിയട്ടെ.

സമു : ആമ്മേൻ.

(വേറൊന്ന്)

കാർമ്മി : സ്വന്തശരീരത്താൽ നാഥൻ
മാനവനുയിരേകി
തൻതിരുരക്തത്താൽ കഴുകി
പാപക്കറയഖിലം

സമു : ആമ്മേൻ
കാർമ്മി : ദൈവത്തിൻജനമേ, വയലിൽ
മേയുമൊരജഗണമേ,
നിങ്ങളിലെന്നെന്നും ജീവൻ
പുരിതമാകട്ടെ

സമു : ആമ്മേൻ
കാർമ്മി : നാഥൻ വലതുകരം നീട്ടി
ആശിഷമരുളട്ടെ ദൈവം ഡ
ഇപ്പൊഴുമെന്നേക്കും

സമു : ആമ്മേൻ
(മരിച്ചവരുടെ അനുസ്മരണദിവസങ്ങളിൽ)

കാർമ്മി : പാവനമങ്ങേസന്നിധിയിൽ
പ്രാർത്ഥന നിത്യമണയ്ക്കുന്നു
നാഥാ, മാനവയാചനകൾ
കൈക്കൊള്ളണമേ കനിവോടെ

സമു : ആമ്മേൻ
കാർമ്മി : ബലികളുമതുപോൽ കാഴ്ചകളും
കൃപയൊടു തൃക്കൺപാർത്തെന്നും
മൃതരുടെ പാപം നീക്കണമേ
വാനവരാജ്യം നല്കണമേ.

സമു : ആമ്മേൻ
കാർമ്മി : ആബേലങ്ങേ സന്നിധിയിൽ
ജീവിതബലിയന്നർപ്പിച്ചു
നീതിയെഴുന്നോരബ്രാഹ്മം
യോബും നോഹും പുജിതരായ്

സമു : ആമ്മേൻ

കാർമ്മി : അന്നുപ്രവാചകനേലിയയും
ശ്ലീഹന്മാരുമണച്ചതുപോൽ
ഞങ്ങളുണച്ചൊരു തിരുബലി നീ
കനിവാടു തൃക്കൺ പാർക്കണമേ.

സമു : ആമ്മേൻ
കാർമ്മി : കർത്താവേ, നിൻ ദാസർക്കായ്
(ദാസനായ്/ദാസിക്കായ്)
അർപ്പിക്കുന്നീ ബലി ഞങ്ങൾ
വിധവയണച്ചൊരു നേർച്ചസമം
കൈക്കൊള്ളണമീ ദിവ്യബലി

സമു : ആമ്മേൻ
കാർമ്മി : വാനവരൊത്തുനിരന്തരമാം
മഹിമയെഴും തിരുരാജ്യത്തിൽ
താവകഗീതികൾ പാടിടുവാൻ
കനിവാർന്നിവരെ ചേർക്കണമെ.

സമു : ആമ്മേൻ
കാർമ്മി : നാഥാ, താവക തിരുബലിയിൽ
പങ്കാളികളായ്ത്തീർന്നവരാം
ഞങ്ങൾക്കരുളുക വരദാനം †
ഇപ്പൊഴുമെപ്പൊഴും എന്നേക്കും.

സമു : ആമ്മേൻ

അനുബന്ധം - 2

ദിവ്യബലി ഗീതങ്ങൾ 2

പ്രാരംഭഗീതം

കാർമ്മി : പെസഹായുടെ തിരുനാളിൽ
മിശിഹായരുൾചെയ്തതുപോൽ
പരിപാവനമാമീബലി
പുരുമോദമൊടർപ്പിക്കാം (2)

സമു : കരുണാമയനീശോതൻ
തിരുവായ്മൊഴിപോലിപ്പോൾ

പരിചോടീ ദിവ്യബലി
തിരുമുനിലണച്ചീടാം.

അത്യുന്നതങ്ങളിൽ

കാർമ്മി : അത്യുന്നതമാം സ്വർഗ്ഗത്തിൽ
നിത്യവുമീശനു സ്തുതിഗീതം.

സമു : മർത്യനു ശാന്തി നിരന്തരമാം
പ്രത്യാശയുമീഭൂമിയിലും.

സ്വർഗ്ഗസ്ഥനായ ഞങ്ങളുടെ പിതാവേ

കാർമ്മി : സ്വർഗ്ഗത്തിൽ വാഴുന്ന നിത്യനാം താതാ നിൻ
തിരുനാമം പൂജിതമായിടേണം
വരണമേ നിന്നുടെ രാജ്യമീ ഭൂമിയിൽ
പരിശുദ്ധൻ, പരിശുദ്ധൻ, പരിശുദ്ധൻ നീ.

സമു : സ്വർഗ്ഗത്തിൽ വാഴുന്ന നിത്യനാം താതാ നിൻ
നിസ്തുലമായ മഹിമാവുതൻ
നിരവദ്യശോഭയാൽ നിറയുന്നു സന്തതം
നിരുപമസ്വർഗ്ഗവും ഭൂതലവും.

പരിചോടു പാടുന്ന മാലാഖമാരുടെ
നിരയോടു ചേർന്നിതാ മർത്യവൃന്ദം,
പരിശുദ്ധൻ, പരിശുദ്ധൻ, പരിശുദ്ധൻ നീയെന്നും
പരിശുദ്ധൻ, പരിശുദ്ധൻ, പരിശുദ്ധൻ നീ.

സ്വർഗ്ഗത്തിൽ വാഴുന്ന നിത്യനാം താതാ നിൻ
തിരുനാമം പൂജിതമായിടേണം
വരണം നിൻരാജ്യം, ഭവിക്കണം ഭൂമിയിൽ
തിരുവിഷ്ടം സ്വർഗ്ഗത്തിലെന്ന പോലെ.

തരണമേ ഞങ്ങൾക്കു വേണ്ടതാമാഹാരം
കരുണയോടിന്നു ദയാനിധിയേ.

കനിവാർന്നു നാഥാ, പൊറുത്താലും ഞങ്ങൾ തൻ
കടമെല്ലാം ഞങ്ങൾ ക്ഷമിച്ചുപോലെ.

സന്തതം പരീക്ഷയിലുൾപ്പെടുത്താതെയീ
സുതരെ പരിരക്ഷിച്ചീടണമേ.

ഒരു നാളും ദുഷ്ടന്റെ കെണിയിൽ പതിക്കാതെ
കരുണയാൽ ഞങ്ങളെ കാത്തിടേണമേ.

അഖിലാണ്ഡമേകമാം വചനത്തിൻ ശക്തിയാൽ
വിരചിച്ചു വാണിടും പരമനാഥാ
പരിചോടു രാജ്യവും ശക്തിമഹത്വവും
നിരൂപിക്കിൽ നിന്റേതാണെന്നുമാമ്മേൻ.

കാർമ്മി : സ്തുതി പാടാം നമ്മൾക്കു താതനും പുത്രനും
പരിശുദ്ധ റൂഹായ്ക്കുമെന്നുമെന്നും
പരിചിൽ മുഴങ്ങട്ടെയാദിയിലെന്നപോൽ
തിരുനാമസ്തുതിഗീതമെന്നുമാമ്മേൻ.

സമു : സ്വർഗ്ഗത്തിൽ വാഴുന്ന നിത്യനാം താതാ നിൻ
തിരുനാമം പുജിതമായിടേണം.
വരണമേ നിന്നുടെ രാജ്യമീ ഭൂമിയിൽ
പരിശുദ്ധൻ, പരിശുദ്ധൻ, പരിശുദ്ധൻ നീ.
സ്വർഗ്ഗത്തിൽ വാഴുന്ന നിത്യനാം താതാ നിൻ
നിസ്തുലമായ മഹിമാവു തൻ
നിരവദ്യശോഭയാൽ നിറയുന്നു സന്തതം
നിരുപമസ്വർഗ്ഗവും ഭൂതലവും.
പരിചോടു പാടുന്നു മാലാഖമാരുടെ
നിരയോടുചേർന്നിതാ മർത്യവൃന്ദം.
പരിശുദ്ധൻ, പരിശുദ്ധൻ, പരിശുദ്ധൻ നീയെന്നും
പരിശുദ്ധൻ, പരിശുദ്ധൻ, പരിശുദ്ധൻ നീ.

സങ്കീർത്തനം 144

കാർമ്മി : മാമക രാജാവാം ദൈവമേ, നിൻ തിരു-
നാമം പുകഴ്ത്തും ഞാനെന്നുമെന്നും
പാടിപ്പുകഴ്ത്തും ഞാൻ നിന്നപദാനങ്ങൾ
ചേണെഴും വാഗ്മയത്തുമധുവാൽ.

സമു : മാമകരാജാവാം ദൈവമേ, നിൻ തിരു-
നാമം പുകഴ്ത്തും ഞാനെന്നുമെന്നും.
നാഥൻ മഹിമനിറഞ്ഞവനാണങ്ങേ
നാമം സ്തുതിക്കർഹമെന്നുമെന്നും.
സീമയെഴാത്ത മഹത്ത്വത്താൽ പൂരിതൻ
മാമകനാഥൻ, തൻ ചെയ്തികളെ
പാരം പ്രകീർത്തിച്ചിടുന്നു തലമുറ-
തോറുമീയൂഴിയിൽ മർത്യപുത്രർ.

ശക്തമാം നിന്റെ പ്രവൃത്തികളൊക്കെയും
മർത്യർ പ്രഘോഷിക്കും ഭക്തിപൂർവ്വം
കണ്ണുകളുണ്ണിക്കും നിൻ മഹിമാവിന്റെ
കാന്തിയെ വർണ്ണിച്ചു പാടിടും ഞാൻ.

താവകനന്മകൾ തേടിടുമെന്നെന്നും
നീതിമാന്മാരായ നിന്റെ മക്കൾ
സാമോദം കണ്ടെത്തും നിന്റെയനുഗ്രഹ-
പ്പുമഴ പാരിലാഭാഗ്യവാന്മാർ.

പാരം ദയാലുവാം കർത്താവു കാരുണ്യ-
വാരിധിയാണെന്നറിഞ്ഞിടേണം
ചിന്മയനേറ്റവും ശാന്തനാണങ്ങയിൽ
നന്മ നിറഞ്ഞു തുളുമ്പിടുന്നു.

മാരികണക്കെ പൊഴിയുന്നു കർത്താവിൻ
കാരുണ്യം തന്നുടെ ദാസന്മാരിൽ
നന്ദിനിറഞ്ഞവർ പാടിപ്പുകഴ്ത്തുന്നു
നിന്നുടെ നന്മകളെന്നുമെന്നും.

താവകരാജ്യത്തിൻ നിത്യമഹത്വത്തെ
ഭൂവിൽപ്പുകഴ്ത്തുന്നു നീതിമാന്മാർ
പാടവമോടവർ വർണ്ണിച്ചിടുന്നു നിൻ
പാണിതൻ വൈഭവം പാരിലെങ്ങും

നിത്യവും സ്തുത്യർഹനായിടും കർത്താവേ,
നിത്യം നിലനിൽക്കും നിന്റെ രാജ്യം
ഉന്നതമാകിയ നിന്നധികാരവു-
മെന്നും നിലനില്ക്കും സുസ്ഥിരമായ്

വിശ്വസ്തനാകുന്നു തന്നുടെ വാഗ്ദാന-
മൊക്കെ നിറവേറ്റും സർവ്വശക്തൻ
അന്യൂനം നീതി നിറഞ്ഞവനാണങ്ങു
തന്നുടെ ചെയ്തികളൊക്കെയിലും

ശക്തമാം തന്നുടെ പാണിയാൽ താങ്ങുന്നു
കർത്താവു പൂഴിയിൽ വീഴുന്നോരെ
വേഗം പിടിച്ചുയർത്തുന്നു നിരായൻ
പാരിൽ നിപതിച്ചവരെയെല്ലാം

സൃഷ്ടികൾക്കൊക്കെയും നാഥനാം കർത്താവിൻ
 ദൃഷ്ടി പതിക്കുന്നു ലോകമെങ്ങും
 തൃക്കരംകൊണ്ടവൻ നൽകുന്നിതാഹാരം
 തക്കസമയത്തു വേണ്ടുവോളം
 നീതിനിറഞ്ഞവയാണല്ലോ കർത്താവിൻ
 പാതകളൊക്കെയുമോർത്തിടുകിൽ
 പാരം കൃപാപൂർണ്ണമാണു തൻ ചെയ്തികൾ
 പാടിപ്പുകഴ്ത്തുവിൻ തന്റെ നാമം
 നിർമ്മലമാനസമോടു വിളിപ്പവർ-
 ക്കെന്നും സമീപസ്ഥനാണു നാഥൻ
 തന്നുടെ ഭക്തർതൻ വാഞ്ചിതമൊക്കെയും
 ഉന്നതനങ്ങു സഫലമാക്കും.
 നാഥനവരുടെ പ്രാർത്ഥന കേൾക്കുന്നു
 പ്രീതനായ് രക്ഷയും നൽകിടുന്നു
 കർത്താവു തന്നുടെ ഭക്തരെയൊക്കെയും
 നിത്യവും പാലിച്ചിടുന്നു മോദാൽ
 ശക്തിയേറുന്ന ഭൃജത്താൽ നശിപ്പിക്കും
 ദൃഷ്ടജനങ്ങളെയൊക്കെ നാഥൻ
 പാടിടുമെന്റെയധരങ്ങൾ കർത്താവിൻ
 പാവനനാമത്തിൻ ഗീതകങ്ങൾ
 പാരിടമെങ്ങും നിറഞ്ഞു കവിയുന്ന
 ജീവജാലങ്ങളുനവരതം
 വാഴ്ത്തിപ്പുകഴ്ത്തിടും തൻതിരുനാമത്തെ
 വാഴ്ത്തുവിൻ നിങ്ങളും തൻ മഹത്വം.

സങ്കീർത്തനം 145

മാമകാത്മാവേ, നീ പാടിപ്പുകഴ്ത്തുക
 സ്നേഹസ്വരൂപനാം കർത്താവിനെ
 ജീവിതകാലം മുഴുവനും ഞാനങ്ങേ
 ഗീതികൾ മോദമോടാലപിക്കും
 ഭൂമിയിൽ ഞാനുള്ള കാലംവരെയുമെൻ
 നാഥനു കീർത്തനമാലപിക്കും.

ഞാനാശ്രയിക്കില്ല രാജാവിൽ, മർത്യനിൽ,
നാഥനിലാണെൻ പ്രതീക്ഷയെല്ലാം.

അക്ഷയമാകിയ രക്ഷയെനിക്കേകാ-
നിക്കിതി തന്നിലിന്നാരുമില്ല
മാനവൻ മണ്ണിലടിയുന്നു വാടിയ
പുവുപോലാത്താവു വേർപെടുമ്പോൾ.

മണ്ണിലടിയുന്നവനോടുകൂടെത്തൻ
സുന്ദരസ്വപ്നങ്ങളാകമാനം
യാക്കോബിൻ ദൈവം തുണയായിട്ടുള്ളവൻ
ഭാഗ്യവാനാകുന്നു പാരിലെന്നും.

വാനവും ഭൂമിയും നീലക്കടൽകളും
നാനാചരാചരജാലങ്ങളും
സാനന്ദം സൃഷ്ടിച്ചു പാലിക്കും കർത്താവിൽ
മാനസം ചേർക്കുവോൻ ഭാഗ്യവാനാം.

സത്യത്തെ രക്ഷിച്ചു പീഡിതർക്കായ് നീതി
നിത്യം നടത്തുന്ന ദൈവമല്ലോ
ക്ഷുൽപീഡിതർക്കൊക്കെയാഹാരമേകുന്നു
ബന്ധിതരായോർക്കു മോചനവും

അന്ധർതൻ നേത്രം തുറക്കുന്ന കർത്താവു
സന്തതം വീണവർക്കാലംബമാം
നീതിയെഴുന്നോരെ സ്നേഹിച്ചിടുന്നവൻ
പാവങ്ങളെ സദാ പാലിക്കുന്നു.

പാരമനാഥർ വിധവകളെനിവർ
ക്കാഹാരം നൽകുന്ന സർവ്വശക്തൻ
ദുഷ്ടജനങ്ങൾതൻ മാർഗ്ഗങ്ങളൊക്കെയും
തട്ടിനശിപ്പിക്കും തിട്ടമത്രെ.

സർവ്വലോകങ്ങൾക്കുമുന്നതരാജാവായ്
സർവ്വാധിനാഥൻ ജയിച്ചിടുന്നു
നിത്യം സെഹിയോനെ, വാണിടും നിൻ ദൈവം
നിസ്തുലമായ മഹിമയോടെ.

സങ്കീർത്തനം 146

നല്ലതുമേറ്റമുചിതവും ദൈവത്തെ
നമ്മൾ പുകഴ്ത്തുന്നതെന്നുമെന്നും
കർത്താവാം ദൈവം സ്തുതിക്കർഹനാകുന്നു
നിത്യം പുകഴ്ത്തുക നാമവനെ.

കീർത്തിയെഴുന്ന ജെറുസലേം പട്ടണം
കർത്താവും വീണ്ടും പണിതിടുന്നു
ചിന്നിച്ചിതറിയോരിസ്രായേൽ മക്കളെ
ഒന്നിച്ചുകൂട്ടുന്നു വീണ്ടും നാഥൻ
പൊട്ടത്തകർന്ന മനങ്ങളിൽ കർത്താവും
സൗഖ്യമാം തൈലം പകർന്നിടുന്നു
ആകുലചിന്തകളൊക്കെയകറ്റുന്നു
മോദമായ് ശാന്തിയരുളിടുന്നു

അംബരവീഥിയിൽ മിന്നിത്തിളങ്ങുന്ന
സുന്ദരനക്ഷത്രജാലങ്ങളെ
എണ്ണി സ്വയം തിട്ടമാക്കുന്ന സർവ്വേശൻ
നൽകുന്നവയ്ക്കോരോ നാമധേയം
ശക്തിയുമേറ്റം മഹത്വവും ചേർന്നൊരു
കർത്താവിൻ ജ്ഞാനമനന്തമത്രെ
ശിഷ്യരെ നിത്യമുയർത്തുന്നവൻ, സദാ
ദുഷ്ടരെയൊക്കെയും താഴ്ത്തിടുന്നു.

കിന്നരം മീട്ടിയും കീർത്തനം പാടിയും
തന്നെപ്പുകഴ്ത്തുവിൻ ഭക്തിപൂർവ്വം
മേഘങ്ങളാലവൻ വാനിടം മൂടുന്നു
ഭൂമിക്കായ് മാരി പൊഴിച്ചിടുന്നു
ചാലേ തുണങ്ങളാൽ നീലമലകളെ
ചേലയണിയിക്കും ലോകനാഥൻ
പക്ഷിമൃഗാദികൾക്കൊക്കെയും നിത്യവും
ഭക്ഷണം നൽകുന്നു വേണ്ടുവോളം
അശ്വബലത്തിലരചന്റെ ശക്തിയിൽ
തുഷ്ടനാകുന്നില്ല സർവ്വശക്തൻ

സ്നേഹിച്ചിടുന്നവൻ തൻ കൃപതേടീടും
മാനവമക്കളെയെന്നുമെന്നും.

സകലത്തിന്റെയും, നാഥാ

ഗായക : സകലലോകനായകാ,
സമു : നമിച്ചിടുന്നു നിൻപദം
പ്രിയമൊടീശോ നാഥനേ,
പുകഴ്ത്തിടുന്നു നിന്നെ ഞാൻ
അരുളിടുന്നു മേനികൾക്കു
നീയുയിർപ്പു ദൈവമേ
പരിചൊടാത്തരക്ഷയും
തരുന്നു നാഥനായ നീ.

ത്രൈശുദ്ധകീർത്തനം

ശുശ്രൂ : ശബ്ദമുയർത്തുക സർവ്വരുമേ,
കർത്താവിൻ സ്തുതി പാടിടുവിൻ
നിത്യം ജീവിക്കുന്നവനാം
നാഥനെവാഴ്ത്തിപ്പാടിടുവിൻ.

ഗായക : പരിശുദ്ധൻ നീ സർവ്വേശാ,
സമു : പരിശുദ്ധൻ നീ ബലവാനേ,
പരിശുദ്ധൻ നീ അമർത്യനേ,
കൃപ നീ ഞങ്ങൾക്കേകണമേ.

പ്രകീർത്തനം

കാർമ്മി ആകാശമണ്ഡലം വാഴ്ത്തിപ്പുകഴ്ത്തുന്നു
സാനന്ദം ദൈവമഹത്വമെന്നും
പാവനാത്മാവിന്റെ ഗീതികളാദരാൽ
പാടി, ഹല്ലേലൂയ്യാഗീതികളാൽ
ധന്യനാം മാർത്തോമ്മാശ്ലീഹാതന്നോർമ്മയും
(കർത്താവിൻ ദിവ്യ ജനനത്തിനോർമ്മയും)

ശുശ്രൂ നമ്മൾക്കുകൊണ്ടാടാം ഹല്ലേലൂയ്യാ
തൻകരവൈഭവമല്ലോ വിളംബരം
ചെയ്യുന്നു നീലവിശാലവാനം

സമു പാവനാത്മാവിന്റെ...

- ശൃശ്രൂ നിത്യപകലുകളന്യോന്യം ദൈവത്തിൻ സ്തുത്യമാകും പുകളോതിടുന്നു.
- സമു പാവനാത്മാവിന്റെ...
- കാർമ്മി നിത്യപിതാവിനും പുത്രനും റൂഹായ്ക്കും നിത്യം സ്തുതി നമുക്കാലപിക്കാം.
- സമു പാവനാത്മാവിന്റെ...
- ശൃശ്രൂ ആദിയിലെപ്പോലെയിപ്പോഴുമെപ്പോഴും- മായി ഭവിക്കട്ടെയെന്നുമാമ്മേൻ
- സമു പാവനാത്മാവിന്റെ...

ഹല്ലേലൂയ്യഗീതം

ഹല്ലേലൂയ്യ പാടാം ഹല്ലേലൂയ്യ
 ഹല്ലേലൂയ്യ പാടാം ആമോദത്താൽ
 മാമകചിത്തത്തിലിന്നു മനോജ്ഞമാ-
 മാശയമൊന്നു തുളുമ്പി നില്പു.
 ആലപിച്ചീടും ഞാൻ കീർത്തനമായതു
 രാജാവിൻ മുനിലിന്നിമ്പമോടെ.
 എന്നുടെ നാവിപ്പോളേറ്റമനുഗ്രഹം
 ചേർന്ന കവിയുടെ തൂലികപോൽ.

താതനും പുത്രനും പാവനാരുപിക്കും
 സ്തോത്രമുണ്ടാകട്ടെയുന്നതത്തിൽ
 ആദിമുതൽക്കെന്നപോലെ ഭവിക്കട്ടെ
 ഇപ്പോഴുമെപ്പോഴുമെന്നുമാമ്മേൻ

ദിവ്യരഹസ്യഗീതം

- ഗായക : പരിശുദ്ധമീബലിപീഠത്തിൽ കർത്താവിൻ
- സമു : തിരുമെയ്യും ദിവ്യമാം തിരുരക്തവും.
 ഭയഭക്തിയോടെ നമുക്കണഞ്ഞിടാമീ
 തിരുസന്നിധാനത്തിലീനിമിഷം.
 ചിരകുവിരുത്തിയ മാലാഖമാരുടെ
 നിരയോടുചേർന്നു മനോജ്ഞമായി
 പരിശുദ്ധൻ, പരിശുദ്ധൻ ദൈവമാം കർത്താവു
 പരിശുദ്ധനെന്നു നമുക്കു പാടാം.

ദിവ്യരഹസ്യഗീതം (തുടർച്ച)

കാർമ്മി : സ്തുതിയും മഹത്വവും താതനും പുത്രനും പരിശുദ്ധ റൂഹായ്ക്കുമെന്നുമെന്നും പരിചോടു ദൈവത്തിൻ മാതാവാം കന്യകാ-
മറിയത്തെയോർത്തിടാമീബലിയിൽ.

സമു : സമയത്തിനാദിയിലെന്നപോലിപ്പോഴും സകലകാലത്തേക്കുമെന്നുമാമ്മേൻ മിശിഹാതൻ പ്രേഷിതന്മാരേ, തൻസ്നേഹിത-
ഗണമേ നിരന്തരം സൃഷ്ടികളിൽ നിരൂപമശാന്തി വളരുവാനായ് നിങ്ങൾ പരിചോടർപ്പിക്കുവിൻ പ്രാർത്ഥനകൾ

കാർമ്മി : പരിചോടു ദൈവത്തിൻ ജനമെല്ലാമാദരാ-
ലുരുവിട്ടിട്ടെന്തെന്നുമാമ്മേനാമ്മേൻ വിജയം വരിച്ചൊരു നീതിമാന്മാരോടും നിണമേകി മുടിച്ചുടും ധന്യരോടും ഒരുമിച്ചു മാർത്തോമ്മാ ശ്ലീഹാതൻ പുണ്യമാം സ്മരണയുണ്ടാകട്ടെയീബലിയിൽ.

സമു : ബലവാനാം കർത്താവു നമ്മോടുകൂടിയു-
ണ്ടഖിലാധിനാഥനോ നമ്മോടൊപ്പം തുണയാണു യാക്കോബിൻ ദൈവം നമുക്കെന്നും പ്രണമിക്കാം നമുക്കു തന്റെ മുമ്പിൽ.

കാർമ്മി : ചെറിയവർ വലിയവരൊന്നുപോൽ നീ നല്കും മഹിതമാമുത്ഥാനം കാത്തിടുന്നു. മരണത്തിൻ നിദ്രയിലാണ്ടവർ തേടുന്നു. ശരണം നീയേകിടുമുത്ഥാനത്തിൽ.

സമു : ഹൃദയം തുറക്കുവിൻ കർത്താവിൻ തിരുമുമ്പി-
ലവിടുത്തെപ്പാടിപ്പുകഴ്ത്തിടുവിൻ. ഉപവാസം പ്രാർത്ഥനയനുതാപമിവയാലെ പരിശുദ്ധത്രിത്വത്തെയാരാധിക്കാം.

വിശ്വാസപ്രമാണം

കാർമ്മി : സർവ്വശക്തനും പിതാവുംമാകുമേകനീശനിൽ ഞങ്ങൾ വിശ്വസിച്ചിട്ടുന്നു ഭക്തിയാർന്നു നിത്യവും.

സമു : വിശ്വസിച്ചിടുന്നു ദൃശ്യമെന്നപോലദൃശ്യമാം
 വിശ്വമെന്നെയും രചിച്ച സർവ്വ സൃഷ്ടിനവന്നിൽ
 സർവ്വനാഥനായൊരീശനുള്ളൊരേക പുത്രനിൽ
 സർവ്വസൃഷ്ടികൾക്കുമുന്മുഖേളൊരാദ്യജാതനിൽ
 നിത്യനാം പിതാവിൽ നിന്നു ജാതനെന്നിരിക്കിലും
 സൃഷ്ടിയായ് ഭവിച്ചിടാഞ്ഞൊരേക നാഥനേശുവിൽ
 വിശ്വസിച്ചിടുന്നു ഞങ്ങൾ, സത്യദൈവമാണവൻ
 സത്തയിൽ പിതാവുമൊത്തു നിത്യമേകനാണവൻ.

സംവിധാനമങ്ങു ചെയ്തു വിശ്വമാകെ ഭംഗിയിൽ
 സൃഷ്ടമായിതങ്ങയാൽ സമസ്ത സൃഷ്ടിജാലവും
 മർത്യരാം നമുക്കു രക്ഷയേകിടാൻ ദയാനിതം
 സ്വർഗ്ഗലോകവും വെടിഞ്ഞു താണിറങ്ങിവന്നവൻ
 ദിവ്യമാമരൂപിയാലെ കന്യയായ മേരിയിൽ
 നിന്നു മേനിയും ധരിച്ചു മർത്യനായ് പിറന്നവൻ
 പീഡകൾ സഹിച്ചു പീലാത്തോസ് വാഴും നാളിലായ്
 ക്രൂശിൽ ജീവനേകി, വയ്ക്കപ്പെട്ടു കല്ലറയ്ക്കകം
 പിന്നെ മൂന്നാം നാളുയിർത്തു തിരുവെഴുത്തു
 ചൊന്നപോൽ

തുംഗമാ മഹത്വമോടു തന്റെ ദിവ്യശക്തിയാൽ
 പൂകി സ്വർഗ്ഗലോകമങ്ങു വാണിടുന്നു പുജ്യനാം
 താതനുള്ള വലതു ഭാഗം ചേർന്നു നിത്യമഹിമയിൽ
 വീണ്ടുമങ്ങണഞ്ഞിടും വിധിക്കുവാൻ സജീവരാം
 മർത്യരോടു കൂടി മൃത്യു നിദ്ര പുല്കിയൊരെയും
 വിശ്വസിച്ചിടുന്നു ഞങ്ങളേകദിവ്യാത്മാവിലും
 ശ്ലൈഹികം പവിത്രമേക സാർവ്വത്രികസഭയിലും
 പാപമോചത്തിനുള്ളൊരേക മാമ്മോദീസയും
 മേനിതന്നുയിർപ്പും നിത്യമായിടുന്നൊരായുസ്സും
 ഏറ്റു ചൊല്ലിടുന്നു ഞങ്ങളൊദരാൽ നിരന്തരം
 ഏറ്റു ചൊല്ലിടുന്നു ഭക്തിപൂർവ്വമെന്നുമെന്നുമേ.

ചിന്തകൾ ഉന്നതത്തിലേക്ക്

കാർമ്മി : നമ്മോടൊപ്പം കർത്താവിൻ
 കൃപയും നിത്യപിതാവിന്റെ

സ്നേഹവുമതുപോൽ റൂഹാതൻ †
സഹവാസവുമുണ്ടാകട്ടെ

സമു : ആമ്മേൻ

കാർമ്മി : ഉന്നതസ്വർഗ്ഗം തേടട്ടെ
നിങ്ങളുടെ ഹൃദയവിചാരങ്ങൾ

സമു : അബ്രാഹം പുനരിസഹാക്കും
യാക്കോബിന്റെ കർത്താവേ,
പരമാരാധ്യൻ രാജാവേ,
പാവനമാം നിൻ സന്നിധിയിൽ.

കാർമ്മി : സകല ചരാചരാനാഥനായ്
പരിചൊടു നാം ബലിയർപ്പിച്ചു.

സമു : ന്യായമതെന്നും യുക്തവുമാം
ന്യായമതെന്നും യുക്തവുമാം

ഓശാന

കാർമ്മി : ഒരുമയിലവരുദ്ദേഹോഷിപ്പു
ഉച്ചസ്വരത്തിൽ നിരന്തരമായ്
തിരുസന്നിധിയിൽ സകലേശാ
നിസ്തുലമാം നിൻസ്തുതി ഗീതം

സമു : ബലവാനായൊരു കർത്താവാം
ദൈവം നിത്യം പരിശുദ്ധൻ
പരിശുദ്ധൻ തൻ മഹിമാവാൽ
ഭൂസ്വർഗ്ഗങ്ങൾ നിറയുന്നു
ഉയരങ്ങളിലായോശാനാ
ദാവീദാത്മജനോശാനാ.
കർത്താവിൻ തിരുനാമത്തിൽ
വന്നവനിനിവരുവാനുള്ളോൻ
എന്നുമനുഗ്രഹസമ്പന്നൻ
ഉയരങ്ങളിലവനോശാനാ

അനാഫൊറാ സമാപനം

കാർമ്മി : പൂജ്യമായിടും നിന്റെ നാമത്തി-
നാദരാൽ ഞങ്ങളർപ്പിക്കും

സ്തോത്രവും സ്തുതി കീർത്തനങ്ങളും †
ഇന്നുമെപ്പോഴുമെന്നേയ്ക്കും

സമു : ആമ്മേൻ

തിരുശ്ശരീരം ഉയർത്തുമ്പോൾ

സമു : സ്വർഗ്ഗത്തിൽ നിന്നുമിറങ്ങിയ ജീവന്റെ അപ്പമാകുന്നു ഞാൻ ചൊല്ലി നാഥൻ സ്നേഹപൂർവ്വം എന്നെ സ്വീകരിക്കുന്നവരെന്നും ജീവിക്കും, ഭാഗ്യമോടെ സ്വർഗ്ഗരാജ്യം അവർ നേടിയെന്നോതി മാനവരക്ഷകനേശുനാഥൻ.

തന്റെ തിരുവിഷ്ടം പൂർത്തീയാക്കീടുന്ന ക്രോവേന്മാർ, സ്രാപ്പേന്മാർ, മുഖ്യദൂതർ സാദരമീ ബലിപീഠത്തിൻ മുമ്പിലായ് കുമ്പിട്ടു നിൽക്കുന്നു ഭക്തി പൂർവ്വം.

പാപകടങ്ങൾ തൻ ശാന്തിക്കായിശോതൻ പൂജ്യശരീരം വിഭജിച്ചിടും

വൈദികനെത്തന്നെ സൂക്ഷിച്ചു വീക്ഷിച്ചു നിൽക്കുന്നവർ ഭയഭക്തിയോടെ നീതിതൻ വാതിൽ തുറക്കുക ഞങ്ങൾക്കായ് നീതിമാനായ നിൻ കാരുണ്യത്താൽ പാപികൾ ഞങ്ങളെ തന്റെ സവിധത്തിൽ മാടി വിളിച്ചു കൃപാനിധിയേ.

പാരമനൂതപിക്കുന്നവർക്കൊക്കെയും വാതിൽ തുറന്നു കൊടുപ്പവനേ സാദരം നിൻ തിരുസന്നിധിയിൽ ഞങ്ങൾ രാപകൽ കീർത്തനമാലപിക്കും

അനുതാപകീർത്തനം

സമു : കർത്താവേ, ദാസർ തൻ പാപകടങ്ങൾ നീ മോചിച്ചിടേണം കരുണയാലെ.

ശുശ്രൂ : ഭിന്നത തർക്കങ്ങളൊക്കെയകറ്റിടാം അന്തരംഗം പരിശുദ്ധമാക്കാം.

സമു : കർത്താവേ, ദാസർ തൻ പാപകടങ്ങൾ നീ മോചിച്ചിടേണം കരുണയാലെ.

ശുശ്രൂ: ശത്രുത വിദ്വേഷമാകെ വെടിഞ്ഞു നാ-
മാന്മാക്കൾ പാവനമാക്കീടേണം

സമു : കർത്താവേ, ദാസർ തൻ പാപകടങ്ങൾ നീ മോചിച്ചിടേണം കരുണയാലെ.

ശുശ്രൂ : ഭക്തിയോടീശോയെ കൈക്കൊണ്ടു റൂഹാതൻ ശക്തിയാൽ നിർമ്മലരായ് ഭവിക്കാം

സമു : കർത്താവേ, ദാസർ തൻ പാപകടങ്ങൾ നീ മോചിച്ചിടേണം കരുണയാലെ.

ശുശ്രൂ : യോജിപ്പുമൈക്യവും ചേർന്നവരായിന്നു ദിവ്യരഹസ്യങ്ങൾ സ്വീകരിക്കാം

സമു : കർത്താവേ, ദാസർ തൻ പാപകടങ്ങൾ നീ മോചിച്ചിടേണം കരുണയാലെ.

ശുശ്രൂ : ഞങ്ങൾക്കിവ രക്ഷയുത്ഥാനമെന്നിവ-
യ്ക്കങ്ങിന്നു കാരണമാക്കിടേണം.

സമു : നിത്യമാം ജീവനും കാരണമാകട്ടെ സ്തുത്യർഹമീബലിയെന്നുമാമ്മേൻ.

സ്തോത്രപാർത്ഥന

കർത്താവിൻ തിരുമുമ്പിൽ വന്നതി-
ഭക്തിവിശ്വാസ പൂർവ്വകം
ഞങ്ങൾ കൈക്കൊണ്ടൊരീരഹസ്യങ്ങൾ
പാപമോചനമേകട്ടെ
ഉന്നതൻ യുഗരാജാവായിടും
കന്യകാസുതനേശുവേ
ദാസന്റേതുപോൽ സ്രഷ്ടാവിന്റെയും
സാദൃശ്യം നീ നിനയ്ക്കുകിൽ
നിന്നിൽ വിശ്വസിച്ചാശ്രയിച്ചവർ
നിന്റെ സങ്കേതം തേടിയോർ
നിന്റെ മാംസനിണങ്ങളാൽ പാപ-
മോചനം നേടി ധന്യരായ്

വാനമേഘത്തിൽ നീയിനി വരും
നാളിൽ നിന്നെതിരേല്പിനായ്
നിന്റെ മുഖിൽ വരാനും വാനവ
വൃന്ദമൊത്തു നിരന്തരം
നിൻ സ്തുതി ഗീതമാലപിക്കാനും
ഞങ്ങളെ യോഗ്യരാക്കണേ.

സമാപനാശീർവാദം

കാർമ്മി കർത്താവാമീശോമിശിഹാവഴിയായി
നിത്യപിതാവായ ദൈവമിപ്പോൾ
പാനാത്മാവിന്റെ ദാനങ്ങൾ നമ്മളിൽ
വർഷിച്ചനുഗ്രഹമേകിയല്ലോ
സ്വർല്ലോകത്തിൻ മഹിമയ്ക്കായ് നമ്മളെ
ദൈവം കനിഞ്ഞു വിളിച്ചുവല്ലോ
അക്ഷയമായൊരു സൗഭാഗ്യം നേടുവാൻ
നമ്മെ നയിച്ചങ്ങു സ്നേഹപൂർവ്വം.

“മാമകഗാത്രം ഭൂജിക്കയുമെൻ നിന്നം
പാനം കഴിക്കയും ചെയ്യുന്നവൻ
എനിലും ഞാനവനിലും വാണിടു-
മെന്നല്ല, നിശ്ചയമന്ത്യനാളിൽ

ഞാനുയിർപ്പിക്കുമവനെയവൻ ശിക്ഷ
കാണാതെ സ്വർഗ്ഗത്തിൽ ചെന്നുചേരും”
ഏവമരുളിയ നാഥന്റെ വാഗ്ദാനം

പോലെതീദിവ്യബലിയിലിപ്പോൾ
പങ്കുവഹിച്ചൊരു നമ്മെയനുഗ്രഹ-
സമ്പന്നരാക്കട്ടെ സർവ്വശക്തൻ.

ദൈവികമായ രഹസ്യങ്ങൾ കൈക്കൊണ്ടു
സന്തുഷ്ടരായൊരു നമ്മെയെല്ലാം
കാരുണ്യവാനായ ദൈവം മഹത്വത്തിൻ
ചാരുവസനമണിയിക്കട്ടെ.

ജീവനേകുന്ന കുരിശടയാളത്താൽ

മുദ്രിതരാകട്ടെ നമ്മളെല്ലാം

നാനാവിപത്തുകൾതന്നിൽനിന്നിപ്പോഴു †

മെപ്പോഴും രക്ഷിതരായിട്ടെട്ടെ.

സമു : ആമ്മേൻ.

(വേറൊന്ന്)

കാർമ്മി : ജീവനേകീടുന്ന ദൈവികമാകുമി-
പാവനമായ ബലിവഴിയായ്
നമ്മൾ സമർപ്പിച്ചു നാമനു സ്തോത്രവും
നന്ദിയുമുന്നതമാദരവും:

സ്വർഗ്ഗമാകുന്ന ജറുസലേം പട്ടണം
തന്നിൽതൻ ദൂതന്മാരൊത്തു നിത്യം
തന്റെ വലംഭാഗം ചേരുവാനായ് ദൈവം
നമ്മളെ യോഗ്യരായ്തീർത്തിട്ടെട്ടെ.

നമ്മിലും ലോകത്തിന്മേലും സഭയുടെ
മക്കളിലൊക്കെയുമൊന്നുപോലെ
നാമൻ ചൊരിയട്ടെ തന്റെയനുഗ്രഹ †
മാരി നിരന്തരമെന്നുമാമ്മേൻ

സമു ആമ്മേൻ

(മരിച്ചവരുടെ അനുസ്മരണദിവസങ്ങളിൽ)

കാർമ്മി കർത്താവേ, നിന്റെ തിരുസ്തന്നിധാനത്തിൽ
ഞങ്ങൾ സമർപ്പിക്കുമീ ബലികൾ,
പ്രാർത്ഥനാപുഷ്പങ്ങൾ, കാഴ്ചകളൊക്കെയും
പ്രീതിയാൽ കൈക്കൊള്ളുമാറാകണേ.

ആബേലും നോഹയുമബ്രാഹ്മീയോബും
ഏലിയാ ധന്യരാം ശ്ലീഹന്മാരും
സാദരം നിൻമുമ്പിൽ മോദമോടർപ്പിച്ച
പാവനമായ ബലികൾപോലെ,

പാവം വിധവതൻ കാണിക്കപോലെയു-
മീബലി സ്വീകരിച്ചിടണമേ

കർത്താവേ, നിന്നുടെ മുമ്പിലീ ദാസനായ്

(ദാസിക്കായ് / ദാസർക്കായ്)

ഞങ്ങളർപ്പിച്ചിടുമീ ബലിയിൽ
നീ കനിവാർന്നു മരിച്ചവർക്കുള്ളതാം
പാപകടങ്ങൾ പൊറുക്കേണമേ.

സ്വർഗ്ഗീയമായ മണവറതന്നിലീ
 ദാസനെ (ദാസിയെ/ദാസരെ) ചേർക്കണേ
 നിൻ കൃപയാൽ
 സാനന്ദം വാനരോടൊപ്പമീ ദാസൻ
 (ദാസി/ദാസർ)
 പാടട്ടെ ത്രിത്വത്തിൻ സ്തോത്രഗീതം
 നിൻ തിരുസ്സന്നിധിതന്നിലിന്നീബലി-
 യർപ്പിച്ച ഞങ്ങളെല്ലാവരിലും
 നിൻ കൃപാമാരി പൊഴിക്കണേ ഞങ്ങൾ തൻ
 പാപകടങ്ങൾ പൊറുത്തീടണേ
 ആദിയിലെപ്പോലെയിപ്പൊഴുമെപ്പൊഴും-†
 മായി ഭവിക്കട്ടെയെന്നുമാമ്മേൻ

സമു ആമ്മേൻ

മരിച്ചവർക്കുവേണ്ടിയുള്ള ചെറിയ ഒപ്പീസ്

ശുശ്രൂ : മരിച്ചവരെ ഉയിർപ്പിക്കുന്നവനേ, നിന്റെ തിരുനാമത്തിനു സ്തുതി. നമുക്കു പ്രാർത്ഥിക്കാം സമാധാനം നമ്മോടുകൂടെ.

കാർമ്മി : കരുണയുള്ള കർത്താവേ, കരയുന്നവർ നിന്നെ വിളിക്കുകയും സങ്കടപ്പെടുന്നവർ നിന്നെ ആശ്രയിക്കുകയും ചെയ്യുന്നു. നിന്റെ വാഗ്ദാനങ്ങളുടെ പ്രതീക്ഷയാൽ നിന്റെ ദാസരെ ആശ്വസിപ്പിക്കണമേ. ജീവന്റേയും മരണത്തിന്റേയും നാഥനും, നിത്യം പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു : ആമ്മേൻ.

ഗാനം

എന്റെ കർത്താവേ, നിന്നെ ഞാൻ പ്രകീർത്തിക്കും.
 മഹിമയോടന്തിമവിധിനാളിൽ
 കർത്താവേ, നീയണയുമ്പോൾ
 കരുണയോടെന്നെ നിറുത്തണമേ
 നല്ലവരൊത്തുവലംഭാഗേ.

കർത്താവേ, നിന്നെ ഞാനാശ്രയിച്ചു.

കർത്താവേ, നിൻകുരിശിനെഞാ-
നാരാധിച്ചു വണങ്ങുന്നു
അതുതാൻ ഞങ്ങൾക്കുതമാനം
രക്ഷയുമുയിരും നൽകുന്നു.

ആകാശവും ഭൂമിയും നിന്റേതാകുന്നു.

ആകാശവുമീഭൂതലവും
താവകമല്ലോ കർത്താവേ
ജീവിക്കുന്നവനഭയം നീ
നൽകണമേ, മൃതനായുസ്സും.

അവരാനന്ദകീർത്തനങ്ങൾ പാടും.

മൃതരാം നരരുടെ പാപങ്ങൾ
മായ്ക്കണമേ നിൻ കൃപയാലേ
മാമ്മോദീസാവഴിയങ്ങേ
സുതരാണവരെന്നോർക്കണമേ

അവന്റെ സന്തോഷത്തിൽ അവരാനന്ദിക്കും.

കർത്താവേ, നിൻ ശോണിതവും
ദിവ്യശരീരവുമറിവോടെ
ഉൾക്കൊണ്ടവരാം നിൻ സുതരെ
നിത്യവിരുന്നിൽച്ചേർക്കണമേ.

അവരിലാരും അവശേഷിച്ചില്ല.

മഴപെയ്യുമ്പോൾ വയലുകളിൽ
വിത്തുകൾ പൊട്ടിമുളയ്ക്കുന്നു.
കാഹളനാദം കേൾക്കുമ്പോൾ
മൃതരിൽ ജീവനുദിക്കുന്നു.

പിതാവിനും പുത്രനും പരിശുദ്ധാത്മാവിനും സ്തുതി

ബാവാ പുത്രൻ റൂഹായേ,
മൃതനാമെന്നിൽ കനിയേണം
ജീവൻ നൽകി മഹോന്നതമാം
പ്രഭയുടെ നാട്ടിൽച്ചേർക്കേണം.

ആദിമുതൽ എന്നേക്കും ആമ്മേൻ.

തെളിവാെയെന്നുടെ നാഥാ, നിൻ
തിരുമിഴിയെല്ലാം കാണുന്നു
നിരവധിയാമെൻ പാപങ്ങൾ
നിരയായെണ്ണി വിധിക്കല്ലേ.

ശുശ്രൂ : നമുക്കു പ്രാർത്ഥിക്കാം, സമാധാനം നമ്മോ
ടുകൂടെ.

കാർമ്മി : കർത്താവേ, നിന്റെ കരുണ ഞങ്ങളെ അനു
ഗമിക്കുകയും, നിന്റെ ദയാധിക്യം ഞങ്ങളുടെ പാപ
ങ്ങൾ മായിച്ചുകളയുകയും ചെയ്യുമാറാകട്ടെ. മഹനീ
യമായ നിന്റെ ത്രിത്വത്തിന്റെ അനുഗ്രഹം ഞങ്ങളെ
സഹായിക്കുമാറാകട്ടെ. ജീവന്റെയും മരണത്തി
ന്റെയും നാഥനും, നിത്യം പിതാവും പുത്രനും പരി
ശുദ്ധാത്മാവുമായ സർവ്വേശ്വരാ എന്നേക്കും.

സമു : ആമ്മേൻ. കർത്താവേ, അനുഗ്രഹിക്കണമേ.

കാർമ്മി : കർത്താവേ, നീ ആകാശത്തിലും ഭൂമിയിലും
സ്തുത്യർഹനാകുന്നു. ഞങ്ങളുടെ ജീവന്റെ കാര
ണവും ആത്മാവിന്റെ പ്രത്യാശയും നീയാകുന്നു.
ജീവന്റെയും മരണത്തിന്റെയും നാഥനും, നിത്യം
പിതാവും പുത്രനും പരിശുദ്ധാത്മാവുമായ സർവ്വേ
ശ്വരാ, എന്നേക്കും..

സമു : ആമ്മേൻ.

പ്രബോധനഗാനം

(കുർബാനകഴിഞ്ഞയുടനെയൊന്നെങ്കിൽ)

കാർമ്മി : കൈക്കൊള്ളണമേ, ഹൃദയംഗമമാം
വിശ്വാസമോടേ ദാസൻ ചെയ്യും
ബലിയെൻ നാഥാ, തിരുസന്നിധിയിൽ

സമു : കൈക്കൊള്ളണമേ...

കാർമ്മി : പൂർവ്വന്മാരാം നോഹ് അബ്രാഹം
ഇസഹാക്ക് യാക്കോബ് മഹിതാശയർ തൻ
പരിപാവനമാം ബലികൾപോലെ

സമു : കൈക്കൊള്ളണമേ.....

കാർമ്മി : പുരുവത്സലരാം ശ്ലീഹരുമൊരു പോൽ

വിനയാനഗിതരായ് തവസന്നിധിയിൽ
ചെയ്തൊരു നവമാം ബലിപോൽ നാഥാ

സമു : കൈക്കൊള്ളണമേ.....

(മറ്റവസരങ്ങളിൽ)

കാർമ്മി : ഉന്നതന്യപനാം മിശിഹാനാഥാ,
മൃതരെല്ലാരും
മിന്നി വിളങ്ങും വദനമൊടുണരാൻ
വരമരുളേണം

സമു : ഉന്നതന്യപനാം.....

കാർമ്മി : വിധിയുടെ നാളിൽ വിജയപ്രഭയിൽ
വിണ്ടലമെങ്ങും
പൊങ്ങിമുഴങ്ങും കാഹളനാദം
പുജിതമല്ലോ

സമു : ഉന്നത ന്യപനാം.....

കാർമ്മി : അന്ത്യമെഴാത്തോരവികലമോദം
നുകരാൻ മൃതരെ
മഹിമാവാഴുകും മണവറയിങ്കൽ
ചേർക്കണമീശോ

സമു : ഉന്നത ന്യപനാം.....

സങ്കീർത്തനം 129

ശുശ്രൂ : കർത്താവേ അഗാധത്തിൽ നിന്നു നിന്നെ
ഞാൻ വിളിക്കുന്നു. മരിച്ചവരെ ഉയിർപ്പിക്കുന്നവനേ,
നിന്റെ തിരുനാമത്തിനു സ്തുതി.

(സമൂഹം രണ്ട് ഗണമായി)

കർത്താവേ അഗാധത്തിൽ നിന്ന് നിന്നെ ഞാൻ വിളി
ക്കുന്നു.

കർത്താവേ എന്റെ ശബ്ദം കേൾക്കണമേ.

എന്റെ പ്രാർത്ഥനചെവിക്കൊള്ളണമേ.

കർത്താവേ നീ പാപങ്ങളെല്ലാം ഓർത്തിരിക്കുമെങ്കിൽ
ആർക്കു രക്ഷയുണ്ടാകും.

എന്തുകൊണ്ടെന്നാൽ പാപമോചനം നിന്റെ പക്കൽ നിന്നാകുന്നുവല്ലോ.

കർത്താവിൽ ഞാൻ ശരണപ്പെടുന്നു.

എന്റെ പ്രതീക്ഷ അവന്റെ വാഗ്ദാനത്തിലാകുന്നു.

പുലരിയാവാൻ കാത്തിരിക്കുന്ന കാവൽക്കാരെ പ്പോലെ കർത്താവേ നിന്നെ ഞാൻ കാത്തിരിക്കുന്നു.

പുലരിയാവാൻ കാത്തിരിക്കുന്ന കാവൽക്കാരെപ്പോലെ ഇസ്രായേലും കർത്താവിനെകാത്തിരിക്കുന്നു.

എന്തുകൊണ്ടെന്നാൽ അവൻ കരുണയുള്ളവനാകുന്നു. പൂർണ്ണമായ രക്ഷയും അവന്റെ പക്കലാകുന്നു.

ഇസ്രായേലിനെ അതിന്റെ പാപങ്ങളിൽ നിന്നെല്ലാം അവൻ രക്ഷിക്കും.

പിതാവിനും പുത്രനും പരിശുദ്ധാത്മാവിനും സ്തുതി. ആദിമുതൽ എന്നേയ്ക്കും, ആമ്മേൻ.

ശുശ്രൂ : കർത്താവേ, അഗാധത്തിൽ നിന്ന് നിന്നെ ഞാൻ വിളിക്കുന്നു. മരിച്ചവരെ ഉയിർപ്പിക്കുന്നവനെ നിന്റെ തിരുനാമത്തിനു സ്തുതി. നമുക്കു പ്രാർത്ഥിക്കാം സമാധാനം നമ്മോടു കൂടെ.

കാർമ്മി : സജീവവും ജീവദായകവുമായ ശബ്ദത്താൽ ലാസറിനെ ഉയിർപ്പിച്ച കർത്താവേ, ആ ശബ്ദം മഹനീയമായ നീതിവിധിയുടെ ദിവസത്തിൽ നിന്റെ ദാസനെ **(ദാസിയെ)** വിളിക്കുകയും, നിന്റെ വലത്തു ഭാഗത്തു നിറുത്തുകയും ചെയ്യട്ടെ. പാപങ്ങൾ പൊറുക്കുന്നവനും കരുണ നിറഞ്ഞവനും നീതിമാനുമായ വിധികർത്താവേ, ജീവന്റെയും മരണത്തിന്റെയും നാഥനും നിത്യം പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു : ആമ്മേൻ, കർത്താവേ അനുഗ്രഹിക്കണമെ.

കാർമ്മി : കർത്താവേ, മരിച്ചവരെ നീ കരുണാപൂർവ്വം

ജീവിപ്പിക്കണമേ. ജീവിക്കുന്നവരെ ദയാപൂർവ്വം പരിപാലിക്കണമേ. ഉത്മാനം പ്രതീക്ഷിച്ചു മരണമടഞ്ഞവരെ മഹിമയോടു കൂടെ ഉയിർപ്പിക്കണമേ. ജീവന്റെയും മരണത്തിന്റെയും നാമനും നിത്യം പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു : ആമ്മേൻ. കർത്താവേ അനുഗ്രഹിക്കണമേ.

കാർമ്മി : സകലത്തിന്റെയും നാമനും ദൈവവുമായ മിശിഹായേ, നിന്റെ കുരിശിന്റെ അടയാളത്തോടും ദൈവദൂതന്മാരുടെ അകമ്പടിയോടും കൂടെ വാനമേഘങ്ങളിൽ നീ പ്രത്യക്ഷനാവുകയും സ്വർഗ്ഗരാജ്യത്തിന്റെ വാതിലുകൾ തുറക്കപ്പെടുകയും മരിച്ചവർ അക്ഷയരായി കബറിടങ്ങളിൽ നിന്നുയിർക്കുകയും ദുഷ്ടജനങ്ങൾ നീതിമാന്മാരിൽ നിന്ന് വേർതിരിക്കപ്പെടുകയും ചെയ്യുന്ന ഭയാനകമായ വിധിദിവസത്തിൽ, നിന്റെ തിരഞ്ഞെടുക്കപ്പെട്ടവർക്കായി ലോകാരംഭത്തിൽത്തന്നെ സജ്ജമാക്കപ്പെട്ടിരിക്കുന്ന സ്വർഗ്ഗരാജ്യത്തിലേയ്ക്കു ഞങ്ങളുടെ ഈ സഹോദരനെ (സഹോദരിയെ) നീ സ്വീകരിക്കണമേ. ഞങ്ങളിലും ഞങ്ങളുടെ സമൂഹത്തിലും നിന്റെ കൃപയും അനുഗ്രഹവും നിരന്തരം വസിക്കുമാറാകട്ടെ. ഇപ്പോഴും ✠ എപ്പോഴും എന്നേക്കും.

സമു : ആമ്മേൻ.

നിത്യസഹായമാതാവിന്റെ നവനാൾ

1. പ്രാരംഭ ഗാനം (നിൽക്കുന്നു)

നിത്യസഹായ മാതേ,
പ്രാർത്ഥിക്ക ഞങ്ങൾക്കായ് നീ
നിൻ മക്കൾ ഞങ്ങൾക്കായ് നീ
പ്രാർത്ഥിക്ക സ്നേഹനാഥേ (3)

2. പ്രാർത്ഥനാസാരം

വൈദി : ഏറ്റം പരിശുദ്ധയും അമലോത്ഭവകന്യകയും

ഞങ്ങളുടെ മാതാവുമായ മറിയമേ, നീ ഞങ്ങളുടെ നിത്യസഹായവും അഭയസ്ഥാനവും പ്രതീക്ഷയുമാകുന്നു.

ജന : ഞങ്ങൾ ഇന്ന് അങ്ങേ സന്നിധിയിൽ അണഞ്ഞിരിക്കുന്നു./ അങ്ങ് ഞങ്ങൾക്കു വേണ്ടി സമ്പാദിച്ചിരിക്കുന്ന എല്ലാ നന്മകൾക്കായും/ ഞങ്ങൾ ദൈവത്തിനു കൃതജ്ഞതയർപ്പിക്കുന്നു./ നിത്യസഹായമാതാവേ/ ഞങ്ങൾ അങ്ങയെ സ്നേഹിക്കുന്നു./ നിരന്തരം അങ്ങയ്ക്കു ശുശ്രൂഷ ചെയ്തുകൊണ്ടും/ ഞങ്ങളുടെ ശക്തിക്കനുസൃതമായി /മറ്റുള്ളവരെ/ അങ്ങേ സന്നിധിയിലേയ്ക്കാനയിച്ചുകൊണ്ടും/ അങ്ങയുടെ നേർക്കുള്ള സ്നേഹം/ ഞങ്ങൾ പ്രകടിപ്പിച്ചുകൊള്ളാമെന്നു പ്രതിജ്ഞ ചെയ്യുന്നു.

വൈദി : ദൈവസന്നിധിയിൽ ശക്തിയുള്ള നിത്യസഹായ മാതാവേ, ഈ നന്മകൾ ഞങ്ങൾക്കായി നീ വാങ്ങിത്തരണമേ.

ജന : പ്രലോഭനങ്ങളിൽ വിജയംവരിക്കുന്നതിനുള്ള ശക്തിയും/ ഈശോമിശിഹായോടുള്ള പരിപൂർണ്ണ സ്നേഹവും നന്മരണവും വഴി/ അങ്ങയോടും അങ്ങേ തിരുക്കുമാരനോടുംകൂടെ/ നിത്യമായി ജീവിക്കുന്നതിന് ഞങ്ങൾക്കിടയാകട്ടെ.

വൈദി : നിത്യസഹായമാതാവേ,

ജന : ഞങ്ങൾക്കു വേണ്ടി അപേക്ഷിക്കണമേ
(മുട്ടു കുത്തുന്നു)

3. സമൂഹ പ്രാർത്ഥന

വൈദി : മിശിഹാകർത്താവേ, അങ്ങേ മാതാവായ മറിയത്തിന്റെ അപേക്ഷയാൽ കാനായിൽവെച്ച് അങ്ങു വെള്ളം വീഞ്ഞാക്കിയല്ലോ. ഇപ്പോൾ നിത്യസഹായ മാതാവിനെ വണങ്ങുന്നതിനായി ഇവിടെ സമ്മേളിച്ചിരിക്കുന്ന ഈ ദൈവജനത്തെ അനുഗ്രഹിക്കണമെ. ഞങ്ങളുടെ യാചനകൾ അങ്ങു സാധിച്ചു തരികയും ആത്മാർത്ഥമായ ഞങ്ങളുടെ കൃതജ്ഞത അങ്ങു സ്വീകരിക്കുകയും ചെയ്യണമേ.

ജന : ഓ നിത്യസഹായമാതാവേ/ഞങ്ങൾ ശക്തിയേറിയ അങ്ങയുടെ തിരുനാമം വിളിച്ചുപേക്ഷിക്കുന്നു./ അങ്ങു ജീവിക്കുന്നവരെ പരിപാലിക്കുന്നവളും/ മരിക്കുന്നവരെ രക്ഷിക്കുന്നവളുമാകുന്നുവല്ലോ/ അങ്ങേ നാമം എപ്പോഴും/പ്രത്യേകിച്ച് പരീക്ഷകളിലും മരണസമയത്തും/ ഞങ്ങളുടെ അധരങ്ങളിൽ ഉണ്ടായിരിക്കും/അങ്ങയുടെ നാമം ഞങ്ങൾ ക്കു ശക്തിയും ശരണവുമാകുന്നു./അനുഗൃഹീതയായ നാഥേ/ഞങ്ങൾ അങ്ങേ വിളിക്കുമ്പോഴൊക്കെയും ഞങ്ങളെ സഹായിക്കണമേ./അങ്ങയുടെ നാമം ഉച്ചരിക്കുന്നതുകൊണ്ടു മാത്രം/ഞങ്ങൾ തൃപ്തരാവുകയില്ല./അങ്ങയഥാർത്ഥത്തിൽ ഞങ്ങളുടെ നിത്യസഹായ മാതാവായവെന്നു വെന്ന്/അനുദിനജീവിതത്തിൽ ഞങ്ങൾ പ്രഖ്യാപനം ചെയ്യുന്നതാണ്.

വൈദി : ഭൗതികാവശ്യങ്ങൾക്കായി നമുക്ക് പ്രാർത്ഥിക്കാം.

ജന : ഓ, നിത്യസഹായമാതാവേ/ഏറ്റം വലിയ ശരണത്തോടെ ഞങ്ങളങ്ങേ വണങ്ങുന്നു. ഞങ്ങളുടെ അനുദിനജീവിതത്തിലെ ബുദ്ധിമുട്ടുകളിൽ അവിടുത്തെ സഹായം ഞങ്ങളുപേക്ഷിക്കുന്നു./പരീക്ഷകളും ദുരിതങ്ങളും/ഞങ്ങളെ ക്ലേശിതരാക്കുന്നു./പ്രതികൂല സാഹചര്യങ്ങളും/വേദനാജനകമായ പോരായ്മകളും ഞങ്ങളുടെ ജീവിതത്തെ ശോകാവൃതമാക്കുന്നു./എല്ലായിടത്തും ഞങ്ങൾ കുരിശിനെയാണഭിമുഖീകരിക്കുന്നത്./കരുണാർദ്രയായ മാതാവേ,/ഞങ്ങളിൽ കനിയേണമേ./ഞങ്ങളുടെ സങ്കടങ്ങളിൽ നിന്നു ഞങ്ങളെ മോചിപ്പിക്കണമേ./തുടർന്നു സഹിക്കുവാനാണ് ദൈവതിരുമനസ്സെങ്കിൽ/അവ സന്തോഷത്തോടും ക്ഷമയോടും കൂടി/സ്വീകരിക്കുവാനുള്ള ശക്തി ഞങ്ങൾക്കു നൽകണമെ/ഓ നിത്യസഹായമാതാവേ/ഈ വരങ്ങളൊക്കെയും ഞങ്ങളുടെ നന്മകളിൽ ആശ്രയിക്കാതെ/ അങ്ങയുടെ സ്നേഹത്തിലും ശക്തിയിലും ശരണം വെച്ചുകൊണ്ട് ഞങ്ങൾ അപേക്ഷിക്കുന്നു.

4. അർത്ഥനകളുടെയും കൃതജ്ഞതാർപ്പണങ്ങളുടെയും വായന

(ഇരിക്കുന്നു)

5. സഹായ യാചന (ലുത്തിനിയ)

(മുട്ടുകുത്തുന്നു)

അർത്ഥനകൾ

വൈദി : നമുക്കു പ്രാർത്ഥിക്കാം. ഞങ്ങളുടെ പരിശുദ്ധ പിതാവ് (പേര്) മാർപ്പാപ്പയ്ക്കും ഞങ്ങളുടെ മെത്രാന്മാർക്കും, വൈദികർക്കും ഞങ്ങളുടെ രാജ്യത്തിലെ എല്ലാ നേതാക്കന്മാർക്കും ജനങ്ങൾക്കും വിജ്ഞാനവും വിവേകവും നൽകണമേ.

ജന : കർത്താവേ, ഞങ്ങളുടെ മാതാവായ മറിയം വഴി/ഞങ്ങളുടെ പ്രാർത്ഥനകേൾക്കണമേ.

വൈദി : എല്ലാ മനുഷ്യരും സാമൂഹ്യ സമാധാനത്തിലും മതൈക്യത്തിലും സഹോദരന്മാരെപ്പോലെ ജീവിക്കുന്നതിനുള്ള അനുഗ്രഹം നൽകേണമേ.

ജന : കർത്താവേ ഞങ്ങളുടെ മാതാവായ മറിയം വഴി/ഞങ്ങളുടെ പ്രാർത്ഥനകേൾക്കണമേ.

വൈദി : ഈ നവനാളിൽ സംബന്ധിക്കുന്ന യുവതി-യുവാക്കന്മാർക്ക് പരിശുദ്ധാരുപിയുടെ തുണയിൽ അവരുടെ ജീവിതാന്തസ്സ് തിരഞ്ഞെടുക്കാനുള്ള അനുഗ്രഹം നൽകണമേ.

ജന : കർത്താവേ ഞങ്ങളുടെ മാതാവായ മറിയം വഴി/ഞങ്ങളുടെ പ്രാർത്ഥനകേൾക്കണമേ.

വൈദി : ഈ നവനാളിൽ സംബന്ധിക്കുന്ന എല്ലാവരും അങ്ങേ തിരുമനസ്സിനൊത്തവണ്ണം അവരുടെ ആരോഗ്യം പരിരക്ഷിക്കുന്നതിനും രോഗികൾ അവരുടെ ആരോഗ്യം വീണ്ടെടുക്കുന്നതിനുമുള്ള അനുഗ്രഹം നൽകണമേ.

ജന : കർത്താവേ ഞങ്ങളുടെ മാതാവായ മറിയം വഴി/ഞങ്ങളുടെ പ്രാർത്ഥനകേൾക്കണമേ.

വൈദി : ഞങ്ങളുടെ ഇടയിൽ നിന്ന് വേർപിരിഞ്ഞു

പോയ നവനാൾ ഭക്തരുടെയും എല്ലാ വിശ്വാസികളുടെയും ആത്മാക്കൾക്ക് നിത്യവിശ്രമം നൽകണമേ.

ജന : കർത്താവേ ഞങ്ങളുടെ മാതാവായ മറിയം വഴി/ ഞങ്ങളുടെ പ്രാർത്ഥനകേൾക്കണമേ.

വൈദി : ഈ നവനാളിന്റെയും ഇവിടെ സന്നിഹിതരായിട്ടുള്ള എല്ലാവരുടെയും പ്രത്യേക നിയോഗങ്ങൾക്കു മാർഗ്ഗനിർദ്ദേശവും സഹായവും നൽകണമേ.

ജന : കർത്താവേ ഞങ്ങളുടെ മാതാവായ മറിയം വഴി/ഞങ്ങളുടെ പ്രാർത്ഥനകേൾക്കണമേ.

വൈദി : എല്ലാ മനുഷ്യരും അങ്ങേ ദിവ്യപ്രകാശം ദർശിക്കുന്നതിനും അങ്ങേ സ്നഹതീക്ഷ്ണത അനുഭവിക്കുന്നതിനും അനുഗ്രഹം നൽകണമേ.

ജന : കർത്താവേ, ഞങ്ങളുടെ മാതാവായ മറിയം വഴി/ഞങ്ങളുടെ പ്രാർത്ഥന കേൾക്കണമേ.

വൈദി : നിശബ്ദരായി നമ്മുടെ വ്യക്തിപരമായ അർത്ഥനകൾ നിത്യസഹായ മാതാവിനു സമർപ്പിക്കാം.

(നിശബ്ദം)

കൃതജ്ഞതാർപ്പണം

വൈദി : പ്രസാദവരത്തിന്റെ നവജീവൻ ഞങ്ങൾക്കു നൽകിയിരിക്കുന്നതിനാൽ കർത്താവേ അങ്ങു ഞങ്ങളുടെ കൃതജ്ഞത സ്വീകരിക്കണമേ.

ജന : കർത്താവേ ഞങ്ങളുടെ മാതാവായ മറിയം വഴി/അങ്ങേയ്ക്കു ഞങ്ങൾ നന്ദി പറയുന്നു.

വൈദി : സഭയുടെ കൗദാശിക ജീവിതത്തിൽ നിന്ന് ഞങ്ങൾ സ്വീകരിക്കുന്ന എല്ലാ നന്മകൾക്കു വേണ്ടിയും ഞങ്ങളുടെ കൃതജ്ഞത അങ്ങു സ്വീകരിക്കണമേ.

ജന : കർത്താവേ ഞങ്ങളുടെ മാതാവായ മറിയം വഴി/അങ്ങേയ്ക്കു ഞങ്ങൾ നന്ദി പറയുന്നു.

വൈദി : നവനാൾ ഞങ്ങളുടെ കുടുംബത്തിനു നൽകിയിരിക്കുന്ന ആദ്ധ്യാത്മികവും ഭൗതികവുമായ എല്ലാ അനുഗ്രഹങ്ങൾക്കും വേണ്ടി ഞങ്ങളുടെ

കൃതജ്ഞത അങ്ങു സ്വീകരിക്കണമെ.

ജന : കർത്താവേ/ഞങ്ങളുടെ മാതാവായ മറിയം വഴി/അങ്ങേയ്ക്കു ഞങ്ങൾ നന്ദി പറയുന്നു.

വൈദി : കുടുംബജീവിതക്കാരുടെ മാതൃകയും തുണയുമായ പരിശുദ്ധ അമ്മേ, അങ്ങേ മദ്ധ്യസ്ഥത വഴി സന്തോഷകരവും സമാധാനപൂർണ്ണവുമായ കുടുംബജീവിതം ഞങ്ങൾക്കു തന്നനുഗ്രഹിക്കുന്നതിനെ യോർത്ത് അങ്ങ് ഞങ്ങളുടെ കൃതജ്ഞത സ്വീകരിക്കണമെ.

ജന : കർത്താവേ ഞങ്ങളുടെ മാതാവായ മറിയം വഴി, അങ്ങേയ്ക്കു ഞങ്ങൾ നന്ദി പറയുന്നു.

വൈദി : നമുക്കു ലഭിച്ച എല്ലാ ഉപകാരങ്ങൾക്കും വേണ്ടി നിത്യ സഹായമാതാവിനു കൃതജ്ഞതയർപ്പിക്കാം.

6. ഗാനം “മറിയമേ നിന്റെ ചിത്രത്തിൽനിന്ന്”

(എഴുന്നേൽക്കുന്നു)

മറിയമേ നിന്റെ ചിത്രത്തിൽ നിന്നാ
നേത്രങ്ങൾ കൊണ്ടു നോക്കുക
നിൻ പാദേ ഇതാ നിൻ മക്കൾ വന്നു
നിൽക്കുന്നു അമ്മേ കാണുക.

മാധുര്യമേറും നിൻ നേത്രങ്ങൾ ഹാ
ശോകപൂർണ്ണങ്ങളാണല്ലോ
ആ നിന്റെ തിരുനേത്രങ്ങൾ കൊണ്ടു
നോക്കുക മക്കൾ ഞങ്ങളെ.

7. വി.ഗ്രന്ഥപാരായണം, പ്രസംഗം (ഇരിക്കുന്നു)

8. രോഗികൾക്ക് ആശീർവാദം (മുട്ടുകുത്തുന്നു)

വൈദി : നമുക്കു പ്രാർത്ഥിക്കാം

ജന : കർത്താവേ/ശരീരാസ്വാസ്ഥ്യംമൂലം ക്ലേശിക്കുന്ന അങ്ങേ ദാസരെ / തൃക്കൺപാർക്കണമേ./ അങ്ങേ സൃഷ്ടികളായ ഞങ്ങൾക്ക് ശക്തിയും ജീവനുംനൽകണമേ/ അങ്ങനെ സഹനംവഴി ഞങ്ങൾ പവിത്രീകൃതരാവുകയും/ശുദ്ധരാക്കപ്പെടും

കയും/അങ്ങേ കാരുന്നുത്താൽ/ ഞങ്ങൾ വേഗം രോഗവിമുക്തരാവുകയും ചെയ്യട്ടെ./ഈ യാചനകളെല്ലാം / കർത്താവീശോമിശിഹാവഴി/ഞങ്ങൾക്കു തന്നരുളേണമേ, ആമ്മേൻ.

(കൈ ഉയർത്തിപ്പിടിച്ചുകൊണ്ട്)

വെദി : നിങ്ങളെ സംരക്ഷിക്കുവാൻ കർത്താവീശോ മിശിഹാ നിങ്ങളോടു കൂടെ ഉണ്ടായിരിക്കട്ടെ. നിങ്ങളെ പരിപാലിക്കുവാൻ അവിടുന്ന് നിങ്ങളിൽ വസിക്കട്ടെ. നിങ്ങളെ നയിക്കുവാൻ അവിടുന്ന് നിങ്ങളുടെ മുമ്പിലും നിങ്ങളെ പരിരക്ഷിക്കുവാൻ നിങ്ങളുടെ പിൻപിലും നിങ്ങളെ അനുഗ്രഹിക്കുവാൻ നിങ്ങളുടെ മുകളിലും ഉണ്ടായിരിക്കട്ടെ. പിതാവിന്റെയും പുത്രന്റെയും പരിശുദ്ധാത്മാവിന്റെയും **✠** നാമത്തിൽ **ജന :** ആമ്മേൻ

9. സമൂഹത്തിന്റെ വിശ്വാസം (മുട്ടുകുത്തുന്നു)

വെദി : നമ്മുടെ സമൂഹത്തിന്റെ വിശ്വാസം നമുക്കേറ്റു പറയാം.

ജന : ഓ, നിത്യസഹായ മാതാവേ, അങ്ങു സമ്പന്നയും ഉദാരമതിയുമാകുന്നു/ദൈവം ഞങ്ങൾക്കായി/ നൽകുന്ന എല്ലാ ദാനങ്ങളും അങ്ങു വിതരണം ചെയ്യുന്നു./അങ്ങു പാപികളുടെ പ്രതീക്ഷയാകുന്നു./ പ്രിയപ്പെട്ട മാതാവേ/അങ്ങയുടെ പക്കലേയ്ക്കു തിരിയുന്ന ഞങ്ങളുടെ സഹായത്തിനെത്തേണമേ./ അങ്ങയുടെ കരങ്ങളിൽ രക്ഷയുണ്ട്./ ഞങ്ങൾ അങ്ങയുടെ കരങ്ങളിലാകുന്നുവല്ലോ./ഞങ്ങൾ അങ്ങയുടെ മക്കളാകുന്നു./പ്രിയം നിറഞ്ഞ മാതാവേ/ഞങ്ങളെ രക്ഷിക്കണമേ./അങ്ങു ഞങ്ങളെ സംരക്ഷിക്കുന്നുവെങ്കിൽ/ഞങ്ങൾക്കൊന്നും ഭയപ്പെടുവാനില്ല./മിശിഹായിൽ നിന്നു ഞങ്ങൾക്കു പാപമോചനം പ്രാപിച്ചു തരണമേ./ അങ്ങു മിശിഹായോടുകൂടി ആയിരിക്കുമ്പോൾ/സകല നാരകീയശക്തികളെക്കൊളും/ അങ്ങ് കൂടുതൽ ശക്തിയുള്ളവളാകുന്നു. അങ്ങയുടെ സമീപത്തു നിന്നുകൊണ്ട്/അവിടുത്തെ തിരുകുമാരനും

ഞങ്ങളുടെ സഹോദരനുമായ ന്യായാധിപനെ അഭി
മുഖീകരിക്കുവാൻ/ഞങ്ങൾ പ്രതീക്ഷിക്കുന്നു./
ഞങ്ങൾക്കു പ്രലോഭനമുണ്ടാകുമ്പോൾ/അങ്ങയുടെ
സഹായം തേടാതെ/നഷ്ടപ്പെട്ട മക്കളായിത്തീരുമോ
എന്നതാണ് ഞങ്ങളുടെ ഭയം./ആകയാൽ നിത്യസ
ഹായമാതാവേ/ഞങ്ങൾക്കു പാപങ്ങളുടെ മോച
നവും/ ഈശോമിശിഹായോടുള്ള സ്നേഹവും/
പ്രസാദവരത്തിൽ അന്ത്യം വരെയുള്ള നിലനിൽപ്പും/
എപ്പോഴും അങ്ങയുടെ സങ്കേതം തേടുന്നതിനുള്ള
അനുഗ്രഹവും പ്രാപിച്ചു തരണമെ.

10. മരിയസ്തുതി (നിലക്കുന്നു)

വൈദി : എല്ലാ യുഗങ്ങളിലുമുള്ള ക്രിസ്ത്യാനിക
ളോടു ചേർന്നുകൊണ്ട് നമുക്ക് മരിയത്തെ പ്രകീർത്തി
ക്കുകയും അവിടുത്തെ ശക്തിയേറിയ സംരക്ഷണ
ത്തിൽ നമ്മെത്തന്നെ സമർപ്പിക്കുകയും ചെയ്യാം.

ജന : നന്മ നിറഞ്ഞ മരിയമേ സ്വസ്തി/കർത്താവ്
അങ്ങയോടുകൂടെ/ സ്ത്രീകളിൽ അങ്ങ് അനുഗ്രഹി
ക്കപ്പെട്ടവളാകുന്നു./അങ്ങയുടെ ഉദരത്തിൻ ഫലമായ
ഈശോ അനുഗ്രഹിക്കപ്പെട്ടവനാകുന്നു.

പരിശുദ്ധ മരിയമേ, തമ്പുരാന്റെ അമ്മേ/പാപികളായ
ഞങ്ങൾക്കു വേണ്ടി/ഇപ്പോഴും ഞങ്ങളുടെ മരണസമ
യത്തും/തമ്പുരാനോട്, അപേക്ഷിക്കണമേ. ആമ്മേൻ.

വൈദി : ഈശോമിശിഹായുടെ വാഗ്ദാനങ്ങൾക്ക്
ഞങ്ങൾ യോഗ്യരാകുവാൻ

ജന : സർവ്വേശ്വരന്റെ പരിശുദ്ധമാതാവേ, ഞങ്ങൾക്കു
വേണ്ടി അപേക്ഷിക്കണമേ.

വൈദി : നമുക്കു പ്രാർത്ഥിക്കാം, കർത്താവീശോയേ
അങ്ങയുടെ മാതാവായ മരിയത്തെ എപ്പോഴും സഹാ
യമരുളുവാൻ സന്നദ്ധതയുള്ള ഒരമ്മയായി അങ്ങു
ഞങ്ങൾക്കു നൽകിയല്ലോ. ആ അമ്മയെ വണങ്ങു
കയും അവളുടെ മാതൃസഹായം ഉത്സാഹപൂർവ്വം
തേടുകയും ചെയ്യുന്ന ഞങ്ങൾ അങ്ങേ പരിത്രാണ

ത്തിൻ ഫലം എന്നുമനുഭവിക്കുവാൻ ഇടയാക്കണമെന്നു നിത്യമായി ജീവിക്കുകയും വാഴുകയും ചെയ്യുന്ന അങ്ങയോടു ഞങ്ങൾ അപേക്ഷിക്കുന്നു.

ജന : ആമ്മേൻ.

11. ഗാനം “മറിയമെ നിന്റെ നിത്യസഹായം”

മറിയമെ നിന്റെ നിത്യസഹായം

തേടുന്നു ഞങ്ങളമ്മേ.

മക്കളെന്നോർത്തു നീ, ഞങ്ങൾതൻ പ്രാർത്ഥന ഒക്കെയും കേൾക്കേണമെ.

ഭാഗ്യവിഹീനരെ നിത്യവും കാത്തിടാൻ
കെല്പെഴും താങ്ങായ് നിന്നെ
നിൻപുത്രനേല്പിച്ചു ഭാരമതേറ്റു നീ
ഞങ്ങളെ കാത്തിടണേ.

മറിയത്തിന്റെ സ്തോത്രഗീതം

വൈദി : മറിയത്തോടൊപ്പം നമുക്കും ദൈവത്തെ സ്തുതിക്കാം.

ജനം : എന്റെ ആത്മാവ് കർത്താവിനെ മഹത്വപ്പെടുത്തുന്നു. എന്റെ ചിത്തം എന്റെ രക്ഷകനായ/ദൈവത്തിൽ ആനന്ദിക്കുന്നു. അവിടുന്നു/തന്റെ ദാസിയുടെ താഴ്മയെ തൃക്കൺ പാർത്തു. ഇതാ ഇപ്പോൾ മുതൽ/സകല തലമുറകളും/എന്നെ ഭാഗ്യവതി എന്നു പ്രകീർത്തിക്കും. ശക്തനായവൻ/എനിക്കു വലിയ കാര്യങ്ങൾ ചെയ്തിരിക്കുന്നു. അവിടുത്തെ നാമം പരിശുദ്ധമാകുന്നു. അവിടുത്തെ ഭക്തന്മാരുടെമേൽ/തലമുറകൾ തോറും അവിടുന്നു കരുണ വർഷിക്കും. അവിടുന്നു തന്റെ ഭൃജം കൊണ്ട്/ശക്തി പ്രകടിപ്പിച്ചു. ഹൃദയത്തിൽ അഹങ്കരിക്കുന്നവരെ ചിതറിച്ചു. ശക്തനെ സിംഹാസനത്തിൽനിന്ന് താഴെ ഇറക്കുകയും/ വിനീതരെ/ഉയർത്തുകയും ചെയ്തു. അവിടുന്നു വിശക്കുന്നവരെ വിശിഷ്ടവിഭവങ്ങൾ കൊണ്ടു സംതൃപ്തരാക്കി/സമ്പന്നരെവെറും കൈയോടെപറഞ്ഞയച്ചു. നമ്മുടെ പിതാക്കന്മാരായ അബ്രാഹത്തി

നോടും സന്തതികളോടും/എന്നേക്കുമായി ചെയ്ത വാഗ്ദാനത്തിലെ കാര്യവും അനുസ്മരിച്ചുകൊണ്ട്/ അവിടുന്ന് തന്റെ ദാസനായ/ഇസ്രായേലിനെ സംരക്ഷിച്ചു. (ലൂക്കാ 1-46-56)

പരിശുദ്ധ കുർബാനയുടെ ആശീർവാദം

1. വിശുദ്ധകുർബാനഎഴുന്നള്ളിച്ചുവെക്കുമ്പോൾ
മിശിഹാ കർത്താവേ
മാനവ രക്ഷകനെ
നരനുവിമോചനമേകിടുവാൻ
നരനായ് വന്നു പിറന്നവനെ (മിശിഹാ ...)
മാലാഖമാരൊത്തു ഞങ്ങൾ
പാടിപുകഴ്ത്തുന്നു നിന്നെ
പരിശുദ്ധൻ, പരിശുദ്ധൻ
കർത്താവേ, നീ പരിശുദ്ധൻ (മിശിഹാ...)

2. കാർമ്മികൻ വിശുദ്ധകുർബാനയെ ധൂപിക്കുമ്പോൾ
അഖിലലോക നായകാ
വാഴ്ത്തിടുന്നു ഞങ്ങൾ
ഈശോ നാഥാ
പുകഴ്ത്തിടുന്നു ഞങ്ങൾ
നീയല്ലോ ശരീരങ്ങൾക്കുയിർപ്പേകുന്നു
നീ തന്നെയാത്മാവിനു രക്ഷയേകുന്നു.
അഖില.....

3. കാരോസുസ

ശുശ്രൂ : നമുക്കെല്ലാവർക്കും വിശ്വാസത്തോടും സ്നേഹത്തോടും കൂടെ കർത്താവേ ഞങ്ങൾ അങ്ങയെ ആരാധിക്കുന്നുവെന്ന് ഏറ്റുപറയാം.

സമു : കർത്താവേ, ഞങ്ങൾ അങ്ങയെ ആരാധിക്കുന്നു.

കാർമ്മി : സ്വർഗ്ഗത്തിൽ നിന്നിറങ്ങിയ ജീവനുള്ള അപ്പം ഞാനാകുന്നു. ഈ അപ്പം ഭക്ഷിക്കുന്നവൻ എന്നേക്കും ജീവിക്കും എന്നരുൾചെയ്തുകൊണ്ട് വി. കുർബാനയിൽ വസിക്കുന്ന കർത്താവേ,

സമു : ഞങ്ങൾ അങ്ങയെ ആരാധിക്കുന്നു.

കാർമ്മി : ഒടുവിലത്തെ അത്താഴവേളയിൽ പരിശുദ്ധ കുർബാന സ്ഥാപിക്കുന്നതിനുമുമ്പ് ശിഷ്യന്മാരുടെ പാദങ്ങൾ കഴുകി, വിനയത്തിന്റെ മാതൃക നൽകിയ കർത്താവേ,

സമു : ഞങ്ങൾ അങ്ങയെ ആരാധിക്കുന്നു.

കാർമ്മി: അപ്പം ഒന്നായിരിക്കുന്നതുപോലെ അതിൽനിന്ന് ഭക്ഷിക്കുന്നവരെല്ലാവരും ഒന്നായിരിക്കണമെന്ന് ആഗ്രഹിക്കുന്ന കർത്താവേ,

സമു : ഞങ്ങൾ അങ്ങയെ ആരാധിക്കുന്നു.

കാർമ്മി : അദ്ധ്വാനിക്കുകയും ഭാരം വഹിക്കുകയും ചെയ്യുന്ന എല്ലാവരേയും ആശ്വസിപ്പിക്കാൻ വിശുദ്ധ കുർബ്ബാനയിൽ എഴുന്നള്ളിയിരിക്കുന്ന കർത്താവേ,

സമു : ഞങ്ങൾ അങ്ങയെ ആരാധിക്കുന്നു.

കാർമ്മി : തിരുസഭയുടെ തലവനായ മാർ (പേര്) പാപ്പയെയും ഞങ്ങളുടെ സഭാധ്യക്ഷനും പിതാവുമായ മാർ (പേര്)മെത്രാപ്പോലീത്തായെയും, ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തായെയും, ഞങ്ങളുടെ രൂപതാധ്യക്ഷനും പിതാവുമായ മാർ (പേര്) മെത്രാനെയും വൈദികരേയും സന്യാസികളെയും അത്മായരേയും സമൃദ്ധമായി അനുഗ്രഹിച്ചുകൊണ്ട് തിരുസ്സഭയെ പരിപൂഷ്ടമാക്കുന്ന കർത്താവേ,

സമു : ഞങ്ങൾ അങ്ങയെ ആരാധിക്കുന്നു.

കാർമ്മി : ഏകതൊഴുത്തും ഏകയിടയനുമകാൻ ആഗ്രഹിച്ചുകൊണ്ട്, എല്ലാവരേയും സത്യതിരുസ്സഭയിലേക്ക് സ്നേഹപൂർവ്വം വിളിക്കുന്ന കർത്താവേ,

സമു : ഞങ്ങൾ അങ്ങയെ ആരാധിക്കുന്നു.

4. സ്തോത്രഗാനം

സ്വർഗ്ഗത്തിൽ നിന്നാഗതമാം
ജീവൻ നൽകുമൊരപ്പം നീ

മർത്യനുമുക്തി പകർന്നരുളും
 നിത്യമഹോന്നതമപ്പം നീ
 മാനവരേ, മോദമോടെ
 നാമനെവാഴ്ത്തിപ്പാടിടുവിൻ
 ദൈവത്തിൻ പരിപാവനമാം
 സന്നിധി ചേർന്നു വണങ്ങിടുവിൻ (2)
 (സ്വർഗ്ഗത്തിൽ.....)

ദിവ്യശരീരം മാനവനായ്
 നൽകിയ നാമനെവാഴ്ത്തിടുവിൻ
 ദിവ്യനിണത്താൽ പാപികളെ
 നേടിയ നാമനെവാഴ്ത്തിടുവിൻ (2)
 (സ്വർഗ്ഗത്തിൽ.....)

(ഗാനത്തിനിടയ്ക്ക് പരിശുദ്ധകുർബാനയെ ധൂപിക്കുന്നു)

5. സമാപനപ്രാർത്ഥന

കാർമ്മി : ലോകാവസാനംവരെ മനുഷ്യരോടുകൂടെ
 ആയിരിക്കുവാൻ വേണ്ടി പരിശുദ്ധ കുർബാന
 സ്ഥാപിച്ച പരമകാരുണികനായ മിശിഹായേ,
 അങ്ങയെ ഞങ്ങൾ ആരാധിക്കുന്നു. അങ്ങ് ഞങ്ങൾ
 ക്കു നൽകിയിട്ടുള്ള സഹായങ്ങൾക്കും അനുഗ്രഹ
 ങ്ങൾക്കുമായി ഞങ്ങൾ നന്ദി പറയുന്നു. പാപങ്ങളെ
 കുറിച്ച് പശ്ചാത്തപിക്കുവാനും അവയ്ക്കു പരിഹാരം
 ചെയ്യുവാനും ഞങ്ങളെ സഹായിക്കണമെ. പിതാവും
 പുത്രനും ✠ പരിശുദ്ധാത്മാവുമായ സർവ്വേശ്വരാ.

സമു : ആമ്മേൻ
 (അല്ലെങ്കിൽ)

കാർമ്മി : പരിശുദ്ധ ശരീരത്താലും
 വിലയേറിയ രക്തത്താലും
 പാപത്തിൻ കറകളിൽ നിന്നും
 മർത്യനു നീ മോചനമേകി.

സമു : സകലേശാ ദിവ്യകടാക്ഷം
 തുകണമേ വത്സല സുതരിൽ

നിർമ്മലരായ് ജീവിച്ചിടുവാൻ
ചിന്തണമേ ദിവ്യവരങ്ങൾ

6. സ്തോത്ര കീർത്തനം

ദൈവം വാഴ്ത്തപ്പെട്ടവനാകട്ടെ.

അങ്ങേ തിരുനാമം വാഴ്ത്തപ്പെട്ടതാകട്ടെ.

സത്യദൈവവും സത്യമനുഷ്യനുമായിരിക്കുന്ന
ഈശോമിശിഹാ വാഴ്ത്തപ്പെട്ടവനാകട്ടെ.

ഈശോയുടെ തിരുനാമം വാഴ്ത്തപ്പെട്ടതാകട്ടെ
അങ്ങേ എത്രയും പരി. ഹൃദയം വാഴ്ത്തപ്പെട്ടതാകട്ടെ.

അങ്ങേ അമൂല്യ തിരുരക്തം വാഴ്ത്തപ്പെട്ടതാകട്ടെ.
പരിശുദ്ധ കുർബാനയിൽ എഴുന്നള്ളിയിരിക്കുന്ന
ഈശോ വാഴ്ത്തപ്പെട്ടവനാകട്ടെ.

ആശ്വാസപ്രദനായ പരിശുദ്ധാത്മാവ്
വാഴ്ത്തപ്പെട്ടവനാകട്ടെ.

ദൈവത്തിന്റെ മാതാവായ എത്രയും പരിശുദ്ധ മറിയം
വാഴ്ത്തപ്പെട്ടവളാകട്ടെ.

അങ്ങേ പരിശുദ്ധ അമലോത്ഭവം
വാഴ്ത്തപ്പെട്ടതാകട്ടെ

അങ്ങേ മഹത്വമേറിയ സ്വർഗ്ഗാരോപണം
വാഴ്ത്തപ്പെട്ടതാകട്ടെ.

കന്യകയും മാതാവുമായ മറിയത്തിന്റെ
തിരുനാമം വാഴ്ത്തപ്പെട്ടതാകട്ടെ.

ദൈവം തന്റെ മാലാഖമാരിലും പരിശുദ്ധരിലും
വാഴ്ത്തപ്പെട്ടവനാകട്ടെ.

(അല്ലെങ്കിൽ)

ദൈവത്തെ വാഴ്ത്തിടുവിൻ
 ദൈവനാമം വാഴ്ത്തിടുവിൻ
 ദൈവവും മനുജനുമായും
 മിശിഹാനാമനെവാഴ്ത്തിടുവിൻ
 മിശിഹാതൻ പുജിതമാം
 തിരുനാമം വാഴ്ത്തിടുവിൻ.
 സ്നേഹത്തിന്നുറവിടമാം,
 തിരുഹൃദയം വാഴ്ത്തിടുവിൻ.

പീഠത്തിൽ വാണരുളും
 മിശിഹായെ വാഴ്ത്തിടുവിൻ
 രക്ഷകനായും മിശിഹാതൻ
 ദിവ്യനിന്നും വാഴ്ത്തിടുവിൻ.
 വരനിരയാലൊളിവിതറും
 ദൈവാത്മാവിനെവാഴ്ത്തിടുവിൻ
 ദൈവത്തിൻ മാതാവായും
 കന്യാമേരിയെ വാഴ്ത്തിടുവിൻ.

മറിയത്തിൻ നിർമ്മലമായും
 ഉത്ഭവം വാഴ്ത്തിടുവിൻ
 സ്വർഗ്ഗാരോപിതമാതാവിൻ
 തിരുനാമം വാഴ്ത്തിടുവിൻ.
 നിർമ്മലയായും കന്യകതൻ
 വല്ലഭനെവാഴ്ത്തിടുവിൻ
 സിദ്ധരിലും ദൂതരിലും
 ദൈവത്തെ വാഴ്ത്തിടുവിൻ
 (ദൈവത്തെ.....)

* * *